

7 ಶ್ರೀಮದ್ದೇವೀಭಾಗವತಮಹಾಪುರಾಣೇ ಸಪ್ತಮಃ ಸ್ಕಂಧಃ

Document Information



---

Text title : Devi Bhagavata Mahapurana Skandha 07

File name : devIbhAgavatam07.itx

Category : purana, devI, devii, devibhagavatam

Location : doc\_purana

Transliterated by : Vishwas Bhide, satsangdhara.net

Proofread by : Vishwas Bhide, satsangdhara.net

Latest update : March 30, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

March 31, 2024

*sanskritdocuments.org*

---

7 ಶ್ರೀಮದ್ವೇವೀಭಾಗವತಮಹಾಪುರಾಣೇ ಸಪ್ತಮಃ ಸ್ಕಂಧಃ



7.1 ಪ್ರಥಮೋಽಧ್ಯಾಯಃ . ದಕ್ಷಪ್ರಜಾಪತಿವರ್ಣನಂ .

ಸೂತ ಉವಾಚ -

ಶ್ರುತ್ವೈತಾಂ ತಾಪಸಾದ್ಧಿವ್ಯಾಂ ಕಥಾಂ ರಾಜಾ ಮುದಾನ್ವಿತಃ .

ವ್ಯಾಸಂ ಪಪ್ರಚ್ಛ ಧರ್ಮಾತ್ಮಾ ಪರೀಕ್ಷಿತಸುತಃ ಪುನಃ .. 1..

ಜನಮೇಜಯ ಉವಾಚ -

ಸ್ವಾಮಿನ್ ಸೂರ್ಯಾನ್ವಯಾನಾಂ ಚ ರಾಜ್ಞಾಂ ವಂಶಸ್ಯ ವಿಸ್ತರಂ .

ತಥಾ ಸೋಮಾನ್ವಯಾನಾಂ ಚ ಶ್ರೋತುಕಾಮೋಽಸ್ಮಿ ಸರ್ವಥಾ .. 2..

ಕಥಯಾನಘ ಸರ್ವಜ್ಞ ಕಥಾಂ ಪಾಪಪ್ರಣಾಶಿನೀಂ .

ಚರಿತಂ ಭೂಪತೀನಾಂ ಚ ವಿಸ್ತರಾದ್ವಂಶಯೋರ್ಧ್ವಯೋಃ .. 3..

ತೇ ಹಿ ಸರ್ವೇ ಪರಾಶಕ್ತಿಭಕ್ತಾ ಇತಿ ಮಯಾ ಶ್ರುತಂ .

ದೇವೀಭಕ್ತಸ್ಯ ಚರಿತಂ ಶೃಣ್ವನ್ನೋಽಸ್ಮಿ ವಿರಕ್ತಿಭಾಕ್ .. 4..

ಇತಿ ರಾಜರ್ಷಿಣಾ ಪೃಷ್ಠೋ ವ್ಯಾಸಃ ಸತ್ಯವತೀಸುತಃ .

ತಮುವಾಚ ಮುನಿಶ್ರೇಷ್ಠಃ ಪ್ರಸನ್ನವದನೋ ಮುನಿಃ .. 5..

ವ್ಯಾಸ ಉವಾಚ -

ನಿಶಾಮಯ ಮಹಾರಾಜ ವಿಸ್ತರಾದ್ಗದತೋ ಮಮ .

ಸೋಮಸೂರ್ಯಾನ್ವಯಾನಾಂ ಚ ತಥಾನ್ಯೇಷಾಂ ಸಮುದ್ಭವಂ .. 6..

ವಿಷ್ಣೋರ್ನಾಭಿಸರೋಜಾದ್ವೈ ಬ್ರಹ್ಮಾಭೂಚ್ಛತುರಾನನಃ .

ತಪಸ್ತಪ್ತ್ವಾ ಸಮಾರಾಧ್ಯ ಮಹಾದೇವೀಂ ಸುದುರ್ಗಮಾಂ .. 7..

ತಯಾ ದತ್ತವರೋ ಧಾತಾ ಜಗತ್ಕರ್ತುಂ ಸಮುದ್ಯತಃ .

ನಾಶಕನ್ಮಾನುಷೀಂ ಸೃಷ್ಟಿಂ ಕರ್ತುಂ ಲೋಕಪಿತಾಮಹಃ .. 8..

ವಿಚಿಂತ್ಯ ಬಹುಧಾ ಚಿತ್ತೇ ಸೃಷ್ಟ್ಯರ್ಥಂ ಚತುರಾನನಃ .

ನ ವಿಸ್ತಾರಂ ಜಗಾಮಾಶು ರಚಿತಾಪಿ ಮಹಾತ್ಮನಾ .. 9..

(ಸಸರ್ಜ ಮಾನಸಾನ್ಪುತ್ರಾನ್ಪ್ರಸಂಖ್ಯಾನ್ವಜಾಪತಿಃ)

ಮರೀಚಿರಂಗಿರಾತ್ರಿಶ್ಚ ವಸಿಷ್ಠಃ ಪುಲಹಃ ಕೃತುಃ .

ಪುಲಸ್ತ್ಯಶ್ಚೇತಿ ವಿಖ್ಯಾತಾಃ ಸಪೈತೇ ಮಾನಸಾಃ ಸುತಾಃ .. 10..

ರುದ್ರೋ ರೋಷಾತ್ಸಮುತ್ಪನ್ನೋಽಪ್ಯುತ್ಸಂಗಾನ್ನಾರದೋಽಭವತ್ .

ದಕ್ಷೋಽಙ್ಗುಷ್ಣಾತ್ತಥಾನ್ಯೋಽಪಿ ಮಾನಸಾಃ ಸನಕಾದಯಃ .. 11..  
 ವಾಮಾಂಗುಷ್ಣಾದ್ಧಕ್ಷಪತ್ನೀ ಜಾತಾ ಸರ್ವಾಂಗಸುಂದರೀ .  
 ವೀರಿಣೀ ನಾಮ ವಿಖ್ಯಾತಾ ಪುರಾಣೇಷು ಮಹೀಪತೇ .. 12..  
 ಅಸಿಕ್ಷೀತಿ ಚ ನಾಮ್ನಾ ಸಾ ಯಸ್ಯಾಂ ಜಾತೋಽಥ ನಾರದಃ .  
 ದೇವರ್ಷಿಪ್ರವರಃ ಕಾಮಂ ಬ್ರಹ್ಮಣೋ ಮಾನಸಃ ಸುತಃ .. 13..  
 ಜನಮೇಜಯ ಉವಾಚ -  
 ಅತ್ರ ಮೇ ಸಂಶಯೋ ಬ್ರಹ್ಮನ್ ಯದುಕ್ತಂ ಭವತಾ ವಚಃ .  
 ವೀರಿಣ್ಯಾಂ ನಾರದೋ ಜಾತೋ ದಕ್ಷಾದಿತಿ ಮಹಾತಪಾಃ .. 14..  
 ಕಥಂ ದಕ್ಷಸ್ಯ ಪತ್ನ್ಯಾಂ ತು ವೀರಿಣ್ಯಾಂ ನಾರದೋ ಮುನಿಃ .  
 ಜಾತೋ ಹಿ ಬ್ರಹ್ಮಣಃ ಪುತ್ರೋ ಧರ್ಮಜ್ಞಸ್ತಾಪಸೋತ್ತಮಃ .. 15..  
 ವಿಚಿತ್ರಮಿದಮಾಖ್ಯಾತಂ ಭವತಾ ನಾರದಸ್ಯ ಚ .  
 ದಕ್ಷಾಜ್ಜನ್ಮಾಸ್ಯ ಭಾರ್ಯಾಯಾಂ ತದ್ವದಸ್ವ ಸವಿಸ್ತರಂ .. 16..  
 ಪೂರ್ವದೇಹಃ ಕಥಂ ಮುಕ್ತಃ ಶಾಪಾತ್ಕಸ್ಯ ಮಹಾಮನಾ .  
 ನಾರದೇನ ಬಹುಜ್ಞೇನ ಕಸ್ಮಾಜ್ಜನ್ಮ ಕೃತಂ ಮುನೇ .. 17..  
 ವ್ಯಾಸ ಉವಾಚ -  
 ಬ್ರಹ್ಮಣಾಸೌ ಸಮಾದಿಷ್ಟೋ ದಕ್ಷಃ ಸೃಷ್ಟ್ಯರ್ಥಮಾದಿತಃ .  
 ಪ್ರಜಾಃ ಸೃಜೇತಿ ಸುಭೃಶಂ ವೃದ್ಧಿಹೇತೋಃ ಸ್ವಯಂಭುವಾ .. 18..  
 ತತಃ ಪಂಚಸಹಸ್ರಾಂಶ್ಚ ಜನಯಾಮಾಸ ವೀರ್ಯವಾನ್ .  
 ದಕ್ಷಃ ಪ್ರಜಾಪತಿಃ ಪುತ್ರಾನ್ ವೀರಿಣ್ಯಾಂ ಬಲವತ್ತರಾನ್ .. 19..  
 ದೃಷ್ಟ್ವಾ ತಾನ್ನಾರದಃ ಪುತ್ರಾನ್ಸರ್ವಾನ್ವರ್ಧಯಿಷೂನ್ವಜಾಃ .  
 ಉವಾಚ ಪ್ರಹಸನ್ನಾಚಂ ದೇವರ್ಷಿಃ ಕಾಲನೋದಿತಃ .. 20..  
 ಭುವಃ ಪ್ರಮಾಣಮಜ್ಞಾತ್ವಾ ಸ್ರಷ್ಟುಕಾಮಾಃ ಪ್ರಜಾಃ ಕಥಂ .  
 ಲೋಕಾನಾಂ ಹಾಸ್ಯತಾಂ ಯೂಯಂ ಗಮಿಷ್ಯಥ ನ ಸಂಶಯಃ .. 21..  
 ಪೃಥಿವ್ಯಾ ವೈ ಪ್ರಮಾಣಂ ತು ಜ್ಞಾತ್ವಾ ಕಾರ್ಯಃ ಸಮುದ್ಯಮಃ .  
 ಕೃತ್ನೋಽಸೌ ಸಿದ್ಧಿಮಾಯಾತಿ ನಾನ್ಯಥೇತಿ ವಿನಿಶ್ಚಯಃ .. 22..  
 ಬಾಲಿಶಾ ಬತ ಯೂಯಂ ವೈ ಯದಜ್ಞಾತ್ವಾ ಭುವಸ್ತಲಂ .  
 ಸಮುದ್ಯತಾಃ ಪ್ರಜಾಃ ಕರ್ತುಂ ಕಥಂ ಸಿದ್ಧಿರ್ಭವಿಷ್ಯತಿ .. 23..  
 ವ್ಯಾಸ ಉವಾಚ -  
 ನಾರದೇನೈವಮುಕ್ತಾಸ್ತೇ ಹರ್ಯಶ್ವಾ ದೈವಯೋಗತಃ .  
 ಅನ್ಯೋನ್ಯಮೂಚುಃ ಸಹಸಾ ಸಮ್ಯಗಾಹ ಮುನಿಃ ಕಿಲ .. 24..  
 ಜ್ಞಾತ್ವ ಪ್ರಮಾಣಮುರ್ವ್ಯಾಸ್ತು ಸುಖಂ ಸ್ರಕ್ಷ್ಯಾಮಹೇ ಪ್ರಜಾಃ .  
 ಇತಿ ಸಂಚಿಂತ್ಯ ತೇ ಸರ್ವೇ ಪ್ರಯಾತಾಃ ಪ್ರೇಕ್ಷಿತುಂ ಭುವಃ .. 25..

ತಲಂ ಸರ್ವಂ ಪರಿಜ್ಞಾತುಂ ವಚನಾನ್ನಾರದಸ್ಯ ಚ .  
 ಪ್ರಾಚ್ಯಾಂ ಕೇಚಿದ್ಗತಾಃ ಕಾಮಂ ದಕ್ಷಿಣಸ್ಯಾಂ ತಥಾಪರೇ .. 26..  
 ಪ್ರತೀಚ್ಯಾಮುತ್ತರಸ್ಯಾಂ ತು ಕೃತೋತ್ಸಾಹಾಃ ಸಮಂತತಃ .  
 ದಕ್ಷಃ ಪುತ್ರಾನ್ಗತಾಂಧೃಷ್ಟ್ವಾ ಪೀಡಿತಸ್ತು ಶುಚಾ ಭೃಶಂ .. 27..  
 ಅನ್ಯಾನುತ್ತಾದಯಾಮಾಸ ಪ್ರಜಾರ್ಥಂ ಕೃತನಿಶ್ಚಯಃ .  
 ತೇಽಪಿ ತತ್ರೋದ್ಯತಾಃ ಕರ್ತುಂ ಪ್ರಜಾರ್ಥಮುದ್ಯಮಂ ಸುತಾಃ .. 28..  
 ನಾರದಃ ಪ್ರಾಹ ತಾಂಧೃಷ್ಟ್ವಾ ಪೂರ್ವಂ ಯದ್ವಚನಂ ಮುನಿಃ .  
 ಬಾಲಿಶಾ ಬತ ಯೂಯಂ ವೈ ಯದಜ್ಞಾತ್ವಾ ಭುವಃ ಕಿಲ .. 29..  
 ಪ್ರಮಾಣಂ ತು ಪ್ರಜಾಃ ಕರ್ತುಂ ಪ್ರವೃತ್ತಾಃ ಕೇನ ಹೇತುನಾ .  
 ಶ್ರುತ್ವಾ ವಾಕ್ಯಂ ಮುನೇಸ್ತೇಽಪಿ ಮತ್ವಾ ಸತ್ಯಂ ವಿಮೋಹಿತಾಃ .. 30..  
 ಜಗ್ಮುಃ ಸರ್ವೇ ಯಥಾಪೂರ್ವಂ ಭ್ರಾತರಶ್ಚಲಿತಾಸ್ತಥಾ .  
 ತಾನ್ಸುತಾನ್ಪ್ರಸಿಠಾಂಧೃಷ್ಟ್ವಾ ದಕ್ಷಃ ಕೋಪಸಮವಿತಃ .. 31..  
 ಶಶಾಪ ನಾರದಂ ಕೋಪಾತ್ ಪುತ್ರಶೋಕಸಮುದ್ಭವಾತ್ .  
 ದಕ್ಷ ಉವಾಚ -  
 ನಾಶಿತಾ ಮೇ ಸುತಾ ಯಸ್ಮಾತ್ ತಸ್ಮಾನ್ನಾಶಮವಾಪ್ನುಹಿ .. 32..  
 ಪಾಪೇನಾನೇನ ದುರ್ಬುದ್ಧೇ ಗರ್ಭವಾಸಂ ವ್ರಜೇತಿ ಚ .  
 ಪುತ್ರೋ ಮೇ ಭವ ಕಾಮಂ ತ್ವಂ ಯತೋ ಮೇ ಭ್ರಂಶಿತಾಃ ಸುತಾಃ .. 33..  
 ಇತಿ ಶಪ್ತಸ್ತತೋ ಜಾತೋ ವೀರಿಣ್ಯಾಂ ನಾರದೋ ಮುನಿಃ .  
 ಷಷ್ಠಿಭೂರ್ಯೋಽಸೃಜತ್ಕನ್ಯಾ ವೀರಿಣ್ಯಾಮಿತಿ ನಃ ಶ್ರುತಂ .. 34..  
 ಶೋಕಂ ವಿಹಾಯ ಪುತ್ರಾಣಾಂ ದಕ್ಷಃ ಪರಮಧರ್ಮವಿತ್ .  
 ತಾಸಾಂ ತ್ರಯೋದಶ ಪ್ರಾದಾತ್ಕಶ್ಯಪಾಯ ಮಹಾತ್ಮನೇ .. 35..  
 ದಶ ಧರ್ಮಾಯ ಸೋಮಾಯ ಸಪ್ತವಿಂಶತಿ ಭೂಪತೇ .  
 ದ್ವೇ ಚೈವ ಭೃಗವೇ ಪ್ರಾದಾಚ್ಚತಸ್ರೋಽರಿಷ್ಟನೇಮಿನೇ .. 36..  
 ದ್ವೇ ಚೈವಾಂಗಿರಸೇ ಕನ್ಯೇ ತಥೈವಾಂಗಿರಸೇ ಪುನಃ .  
 ತಾಸಾಂ ಪುತ್ರಾಶ್ಚ ಪೌತ್ರಾಶ್ಚ ದೇವಾಶ್ಚ ದಾನವಾಸ್ತಥಾ .. 37..  
 ಜಾತಾ ಬಲಸಮಾಯುಕ್ತಾಃ ಪರಸ್ಪರವಿರೋಧಕಾಃ .  
 ರಾಗದ್ವೇಷಾನ್ವಿತಾಃ ಸರ್ವೇ ಪರಸ್ಪರವಿರೋಧಿನಃ .  
 ಸರ್ವೇ ಮೋಹಾವೃತಾಃ ಶೂರಾ ಹ್ಯಭವನ್ನತಿಮಾಯಿನಃ .. 38..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ಸೋಮಸೂರ್ಯವಂಶವರ್ಣನೇ ದಕ್ಷಪ್ರಜಾಪತಿವರ್ಣನಂ ನಾಮ ಪ್ರಥೋಮೋಽಧ್ಯಾಯಃ  
 .. 7.1..

7.2 ದ್ವಿತೀಯೋಽಧ್ಯಾಯಃ . ಶರ್ಯಾತಿರಾಜವರ್ಣನಂ .

ಮಮಾಖ್ಯಾಹಿ ಮಹಾಭಾಗ ರಾಜ್ಞಾಂ ವಂಶಂ ಸುವಿಸ್ತರಂ .  
ಸೂರ್ಯಾನ್ವಯಪ್ರಸೂತಾನಾಂ ಧರ್ಮಜ್ಞಾನಾಂ ವಿಶೇಷತಃ .. 1..  
ಶೃಣು ಭಾರತ ವಕ್ಷ್ಯಾಮಿ ರವಿವಂಶಸ್ಯ ವಿಸ್ತರಂ .  
ಯಥಾ ಶ್ರುತಂ ಮಯಾ ಪೂರ್ವಂ ನಾರದಾದೃಷಿಸತ್ತಮಾತ್ .. 2..  
ಏಕದಾ ನಾರದಃ ಶ್ರೀಮಾನ್ಸರಸ್ವತ್ಯಾಸ್ತಟೀ ಶುಭೇ .  
ಆಜಗಾಮಾಶ್ರಮೇ ಪುಣ್ಯೇ ವಿಚರನ್ವೇಚ್ಛಯಾ ಮುನಿಃ .. 3..  
ಪ್ರಣಮ್ಯ ಶಿರಸಾ ಪಾದೌ ತಸ್ಯಾಗ್ರೇ ಸಂಸ್ಥಿತಸ್ತದಾ .  
ತತಸ್ತಸ್ಯಾಸನಂ ದತ್ತ್ವಾ ಕೃತ್ವಾಹ್ವಣಮಥಾದರಾತ್ .. 4..  
ವಿಧಿವತ್ಪೂಜಯಿತ್ವಾ ತಮುಕ್ತವಾನ್ವಚನಂ ತ್ವಿದಂ .  
ಪಾವಿತೋಽಹಂ ಮುನಿಶ್ರೇಷ್ಠ ಪೂಜ್ಯಸ್ಯಾಗಮನೇನ ವೈ .. 5..  
ಕಥಾಂ ಕಥಯ ಸರ್ವಜ್ಞ ರಾಜ್ಞಾಂ ಚರಿತಸಂಯುತಾಂ .  
ರಾಜಾನೋ ಯೇ ಸಮಾಖ್ಯಾತಾಃ ಸಪ್ತಮೇಽಸ್ಮಿನ್ನನೋಃ ಕುಲೇ .. 6..  
ತೇಷಾಮುತ್ತತ್ತಿರತುಲಾ ಚರಿತಂ ಪರಮಾದ್ಭುತಂ .  
ಶ್ರೋತುಕಾಮೋಽಸ್ಮ್ಯಹಂ ಬ್ರಹ್ಮನ್ ಸೂರ್ಯವಂಶಸ್ಯ ವಿಸ್ತರಂ .. 7..  
ಸಮಾಖ್ಯಾಹಿ ಮುನಿಶ್ರೇಷ್ಠ ಸಮಾಸವ್ಯಾಸಪೂರ್ವಕಂ .  
ಇತಿ ಪೃಷ್ಟೋ ಮಯಾ ರಾಜನ್ನಾರದಃ ಪರಮಾರ್ಥವಿತ್ .. 8..  
ಉವಾಚ ಪ್ರಹಸನ್ವೀತಃ ಸಮಾಭಾಷ್ಯ ಮುದಾನ್ವಯಂ .  
ನಾರದ ಉವಾಚ -  
ಶೃಣು ಸತ್ಯವತೀಸೂನೋ ರಾಜ್ಞಾಂ ವಂಶಮನುತ್ತಮಂ .. 9..  
ಪಾವನಂ ಕರ್ಣಸುಖದಂ ಧರ್ಮಜ್ಞಾನಾದಿಭಿಯುತಂ .  
ಬ್ರಹ್ಮಾ ಪೂರ್ವಂ ಜಗತ್ಕರ್ತಾ ನಾಭಿಪಂಕಜಸಂಭವಃ .. 10..  
ವಿಷ್ಣೋರಿತಿ ಪುರಾಣೇಷು ಪ್ರಸಿದ್ಧಃ ಪರಿಕೀರ್ತಿತಃ .  
ಸರ್ವಜ್ಞಃ ಸರ್ವಕರ್ತಾಸೌ ಸ್ವಯಂಭೂಃ ಸರ್ವಶಕ್ತಿಮಾನ್ .. 11..  
ತಪಸ್ತಪ್ತ್ವಾ ಸ ವಿಶ್ವಾತ್ಮಾ ವರ್ಷಾಣಾಮಯುತಂ ಪುರಾ .  
ಸೃಷ್ಟಿಕಾಮಃ ಶಿವಾಂ ಧ್ಯಾತ್ವಾ ಪ್ರಾಪ್ಯ ಶಕ್ತಿಮನುತ್ತಮಾಂ .. 12..  
ಪುತ್ರಾನುತ್ತದಯಾಮಾಸ ಮಾನಸಾಂಭುಭಲಕ್ಷಣಾನ್ .  
ಮರೀಚಿಃ ಪ್ರಥಿಸ್ತೇಷಾಮಭವತ್ಸೃಷ್ಟಿಕರ್ಮಣಿ .. 13..  
ತಸ್ಯ ಪುತ್ರೋಽತಿವಿಖ್ಯಾತಃ ಕಶ್ಯಪಃ ಸರ್ವಸಮ್ಮತಃ .  
ತ್ರಯೋದಶ್ರೇವ ತಸ್ಯಾಸನ್ಭಾರ್ಯಾ ದಕ್ಷಸುತಾಃ ಕಿಲ .. 14..

ದೇವಾಃ ಸರ್ವೇ ಸಮುತ್ಪನ್ನಾ ದೈತ್ಯಾ ಯಕ್ಷಾಶ್ಚ ಪನ್ನಗಾಃ .  
 ಪಶವಃ ಪಕ್ಷಿಣಶ್ಚೈವ ತಸ್ಮಾತ್ಸೃಷ್ಟಿಸ್ತು ಕಾಶ್ಯಪೀ .. 15..  
 ದೇವಾನಾಂ ಪ್ರಥಿತಃ ಸೂರ್ಯೋ ವಿವಸ್ವಾನ್ನಾಮ ತಸ್ಯ ತು .  
 ತಸ್ಯ ಪುತ್ರಃ ಸ ವಿಖ್ಯಾತೋ ವೈವಸ್ವತಮನುರ್ನೃಪಃ .. 16..  
 ತಸ್ಯ ಪುತ್ರಸ್ತಥೇಕ್ಷ್ವಾಕುಃ ಸೂರ್ಯವಂಶವಿವರ್ಧನಃ .  
 ನವಾಭವನ್ಸುತಾಸ್ತಸ್ಯ ಮನೋರಿಕ್ಷ್ವಾಕುಪೂರ್ವಜಾಃ .. 17..  
 ತೇಷಾಂ ನಾಮಾನಿ ರಾಜೇಂದ್ರ ಶೃಣುಷ್ವೈಕಮನಾಃ ಪುನಃ .  
 ಇಕ್ಷ್ವಾಕುರಥ ನಾಭಾಗೋ ಧೃಷ್ಟಃ ಶರ್ಯಾತಿರೇವ ಚ .. 18..  
 ನರಿಷ್ಯಂತಸ್ತಥಾ ಪ್ರಾಂಶುರ್ನೃಗೋ ದಿಷ್ಟಶ್ಚ ಸಪ್ತಮಃ .  
 ಕರೂಷಶ್ಚ ಪೃಷದ್ರಶ್ಚ ನವೈತೇ ಮಾನವಾಃ ಸ್ಮೃತಾಃ .. 19..  
 ಇಕ್ಷ್ವಾಕುಸ್ತು ಮನೋಃ ಪುತ್ರಃ ಪ್ರಥಮಃ ಸಮಜಾಯತ .  
 ತಸ್ಯ ಪುತ್ರಶತಂ ಚಾಸೀಜ್ಜ್ಯೇಷೋ ವಿಕುಕ್ಷಿರಾತ್ಮವಾನ್ .. 20..  
 ನವಾನಾಂ ವಂಶವಿಸ್ತಾರಂ ಸಂಕ್ಷೇಪೇಣ ನಿಶಾಮಯ .  
 ಶೂರಾಣಾಂ ಮನುಪುತ್ರಾಣಾಂ ಮನೋರಂತರಜನ್ಮನಾಂ .. 21..  
 ನಾಭಾಗಸ್ಯ ತು ಪುತ್ರೋಽಭೂದಂಬರೀಷಃ ಪ್ರತಾಪವಾನ್ .  
 ಧರ್ಮಜ್ಞಃ ಸತ್ಯಸಂಧಶ್ಚ ಪ್ರಜಾಪಾಲನತತ್ಪರಃ .. 22..  
 ಧೃಷ್ಟಾತ್ಪು ಧಾರ್ಷ್ಣಕಂ ಕ್ಷತ್ರಂ ಬ್ರಹ್ಮಭೂತಮಜಾಯತ .  
 ಸಂಗ್ರಾಮಕಾತರಂ ಸಮ್ಯಗ್ಬ್ರಹ್ಮಕರ್ಮರತಂ ತಥಾ .. 23..  
 ಶರ್ಯಾತೇಸ್ತನಯಶ್ಚಾಭೂದಾನತೋ ನಾಮ ವಿಶ್ರುತಃ .  
 ಸುಕನ್ಯಾ ಚ ತಥಾ ಪುತ್ರೀ ರೂಪಲಾವಣ್ಯಸಂಯುತಾ .. 24..  
 ಚ್ಯವನಾಯ ಸುತಾ ದತ್ತಾ ರಾಜ್ಞಾಪ್ಯಂಧಾಯ ಸುಂದರೀ .  
 ಮುನಿಃ ಸುಲೋಚನೋ ಜಾತಸ್ತಸ್ಯಾಃ ಶೀಲಗುಣೇನ ಹ .. 25..  
 ವಿಹಿತೋ ರವಿಪುತ್ರಾಭ್ಯಾಮಶ್ವಿಭ್ಯಾಮಿತಿ ನಃ ಶ್ರುತಂ .  
 ಜನಮೇಜಯ ಉವಾಚ .  
 ಸಂದೇಹೋಽಯಂ ಮಹಾನ್ ಬ್ರಹ್ಮನ್ ಕಥಾಯಾಂ ಕಥಿತಸ್ತ್ವಯಾ .. 26..  
 ಯದ್ರಾಜಾ ಮುನಯೇಽನ್ಧಾಯ ದತ್ತಾ ಪುತ್ರೀ ಸುಲೋಚನಾ .  
 ಕುರೂಪಾ ಗುಣಹೀನಾ ವಾ ನಾರೀ ಲಕ್ಷಣವರ್ಜಿತಾ .. 27..  
 ಪುತ್ರೀ ಯದಾ ಭವೇದ್ರಾಜಾ ತದಾಂಧಾಯ ಪ್ರಯಚ್ಛತಿ .  
 ಜ್ಞಾತ್ವಾಂಧಂ ಸುಮುಖೀಂ ಕಸ್ಮಾದ್ಧತ್ತವಾನ್ಮುಪಸತ್ತಮಃ .. 28..  
 ಕಾರಣಂ ಬ್ರೂಹಿ ಮೇ ಬ್ರಹ್ಮನ್ನನುಗ್ರಹ್ಯೋಽಸ್ಮಿ ಸರ್ವದಾ .  
 ಸೂತ ಉವಾಚ -

ಇತಿ ರಾಜ್ಞೋ ವಚಃ ಶ್ರುತ್ವಾ ಪರೀಕ್ಷಿತಸುತಸ್ಯ ವೈ .. 29..  
 ದ್ವೈಪಾಯನಃ ಪ್ರಸನ್ನಾತ್ಮಾ ತಮುವಾಚ ಹಸನ್ನಿವ .  
 ವ್ಯಾಸ ಉವಾಚ -  
 ವೈವಸ್ವತಸುತಃ ಶ್ರೀಮಾಂಭರ್ಯಾರ್ತಿನಾಮ ಪಾರ್ಥಿವಃ .. 30..  
 ತಸ್ಯ ಸ್ತ್ರೀಣಾಂ ಸಹಸ್ರಾಣಿ ಚತ್ವಾರ್ಯಾಸನ್ವರಿಗ್ರಹಾಃ .  
 ರಾಜಪುತ್ರೈಃ ಸರೂಪಾಶ್ಚ ಸರ್ವಲಕ್ಷಣಸಂಯುತಾಃ .. 31..  
 ಪತ್ನೈಃ ಪ್ರೇಮಯುತಾಃ ಸರ್ವಾಃ ಪ್ರಿಯಾ ರಾಜ್ಞಃ ಸುಸಮ್ಮತಾಃ .  
 ಏಕಾ ಪುತ್ರೀ ತು ತಾಸಾಂ ವೈ ಸುಕನ್ಯಾ ನಾಮ ಸುಂದರೀ .. 32..  
 ಪಿತುಃ ಪ್ರಿಯಾ ಚ ಮಾತೃಣಾಂ ಸರ್ವಾಸಾಂ ಚಾರುಹಾಸಿನೀ .  
 ನಗರಾನ್ನಾತಿದೂರೇಽಭೂತ್ಸರೋ ಮಾನಸಸನ್ನಿಭಂ .. 33..  
 ಬದ್ಧಸೋಪಾನಮಾರ್ಗಂ ಚ ಸ್ವಚ್ಛಪಾನೀಯಪೂರಿತಂ .  
 ಹಂಸಕಾರಂಡವಾಕೀರ್ಣಂ ಚಕ್ರವಾಕೋಪಶೋಭಿತಂ .. 34..  
 ದಾತ್ಯೂಹನಾರಸಾಕೀರ್ಣಂ ಸರ್ವಪಕ್ಷಿಗಣಾವೃತಂ .  
 ಪಂಚಧಾಕಮಲೋಪೇತಂ ಚಂಚರೀಕಸುಸೇವಿತಂ .. 35..  
 ಪಾರ್ಶ್ವತಶ್ಚ ದ್ರುಮಾಕೀರ್ಣಂ ವೇಷ್ಟಿತಂ ಪಾದಪೈಃ ಶುಭೈಃ .  
 ಸಾಲೈಸ್ತಮಾಲೈಃ ಸರಲೈಃ ಪುನ್ನಾಗಾಶೋಕಮಂಡಿತಂ .. 36..  
 ವಟಾಶ್ಚತ್ಥಕದಂಬೈಶ್ಚ ಕದಲೀಖಂಡರಾಜಿತಂ .  
 ಜಂಬೀರೈರ್ಬೀಜಪೂರೈಶ್ಚ ಖರ್ಜೂರೈಃ ಪನಸೈಸ್ತಥಾ .. 37..  
 ಕ್ರಮುಕೈರ್ನಾರಿಕೇಲೈಶ್ಚ ಕೇತಕೈಃ ಕಾಂಚನದ್ರುಮೈಃ .  
 ಯೂಥಿಕಾಜಾಲಕೈಃ ಶುಭೈಃ ಸಂವೃತಂ ಮಲ್ಲಿಕಾಗಣೈಃ .. 38..  
 ಜಂಬ್ವಾಮೃತಿಂತಿಣೀಭಿಶ್ಚ ಕರಂಜಕುಟಜಾವೃತಂ .  
 ಪಲಾಶನಿಂಬಖದಿರಬಿಲ್ವಾಮಲಕಮಂಡಿತಂ .. 39..  
 ಬಭೂವ ಕೋಕಿಲಾರಾವಃ ಕೇಕಾಸ್ವನವಿರಾಜಿತಂ .  
 ತತ್ಪಮೀಪೇ ಶುಭೇ ದೇಶೇ ಪಾದಪಾನಾಂ ಗಣಾವೃತೇ .. 40..  
 ಭಾರ್ಗವಶ್ಚ ವನಃ ಶಾಂತಸ್ತಾಪನಃ ಸಂಸ್ಥಿತೋ ಮುನಿಃ .  
 ಜ್ಞಾತ್ವಾಸೌ ವಿಜನಂ ಸ್ಥಾನಂ ತಪಸ್ತೇಪೇ ಸಮಾಹಿತಃ .. 41..  
 ಕೃತ್ವಾ ದೃಢಾಸನಂ ಮೌನಮಾಧಾಯ ಜಿತಮಾರುತಃ .  
 ಇಂದ್ರಿಯಾಣಿ ಚ ಸಂಯಮ್ಯ ತ್ಯಕ್ತಾಹಾರಸ್ತಪೋನಿಧಿಃ .. 42..  
 ಜಲಪಾನಾದಿರಹಿತೋ ಧ್ಯಾಯನ್ನಾಸ್ತೇ ಪರಾಂಬಿಕಾಂ .  
 ಸವಲ್ಮೀಕೋಽಭವದ್ರಾಜಲ್ಲತಾಭಿಃ ಪರಿವೇಷ್ಟಿತಃ .. 43..  
 ಕಾಲೇನ ಮಹತಾ ರಾಜನ್ ಸಮಾಕೀರ್ಣಃ ಪಿಪೀಲಿಕೈಃ .

ತಥಾ ಸ ಸಂವೃತೋ ಧೀಮಾನ್ಮೃತ್ವಿಂಠ ಇವ ಸರ್ವತಃ .. 44..  
 ಕದಾಚಿತ್ಸ ಮಹೀಪಾಲಃ ಕಾಮಿನೀಗಣಸಂವೃತಃ .  
 ಆಜಗಾಮ ಸರೋ ರಾಜನ್ ವಿಹರ್ತುಮಿದಮುತ್ತಮಂ .. 45..  
 ಶರ್ಯಾತಿಃ ಸುಂದರೀವೃಂದಸಂಯುತಃ ಸಲಿಲೇಽಮಲೇ .  
 ಕ್ರೀಡಾಸಕ್ತೋ ಮಹೀಪಾಲೋ ಬಭೂವ ಕಮಲಾಕರೇ .. 46..  
 ಸುಕನ್ಯಾ ವನಮಾಸಾದ್ಯ ವಿಜಹಾರ ಸಖೀವೃತಾ .  
 ಸುಮನಾಂಸಿ ವಿಚಿನ್ವಂತೀ ಚಂಚಲಾ ಚಂಚಲೋಪಮಾ .. 47..  
 ಸರ್ವಾಭರಣಸಂಯುಕ್ತಾ ರಣಚ್ಚರಣನೂಪುರಾ .  
 ಚಂಕ್ರಮಮಾಣಾ ವಲ್ಮೀಕಂ ಚ್ಯವನಸ್ಯ ಸಮಾಸದತ್ .. 48..  
 ಕ್ರೀಡಾಸಕ್ತೋಪವಿಷ್ಟಾ ಸಾ ವಲ್ಮೀಕಸ್ಯ ಸಮೀಪತಃ .  
 ದದರ್ಶ ಚಾಸ್ಯ ರಂಧ್ರೇ ವೈ ಖದ್ಯೋತ ಇವ ಜ್ಯೋತಿಷೀ .. 49..  
 ಕಿಮೇತದಿತಿ ಸಂಚಿಂತ್ಯ ಸಮುದ್ಧರ್ತುಂ ಮನೋ ದಧೇ .  
 ಗೃಹೀತ್ವಾ ಕಂಟಕಂ ತೀಕ್ಷ್ಣಂ ತ್ವರಮಾಣಾ ಕೃಶೋದರೀ .. 50..  
 ಸಾ ದೃಷ್ಟ್ವಾ ಮುನಿನಾ ಬಾಲಾ ಸಮೀಪಸ್ಥಾ ಕೃತೋದ್ಯಮಾ .  
 ವಿಚರಂತೀ ಸುಕೇಶಾಂತಾ ಮನ್ಮಥಸ್ಯೇವ ಕಾಮಿನೀ .. 51..  
 ತಾಂ ವೀಕ್ಷ್ಯ ಸುದತೀಂ ತತ್ರ ಕ್ಷಾಮಕಂಠಸ್ತಪೋನಿಧಿಃ .  
 ತಾಮಭಾಷತ ಕಲ್ಯಾಣೀಂ ಕಿಮೇತದಿತಿ ಭಾರ್ಗವಃ .. 52..  
 ದೂರಂ ಗಚ್ಛ ವಿಶಾಲಾಕ್ಷಿ ತಾಪಸೋಽಹಂ ವರಾನನೇ .  
 ಮಾ ಭಿಂದಸ್ವಾದ್ಯ ವಲ್ಮೀಕಂ ಕಂಟಕೇನ ಕೃಶೋದರಿ .. 53..  
 ತೇನೇದಂ ಪ್ರೋಚ್ಯಮಾನಾಪಿ ಸಾ ಚಾಸ್ಯ ನ ಶೃಣೋತಿ ವೈ .  
 ಕಿಮು ಖಲ್ವಿದಮಿತ್ಯುಕ್ತ್ವಾ ನಿರ್ಬಿಭೇದಾಸ್ಯ ಲೋಚನೇ .. 54..  
 ದೈವೇನ ನೋದಿತಾ ಭಿತ್ತ್ವಾ ಜಗಾಮ ನೃಪಕನ್ಯಕಾ .  
 ಕ್ರೀಡಂತೀ ಶಂಕಮಾನಾ ಸಾ ಕಿಂ ಕೃತಂ ತು ಮಯೇತಿ ಚ .. 55..  
 ಚುಕ್ರೋಧ ಸ ತಥಾ ವಿದ್ಧನೇತ್ರಃ ಪರಮಮನ್ಯುಮಾನ್ .  
 ವೇದನಾಭ್ಯರ್ಥಿತಃ ಕಾಮಂ ಪರಿತಾಪಂ ಜಗಾಮ ಹ .. 56..  
 ಶಕ್ಯನ್ಮೂತ್ರನಿರೋಧೋಽಭೂತ್ಸೈನಿಕಾನಾಂ ತು ತತ್ಕೃಣಾತ್ .  
 ವಿಶೇಷೇಣ ತು ಭೂಪಸ್ಯ ಸಾಮಾತ್ಯಸ್ಯ ಸಮಂತತಃ .. 57..  
 ಗಜೋಷ್ಟತುರಗಾಣಾಂ ಚ ಸರ್ವೇಷಾಂ ಪ್ರಾಣಿನಾಂ ತದಾ .  
 ತತೋ ರುದ್ಧೇ ಶಕ್ಯನ್ಮೂತ್ರೇ ಶರ್ಯಾತಿರ್ದುಃಖಿತೋಽಭವತ್ .. 58..  
 ಸೈನಿಕೈಃ ಕಥಿತಂ ತಸ್ಮೈ ಶಕ್ಯನ್ಮೂತ್ರನಿರೋಧನಂ .  
 ಚಿಂತಯಾಮಾಸ ಭೂಪಾಲಃ ಕಾರಣಂ ದುಃಖಸಂಭವೇ .. 59..



ವಿಚಿಂತ್ಯಾಹ ತತೋ ರಾಜಾ ಸೈನಿಕಾನ್ವ ಜನಾಂಸ್ತಥಾ .  
 ಗೃಹಮಾಗತ್ಯ ಚಿಂತಾತಃ ಕೇನೇದಂ ದುಷ್ಕೃತಂ ಕೃತಂ .. 60..  
 ಸರಸಃ ಪಶ್ಚಿಮೇ ಭಾಗೇ ವನಮಧ್ಯೇ ಮಹಾತಪಾಃ .  
 ಚ್ಯವನಸ್ತಾಪಸಸ್ತತ್ರ ತಪಶ್ಚರತಿ ದುಶ್ಚರಂ .. 61..  
 ಕೇನಾಪ್ಯಪಕೃತಂ ತತ್ರ ತಾಪಸೇಽಗ್ನಿಸಮಪ್ರಭೇ .  
 ತಸ್ಮಾತ್ಪ್ರೀಡಾ ಸಮುತ್ಪನ್ನಾ ಸರ್ವೇಷಾಮಿತಿ ನಿಶ್ಚಯಃ .. 62..  
 ತಪೋವೃದ್ಧಸ್ಯ ವೃದ್ಧಸ್ಯ ವರಿಷ್ಠಸ್ಯ ವಿಶೇಷತಃ .  
 ಕೇನಾಪ್ಯಪಕೃತಂ ಮನ್ಯೇ ಭಾರ್ಗವಸ್ಯ ಮಹಾತ್ಮನಃ .. 63..  
 ಜ್ಞಾತಂ ವಾ ಯದಿ ವಾಜ್ಞಾತಂ ತಸ್ಯೇದಂ ಫಲಮುತ್ತಮಂ .  
 ಕೈಶ್ಚ ದುಷ್ಠೈಃ ಕೃತಂ ತಸ್ಯ ಹೇಲನಂ ತಾಪಸಸ್ಯ ಹ .. 64..  
 ಇತಿ ಪೃಷ್ಠಾಸ್ತಮೂಚುಸ್ತೇ ಸೈನಿಕಾ ವೇದನಾದಿಠಾಃ .  
 ಮನೋವಾಕ್ಯಾಯನಿತಂ ನ ವಿದ್ವೋಽಪಕೃತಂ ವಯಂ .. 65..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ಶರ್ಯಾತಿರಾಜವರ್ಣನಂ ನಾಮ ದ್ವಿತೀಯೋಽಧ್ಯಾಯಃ .. 7.2..

7.3 ತೃತೀಯೋಽಧ್ಯಾಯಃ . ಚ್ಯವನಸುಕನ್ಯಯೋರ್ಗಾರ್ಹಸ್ಥ್ಯವರ್ಣನಂ .

ವ್ಯಾಸ ಉವಾಚ -

ಇತಿ ಪಪೃಚ್ಛ ತಾನ್ವರ್ವಾನ್ ರಾಜಾ ಚಿಂತಾಕುಲಸ್ತಥಾ .  
 ಪರ್ಯಪೃಚ್ಛತ್ಸುಹೃದ್ವರ್ಗಂ ಸಾಮ್ನಾ ಚೋಗ್ರತಯಾಪಿ ಚ .. 1..  
 ಪೀಡ್ಯಮಾನಂ ಜನಂ ವೀಕ್ಷ್ಯ ಪಿತರಂ ದುಃಖಿತಂ ತಥಾ .  
 ವಿಚಿಂತ್ಯ ಶೂಲಭೇದಂ ಸಾ ಸುಕನ್ಯಾ ಚೇದಮಬ್ರವೀತ್ .. 2..  
 ವನೇ ಮಯಾ ಪಿತಸ್ತತ್ರ ವಲ್ಮೀಕೋ ವೀರುಧಾವೃತಃ .  
 ಕ್ರೀಡಂತ್ಯಾ ಸುದೃಢೋ ದೃಷ್ಟಶ್ಚಿದ್ರದ್ವಯಸಮನ್ವಿತಃ .. 3..  
 ತತ್ರ ಖದ್ಯೋತವದ್ವೀಪ್ತಜ್ಯೋತೀಷೀ ವೀಕ್ಷಿತೇ ಮಯಾ .  
 ಸೂಚ್ಯಾವಿದ್ಧೇ ಮಹಾರಾಜ ಪುನಃ ಖದ್ಯೋತಶಂಕಯಾ .. 4..  
 ಜಲಕ್ಲಿನ್ನಾ ತದಾ ಸೂಚೀ ಮಯಾ ದೃಷ್ಟ್ವಾ ಪಿತಃ ಕಿಲ .  
 ಹಾಹೇತಿ ಚ ಶ್ರುತಃ ಶಬ್ದೋ ಮಂದೋ ವಲ್ಮೀಕಮಧ್ಯತಃ .. 5..  
 ತದಾಹಂ ವಿಸ್ಮಿತಾ ರಾಜನ್ವಿಮೇತದಿತಿ ಶಂಕಯಾ .  
 ನ ಜಾನೇ ಕಿಂ ಮಯಾ ವಿದ್ಧಂ ತಸ್ಮಿನ್ನಲ್ಮೀಕಮಂಡಲೇ .. 6..  
 ರಾಜಾ ಶ್ರುತ್ವಾ ತು ಶರ್ಯಾತಿಃ ಸುಕನ್ಯಾವಚನಂ ಮೃದು .  
 ಮುನೇಸ್ತದ್ಭೇಲನಂ ಜ್ಞಾತ್ವಾ ವಲ್ಮೀಕಂ ಕ್ಷಿಪ್ರಮಭ್ಯಗಾತ್ .. 7..

ತತ್ರಾಪಶ್ಯತ್ತಪೋವೃದ್ಧಂ ಚ್ಯವನಂ ದುಃಖಿತಂ ಭೃಶಂ .  
 ಸ್ಫೋಟಯಾಮಾಸ ವಲ್ಮೀಕಿಂ ಮುನಿದೇಹಾವೃತಂ ಭೃಶಂ .. 8..  
 ಪ್ರಣಮ್ಯ ದಂಡವದ್ಭೂಮೌ ರಾಜಾ ತಂ ಭಾರ್ಗವಂ ಪ್ರತಿ .  
 ತುಷ್ಠಾವ ವಿನಯೋಪೇತಸ್ತಮುವಾಚ ಕೃತಾಂಜಲಿಃ .. 9..  
 ಪುತ್ರಾ ಮಮ ಮಹಾಭಾಗ ಕ್ರೀಡಂತ್ಯಾ ದುಷ್ಕೃತಂ ಕೃತಂ .  
 ಅಜ್ಞಾನಾದ್ಬಾಲಯಾ ಬ್ರಹ್ಮನ್ ಕೃತಂ ತತ್ಕ್ಷಂತುಮರ್ಹಸಿ .. 10..  
 ಅಕ್ರೋಧನಾ ಹಿ ಮುನಯೋ ಭವಂತೀತಿ ಮಯಾ ಶ್ರುತಂ .  
 ತಸ್ಮಾತ್ತ್ವಮಪಿ ಬಾಲಾಯಾಃ ಕ್ಷಂತುಮರ್ಹಸಿ ಸಾಂಪ್ರತಂ .. 11..  
 ವ್ಯಾಸ ಉವಾಚ -  
 ಇತಿ ಶ್ರುತ್ವಾ ವಚಸ್ತಸ್ಯ ಚ್ಯವನೋ ವಾಕ್ಯಮಬ್ರವೀತ್ .  
 ವಿನಯೋಪನತಂ ದೃಷ್ಟ್ವಾ ರಾಜಾನಂ ದುಃಖಿತಂ ಭೃಶಂ .. 12..  
 ಚ್ಯವನ ಉವಾಚ -  
 ರಾಜನ್ನಾಹಂ ಕದಾಚಿದ್ವೈ ಕರೋಮಿ ಕ್ರೋಧಮಣ್ಣಪಿ .  
 ನ ಮಯಾದ್ಯೈವ ಶಪ್ತಸ್ತ್ವಂ ದುಹಿತ್ರಾ ಪೀಡನೇ ಕೃತೇ .. 13..  
 ನೇತ್ರೇ ಪೀಡಾ ಸಮುತ್ಪನ್ನಾ ಮಮ ಚಾದ್ಯ ನಿರಾಗಸಃ .  
 ತೇನ ಪಾಪೇನ ಜಾನಾಮಿ ದುಃಖಿತಸ್ತ್ವಂ ಮಹೀಪತೇ .. 14..  
 ಅಪರಾಧಂ ಪರಂ ಕೃತ್ವಾ ದೇವೀಭಕ್ತಸ್ಯ ಕೋ ಜನಃ .  
 ಸುಖಂ ಲಭೇತ ಯದಪಿ ಭವೇತ್ ತ್ರಾತಾ ಶಿವಃ ಸ್ವಯಂ .. 15..  
 ಕಿಂ ಕರೋಮಿ ಮಹೀಪಾಲ ನೇತ್ರಹೀನೋ ಜರಾವೃತಃ .  
 ಅಂಧಸ್ಯ ಪರಿಚರ್ಯಾಂ ಚ ಕಃ ಕರಿಷ್ಯತಿ ಪಾರ್ಥಿವ .. 16..  
 ರಾಜೋವಾಚ -  
 ಸೇವಕಾ ಬಹವಃ ಸೇವಾಂ ಕರಿಷ್ಯಂತಿ ತವಾನಿಶಂ .  
 ಕ್ಷಮಸ್ವ ಮುನಿಶಾರ್ದೂಲ ಸ್ವಲ್ಪಕ್ರೋಧಾ ಹಿ ತಾಪಸಾಃ .. 17..  
 ಚ್ಯವನ ಉವಾಚ -  
 ಅಂಧೋಽಹಂ ನಿರ್ಜನೋ ರಾಜಂಸ್ತಪಸ್ತಪ್ತಂ ಕಥಂ ಕ್ಷಮಃ .  
 ತ್ವದೀಯಾಃ ಸೇವಕಾಃ ಕಿಂ ತೇ ಕರಿಷ್ಯಂತಿ ಮಮ ಪ್ರಿಯಂ .. 18..  
 ಕ್ಷಮಾಪಯಸಿ ಚೇನ್ಮಾಂ ತ್ವಂ ಕುರು ಮೇ ವಚನಂ ನೃಪ .  
 ದೇಹಿ ಮೇ ಪರಿಚರ್ಯಾರ್ಥಂ ಕನ್ಯಾಂ ಕಮಲಲೋಚನಾಂ .. 19..  
 ತುಷ್ಠೇನಯಾ ಮಹಾರಾಜ ಪುತ್ರಾ ತವ ಮಹಾಮತೇ .  
 ಕರಿಷ್ಯಾಮಿ ತಪಶ್ಚಾಹಂ ಸಾ ಮೇ ಸೇವಾಂ ಕರಿಷ್ಯತಿ .. 20..  
 ಏವಂ ಕೃತೇ ಸುಖಂ ಮೇ ಸ್ಯಾತ್ತವ ಚೈವ ಭವಿಷ್ಯತಿ .

ಸಂತುಷ್ಟೇ ಮಯಿ ರಾಜೇಂದ್ರ ಸೈನಿಕಾನಾಂ ನ ಸಂಶಯಃ .. 21..  
 ವಿಚಿಂತ್ಯ ಮನಸಾ ಭೂಪ ಕನ್ಯಾದಾನಂ ಸಮಾಚರ .  
 ನ ಚಾತ್ರ ದೂಷಣಂ ಕಿಂಚಿತ್ತಾಪನೋಽಹಂ ಯತವ್ರತಃ .. 22..  
 ವ್ಯಾಸ ಉವಾಚ -  
 ಶರ್ಯಾತಿವರ್ಚನಂ ಶ್ರುತ್ವಾ ಮುನೇಶ್ಚಿಂತಾತುರೋಽಭವತ್ .  
 ನ ದಾಸ್ಯೇಽಪ್ಯಥವಾ ದಾಸ್ಯೇ ಕಿಂಚಿನ್ನೋವಾಚ ಭಾರತ .. 23..  
 ಕಥಮಂಧಾಯ ವೃದ್ಧಾಯ ಕುರೂಪಾಯ ಸುತಾಮಿಮಾಂ .  
 ದೇವಕನ್ಯೋಪಮಾಂ ದತ್ತ್ವಾ ಸುಖೀ ಸ್ಯಾಮಾತ್ಮನಂಭವಾಂ .. 24..  
 ಕೋ ವಾತ್ಮನಃ ಸುಖಾರ್ಥಾಯ ಪುತ್ರಾಃ ಸಂಸಾರಜಂ ಸುಖಂ .  
 ಹರತೇಽಲ್ಪಮತಿಃ ಪಾಪೋ ಜಾನನ್ನಪಿ ಶುಭಾಶುಭಂ .. 25..  
 ಪ್ರಾಪ್ಯ ಸಾ ಚ್ಯವನಂ ಸುಭ್ರೂಃ ಪಂಚಬಾಣಶರಾದಿತಾ .  
 ಅಂಧಂ ವೃದ್ಧಂ ಪತಿಂ ಪ್ರಾಪ್ಯ ಕಥಂ ಕಾಲಂ ನಯಿಷ್ಯತಿ .. 26..  
 ಯೌವನೇ ದುರ್ಜಯಃ ಕಾಮೋ ವಿಶೇಷೇಣ ಸುರೂಪಯಾ .  
 ಆತ್ಮತುಲ್ಯಂ ಪತಿಂ ಪ್ರಾಪ್ಯ ಕಿಮು ವೃದ್ಧಂ ವಿಲೋಚನಂ .. 27..  
 ಗೌತಮಂ ತಾಪಸಂ ಪ್ರಾಪ್ಯ ರೂಪಯೌವನಸಂಯುತಾ .  
 ಅಹಲ್ಯಾ ವಾಸವೇನಾಶು ವಂಚಿತಾ ವರವರ್ಣಿನೀ .. 28..  
 ಶಪ್ತಾ ಚ ಪತಿನಾ ಪಶ್ಚಾಜ್ಞಾತ್ವಾ ಧರ್ಮವಿಪರ್ಯಯಂ .  
 ತಸ್ಮಾದ್ಭವತು ಮೇ ದುಃಖಂ ನ ದದಾಮಿ ಸುಕನ್ಯಕಾಂ .. 29..  
 ಇತಿ ಸಂಚಿಂತ್ಯ ಶರ್ಯಾತಿವಿಮನಾ ಸ್ವಗೃಹಂ ಯಯೌ .  
 ಸಚಿವಾಂಶ್ಚ ಸಮಾದಾಯ ಮಂತ್ರಂ ಚಕ್ರೇತಿದುಃಖಿತಃ .. 30..  
 ಭೋ ಮಂತ್ರಿಣೋ ಬ್ರುವಂತ್ವದ್ಯ ಕಿಂ ಕರ್ತವ್ಯಂ ಮಯಾಧುನಾ .  
 ಪುತ್ರೀ ದೇಯಾಥ ವಿಪ್ರಾಯ ಭೋಕ್ತವ್ಯಂ ದುಃಖಮೇವ ವಾ .. 31..  
 ವಿಚಾರಯದ್ಧಂ ಮಿಲಿತಾ ಹಿತಂ ಸ್ಯಾನ್ಮಮ ವೈ ಕಥಂ .  
 ಮಂತ್ರಿಣ ಊಚುಃ -  
 ಕಿಂ ಬ್ರೂಮೋಽಸ್ಮಿನ್ಮಹಾರಾಜ ಸಂಕಟೇತಿದುರಾಸದೇ .. 32..  
 ದುರ್ಭಗಾಯ ಸುಕನ್ಯೈಷಾ ಕಥಂ ದೇಯಾತಿಸುಂದರೀ .  
 ವ್ಯಾಸ ಉವಾಚ -  
 ತದಾ ಚಿಂತಾಕುಲಂ ವೀಕ್ಷ್ಯ ಪಿತರಂ ಮಂತ್ರಿಣಸ್ತದಾ .. 33..  
 ಸುಕನ್ಯಾ ತ್ವಿಂಗಿತಂ ಜ್ಞಾತ್ವಾ ಪ್ರಹಸ್ಯೇದಮುವಾಚ ಹ .  
 ಪಿತಃ ಕಸ್ಮಾದ್ಭವಾನದ್ಯ ಚಿಂತಾವ್ಯಾಕುಲಿತೇಂದ್ರಿಯಃ .. 34..  
 ಮತ್ಕೃತೇ ದುಃಖಸಂವಿಗ್ನೋ ವಿಷಣ್ಣವದನೋಽಸಿ ವೈ .  
 ಅಹಂ ಗತ್ವಾ ಮುನಿಂ ತತ್ರ ಸಮಾಶ್ವಾಸ್ಯ ಭಯಾದ್ಧಿತಂ .. 35..

ಕರಿಷ್ಯಾಮಿ ಪ್ರಸನ್ನಂ ತಮಾತ್ಮದಾನೇನ ವೈ ಪಿತಃ .  
 ಇತಿ ರಾಜಾ ವಚಃ ಶ್ರುತ್ವಾ ಭಾಷಿತಂ ಯತ್ಸುಕನ್ಯಯಾ .. 36..  
 ತಾಮುವಾಚ ಪ್ರಸನ್ನಾತ್ಮಾ ಸಚಿವಾನಾಂ ಚ ಶೃಣ್ವತಾಂ .  
 ಕಥಂ ಪುತ್ರಿ ತ್ವಮಂಧಸ್ಯ ಪರಿಚರ್ಯಾಂ ವನೇಽಬಲಾ .. 37..  
 ಕರಿಷ್ಯಸಿ ಜರಾರ್ತಸ್ಯ ಕ್ರೋಧನಸ್ಯ ವಿಶೇಷತಃ .  
 ಕಥಮಂಧಾಯ ಚಾನೇನ ರೂಪೇಣ ರತಿಸನ್ನಿಭಾಂ .. 38..  
 ದದಾಮಿ ಜರಯಾ ಗ್ರಸ್ತದೇಹಾಯ ಸುಖವಾಂಛಯಾ .  
 ಪಿತ್ರಾ ಪುತ್ರೀ ಪ್ರದಾತವ್ಯಾ ವಯೋಜ್ಞಾತಿಬಲಾಯ ಚ .. 39..  
 ಧನಧಾನ್ಯಸಮೃದ್ಧಾಯ ನಾಧನಾಯ ಕದಾಚನ .  
 ಕ್ಷ ತೇ ರೂಪಂ ವಿಶಾಲಾಕ್ಷಿ ಕ್ವಾಸೌ ವೃದ್ಧೋ ವನೇಚರಃ .. 40..  
 ಕಥಂ ದೇಯಾ ಮಯಾ ಪುತ್ರೀ ತಸ್ಮೈ ನಾತಿವರಾಯ ಚ .  
 ಉಟಜೇ ನಿಯತಂ ವಾಸೋ ಯಸ್ಯ ನಿತ್ಯಂ ಮನೋಹರೇ .. 41..  
 ಕಥಮಂಬುಜಪತ್ರಾಕ್ಷಿ ಕಲ್ಪನೀಯೋ ಮಯಾ ತವ .  
 ಮರಣಂ ಮೇ ವರಂ ಪ್ರಾಪ್ತಂ ಸೈನಿಕಾನಾಂ ತಥೈವ ಚ .. 42..  
 ನ ತೇ ಪ್ರದಾನಮಂಧಾಯ ರೋಚತೇ ಪಿಕಭಾಷಿಣಿ .  
 ಭವಿತವ್ಯಂ ಭವತ್ಯೇವ ಧೈರ್ಯಂ ನೈವ ತ್ಯಜಾಮ್ಯಹಂ .. 43..  
 ಸುಸ್ಥಿರಾ ಭವ ಸುಶ್ರೋಣಿ ನ ದಾಸ್ಯೇನ್ದಾಯ ಕರ್ಹಿಚಿತ್ .  
 ರಾಜ್ಯಂ ತಿಷ್ಠತು ವಾ ಯಾತು ದೇಹೋಽಯಂ ಚ ತಥೈವ ಮೇ .. 44..  
 ನ ತ್ವಾಂ ದಾಸ್ಯಾಮ್ಯಹಂ ತಸ್ಮೈ ನೇತ್ರಹೀನಾಯ ಬಾಲಿಕೇ .  
 ಸುಕನ್ಯಾ ತಂ ತದಾ ಪ್ರಾಹ ಶ್ರುತ್ವ ತದ್ವಚನಂ ಪಿತುಃ .. 45..  
 ಪ್ರಸನ್ನವದನಾತೀವ ಸ್ನೇಹಯುಕ್ತಮಿದಂ ವಚಃ .  
 ಸುಕನ್ಯೋವಾಚ -  
 ನ ಮೇ ಚಿಂತಾ ಪಿತಃ ಕಾರ್ಯಾ ದೇಹಿ ಮಾಂ ಮುನಯೇಽಧುನಾ .. 46..  
 ಸುಖಂ ಭವತು ಸರ್ವೇಷಾಂ ಲೋಕಾನಾಂ ಮತ್ಕೃತೇನ ಹಿ .  
 ಸೇವಯಿಷ್ಯಾಮಿ ಸಂತುಷ್ಟಾ ಪತಿಂ ಪರಮಪಾವನಂ .. 47..  
 ಭಕ್ತ್ಯಾ ಪರಮಯಾ ಚಾಪಿ ವೃದ್ಧಂ ಚ ವಿಜನೇ ವನೇ .  
 ಸತೀಧರ್ಮಪರಾ ಚಾಹಂ ಚರಿಷ್ಯಾಮಿ ಸುಸಮ್ಮತಂ .. 48..  
 ನ ಭೋಗೇಚ್ಛಾಸ್ತಿ ಮೇ ತಾತ ಸ್ವಸ್ಥಂ ಚಿತ್ತಂ ಮಮಾನಘ .  
 ವ್ಯಾಸ ಉವಾಚ -  
 ತಚ್ಛ್ರುತ್ವಾ ಭಾಷಿತಂ ತಸ್ಯಾ ಮಂತ್ರಿಣೋ ವಿಸ್ಮಯಂ ಗತಾಃ .. 49..  
 ರಾಜಾ ಚ ಪರಮಪ್ರೀತೋ ಜಗಾಮ ಮುನಿಸನ್ನಿಧೌ .  
 ಗತ್ವಾ ಪ್ರಣಮ್ಯ ಶಿರಸಾ ತಮುವಾಚ ತಪೋಧನಂ .. 50..

ಸ್ವಾಮಿನ್ ಗೃಹಾಣ ಪುತ್ರೀಂ ಮೇ ಸೇವಾರ್ಥಂ ವಿಧಿವದ್ವಿಭೋ .  
 ಇತ್ಯುಕ್ತ್ವಾ ಸೌ ದದೌ ಪುತ್ರೀಂ ವಿವಾಹವಿಧಿನಾ ನೃಪಃ .. 51..  
 ಪ್ರತಿಗೃಹ್ಯ ಮುನಿಃ ಕನ್ಯಾಂ ಪ್ರಸನ್ನೋ ಭಾರ್ಗವೋಽಭವತ್ .  
 ಪಾರಿಬರ್ಹಂ ನ ಜಗ್ರಾಹ ದೀಯಮಾನಂ ನೃಪೇಣ ಹ .. 52..  
 ಕನ್ಯಾಮೇವಾಗ್ರಹೀತ್ಯಾಮಂ ಪರಿಚರ್ಯಾರ್ಥಮಾತ್ಮನಃ .  
 ಪ್ರಸನ್ನೇಽಸ್ಮಿನ್ಮನೌ ಜಾತಂ ಸೈನಿಕಾನಾಂ ಸುಖಂ ತದಾ .. 53..  
 ರಾಜ್ಜಶ್ಚ ಪರಮಾಹ್ಲಾದಃ ಸಂಜಾತಸ್ತತ್ಕ್ಷಣಾದಪಿ .  
 ದತ್ತಾ ಪುತ್ರೀಂ ಯದಾ ರಾಜಾ ಗಮನಾಯ ಗೃಹಂ ಪ್ರತಿ .. 54..  
 ಮತಿಂ ಚಕಾರ ತವಂಗೀ ತದೋವಾಚ ನೃಪಂ ಸುತಾ .  
 ಸುಕನ್ಯೋವಾಚ -  
 ಗೃಹಾಣ ಮಮ ವಾಸಾಂಸಿ ಭೂಷಣಾನಿ ಚ ಮೇ ಪಿತಃ .. 55..  
 ವಲ್ಕಲಂ ಪರಿಧಾನಾಯ ಪ್ರಯಚ್ಛಾಜಿನಮುತ್ತಮಂ .  
 ವೇಷಂ ತು ಮುನಿಪತ್ನೀನಾಂ ಕೃತ್ವಾ ತಪಸಿ ಸೇವನಂ .. 56..  
 ಕರಿಷ್ಯಾಮಿ ತಥಾ ತಾತ ಯಥಾ ತೇ ಕೀರ್ತಿರಚ್ಯುತಾ .  
 ಭವಿಷ್ಯತಿ ಭುವಃ ಪೃಷ್ಠೇ ತಥಾ ಸ್ವರ್ಗೇ ರಸಾತಲೇ .. 57..  
 ಪರಲೋಕಸುಖಾಯಾಹಂ ಚರಿಷ್ಯಾಮಿ ದಿವಾನಿಶಂ .  
 ದತ್ತಾಂಧಾಯ ಚ ವೃದ್ಧಾಯ ಸುಂದರೀಂ ಯುವತೀಂ ತು ಮಾಂ .. 58..  
 ಚಿಂತಾ ತ್ವಯಾ ನ ಕರ್ತವ್ಯಾ ಶೀಲನಾಶಸಮುದ್ಭವಾ .  
 ಅರುಂಧತೀ ವಸಿಷ್ಠಸ್ಯ ಧರ್ಮಪತ್ನೀ ಯಥಾ ಭುವಿ .. 59..  
 ತಥೈವಾಹಂ ಭವಿಷ್ಯಾಮಿ ನಾತ್ರ ಕಾರ್ಯಾ ವಿಚಾರಣಾ .  
 ಅನಸೂಯಾ ಯಥಾ ಸಾರ್ಧೇ ಭಾರ್ಯಾತ್ರೇಃ ಪ್ರಥಿತಾ ಭುವಿ .. 60..  
 ತಥೈವಾಹಂ ಭವಿಷ್ಯಾಮಿ ಪುತ್ರೀ ಕೀರ್ತಿಕರೀ ತವ .  
 ಸುಕನ್ಯಾವಚನಂ ಶ್ರುತ್ವಾ ರಾಜಾ ಪರಮಧರ್ಮವಿತ್ .. 61..  
 ದತ್ತಾಜಿನಂ ರುರೋದಾಶು ವೀಕ್ಷ್ಯ ತಾಂ ಚಾರುಹಾಸಿನೀಂ .  
 ತ್ಯಕ್ತ್ವಾ ಭೂಷಣವಾಸಾಂಸಿ ಮುನಿವೇಷಧರಾಂ ಸುತಾಂ .. 62..  
 ವಿವರ್ಣವದನೋ ಭೂತ್ವಾ ಸ್ಥಿತಸ್ತತ್ಕೈವ ಪಾರ್ಥಿವಃ .  
 ರಾಜ್ಜ್ಯಃ ಸರ್ವಾಃ ಸುತಾಂ ದೃಷ್ಟ್ವಾ ವಲ್ಕಲಾಜಿನಧಾರಿಣೀಂ .. 63..  
 ರುರುದುರ್ಭೃಶಶೋಕಾರ್ತಾ ವೇಪಮಾನಾ ಇವಾಭವನ್ .  
 ತಾಮಾಪೃಚ್ಛ್ಯ ಮಹೀಪಾಲೋ ಮಂತ್ರಿಭಿಃ ಪರಿವಾರಿತಃ .  
 ಯಯೌ ಸ್ವನಗರಂ ರಾಜನ್ ಮುಕ್ತ್ವಾ ಪುತ್ರೀಂ ಶುಚಾರ್ಪಿತಾಂ .. 64..  
 ಇತಿ ಶ್ರೀಮದ್ಭೀವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಚ್ಯವನಸುಕನ್ಯಯೋರ್ಗಾರ್ಹಸ್ಥ್ಯವರ್ಣನಂ ನಾಮ ತೃತೀಯೋಧ್ಯಾಯಃ  
.. 7.3..

7.4 ಚತುರ್ಥೋಧ್ಯಾಯಃ . ಅಶ್ವಿನೀಕುಮಾರಯೋಃ ಸುಕನ್ಯಾಂ ಪ್ರತಿ  
ಬೋಧವಚನವರ್ಣನಂ .

ವ್ಯಾಸ ಉವಾಚ -

ಗತೇ ರಾಜನಿ ಸಾ ಬಾಲಾ ಪತಿಸೇವಾಪರಾಯಣಾ .  
ಬಭೂವ ಚ ತಥಾಗ್ನಿನಾಂ ಸೇವನೇ ಧರ್ಮತತ್ಪರಾ .. 1..  
ಫಲಾನ್ಯಾದಾಯ ಸ್ವಾದೂನಿ ಮೂಲಾನಿ ವಿವಿಧಾನಿ ಚ .  
ದದೌ ಸಾ ಮುನಯೇ ಬಾಲಾ ಪತಿಸೇವಾಪರಾಯಣಾ .. 2..  
ಪತಿಂ ತಪ್ತೋದಕೇನಾಶು ಸ್ನಾಪಯಿತ್ವಾ ಮೃಗತ್ವಜಾ .  
ಪರಿವೇಷ್ಟ್ಯ ಶುಭಾಯಾಂ ತು ಬೃಹ್ಮಾಂ ಸ್ಥಾಪಿತವತ್ಯಪಿ .. 3..  
ತಿಲಾನ್ ಯವಕುಶಾನಗ್ರೇ ಪರಿಕಲ್ಪ್ಯ ಕಮಂಡಲುಂ .  
ತಮುವಾಚ ನಿತ್ಯಕರ್ಮ ಕುರುಷ್ವ ಮುನಿಸತ್ತಮ .. 4..  
ತಮುತ್ಥಾಪ್ಯ ಕರೇ ಕೃತ್ವಾ ಸಮಾಪ್ತೇ ನಿತ್ಯಕರ್ಮಣಿ .  
ಬೃಹ್ಮಾಂ ವಾ ಸಂಸ್ತರೇ ಬಾಲಾ ಭರ್ತಾರಂ ಸಂನ್ಯವೇಶಯತ್ .. 5..  
ಪಶ್ಚಾದಾನೀಯ ಪಶ್ಚಾನಿ ಫಲಾನಿ ಚ ನೃಪಾತ್ಮಜಾ .  
ಭೋಜಯಾಮಾಸ ಚ್ಯವನಂ ನೀವಾರಾನ್ಮಂ ಸುಸಂಸ್ಕೃತಂ .. 6..  
ಭುಕ್ತವಂತಂ ಪತಿಂ ತೃಪ್ತಂ ದತ್ತ್ವಾ ಚಮನಮಾದರಾತ್ .  
ಪಶ್ಚಾಚ್ಚ ಪೂಗಂ ಪತ್ರಾಣಿ ದದೌ ಚಾದರಸಂಯುತಾ .. 7..  
ಗೃಹೀತಮುಖವಾಸಂ ತಂ ಸಂವೇಶ್ಯ ಚ ಶುಭಾಸನೇ .  
ಗೃಹೀತ್ವಾಸ್ಸಜ್ಞಾಂ ಶರೀರಸ್ಯ ಚಕಾರ ಸಾಧನಂ ತತಃ .. 8..  
ಫಲಾಹಾರಂ ಸ್ವಯಂ ಕೃತ್ವಾ ಪುನರ್ಗತ್ವಾ ಚ ಸನ್ನಿಧೌ .  
ಪ್ರೋವಾಚ ಪ್ರಣಯೋಪೇತಾ ಕಿಮಾಜ್ಞಾಪಯಸೇ ಪ್ರಭೋ .. 9..  
ಪಾದಸಂವಾಹನಂ ತೇದ್ಯ ಕರೋಮಿ ಯದಿ ಮನ್ಯಸೇ .  
ಏವಂ ಸೇವಾಪರಾ ನಿತ್ಯಂ ಬಭೂವ ಪತಿತತ್ಪರಾ .. 10..  
ಸಾಯಂ ಹೋಮಾವಸಾನೇ ಸಾ ಫಲಾನ್ಯಾಹೃತ್ಯ ಸುಂದರೀ .  
ಅರ್ಪಯಾಮಾಸ ಮುನಯೇ ಸ್ವಾದೂನಿ ಚ ಮೃದೂನಿ ಚ .. 11..  
ತತಃ ಶೇಷಾಣಿ ಬುಭುಜೇ ಪ್ರೇಮಯುಕ್ತಾ ತದಾಜ್ಞಯಾ .  
ಸುಸ್ವರ್ಭಾಸ್ತರಣಂ ಕೃತ್ವಾ ಶಾಯಯಾಮಾಸ ತಂ ಮುದಾ .. 12..  
ಸುಪ್ತೇ ಸುಖಂ ಪ್ರಿಯೇ ಕಾಂತಾ ಪದಸಂವಾಹನಂ ತದಾ .

ಚಕಾರ ಪೃಚ್ಛತೀ ಧರ್ಮಂ ಕುಲಸ್ತ್ರೀಣಾಂ ಕೃಶೋದರೀ .. 13..  
 ಪಾದಸಂವಾಹನಂ ಕೃತ್ವಾ ನಿಶಿ ಭಕ್ತಿಪರಾಯಣಾ .  
 ನಿದ್ರಿತಂ ಚ ಮುನಿಂ ಜ್ಞಾತ್ವಾ ಸುಷ್ಪಾಪ ಚರಣಾಂತಿಕೇ .. 14..  
 ಶುಚೌ ಪ್ರತಿಷ್ಠಿತಂ ವೀಕ್ಷ್ಯ ತಾಲವೃಂತೇನ ಭಾಮಿನೀ .  
 ಕುರ್ವಾಣಾ ಶೀತಲಂ ವಾಯುಂ ಸಿಷೇವೇ ಸ್ವಪತಿಂ ತದಾ .. 15..  
 ಹೇಮಂತೇ ಕಾಷ್ಠಸಂಭಾರಂ ಕೃತ್ವಾಗ್ನಿಜ್ವಲನಂ ಪುರಃ .  
 ಸ್ಥಾಪಯಿತ್ವಾ ತಥಾಪೃಚ್ಛತ್ಸುಖಂ ತೇಽಸ್ತೀತಿ ಚಾಸಕೃತ್ .. 16..  
 ಬ್ರಾಹ್ಮೇ ಮುಹೂರ್ತೇ ಚೋತ್ಥಾಯ ಜಲಂ ಪಾತ್ರಂ ಚ ಮೃತ್ತಿಕಾಂ .  
 ಸಮರ್ಪಯಿತ್ವಾ ಶೌಚಾರ್ಥಂ ಸಮುತ್ಥಾಪ್ಯ ಪತಿಂ ಪ್ರಿಯಾ .. 17..  
 ಸ್ಥಾನಾದ್ಧರೇ ಚ ಸಂಸ್ಥಾಪ್ಯ ದೂರಂ ಗತ್ವಾ ಸ್ಥಿರಾಭವತ್ .  
 ಕೃತಶೌಚಂ ಪತಿಂ ಜ್ಞಾತ್ವಾ ಗತ್ವಾ ಜಗ್ರಾಹ ತಂ ಪುನಃ .. 18..  
 ಆನೀಯಾಶ್ರಮಮವ್ಯಗ್ರಾ ಚೋಪವೇಶ್ಯಾಸನೇ ಶುಭೇ .  
 ಮೃಜ್ಜಲಾಭ್ಯಾಂ ಚ ಪ್ರಕ್ಷಾಲ್ಯ ಪಾದಾವಸ್ಯ ಯಥಾವಿಧಿ .. 19..  
 ದತ್ತ್ವಾ ಽಽಚಮನಪಾತ್ರಂ ತು ದಂತಧಾವನಮಾಹರತ್ .  
 ಸಮರ್ಪ್ಯ ದಂತಕಾಷ್ಠಂ ಚ ಯಥೋಕ್ತಂ ನೃಪನಂದಿನೀ .. 20..  
 ಚಕಾರೋಷ್ಣಂ ಜಲಂ ಶುದ್ಧಂ ಸಮಾನೀತಂ ಸುಪಾವನಂ .  
 ಸ್ನಾನಾರ್ಥಂ ಜಲಮಾಹೃತ್ಯ ಪಪ್ರಚ್ಛ ಪ್ರಣಯಾನ್ವಿತಾ .. 21..  
 ಕಿಮಾಜ್ಞಾಪಯಸೇ ಬ್ರಹ್ಮನ್ ಕೃತಂ ವೈ ದಂತಧಾವನಂ .  
 ಉಷ್ಣೋದಕಂ ಸುಸಂಪನ್ನಂ ಕುರು ಸ್ನಾನಂ ಸಮಂತ್ರಕಂ .. 22..  
 ವರ್ತತೇ ಹೋಮಕಾಲೋಽಯಂ ಸಂಧ್ಯಾ ಪೂರ್ವಾ ಪ್ರವರ್ತತೇ .  
 ವಿಧಿವದ್ಧವನಂ ಕೃತ್ವಾ ದೇವತಾಪೂಜನಂ ಕುರು .. 23..  
 ಏವಂ ಕನ್ಯಾ ಪತಿಂ ಲಬ್ಧ್ವಾ ತಪಸ್ವಿನಮನಿಂದಿತಾ .  
 ನಿತ್ಯಂ ಪರ್ಯಚರತ್ಪ್ರೀತ್ಯಾ ತಪಸಾ ನಿಯಮೇನ ಚ .. 24..  
 ಅಗ್ನಿನಾಮತಿಥೀನಾಂ ಚ ಶುಶ್ರುಷಾಂ ಕುರ್ವತೀ ಸದಾ .  
 ಆರಾಧಯಾಮಾಸ ಮುದಾ ಚೈವನಂ ಸಾ ಶುಭಾನನಾ .. 25..  
 ಕಸ್ಮಿಂಶ್ಚಿದಥ ಕಾಲೇ ತು ರವಿಜಾವಶ್ವಿನಾವುಭೌ .  
 ಚೈವನಸ್ಯಾಶ್ರಮಾಭ್ಯಾಶೇ ಕ್ರೀಡಮಾನೌ ಸಮಗತೌ .. 26..  
 ಜಲೇ ಸ್ನಾತ್ವಾ ತು ತಾಂ ಕನ್ಯಾಂ ನಿವೃತ್ತಾಂ ಸ್ವಾಶ್ರಮಂ ಪ್ರತಿ .  
 ಗಚ್ಛಂತೀಂ ಚಾರುಸರ್ವಾಂಗೀಂ ರವಿಪುತ್ರಾವಪಶ್ಯತಾಂ .. 27..  
 ತಾಂ ದೃಷ್ಟ್ವಾ ದೇವಕನ್ಯಾಭಾಂ ಗತ್ವಾ ಚಾಂತಿಕಮಾದರಾತ್ .  
 ಊಚತುಃ ಸಮಭಿದ್ರುತ್ಯ ನಾಸತ್ಯಾವತಿಮೋಹಿತೌ .. 28..  
 ಕ್ಷಣಂ ತಿಷ್ಠ ವರಾರೋಹೇ ಪ್ರಷ್ಟುಂ ತ್ವಾಂ ಗಜಗಾಮಿನಿ .

ಆವಾಂ ದೇವಸುತೌ ಪ್ರಾಪ್ತೌ ಬ್ರೂಹಿ ಸತ್ಯಂ ಶುಚಿಸ್ಮಿತೇ .. 29..  
 ಪುತ್ರೀ ಕಸ್ಯ ಪತಿಃ ಕಸ್ತೇ ಕಥಮುದ್ಯಾನಮಾಗತಾ .  
 ಏಕಾಕಿನೀ ತಡಾಗೇಽಸ್ಮಿನ್ ಸ್ನಾನಾರ್ಥಂ ಚಾರುಲೋಚನೇ .. 30..  
 ದ್ವಿತೀಯಾ ಶ್ರೀರಿವಾಭಾಸಿ ಕಾಂತ್ಯಾ ಕಮಲಲೋಚನೇ .  
 ಇಚ್ಛಾಮಸ್ತು ವಯಂ ಜ್ಞಾತುಂ ತತ್ತ್ವ ಮಾಖ್ಯಾಹಿ ಶೋಭನೇ .. 31..  
 ಕೋಮಲೌ ಚರಣೌ ಕಾಂತೇ ಸ್ಥಿತೌ ಭೂಮಾವನಾವೃತೌ .  
 ಹೃದಾಯೇ ಕುರುತಃ ಪೀಡಾಂ ಚಲಂತೌ ಚಲಲೋಚನೇ .. 32..  
 ವಿಮಾನಾರ್ಹಾಸಿ ತನ್ವಂಗಿ ಕಥಂ ಪದ್ಭ್ಯಾಂ ವ್ರಜಸ್ಯದಃ .  
 ಅನಾವೃತಾತ್ರ ವಿಪಿನೇ ಕಿಮರ್ಥಂ ಗಮನಂ ತವ .. 33..  
 ದಾಸೀಶತಸಮಾಯುಕ್ತಾ ಕಥಂ ಚ ತ್ವಂ ವಿನಿರ್ಗತಾ .  
 ರಾಜಪುತ್ರೈಃ ಪುರಾ ವಾಸಿ ವದ ಸತ್ಯಂ ವರಾನನೇ .. 34..  
 ಧನ್ಯಾ ಮಾತಾ ಯತೋ ಜಾತಾ ಧನ್ಯೋಽಸೌ ಜನಕಸ್ತವ .  
 ವಕ್ತುಂ ತ್ವಾಂ ನೈವ ಶಕ್ತೌ ಚ ಭರ್ತುರ್ಭಾಗ್ಯಂ ತವಾನಘೇ .. 35..  
 ದೇವಲಿಕಾಧಿಕಾ ಭೂಮಿರಿಯಂ ಚೈವ ಸುಲೋಚನೇ .  
 ಪ್ರಚಲಂಶ್ಚರಣಸ್ತೇಽದ್ಯ ಸಂಪಾವಯತಿ ಭೂತಲಂ .. 36..  
 ಸೌಭಾಗ್ಯಾಶ್ಚ ಮೃಗಾಃ ಕಾಮಂ ಯೇ ತ್ವಾಂ ಪಶ್ಯಂತಿ ವೈ ವನೇ .  
 ಯೇ ಚಾನ್ಯೇ ಪಕ್ಷಿಣಃ ಸರ್ವೇ ಭೂರಿಯಂ ಚಾತಿಪಾವನಾ .. 37..  
 ಸ್ತುತ್ಯಾಲಂ ತವ ಚಾತ್ಯರ್ಥಂ ಸತ್ಯಂ ಬ್ರೂಹಿ ಸುಲೋಚನೇ .  
 ಪಿತಾ ಕಸ್ತೇ ಪತಿಃ ಕ್ವಾಸೌ ದ್ರಷ್ಟುಮಿಚ್ಛಾಸ್ತಿ ಸಾದರಂ .. 38..  
 ವ್ಯಾಸ ಉವಾಚ -  
 ತಯೋರಿತಿ ವಚಃ ಶ್ರುತ್ವಾ ರಾಜಕನ್ಯಾತಿಸುಂದರೀ .  
 ತಾವುವಾಚ ತ್ರಪಾಕ್ರಾಂತಾ ದೇವಪುತ್ರೀ ನೃಪಾತ್ಮಜಾ .. 39..  
 ಶರ್ಯಾತಿತನಯಾಂ ಮಾಂ ವಾಂ ವಿತ್ತಂ ಭಾರ್ಯಾಂ ಮುನೇರಿಹ .  
 ಚೈವನಸ್ಯ ಸತೀಂ ಕಾಂತಾಂ ಪಿತ್ರಾ ದತ್ತಾಂ ಯದ್ಯಚ್ಛಯಾ .. 40..  
 ಪತಿರಂಧೋಽಸ್ತಿ ಮೇ ದೇವೌ ವೃದ್ಧಶ್ಚಾತೀವ ತಾಪಸಃ .  
 ತಸ್ಯ ಸೇವಾಮಹೋರಾತ್ರಂ ಕರೋಮಿ ಪ್ರೀತಿಮಾನಸಾ .. 41..  
 ಕೌ ಯುವಾಂ ಕಿಮಿಹಾಯಾತೌ ಪತಿಸ್ತಿಷ್ಠತಿ ಚಾಶ್ರಮೇ .  
 ತತ್ರಾಗತ್ಯ ಪ್ರಕುರುತಮಾಶ್ರಮಂ ಚಾದ್ಯ ಪಾವನಂ .. 42..  
 ತದಾಕರ್ಣ್ಯ ವಚೋ ದನ್ಯಾವೂಚತುಸ್ತಾಂ ನರಾಧಿಪ .  
 ಕಥಂ ತ್ವಮಪಿ ಕಲ್ಯಾಣಿ ಪಿತಾ ದತ್ತಾ ತಪಸ್ವಿನೇ .. 43..  
 ಭ್ರಾಜಸೇಽಸ್ಮಿನ್ವನೋದ್ದೇಶೇ ವಿದ್ಯುತ್ಸಾದಾಮಿನೀ ಯಥಾ .  
 ನ ದೇವೇಷ್ಟಪಿ ತುಲ್ಯಾ ಹಿ ತವ ದೃಷ್ಟಾಸ್ತಿ ಭಾಮಿನಿ .. 44..



ತ್ವಂ ದಿವ್ಯಾಂಬರಯೋಗ್ಯಾಸಿ ಶೋಭಸೇ ನಾಜಿನೈರ್ವೃತಾ .

ಸರ್ವಾಭರಣಸಂಯುಕ್ತಾ ನೀಲಾಲಕವರೂಢಿನೀ .. 45..

ಅಹೋ ವಿಧೇರ್ದುಷ್ಕಲಿತಂ ವಿಚೇಷ್ಟಿತಂ

ಯದತ್ರ ರಂಭೋರು ವನೇ ವಿಷೀದಸಿ .

ವಿಶಾಲನೇತ್ರೇಽನ್ಯಮಿಮಂ ಪತಿಂ ಪ್ರಿಯೇ

ಮುನಿಂ ಸಮಾಸಾದ್ಯ ಜರಾತುರಂ ಭೃಶಂ .. 46..

ವೃಥಾ ವ್ರತಸ್ತೇನ ಭೃಶಂ ನ ಶೋಭಸೇ

ನವಂ ವಯಃ ಪ್ರಾಪ್ಯ ಸುನೃತ್ಯಪಂಡಿತೇ .

ಮನೋಭವೇನಾಶು ಶರಾಃ ಸುಸಂಧಿತಾಃ

ಪತಂತಿ ಕಸ್ಮಿನ್ನತಿರೀದೃಶಸ್ತವ .. 47..

ತ್ವಮಂಧಭಾರ್ಯಾ ನವಯೌವನಾನ್ವಿತಾ

ಕೃತಾಸಿ ಧಾತ್ರಾ ನನು ಮಂದಬುದ್ಧಿನಾ .

ನ ಚೈನಮರ್ಹಸ್ಯಸಿತಾಯತೇಕ್ಷಣೇ

ಪತಿಂ ತ್ವಮನ್ಯಂ ಕುರು ಚಾರುಲೋಚನೇ .. 48..

ವೃಥೈವ ತೇ ಜೀವಿತಮಂಬುಜೇಕ್ಷಣೇ

ಪತಿಂ ಚ ಸಂಪ್ರಾಪ್ಯ ಮುನಿಂ ಗತೇಕ್ಷಣಂ .

ವನೇ ನಿವಾಸಂ ಚ ತಥಾಜಿನಾಂಬರ-

ಪ್ರಧಾರಣಂ ಯೋಗ್ಯತರಂ ನ ಮನ್ಮಹೇ .. 49..

ಅತೋಽನವದ್ಯಾಂಗ್ಯುಭಯೋಸ್ತ್ವ ಮೇಕಂ

ವರಂ ಕುರುಷಾವಹಿತಾ ಸುಲೋಚನೇ .

ಕಿಂ ಯೌವನಂ ಮಾನಿನಿ ಸಂಕರೋಷಿ

ವೃಥಾ ಮುನಿಂ ಸುಂದರಿ ಸೇವಮಾನಾ .. 50..

ಕಿಂ ಸೇವಸೇ ಭಾಗ್ಯವಿವರ್ಜಿತಂ ತಂ

ಸಮುಜ್ಜಿತಂ ಪೋಷಣರಕ್ಷಣಾಭ್ಯಾಂ .

ತ್ಯಕ್ತ್ವಾ ಮುನಿಂ ಸರ್ವಸುಖಾಪವರ್ಜಿತಂ

ಭಜಾನವದ್ಯಾಂಗ್ಯುಭಯೋಸ್ತ್ವ ಮೇಕಂ .. 51..

ತ್ವಂ ನಂದನೇ ಚೈತ್ರರಥೇ ವನೇ ಚ

ಕುರುಷ್ವ ಕಾಂತೇ ಪ್ರಥಿತಂ ವಿಹಾರಂ .

ಅಂಥೇನ ವೃದ್ಧೇನ ಕಥಂ ಹಿ ಕಾಲಂ

ವಿನೇಷ್ಯಸೇ ಮಾನಿನಿ ಮಾನಹೀನಂ .. 52..

ಭೂಪಾತ್ಮಜಾ ತ್ವಂ ಶುಭಲಕ್ಷಣಾ ಚ

ಜಾನಾಸಿ ಸಂಸಾರವಿಹಾರಭಾವಂ .

ಭಾಗ್ಯೇನ ಹೀನಾ ವಿಜನೇ ವನೇಽತ್ರ  
 ಕಾಲಂ ಕಥಂ ವಾಹಯಸೇ ವೃಥಾ ಚ .. 53..  
 ತಸ್ಮಾದ್ಭಜಸ್ವ ಪಿಕಭಾಷಿಣಿ ಚಾರುವಕ್ತ್ರೇ  
 ಏವಂ ದ್ವಯೋಸ್ತವ ಸುಖಾಯ ವಿಶಾಲನೇತ್ರೇ .  
 ದೇವಾಲಯುಷೇ ಚ ಕೃಶೋದರಿ ಭುಂಕ್ಷ್ವ ಭೋಗಾನ್  
 ತ್ಯಕ್ತ್ವಾ ಮುನಿಂ ಜರಠಮಾಶು ನೃಪೇಂದ್ರಪುತ್ರಿ .. 54..  
 ಕಿಂ ತೇ ಸುಖಂ ಚಾತ್ರ ವನೇ ಸುಕೇಶಿ  
 ವೃದ್ಧೇನ ಸಾರ್ಥಂ ವಿಜನೇ ಮೃಗಾಕ್ಷಿ .  
 ನೇವಾ ತಥಾಂಧಸ್ಯ ನವಂ ವಯಶ್ಚ  
 ಕಿಂ ತೇ ಮತಂ ಭೂಪತಿಪುತ್ರಿ ದುಃಖಂ .. 55..  
 ಶಶಿಮುಖಿ ತ್ವಮತೀವ ಸುಕೋಮಲಾ  
 ಫಲಜಲಾಹರಣಂ ತವ ನೋಚಿತಂ .. 56..  
 ಇತಿ ಶ್ರೀಮದ್ಭೀವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ  
 ಸಂಹಿತಾಯಾಂ ಸಪ್ತಮಸ್ಕಂಧೇ ಅಶ್ವಿನೀಕುಮಾರಯೋಃ ಸುಕನ್ಯಾಂ  
 ಪ್ರತಿ ಬೋಧವಚನವರ್ಣನಂ ನಾಮ ಚತುರ್ಥೋಽಧ್ಯಾಯಃ .. 7.4..

7.5 ಪಂಚಮೋಽಧ್ಯಾಯಃ . ಅಶ್ವಿನ್ಯಾಂ ಚ್ಯವನದ್ವಾರಾ ಸೋಮಪಾನಾಯ  
 ಪ್ರತಿಜ್ಞಾವರ್ಣನಂ .

ವ್ಯಾಸ ಉವಾಚ -  
 ತಯೋಸ್ತದ್ಭಾಷಿತಂ ಶ್ರುತ್ವಾ ವೇಪಮಾನಾ ನೃಪಾತ್ಮಜಾ .  
 ಧೈರ್ಯಮಾಲಂಬ್ಯ ತೌ ತತ್ರ ಬಭಾಷೇ ಮಿತಭಾಷಿಣೀ .. 1..  
 ದೇವೌ ವಾಂ ರವಿಪುತ್ರೌ ಚ ಸರ್ವಜ್ಞೌ ಸುರಸಮ್ಮತೌ .  
 ಸತೀಂ ಮಾಂ ಧರ್ಮಶೀಲಾಂ ಚ ನೈವಂ ವದಿತುಮರ್ಹಥಃ .. 2..  
 ಪಿತ್ರಾ ದತ್ತಾ ಸುರಶ್ರೇಷ್ಠಾ ಮುನಯೇ ಯೋಗಧರ್ಮಿಣೇ .  
 ಕಥಂ ಗಚ್ಛಾಮಿ ತಂ ಮಾರ್ಗಂ ಪುಂಶ್ಚಲೀಗಣಸೇವಿತಂ .. 3..  
 ದ್ರಷ್ಟಾಯಂ ಸರ್ವಲೋಕಸ್ಯ ಕರ್ಮಸಾಕ್ಷೀ ದಿವಾಕರಃ .  
 ಕಶ್ಯಪಾಚ್ಚೈವ ಸಂಭೂತೋ ನೈವಂ ಭಾಷಿತುಮರ್ಹಥಃ .. 4..  
 ಕುಲಕನ್ಯಾ ಪತಿಂ ತ್ಯಕ್ತ್ವಾ ಕಥಮನ್ಯಂ ಭಜೇನ್ನರಂ .  
 ಅಸಾರೇಽಸ್ಮಿನ್ತಿ ಸಂಸಾರೇ ಜಾನಂತೌ ಧರ್ಮನಿರ್ಣಯಂ .. 5..  
 ಯಥೇಚ್ಛಂ ಗಚ್ಛತಂ ದೇವೌ ಶಾಪಂ ದಾಸ್ಯಾಮಿ ವಾನಘೌ .  
 ಸುಕನ್ಯಾಹಂ ಚ ಶರ್ಯಾತೇಃ ಪತಿಭಕ್ತಿಪರಾಯಣಾ .. 6..

ವ್ಯಾಸ ಉವಾಚ -

ಇತ್ಯಾಕರ್ಣ್ಯ ವಚಸ್ತಸ್ಯಾ ನಾಸತ್ಯೈ ವಿಸ್ಮಿತೌ ಭೃಶಂ .  
ತಾವಬ್ರೂತಾಂ ಪುನಸ್ತ್ವೇನಾಂ ಶಂಕಮಾನೌ ಭಯಂ ಮುನೇಃ .. 7..

ರಾಜಪುತ್ರಿ ಪ್ರಸನ್ನೌ ತೇ ಧರ್ಮೇಣ ವರವರ್ಣಿನಿ .  
ವರಂ ವರಯ ಸುಶ್ರೋಣಿ ದಾಸ್ಯಾವಃ ಶ್ರೇಯಸೇ ತವ .. 8..

ಜಾನೀಹಿ ಪ್ರಮದೇ ನೂನಮಾವಾಂ ದೇವಭಿಷ್ಗ್ವರೌ .  
ಯುವಾನಂ ರೂಪಸಂಪನ್ನಂ ಪ್ರಕುರ್ಯಾವಃ ಪತಿಂ ತವ .. 9..

ತತಸ್ತಯಾಣಾಮಸ್ಮಾಕಂ ಪತಿಮೇಕತಮಂ ವೃಣು .  
ಸಮಾನರೂಪದೇಹಾನಾಂ ಮಧ್ಯೇ ಚಾತುರ್ಯಪಂಡಿತೇ .. 10..

ಸಾ ತಯೋವಚನಂ ಶ್ರುತ್ವಾ ವಿಸ್ಮಿತಾ ಸ್ವಪತಿಂ ತದಾ .  
ಗತ್ಪ್ರೋವಾಚ ತಯೋರ್ವಾಕ್ಯಂ ತಾಭ್ಯಾಮುಕ್ತಂ ಯದದ್ಭುತಂ .. 11..

ಸುಕನ್ಯೋವಾಚ -

ಸ್ವಾಮಿನ್ ಸೂರ್ಯಸುತೌ ದೇವೌ ಸಂಪ್ರಾಪ್ತೌ ಚ್ಯವನಾಶ್ರಮೇ .  
ದೃಷ್ಟ್ವಾ ಮಯಾ ದಿವ್ಯದೇಹೌ ನಾಸತ್ಯೈ ಭೃಗುನಂದನಂ .. 12..

ವೀಕ್ಷ್ಯ ಮಾಂ ಚಾರುಸರ್ವಾಂಗೀಂ ಜಾತೌ ಕಾಮಾತುರಾವೃಭೌ .  
ಕಥಿತಂ ವಚನಂ ಸ್ವಾಮಿನ್ ಪತಿಂ ತೇ ನವಯೌವನಂ .. 13..

ದಿವ್ಯದೇಹಂ ಕರಿಷ್ಯಾವಶ್ಚಕ್ಷುಷ್ಮಂತಂ ಮುನಿಂ ಕಿಲ .  
ಏತೇನ ಸಮಯೇನಾದ್ಯ ತಂ ಶೃಣು ತ್ವಂ ಮಯೋದಿತಂ .. 14..

ಸಮಾವಯವರೂಪಂ ಚ ಕರಿಷ್ಯಾವಃ ಪತಿಂ ತವ .  
ತತ್ರ ತ್ರಯಾಣಾಮಸ್ಮಾಕಂ ಪತಿಮೇಕತಮಂ ವೃಣು .. 15..

ತಚ್ಚುತ್ವಾಹಮಿಹಾಯಾತಾ ಪ್ರಷ್ಟುಂ ತ್ವಾಂ ಕಾರ್ಯಮದ್ಭುತಂ .  
ಕಿಂ ಕರ್ತವ್ಯಮತಃ ಸಾಧೋ ಬ್ರೂಹ್ಯಸ್ಮಿನ್ಕಾರ್ಯಸಂಕಟೇ .. 16..

ದೇವಮಾಯಾಪಿ ದುರ್ಜ್ಞೇಯಾ ನ ಜಾನೇ ಕಪಟಂ ತಯೋಃ .  
ಯದಾಜ್ಞಾಪಯ ಸರ್ವಜ್ಞ ತತ್ಕರೋಮಿ ತವೇಷ್ಟಿತಂ .. 17..

ಚ್ಯವನ ಉವಾಚ -

ಗಚ್ಛ ಕಾಂತೇದ್ಯ ನಾಸತ್ಯೈ ವಚನಾನ್ಮಮ ಸುವ್ರತೇ .  
ಆನಯಸ್ವ ಸಮೀಪಂ ಮೇ ಶೀಘ್ರಂ ದೇವಭಿಷ್ಗ್ವರೌ .. 18..

ಕ್ರಿಯತಾಮಾಶು ತದ್ವಾಕ್ಯಂ ನಾತ್ರ ಕಾರ್ಯಾ ವಿಚಾರಣಾ  
ವ್ಯಾಸ ಉವಾಚ -

ಏವಂ ಸಾ ಸಮನುಜ್ಞಾತಾ ತತ್ರ ಗತ್ವಾ ವಚೋಽಬ್ರವೀತ್ .. 19..  
ಕ್ರಿಯತಾಮಾಶು ನಾಸತ್ಯೈ ಸಮಯೇನ ಸುರೋತ್ತಮೌ .  
ತಚ್ಚುತ್ವಾ ಚಾಶ್ವಿನೌ ವಾಕ್ಯಂ ತಸ್ಯಾಸ್ತೌ ತತ್ರ ಚಾಗತೌ .. 20..

ಊಚತೂ ರಾಜಪುತ್ರೀಂ ತಾಂ ಪತಿಸ್ತವ ವಿಶತ್ವಪಃ .  
 ರೂಪಾರ್ಥಂ ಚ್ಯವನಸ್ತೂರ್ಣಂ ತತೋಽಮ್ಬುಃ ಪ್ರವಿವೇಶ ಹ .. 21..  
 ಅಶ್ವಿನಾವಪಿ ಪಶ್ಚಾತ್ತತ್ಪ್ರವಿಷ್ಟೈ ಸರ ಉತ್ತಮಂ .  
 ತತಸ್ತೇ ನಿಃಸೃತಾಸ್ತಸ್ಮಾತ್ಸರಸಸ್ತತ್ಕ್ಷಣಾತ್ತಯಃ .  
 ತುಲ್ಯರೂಪಾ ದಿವ್ಯ ದೇಹಾ ಯುವಾನಃ ಸದೃಶಾಃ ಕಿಲ .  
 ದಿವ್ಯಕುಂಡಲಭೂಷಾಢ್ಯಾಃ ಸಮಾನಾವಯವಾಸ್ತಥಾ .. 23..  
 ತೇಽಬ್ರುವನ್ಸಹಿತಾಃ ಸರ್ವೇ ವೃಣೇಷ್ಟ ವರವರ್ಣಿನಿ .  
 ಅಸ್ಮಾಕಮೀಪ್ಸಿತಂ ಭದ್ರೇ ಪತಿಂ ತ್ವಮಮಲಾನನೇ .. 24..  
 ಯಸ್ಮಿನ್ವಾಪ್ಯಧಿಕಾ ಪ್ರೀತಿಸ್ತಂ ವೃಣುಷ್ಟ ವರಾನನೇ .  
 ವ್ಯಾಸ ಉವಾಚ -  
 ಸಾ ದೃಷ್ಟ್ವಾ ತುಲ್ಯರೂಪಾಂಸ್ತಾನ್ಸಮಾನವಯಸಸ್ತಥಾ .. 25..  
 ಏಕಸ್ವರಾಂಸ್ತುಲ್ಯವೇಷಾಂಸ್ತ್ರೀನ್ವೈ ದೇವಸುತೋಪಮಾನ್ .  
 ಸಾ ತು ಸಂಶಯಮಾಪನ್ನಾ ವೀಕ್ಷ್ಯ ತಾನ್ಸದೃಶಾಕೃತೀನ್ .. 26..  
 ಅಜಾನಂತೀ ಪತಿಂ ಸಮ್ಯಗ್ವ್ಯಾಕುಲಾ ಸಮಚಿಂತಯತ್ .  
 ಕಿಂ ಕರೋಮಿ ತ್ರಯಸ್ತುಲ್ಯಾಃ ಕಂ ವೃಣೋಮಿ ನ ವೇದ್ಮ್ಯಹಂ .. 27..  
 ಪತಿಂ ದೇವಸುತಾ ಹ್ಯೇತೇ ಸಂಶಯೇ ಪತಿತಾಸ್ಮ್ಯಹಂ .  
 ಇಂದ್ರಜಾಲಮಿದಂ ಸಮ್ಯಗ್ಗೇವಾಭ್ಯಾಮಿಹ ಕಲ್ಪಿತಂ .. 28..  
 ಕರ್ತವ್ಯಂ ಕಿಂ ಮಯಾ ಚಾತ್ರ ಮರಣಂ ಸಮುಪಾಗತಂ .  
 ನ ಮಯಾ ಪತಿಮುತ್ಸೃಜ್ಯ ವರಣೇಯಃ ಕಥಂಚನ .. 29..  
 ದೇವಸ್ತ್ವಾ ಧುನಿಕಃ ಕಶ್ಚಿದಿತ್ಯೇಷಾ ಮಮ ಧಾರಣಾ .  
 ಇತಿ ಸಂಚಿಂತ್ಯ ಮನಸಾ ಪರಾಂ ವಿಶ್ವೇಶ್ವರೀಂ ಶಿವಾಂ .. 30..  
 ದಧ್ಯಾ ಭಗವತೀಂ ದೇವೀಂ ತುಷ್ಟಾವ ಚ ಕೃಶೋದರೀ .  
 ಸುಕನ್ಯೋವಾಚ -  
 ಶರಣಂ ತ್ವಾಂ ಜಗನ್ಮಾತಃ ಪ್ರಾಪ್ತಾಸ್ಮಿ ಭೃಶದುಃಖಿತಾ .. 31..  
 ರಕ್ಷ ಮೇಽದ್ಯ ಸತೀಧರ್ಮಂ ನಮಾಮಿ ಚರಣೌ ತವ .  
 ನಮಃ ಪದ್ಮೋದ್ಭವೇ ದೇವಿ ನಮಃ ಶಂಕರವಲ್ಲಭೇ .. 32..  
 ವಿಷ್ಟುಪ್ರಿಯೇ ನಮೋ ಲಕ್ಷ್ಮಿ ವೇದಮಾತಃ ಸರಸ್ವತಿ .  
 ಇದಂ ಜಗತ್ತ್ವಯಾ ಸೃಷ್ಟಂ ಸರ್ವಂ ಸ್ಥಾವರಜಂಗಮಂ .. 33..  
 ಪಾಸಿ ತ್ವಮಿದಮವ್ಯಗ್ರಾ ತಥಾತ್ಸಿ ಲೋಕಶಾಂತಯೇ .  
 ಬ್ರಹ್ಮವಿಷ್ಟುಮಹೇಶಾನಾಂ ಜನನೀ ತ್ವಂ ಸುಸಮ್ಮತಾ .. 34..  
 ಬುದ್ಧಿದಾಸಿ ತ್ವಮಜ್ಞಾನಾಂ ಜ್ಞಾನಿನಾಂ ಮೋಕ್ಷದಾ ಸದಾ .

ಅಜ್ಞಾ ತ್ವಂ ಪ್ರಕೃತಿಃ ಪೂರ್ಣಾ ಪುರುಷಪ್ರಿಯದರ್ಶನಾ .. 35..  
 ಭುಕ್ತಿಮುಕ್ತಿಪ್ರದಾಸಿ ತ್ವಂ ಪ್ರಾಣಿನಾಂ ವಿಶದಾತ್ಮನಾಂ .  
 ಅಜ್ಞಾನಾಂ ದುಃಖದಾ ಕಾಮಂ ಸತ್ತ್ವಾನಾಂ ಸುಖಸಾಧನಾ .. 36..  
 ಸಿದ್ಧಿದಾ ಯೋಗಿನಾಮಂಬ ಜಯದಾ ಕೀರ್ತಿದಾ ಪುನಃ .  
 ಶರಣಂ ತ್ವಾಂ ಪ್ರಪನ್ನಾಸ್ಮಿ ವಿಸ್ಮಯಂ ಪರಮಂ ಗತಾ .. 37..  
 ಪತಿಂ ದರ್ಶಯ ಮೇ ಮಾತರ್ಮಗ್ನಾಸ್ಮಿ ಶೋಕಸಾಗರೇ .  
 ದೇವಾಭ್ಯಾಂ ಚರಿತಂ ಕೂಟಂ ಕಂ ವೃಣೋಮಿ ವಿಮೋಹಿತಾ .. 38..  
 ಪತಿಂ ದರ್ಶಯ ಸರ್ವಜ್ಞೇ ವಿದಿತ್ವಾ ಮೇ ಸತೀವ್ರತಂ .  
 ವ್ಯಾಸ ಉವಾಚ -  
 ಏವಂ ಸ್ತುತಾ ತದಾ ದೇವಾ ತಥಾ ತ್ರಿಪುರಸುಂದರೀ .. 39..  
 ಹೃದಯೇಽಸ್ಯಾಸ್ತದಾ ಜ್ಞಾನಂ ದದಾವಾಶು ಸುಖೋದಯಂ .  
 ನಿಶ್ಚಿತ್ಯ ಮನಸಾ ತುಲ್ಯವಯೋರೂಪಧರಾನ್ಸತೀ .. 40..  
 ಪ್ರಸಮೀಕ್ಷ್ಯ ತು ತಾನ್ ಸರ್ವಾನ್ಸವೈ ಬಾಲಾ ಸ್ವಕಂ ಪತಿಂ .  
 ವೃತೇಽಥ ಚ್ಯವನೇ ದೇವೌ ಸಂತುಷ್ಟೌ ತೌ ಬಭೂವತುಃ .. 41..  
 ಸತೀಧರ್ಮಂ ಸಮಾಲೋಕ್ಯ ಸಂಪ್ರೀತೌ ದದತುರ್ವರಂ .  
 ಭಗವತ್ಯಾಃ ಪ್ರಸಾದೇನ ಪ್ರಸನ್ನೌ ತೌ ಸುರೌತ್ತಮೌ .. 42..  
 ಮುನಿಮಾಮಂತ್ಯ ತರಸಾ ಗಮನಾಯೋದ್ಯತಾವೃಭೌ .  
 ಲಬ್ಧ್ವಾ ತು ಚ್ಯವನೋ ರೂಪಂ ನೇತ್ರೇ ಭಾರ್ಯಾಂ ಚ ಯೌವನಂ .. 43..  
 ಹೃಷ್ಣೋಽಬ್ರವೀನ್ಮಹಾತೇಜಾಸ್ತೌ ನಾಸತ್ಯಾವಿದಂ ವಚಃ .  
 ಉಪಕಾರಃ ಕೃತೋಽಯಂ ಮೇ ಯುವಾಭ್ಯಾಂ ಸುರಸತ್ತಮೌ .. 44..  
 ಕಿಂ ಬ್ರವೀಮಿ ಸುಖಂ ಪ್ರಾಪ್ತಂ ಸಂಸಾರೇಽಸ್ಮಿನ್ನನುತ್ತಮೇ .  
 ಪ್ರಾಪ್ಯ ಭಾರ್ಯಾಂ ಸುಕೇಶಾಂತಾಂ ದುಃಖಂ ಮೇಽಭವದನ್ವಹಂ .. 45..  
 ಅಂಧಸ್ಯ ಚಾತಿವೃದ್ಧಸ್ಯ ಭೋಗಹೀನಸ್ಯ ಕಾನನೇ .  
 ಯುವಾಭ್ಯಾಂ ನಯನೇ ದತ್ತೇ ಯೌವನಂ ರೂಪಮದ್ಭುತಂ .. 46..  
 ಸಂಪಾದಿತಂ ತತಂ ಕಿಂಚಿದುಪಕರ್ತುಮಹಂ ಬ್ರುವೇ .  
 ಉಪಕಾರಿಣಿ ಮಿತ್ರೇ ಯೋ ನೋಪಕುರ್ಯಾತ್ಕಥಂಚನ .. 47..  
 ತಂ ಧಿಗಸ್ತು ನರಂ ದೇವೌ ಭವೇಚ್ಚ ಋಣವಾನ್ಭುವಿ .  
 ತಸ್ಮಾದ್ವಾಂ ವಾಂಛಿತಂ ಕಿಂಚಿದ್ಧಾತುಮಿಚ್ಛಾಮಿ ಸಾಂಪ್ರತಂ .. 48..  
 ಆತ್ಮನೋ ಋಣಮೋಕ್ಷಾಯ ದೇವೇಶೌ ನೂತನಸ್ಯ ಚ .  
 ಪ್ರಾರ್ಥಿತಂ ವಾಂ ಪ್ರದಾಸ್ಯಾಮಿ ಯದಲಭ್ಯಂ ಸುರಾಸುರೈಃ .. 49..  
 ಬ್ರುವಾಥಾಂ ವಾಂ ಮನೋದ್ವಿಷ್ಟಂ ಪ್ರೀತೋಽಸ್ಮಿ ಸುಕೃತೇನ ವಾಂ .

ಶ್ರುತ್ವಾ ತೌ ತು ಮುನೇರ್ವಾಕ್ಯಮಭಿಮಂತ್ರೈ ಪರಸ್ವರಂ .. 50..  
 ತಮೂಚತುರ್ಮುನಿಶ್ರೇಷ್ಠಂ ಸುಕನ್ಯಾಸಹಿತಂ ಸ್ಥಿತಂ .  
 ಮುನೇ ಪಿತುಃ ಪ್ರಸಾದೇನ ಸರ್ವಂ ನೋ ಮನಸೇಪ್ಸಿತಂ .. 51..  
 ಉತ್ಕಂಠಾ ಸೋಮಪಾನಸ್ಯ ವರ್ತತೇ ನೌ ಸುರೈಃ ಸಹ .  
 ಭಿಷಜಾವಿತಿ ದೇವೇನ ನಿಷಿದ್ಧೌ ಚಮಸಗ್ರಹೇ .. 52..  
 ಶಕ್ರೇಣ ವಿತತೇ ಯಜ್ಞೇ ಬ್ರಹ್ಮಣಃ ಕನಕಾಚಲೇ .  
 ತಸ್ಮಾತ್ತ್ವಮಪಿ ಧರ್ಮಜ್ಞ ಯದಿ ಶಕ್ನೋಸಿ ತಾಪಸ .. 53..  
 ಕಾರ್ಯಮೇತದ್ಧಿ ಕರ್ತವ್ಯಂ ವಾಂಛಿತಂ ನೌ ಸುಸಮ್ಮತಂ .  
 ಏತದ್ವಿಜ್ಞಾಯ ವಾ ಬ್ರಹ್ಮನ್ಕುರು ವಾಂ ಸೋಮಪಾಯಿನೌ .. 54..  
 ಪಿಪಾಸಾಸ್ತಿ ಸುದುಷ್ಟಾಪಪಾ ತ್ವತ್ತಃ ಸಮುಪಯಾಸ್ಯತಿ .  
 ಚ್ಯವನಸ್ತು ತಯೋಃ ಪ್ರಾಹ ತಚ್ಚುತ್ವಾ ವಚನಂ ಮೃದು .. 55..  
 ಯದಹಂ ರೂಪಸಂಪನ್ನೋ ವಯಸಾ ಚ ಸಮನ್ವಿತಃ .  
 ಕೃತೋ ಭವದ್ಭ್ಯಾಂ ವೃದ್ಧಃ ಸನ್ಭಾರ್ಯಾಂ ಚ ಪ್ರಾಪ್ತವಾನಿತಿ .. 56..  
 ತಸ್ಮಾದ್ಯುವಾಂ ಕರಿಷ್ಯಾಮಿ ಪ್ರೀತ್ಯಾಹಂ ಸೋಮಪಾಯಿನೌ .  
 ಮಿಷತೋ ದೇವರಾಜಸ್ಯ ಸತ್ಯಮೇತದ್ಭವೀಮ್ಯಹಂ .. 57..  
 ರಾಜಸ್ತು ವಿತತೇ ಯಜ್ಞೇ ಶರ್ಯಾತೇರಮಿತದ್ಯುತೇಃ .  
 ಇತ್ಯಾಕರ್ಣ್ಯ ವಚೋ ಹೃಷ್ಟಾ ತೌ ದಿವಂ ಪ್ರತಿಜಗ್ಮತುಃ .. 58..  
 ಚ್ಯವನಸ್ತಾಂ ಗೃಹೀತ್ವಾ ತು ಜಗಾಮಾಶ್ರಮಮಂಡಲಂ .. 59..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ  
 ಸಂಹಿತಾಯಾಂ ಸಪ್ತಮಸ್ಕಂಧೇ ಅಶ್ವಿಭ್ಯಾಂ ಚ್ಯವನದ್ವಾರಾ  
 ಸೋಮಪಾನಾಯ ಪ್ರತಿಜ್ಞಾವರ್ಣನಂ ನಾಮ ಪಂಚಮೋಽಧ್ಯಾಯಃ .. 7.5..

7.6 ಷಷ್ಠೋಽಧ್ಯಾಯಃ . ಚ್ಯವನೇಶ್ವಿನೋಃ ಕೃತೇ  
 ಸೋಮಪಾನಾಧಿಕಾರತ್ವಚೇಷ್ಟಾವರ್ಣನಂ .

ಜನಮೇಜಯ ಉವಾಚ -  
 ಚ್ಯವನೇನ ಕಥಂ ವೈದ್ಯೌ ತೌ ಕೃತೌ ಸೋಮಪಾಯಿನೌ .  
 ವಚನಂ ಚ ಕಥಂ ಸತ್ಯಂ ಜಾತಂ ತಸ್ಯ ಮಹಾತ್ಮನಃ .. 1..  
 ಮಾನುಷಸ್ಯ ಬಲಂ ಕೀದೃಗ್ಗೇವರಾಜಬಲಂ ಪ್ರತಿ .  
 ನಿಷಿದ್ಧೌ ಭಿಷಜೌ ತೇನ ಕೃತೌ ತೌ ಸೋಮಪಾಯಿನೌ .. 2..  
 ಧರ್ಮನಿಷ್ಠ ತದಾಶ್ಚರ್ಯಂ ವಿಸ್ತರೇಣ ವದ ಪ್ರಭೋ .  
 ಚರಿತಂ ಚ್ಯವನಸ್ಯಾದ್ಯ ಶ್ರೋತುಕಾಮೋಸ್ಮಿ ಸರ್ವಥಾ .. 3..

ವ್ಯಾಸ ಉವಾಚ -

ನಿಶಾಮಯ ಮಹಾರಾಜ ಚರಿತಂ ಪರಮಾದ್ಭುತಂ .  
 ಚ್ಯವನಸ್ಯ ಮಖೇ ತಸ್ಮಿಂಭರ್ಯಾತೇರ್ಭುವಿ ಭಾರತ .. 4..  
 ಸುಕನ್ಯಾಂ ಸುಂದರೀಂ ಪ್ರಾಪ್ಯ ಚ್ಯವನಃ ಸುರಸನ್ನಿಭಃ .  
 ವಿಜಹಾರ ಪ್ರಸನ್ನಾತ್ಮಾ ದೇವಕನ್ಯಾಮಿವಾಪರಃ .. 5..  
 ಕದಾಚಿದಥ ಶರ್ಯಾತಿಭಾರ್ಯಾ ಚಿಂತಾತುರಾ ಭೃಶಂ .  
 ಪತಿಂ ಪ್ರಾಹ ವೇಪಮಾನಾ ವಚನಂ ರುದತೀ ಪ್ರಿಯಾ .. 6..  
 ರಾಜನ್ ಪುತ್ರೀ ತ್ವಯಾ ದತ್ತಾ ಮುನಯೇಽನ್ಯಾಯ ಕಾನನೇ .  
 ಮೃತಾ ಜೀವತಿ ವಾ ಸಾ ತು ದ್ರಷ್ಟವ್ಯಾ ಸರ್ವಥಾ ತ್ವಯಾ .. 7..  
 ಗಚ್ಛ ನಾಥ ಮುನೇಸ್ತಾವದಾಶ್ರಮಂ ದ್ರಷ್ಟುಮಾದರಾತ್ .  
 ಕಿಂ ಕರೋತಿ ಸುಕನ್ಯಾ ಸಾ ಪ್ರಾಪ್ಯ ನಾಥಂ ತಥಾವಿಧಂ .. 8..  
 ಪುತ್ರೀದುಃಖೇನ ರಾಜರ್ಷೇ ದಗ್ಧಾಸ್ಮಿ ಸರ್ವಥಾ ಹೃದಿ .  
 ತಾಮಾನಯ ವಿಶಾಲಾಕ್ಷೀಂ ತಪಃಕ್ಷಾಮಾಂ ಮದಂತಿಕೇ .. 9..  
 ಪಶ್ಯಾಮಿ ಸರ್ವಥಾ ಪುತ್ರೀಂ ಕೃಶಾಂಗೀಂ ವಲ್ಕಲಾವೃತಾಂ .  
 ಅಂಧಂ ಪತಿಂ ಸಮಾಸಾದ್ಯ ದುಃಖಭಾಜಂ ಕೃಶೋದರೀಂ .. 10..

ಶರ್ಯಾತಿರುವಾಚ -

ಗಚ್ಛಾಮೋಽದ್ಯ ವಿಶಾಲಾಕ್ಷಿ ಸುಕನ್ಯಾಂ ದ್ರಷ್ಟುಮಾದರಾತ್ .  
 ಪ್ರಿಯಪುತ್ರೀಂ ವರಾರೋಹೇ ಮುನಿಂ ತಂ ಸಂಶಿತವ್ರತಂ .. 11..

ವ್ಯಾಸ ಉವಾಚ -

ಏವಮುಕ್ತ್ವ ತು ಶರ್ಯಾತಿಃ ಕಾಮಿನೀಂ ಶೋಕಸಂಕುಲಾಂ .  
 ಜಗಾಮ ರಥಮಾರುಹ್ಯ ತ್ವರಿತಶ್ಚಾಶ್ರಮಂ ಮುನೇಃ .. 12..  
 ಗತ್ವಾಽಽಶ್ರಮಸಮೀಪೇ ತು ತಮಪಶ್ಯನ್ನಹೀಪತಿಃ .  
 ನವಯೌವನಸಂಪನ್ನಂ ದೇವಪುತ್ರೋಪಮಂ ಮುನಿಂ .. 13..  
 ತಂ ವಿಲೋಕ್ಯಾಮರಾಕಾರಂ ವಿಸ್ಮಯಂ ನೃಪತಿರ್ಗತಃ .  
 ಕಿಂ ಕೃತಂ ಕುಸ್ಥಿತಂ ಕರ್ಮ ಪುತ್ರಾ ಲೋಕವಿಗರ್ಹಿತಂ .. 14..  
 ನಿಹತೋಽಸೌ ಮುನಿವೃದ್ಧಸ್ತ್ವ ನಯಾನ್ಯಃ ಪತಿಃ ಕೃತಃ .  
 ಕಾಮಪೀಡಿತಯಾ ಕಾಮಂ ಪ್ರಶಾಂತೋಽಪ್ಯತಿನಿರ್ಧನಃ .. 15..  
 ದುಃಸಹಯೋಽಯಂ ಪುಷ್ಪಧನ್ವಾ ವಿಶೇಷೇಣ ಚ ಯೌವನೇ .  
 ಕುಲೇ ಕಲಂಕಃ ಸುಮಹಾನನಯಾ ಮಾನವೇ ಕೃತಃ .. 16..  
 ಧಿಕ್ಷಸ್ಯ ಜೀವಿತಂ ಲೋಕೇ ಯಸ್ಯ ಪುತ್ರೀ ಹಿ ಕುಸ್ಥಿತಾ .  
 ಸರ್ವಪಾಪೈಸ್ತು ದುಃಖಾಯ ಪುತ್ರೀ ಭವತಿ ದೇಹಿನಾಂ .. 17..  
 ಮಯಾ ತ್ವನುಚಿತಂ ಕರ್ಮ ಕೃತಂ ಸ್ವಾರ್ಥಸ್ಯ ಸಿದ್ಧಯೇ .

ವೃದ್ಧಾಯಾಂಧಾಯ ಯಾ ದತ್ತಾ ಪುತ್ರೀ ಸರ್ವಾತ್ಮನಾ ಕಿಲ .. 18..  
 ಕನ್ಯಾ ಯೋಗ್ಯಾಯ ದಾತವ್ಯಾ ಪಿತ್ರಾ ಸರ್ವಾತ್ಮನಾ ಕಿಲ .  
 ತಾದೃಶಂ ಹಿ ಫಲಂ ಪ್ರಾಪ್ತಂ ಯಾದೃಶಂ ವೈ ಕೃತಂ ಮಯಾ .. 19..  
 ಹನ್ಮಿ ಚೇದದ್ಯ ತನಯಾಂ ದುಃಶೀಲಾಂ ಪಾಪಕಾರಿಣೀಂ .  
 ಸ್ತ್ರೀಹತ್ಯಾ ದುಸ್ತರಾ ಸ್ಯಾನ್ಮೇ ತಥಾ ಪುತ್ರಾ ವೀಶೇಷತಃ .. 20..  
 ಮನುವಂಶಸ್ತು ವಿಖ್ಯಾತಃ ಸಕಲಂಕಃ ಕೃತೋ ಮಯಾ .  
 ಲೋಕಾಪವಾದೋ ಬಲವಾಂದುಸ್ವಾಜ್ಯಾ ಸ್ನೇಹಶೃಂಖಲಾ .. 21..  
 ಕಿಂ ಕರೋಮೀತಿ ಚಿಂತಾಬ್ಧೌ ಯದಾ ಮಗ್ನಃ ಸ ಪಾರ್ಥಿವಃ .  
 ಸುಕನ್ಯಯಾ ತದಾ ದೈವಾದ್ಧೃಷ್ಟಶ್ಚಿಂತಾಕುಲಃ ಪಿತಾ .. 22..  
 ಸಾ ದೃಷ್ಟ್ವಾ ತಂ ಜಗಾಮಾಶು ಸುಕನ್ಯಾ ಪಿತುರಂತಿಕೇ .  
 ಗತ್ವಾ ಪಪ್ರಚ್ಛ ಭೂಪಾಲಂ ಪ್ರೇಮಪೂರಿತಮಾನಸಾ .. 23..  
 ಕಿಂ ವಿಚಾರಯಸೇ ರಾಜಂಶ್ಚಿಂತಾವ್ಯಾಕುಲಿತಾನನಃ .  
 ಉಪವಿಷ್ಟಂ ಮುನಿಂ ವೀಕ್ಷ್ಯ ಯುವಾನಮಂಬುಜೇಕ್ಷಣಂ .. 24..  
 ಏಹ್ಯೇಹಿ ಪುರುಷವ್ಯಾಘ್ರ ಪ್ರಣಮಸ್ವ ಪತಿಂ ಮಮ .  
 ಮಾ ವಿಷಾದಂ ನೃಪಶ್ರೇಷ್ಠ ಸಾಂಪ್ರತಂ ಕುರು ಮಾನವ .. 25..  
 ವ್ಯಾಸ ಉವಾಚ -  
 ಇತಿ ಪುತ್ರಾ ವಚಂ ಶ್ರುತ್ವಾ ಶರ್ಯಾತಿಃ ಕ್ರೋಧಪೀಡಿತಃ .  
 ಪ್ರೋವಾಚ ವಚನಂ ರಾಜಾ ಪುರಃಸ್ಥಾನಂ ತನಯಾಂ ತತಃ .. 26..  
 ರಾಜೋವಾಚ -  
 ಕ್ಷ ಮುನಿಶ್ಚ್ಯವನಃ ಪುತ್ರಿ ವೃದ್ಧೋಽನ್ಯಸ್ತಾಪಸೋತ್ತಮಃ .  
 ಕೋಽಯಂ ಯುವಾ ಮದೋನ್ಮತ್ತಃ ಸಂದೇಹೋಽತ್ರ ಮಹಾನ್ಮಮ .. 27..  
 ಮುನಿಃ ಕಿಂ ನಿಹತಃ ಪಾಪೇ ತ್ವಯಾ ದುಷ್ಕೃತಕಾರಿಣಿ .  
 ನೂತನೋಽಸೌ ಪತಿಃ ಕಾಮಾತ್ಕೃತಃ ಕುಲವಿನಾಶಿನಿ .. 28..  
 ಸೋಽಹಂ ಚಿಂತಾತುರಸ್ತಂ ನ ಪಶ್ಯಾಮ್ಯಾಶ್ರಮಸಂಸ್ಥಿತಂ .  
 ಕಿಂ ಕೃತಂ ದುಷ್ಕೃತಂ ಕರ್ಮ ಕುಲಟಾಚರಿತಂ ಕಿಲ .. 29..  
 ನಿಮಗ್ನೋಽಹಂ ದುರಾಚಾರೇ ಶೋಕಾಬ್ಧೌ ತ್ವತ್ಕೃತೇಽಧುನಾ .  
 ದೃಷ್ಟ್ವಾನಂ ಪುರುಷಂ ದಿವ್ಯಮದೃಷ್ಟ್ವಾ ಚ್ಯವನಂ ಮುನಿಂ .. 30..  
 ವಿಹಸ್ಯ ತಮುವಾಚಾಶು ಸಾ ಶ್ರುತ್ವಾ ವಚನಂ ಪಿತುಃ .  
 ಗೃಹೀತ್ವಾಽನೀಯ ಪಿತರಂ ಭರ್ತುರಂತಿಕಮಾದರಾತ್ .. 31..  
 ಚ್ಯವನೋಽಸೌ ಮುನಿಸ್ತಾತ ಜಾಮಾತಾ ತೇ ನ ಸಂಶಯಃ .  
 ಅಶ್ಚಿಭ್ಯಾಮೀದೃಶಃ ಕಾಂತಃ ಕೃತಃ ಕಮಲಲೋಚನಃ .. 32..



ಯದೃಚ್ಛಯಾತ್ರ ಸಂಪ್ರಾಪ್ತೌ ನಾಸತ್ಯಾವಾಶ್ರಮೇ ಮಮ .  
ತಾಭ್ಯಾಂ ಕರುಣಯಾ ನೂನಂ ಚ್ಯವನಸ್ತಾದೃಶಃ ಕೃತಃ .. 33..  
ನಾಹಂ ತವ ಸುತಾ ತಾತ ತಥಾ ಸ್ಯಾಂ ಪಾಪಕಾರಿಣೀ .  
ಯಥಾ ತ್ವಂ ಮನ್ಯಸೇ ರಾಜನ್ ವಿಮೂಢೋ ರೂಪಸಂಶಯೇ .. 34..  
ಪ್ರಣಮ ತ್ವಂ ಮುನಿಂ ರಾಜನ್ ಭಾರ್ಗವಂ ಚ್ಯವನಂ ಪಿತಃ .  
ಆಪೃಚ್ಛ ಕಾರಣಂ ಸರ್ವಂ ಕಥಿಯಿಷ್ಯತಿ ವಿಸ್ತರಂ .. 35..  
ಇತಿ ಶ್ರುತ್ವಾ ವಚಂ ಪುತ್ರಾ ಶರ್ಯಾತಿಸ್ತ್ವ ರಿತಸ್ತದಾ .  
ಪ್ರಣನಾಮ ಮುನಿಂ ತತ್ರ ಗತ್ವಾ ಪಪ್ರಚ್ಛ ಸಾದರಂ .. 36..  
ರಾಜೋವಾಚ -  
ಕಥಯಸ್ವ ಸ್ವವೃತ್ತಾಂತಂ ಭಾರ್ಗವಾಶು ಯಥೋಚಿತಂ .  
ನಯನೇ ಚ ಕಥಂ ಪ್ರಾಪ್ತೇ ಕ್ಷ ಗತಾ ತೇ ಜರಾ ಪುನಃ .. 37..  
ಸಂಶಯೋಽಯಂ ಮಹಾನ್ಮೇಽಸ್ಮಿ ರೂಪಂ ದೃಷ್ಟ್ವಾ ತಿಸುಂದರಂ .  
ವದ ವಿಸ್ತರತೋ ಬ್ರಹ್ಮನ್ ಶ್ರುತ್ವಾಹಂ ಸುಖಮಾಪ್ನುಯಾಂ .. 38..  
ಚ್ಯವನ ಉವಾಚ -  
ನಾಸತ್ಯಾವತ್ರ ಸಂಪ್ರಾಪ್ತೌ ದೇವಾನಾಂ ಭಿಷಜಾವುಭೌ .  
ಉಪಕಾರಃ ಕೃತಸ್ತಾಭ್ಯಾಂ ಕೃಪಯಾ ನೃಪಸತ್ತಮ .. 39..  
ಮಯಾ ತಾಭ್ಯಾಂ ವರೋ ದತ್ತ ಉಪಕಾರಸ್ಯ ಹೇತವೇ .  
ಕರಿಷ್ಯಾಮಿ ಮಖೇ ರಾಜ್ಞೋ ಭವಂತೌ ಸೋಮಪಾಯಿನೌ .. 40..  
ಏವಂ ಮಯಾ ವಯಃ ಪ್ರಾಪ್ತಂ ಲೋಚನೇ ವಿಮಲೇ ತಥಾ .  
ಸ್ವಸ್ಥೋ ಭವ ಮಹಾರಾಜ ಸಂವಿಶಸ್ವಾಸನೇ ಶುಭೇ .. 41..  
ಇತ್ಯುಕ್ತಃ ಸ ತು ವಿಪ್ರೇಣ ಸಭಾರ್ಯಃ ಪೃಥಿವೀಪತಿಃ .  
ಸುಖೋಪವಿಷ್ಟಃ ಕಲ್ಯಾಣೀಃ ಕಥಾಶ್ಚಕ್ರೇ ಮಹಾತ್ಮನಾ .. 42..  
ಅಥೈನಂ ಭಾರ್ಗವಂ ಪ್ರಾಹ ರಾಜಾನಂ ಪರಿಸಾಂತ್ವಯನ್ .  
ಯಾಜಯಿಷ್ಯಾಮಿ ರಾಜಂಸ್ತ್ವಾಂ ಸಂಭಾರಾನುಪಕಲ್ಪಯ .. 43..  
ಮಯಾ ಪ್ರತಿಶ್ರುತಂ ತಾಭ್ಯಾಂ ಕರ್ತವ್ಯೌ ಸೋಮಪೌ ಯುವಾಂ .  
ತತ್ಕರ್ತವ್ಯಂ ನೃಪಶ್ರೇಷ್ಠ ತವ ಯಜ್ಞೇಽತಿವಿಸ್ತರೇ .. 44..  
ಇಂದ್ರಂ ನಿವಾರಯಿಷ್ಯಾಮಿ ಕ್ರುದ್ಧಂ ತೇಜೋಬಲೇನ ವೈ .  
ಪಾಯಯಿಷ್ಯಾಮಿ ರಾಜೇಂದ್ರ ಸೋಮಂ ಸೋಮಮಖೇ ತವ .. 45..  
ತತಃ ಪರಮಸಂತುಷ್ಟಃ ಶರ್ಯಾತಿಃ ಪೃಥಿವೀಪತಿಃ .  
ಚ್ಯವನಸ್ಯ ಮಹಾರಾಜ ತದ್ವಾಕ್ಯಂ ಪ್ರತ್ಯಪೂಜಯತ್ .. 46..  
ಸಮಾನ್ಯ ಚ್ಯವನಂ ರಾಜಾ ಜಗಾಮ ನಗರಂ ಪ್ರತಿ .  
ಸಭಾರ್ಯಶ್ಚಾತಿಸಂತುಷ್ಟಃ ಕುರ್ವನ್ವಾರ್ತಾಂ ಮುನೇಃ ಕಿಲ .. 47..

ಪ್ರಶಸ್ತೇಹನಿ ಯಜ್ಞೇಯೇ ಸರ್ವಕಾಮಸಮೃದ್ಧಿಮಾನ್ .  
 ಕಾರಯಾಮಾಸ ಶರ್ಯಾತಿಯರ್ಜ್ಜಾಯತನಮುತ್ತಮಂ .. 48..  
 ಸಮಾನೀಯ ಮುನೀನ್ಪೂಜ್ಯಾನ್ವಸಿಷ್ಠಪ್ರಮುಖಾನಸೌ .  
 ಭಾರ್ಗವೋ ಯಾಜಯಾಮಾಸ ಚ್ಯವನಃ ಪೃಥಿವೀಪತಿಂ .. 49..  
 ವಿತತೇ ತು ತಥಾ ಯಜ್ಞೇ ದೇವಾಃ ಸರ್ವೇ ಸವಾಸವಾಃ .  
 ಆಜಗ್ಮುಶ್ಚಾಶ್ವಿನೌ ತತ್ರ ಸೋಮಾರ್ಥಮುಪಜಗ್ಮತುಃ .. 50..  
 ಇಂದ್ರಸ್ತು ಶಂಕಿತಸ್ತತ್ರ ವೀಕ್ಷ್ಯ ತಾವಶ್ವಿನಾವುಭೌ .  
 ಪಪ್ರಚ್ಛ ಚ ಸುರಾನ್ಸರ್ವಾನ್ವಿಮೇತೌ ಸಮುಪಾಗತೌ .. 51..  
 ಚಿಕಿತ್ಸಕೌ ನ ಸೋಮಾರ್ಹೌ ಕೇನಾನೀತಾವಿಹೇತಿ ಚ .  
 ನಾಬ್ರುವನ್ನಮರಾಸ್ತತ್ರ ರಾಜ್ಞಸ್ತು ವಿತತೇ ಮಖೇ .. 52..  
 ಅಗೃಹ್ಣಾಚ್ಚ್ಯವನಃ ಸೋಮಮಶ್ವಿನೋದೇವಯೋಸ್ತದಾ .  
 ಶಕ್ರಸ್ತಂ ವಾರಯಾಮಾಸ ಮಾ ಗೃಹಾಣೈತಯೋರ್ಗ್ರಹಂ .. 53..  
 ತಮಾಹ ಚ್ಯವನಸ್ತತ್ರ ಕಥಮೇತೌ ರವೇಃ ಸುತೌ .  
 ನ ಗೃಹಾರ್ಹೌ ಚ ನಾಸತ್ಯೌ ಬ್ರೂಹಿ ಸತ್ಯಂ ಶಚೀಪತೇ .. 54..  
 ನ ಸಂಕರೌ ಸಮುತ್ತನ್ನೌ ಧರ್ಮಪತ್ನೀಸುತೌ ರವೇಃ .  
 ಕೇನ ದೋಷೇಣ ದೇವೇಂದ್ರ ನಾರ್ಹೌ ಸೋಮಂ ಭಿಷಗ್ವರೌ .. 55..  
 ನಿರ್ಣಯೋಽತ್ರ ಮಖೇ ಶಕ್ರ ಕರ್ತವ್ಯಃ ಸರ್ವದೈವತ್ಯೈಃ .  
 ಗ್ರಾಹಯಿಷ್ಯಾಮಹಂ ಸೋಮಂ ಕೃತೌ ತೌ ಸೋಮಪೌ ಮಯಾ .. 56..  
 ಪ್ರೇರಿತೋಽಸೌ ಮಯಾ ರಾಜಾ ಮಖಾಯ ಮಘವನ್ವಿಲ .  
 ಏತದರ್ಥಂ ಕರಿಷ್ಯಾಮಿ ಸತ್ಯಂ ಮೇ ವಚನಂ ವಿಭೋ .. 57..  
 ಆಭ್ಯಾಮುಪಕೃತಃ ಶಕ್ರ ತಥಾ ದತ್ತಂ ನವಂ ವಯಃ .  
 ತಸ್ಮಾತ್ಪ್ರತ್ಯುಪಕಾರಸ್ತು ಕರ್ತವ್ಯಃ ಸರ್ವಥಾ ಮಯಾ .. 58..  
 ಇಂದ್ರ ಉವಾಚ -  
 ಚಿಕಿತ್ಸಕೌ ಕೃತಾವೇತೌ ನಾಸತ್ಯೌ ನಿಂದಿತೌ ಸುರೈಃ .  
 ಉಭಾವೇತೌ ನ ಸೋಮಾರ್ಹೌ ಮಾ ಗೃಹಾಣೈತಯೋರ್ಗ್ರಹಂ .. 59..  
 ಚ್ಯವನ ಉವಾಚ -  
 ಅಹಲ್ಯಾಜಾರ ಸಂಯಚ್ಛ ಕೋಪಂ ಚಾದ್ಯ ನಿರರ್ಥಕಂ .  
 ವೃತ್ರಘ್ನ ಕಿಂ ಹಿ ನಾಸತ್ಯೌ ನ ಸೋಮಾರ್ಹೌ ಸುರಾತ್ಮಜೌ .. 60..  
 ಏವಂ ವಿವಾದೇ ಸಮುಪಸ್ಥಿತೇ ಚ  
 ನ ಕೋಽಪಿ ವಾಚಂ ತಮುವಾಚ ಭೂಪ .  
 ಗ್ರಹಂ ತಯೋರ್ಭಾರ್ಗವತಿಗ್ಮತೇಜಾಃ  
 ಸಂಗ್ರಾಹಯಾಮಾಸ ತಪೋಬಲೇನ .. 61..

ಇತಿ ಶ್ರೀಮದ್ವೇದೀವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ  
ಸಂಹಿತಾಯಾಂ ಸಪ್ತಮಸ್ಕಂಧೇ ಚ್ಯವನಾಶ್ವಿನೋಃ ಕೃತೇ  
ಸೋಮಪಾನಾಧಿಕಾರತ್ವಚೇಷ್ಟಾವರ್ಣನಂ ನಾಮ ಷಷ್ಠೋಽಧ್ಯಾಯಃ .. 7.6..

7.7 ಸಪ್ತಮೋಽಧ್ಯಾಯಃ . ರೇವತಸ್ಯ ರೇವತೀವರಾರ್ಥಂ  
ಬ್ರಹ್ಮಲೋಕಗಮನವರ್ಣನಂ .

ವ್ಯಾಸ ಉವಾಚ -

ದತ್ತೇ ಗ್ರಹೇ ತು ರಾಜೇಂದ್ರ ವಾಸವಃ ಕುಪಿತೌ ಭೃಶಂ .

ಪ್ರೋವಾಚ ಚ್ಯವನಂ ತತ್ರ ದರ್ಶಯನ್ಬಲಮಾತ್ಮನಃ .. 1..

ಮಾ ಬ್ರಹ್ಮಬಂಧೋ ಮರ್ಯಾದಾಮಿಮಾಂ ತ್ವಂ ಕರ್ತುಮರ್ಹಸಿ .

ವಧಿಷ್ಯಾಮಿ ದ್ವಿಷಂತಂ ತ್ವಾಂ ವಿಶ್ವರೂಪಮಿವಾಪರಂ .. 2..

ಚ್ಯವನ ಉವಾಚ -

ಮಾವಮಂಸ್ಥಾ ಮಹಾತ್ಮಾನೌ ರೂಪದ್ರವಿಣವರ್ಚಸಾ .

ಯೌ ಚಕ್ರತುರ್ಮಾಂ ಮಘವನ್ ವೃಂದಾರಕಮಿವಾಪರಂ .. 3..

ಋತೇ ತ್ವಾಂ ವಿಬುಧಾಶ್ಚಾನ್ಯೇ ಕಥಂ ವಾದದತೇ ಗ್ರಹಂ .

ಅಶ್ವಿನಾವಪಿ ದೇವೇಂದ್ರ ದೇವೌ ವಿದ್ಧಿ ಪರಂತಪೌ .. 4..

ಇಂದ್ರ ಉವಾಚ -

ಭಿಷಜೌ ನಾರ್ಹತಃ ಕಾಮಂ ಗ್ರಹಂ ಯಜ್ಞೇ ಕಥಂಚನ .

ಯದಿ ದಿತ್ಸಸಿ ಮಂದಾತ್ಮನ್ ಶಿರಶ್ಚೇತ್ಸ್ಯಾಮಿ ಸಾಂಪ್ರತಂ .. 5..

ವ್ಯಾಸ ಉವಾಚ .

ಅನಾದೃತ್ಯ ತು ತದ್ವಾಕ್ಯಂ ವಾಸವಸ್ಯ ಚ ಭಾರ್ಗವಃ .

ಗ್ರಹಂ ತು ಗ್ರಾಹಯಾಮಾಸ ಭರ್ತೃಯನ್ನಿವ ತಂ ಭೃಶಂ .. 6..

ಸೋಮಪಾತ್ರಂ ಯದಾ ತಾಭ್ಯಾಂ ಗೃಹೀತಂ ತು ಪಿಪಾಸಯಾ .

ಸಮೀಕ್ಷ್ಯ ಬಲಭಿದ್ಧೇವ ಇದಂ ವಚನಮಬ್ರವೀತ್ .. 7..

ಆಭ್ಯಮರ್ಥಾಯ ಸೋಮಂ ತ್ವಂ ಗ್ರಾಹಯಿಷ್ಯಸಿ ಚೇತ್ಸ್ವಯಂ .

ವಜ್ರಂ ತು ಪ್ರಹರಿಷ್ಯಾಮಿ ವಿಶ್ವರೂಪಮಿವಾಪರಂ .. 8..

ವಾಸವೇನೈವಮುಕ್ತಸ್ತು ಭಾರ್ಗವಶ್ಚಾತಿಗರ್ವಿತಃ .

ಜಗ್ರಾಹ ವಿಧಿವತ್ಸೋಮಮಶ್ವಿಭ್ಯಾಮತಿಮನ್ಯುಮಾನ್ .. 9..

ಇಂದ್ರೋಽಪಿ ಪ್ರಾಕ್ಷಿಪತ್ಕೋಪಾದ್ವಜ್ರಮಸ್ಮೈ ಸ್ವಮಾಯುಧಂ .

ಪಶ್ಯತಾಂ ಸರ್ವದೇವಾನಾಂ ಸೂರ್ಯಕೋಟಿಸಮಪ್ರಭಂ .. 10..

ಪ್ರೇರಿತಂ ಚಾಶನಿಂ ಪ್ರೇಕ್ಷ್ಯ ಚ್ಯವನಸ್ತಪಸಾ ತತಃ .

ಸ್ತಂಭಯಾಮಾಸ ವಜ್ರಂ ಸ ಶಕ್ರಸ್ಯಾಮಿತತೇಜಸಃ .. 11..  
 ಕೃತ್ಯಯಾ ಸ ಮಹಾಬಾಹುರಿಂದ್ರಂ ಹಂತುಮಿಹೋದ್ಯತಃ .  
 ಜುಹಾವಾಗ್ನೌ ಶ್ರುತಂ ಹವ್ಯಂ ಮಂತ್ರೇಣ ಮುನಿಸತ್ತಮಃ .. 12..  
 ತತ್ರ ಕೃತ್ಯಾ ಸಮುತ್ಪನ್ನಾ ಚ್ಯವನಸ್ಯ ತಪೋಬಲಾತ್ .  
 ಪ್ರಬಲಃ ಪುರುಷಃ ಕ್ರೂರೋ ಬೃಹತ್ಕಾಯೋ ಮಹಾಸುರಃ .. 13..  
 ಮದೋ ನಾಮ ಮಹಾಘೋರೋ ಭಯದಃ ಪ್ರಾಣಿನಾಮಿಹ .  
 ಶರೀರೇ ಪರ್ವತಾಕಾರಸ್ತೀಕ್ಷ್ಣ ದಂಷ್ಟ್ರೋ ಮಯಾನಕಃ .. 14..  
 ಚತಸ್ತಶ್ಚಾಯತಾ ದಂಷ್ಟ್ರಾ ಯೋಜನಾನಾಂ ಶತಂ ಶತಂ .  
 ಇತರೇ ತ್ವಸ್ಯ ದಶನಾ ಬಭೂವುದ್ರಶಯೋಜನಾಃ .. 15..  
 ಬಾಹೂ ಪರ್ವತಸಂಕಾಶಾವಾಯತೌ ಕ್ರೂರದರ್ಶನೌ .  
 ಜಿಹ್ವಾ ತು ಭೀಷಣಾ ಕ್ರೂರಾ ಲೇಲಿಹಾನಾ ನಭಸ್ತಲಂ .. 16..  
 ಗ್ರೀವಾ ತು ಗಿರಿಶೃಂಗಾಭಾ ಕರಿನಾ ಭೀಷಣಾ ಭೃಶಂ .  
 ನಖಾ ವ್ಯಾಘ್ರನಖಪ್ರಖ್ಯಾಃ ಕೇಶಾಶ್ಚಾತೀವಭೀಷಣಾಃ .. 17..  
 ಶರೀರಂ ಕಜ್ಜಲಾಭಂ ಚ ತಸ್ಯ ಚಾಸ್ಯಂ ಭಯಾನಕಂ .  
 ನೇತ್ರೇ ದಾವಾನಲಪ್ರಖ್ಯೇ ಭೀಷಣೇಽತಿಭಯಾನಕೇ .. 18..  
 ಹನುರೇಕಾ ಸ್ಥಿತಾ ತಸ್ಯ ಭೂಮಾವೇಕಾ ದಿವಂ ಗತಾ .  
 ಏವಂವಿಧಃ ಸಮುತ್ಪನ್ನೋ ಮದೋ ನಾಮ ಬೃಹತ್ತನುಃ .. 19..  
 ತಂ ವಿಲೋಕ್ಯ ಸುರಾಃ ಸರ್ವೇ ಭಯಮಾಜಗ್ಮುರಂಹಸಾ .  
 ಇಂದ್ರೋಽಪಿ ಭಯಸಂತ್ರಸ್ತೋ ಯುದ್ಧಾಯ ನ ಮನೋ ದಧೇ .. 20..  
 ದೈತ್ಯೋಽಪಿ ವದನೇ ಕಾಮಂ ವಜ್ರಮಾದಾಯ ಸಂಸ್ಥಿತಃ .  
 ವ್ಯಾಪ್ತಂ ನಭೋ ಘೋರದೃಷ್ಟಿಗ್ರಸನ್ನಿವ ಜಗತ್ತಯಂ .. 21..  
 ಸ ಭಕ್ತ್ಯಯಿಷ್ಯನ್ನಂಕ್ರುದ್ಧಃ ಶತಕ್ರತುಮುಪಾದ್ರವತ್ .  
 ಚಕ್ರುಶ್ಚ ಸುರಾಃ ಸರ್ವೇ ಹಾ ಹತಾಃ ಸ್ಮೇತಿ ಸಂಸ್ಥಿತಾಃ .. 22..  
 ಇಂದ್ರಃ ಸ್ತಂಭಿತಬಾಹುಸ್ತು ಮುಮುಕ್ಷುರ್ವಜ್ರಮಂತಿಕಾತ್ .  
 ನ ಶಶಾಕ ಪವಿಂ ತಸ್ಮಿನ್ವಹರ್ತುಂ ಪಾಕಶಾಸನಃ .. 23..  
 ವಜ್ರಹಸ್ತಃ ಸುರೇಶಾನಸ್ತಂ ವೀಕ್ಷ್ಯ ಕಾಲಸನ್ನಿಭಂ .  
 ಸನ್ಮಾರ ಮನಸಾ ತತ್ರ ಗುರುಂ ಸಮಯಕೋವಿದಂ .. 24..  
 ಸ್ಮರಣಾದಾಜಗಾಮಾಶು ಬೃಹಸ್ಪತಿರುದಾರಧೀಃ .  
 ಗುರುಸ್ತತ್ಸಮಯಂ ದೃಷ್ಟ್ವಾ ವಿಪತ್ತಿಸದೃಶಂ ಮಹತ್ .. 25..  
 ವಿಚಾರ್ಯ ಮನಸಾ ಕೃತ್ಯಂ ತಮುವಾಚ ಶಚೀಪತಿಂ .  
 ದುಃಸಾಧ್ಯೋಽಯಂ ಮಹಾಮಂತ್ರೈಸ್ತ್ವಯಂ ವಜ್ರೇಣ ವಾಸವ .. 26..

ಅಸುರೋ ಮದಸಂಜ್ಞಸ್ತು ಯಜ್ಞಕುಂಡಾತ್ಸಮುತ್ಥಿತಃ .  
 ತಪೋಬಲಮೃಷೇಃ ಸಮ್ಯಕ್ ಚ್ಯವನಸ್ಯ ಮಹಾಬಲಃ .. 27..  
 ಅನಿವಾರ್ಯೋ ಹ್ಯಯಂ ಶತ್ರುಸ್ತ್ವಯಾ ದೇವೈಸ್ತಥಾ ಮಯಾ .  
 ಶರಣಂ ಯಾಹಿ ದೇವೇಶ ಚ್ಯವನಸ್ಯ ಮಹಾತ್ಮನಃ .. 28..  
 ಸ ನಿವಾರಯಿತಾ ನೂನಂ ಕೃತ್ಯಾಮಾತ್ಮಕೃತಾಂ ಕಿಲ .  
 ನ ನಿವಾರಯಿತುಂ ಶಕ್ತಾಃ ಶಕ್ತಿಭಕ್ತರುಷಂ ಕ್ವಚಿತ್ .. 29..  
 ವ್ಯಾಸ ಉವಾಚ -  
 ಇತ್ಯುಕ್ತೋ ಗುರುಣಾ ಶಕ್ರಸ್ತದಾಗಚ್ಯನ್ಮುನಿಂ ಪ್ರತಿ .  
 ಪ್ರಣಮ್ಯ ಶಿರಸಾ ನಮ್ರಃ ತಮುವಾಚ ಭಯಾನ್ವಿತಃ .. 30..  
 ಕ್ಷಮಸ್ಯ ಮುನಿಶಾರ್ದೂಲ ಶಮಯಾಸುರಮುದ್ಯತಂ .  
 ಪ್ರಸನ್ನೋ ಭವ ಸರ್ವಜ್ಞ ವಚನಂ ತೇ ಕರೋಮ್ಯಹಂ .. 31..  
 ಸೋಮಾರ್ಹಾವಶ್ವಿನಾವೇತಾವದ್ಯಪ್ರಭೃತಿ ಭಾರ್ಗವ .  
 ಭವಿಷ್ಯತಃ ಸತ್ಯಮೇತದ್ವಚೋ ವಿಪ್ರ ಪ್ರಸೀದ ಮೇ .. 32..  
 ಮಿಥ್ಯಾ ತೇ ನೋದ್ಯಮೋ ಹ್ಯೇಷ ಭವತ್ಯೇವ ತಪೋಧನ .  
 ಜಾನೇ ತ್ವಮಪಿ ಧರ್ಮಜ್ಞ ಮಿಥ್ಯಾ ನೈವ ಕರಿಷ್ಯಸಿ .. 33..  
 ಸೋಮಪಾವಶ್ವಿನಾವೇತೌ ತ್ವತ್ಕೃತೌ ಚ ಸದೈವೇ ಹಿ .  
 ಭವಿಷ್ಯತಶ್ಚ ಶರ್ಯಾತೇಃ ಕೀರ್ತಿಸ್ತು ವಿಪುಲಾ ಭವೇತ್ .. 34..  
 ಮಯಾ ಯದ್ಧಿ ಕೃತಂ ಕರ್ಮ ಸರ್ವಥಾ ಮುನಿಸತ್ತಮ .  
 ಪರೀಕ್ಷಾರ್ಥಂ ತು ವಿಜ್ಞೇಯಂ ತವ ವೀರ್ಯಪ್ರಕಾಶನಂ .. 35..  
 ಪ್ರಸಾದಂ ಕುರು ಮೇ ಬ್ರಹ್ಮನ್ ಮದಂ ಸಂಹರ ಚೋತ್ಥಿತಂ .  
 ಕಲ್ಯಾಣಂ ಸರ್ವದೇವಾನಾಂ ತಥಾ ಭೂಯೋ ವಿಧೀಯತಾಂ .. 36..  
 ಏವಮುಕ್ತಸ್ತು ಶಕ್ರೇಣ ಚ್ಯವನಃ ಪರಮಾರ್ಥವಿತ್ .  
 ಸಂಜಹಾರ ತಪಃ ಕೋಪಂ ಸಮುತ್ಪನ್ನಂ ವಿರೋಧಜಂ .. 37..  
 ದೇವಮಾಶ್ವಾಸ್ಯ ಸಂವಿಗ್ನಂ ಭಾರ್ಗವಸ್ತು ಮದಂ ತತಃ .  
 ವ್ಯಭಜಸ್ತ್ರೀಷು ಪಾನೇಷು ದ್ಯೂತೇಷು ಮೃಗಯಾಸು ಚ .. 38..  
 ಮದಂ ವಿಭಜ್ಯ ದೇವೇಂದ್ರಮಾಶ್ವಾಸ್ಯ ಚಕಿತಂ ಭಿಯಾ .  
 ಸಂಸ್ಥಾಪ್ಯ ಚ ಸುರಾನ್ಸರ್ವಾನ್ಮುಖಂ ತಸ್ಯ ನ್ಯವರ್ತಯತ್ .. 39..  
 ತತಸ್ತು ಸಂಸ್ಕೃತಂ ಸೋಮಂ ವಾಸವಾಯ ಮಹಾತ್ಮನೇ .  
 ಅಶ್ವಿಭ್ಯಾಂ ಸರ್ವಧರ್ಮಾತ್ಮಾ ಪಾಯಯಾಮಾಸ ಭಾರ್ಗವಃ .. 40..  
 ಏವಂ ತೌ ಚ್ಯವನೇನಾರ್ಯಾವಶ್ವಿನೌ ರವಿಪುತ್ರಕೌ .  
 ವಿಹಿತೌ ಸೋಮಪೌ ರಾಜನ್ ಸರ್ವಥಾ ತಪಸೋ ಬಲಾತ್ .. 41..  
 ಸರಸ್ತದಪಿ ವಿಖ್ಯಾತಂ ಜಾತಂ ಯೂಪವಿಮಂಡಿತಂ .

ಆಶ್ರಮಸ್ತು ಮುನೇಃ ಸಮ್ಯಕ್ ಪೃಥಿವ್ಯಾಂ ವಿಶ್ರುತೋಽಭವತ್ .. 42..  
 ಶರ್ಯಾತಿರಪಿ ಸಂತುಷ್ಟೋ ಹ್ಯಭವತ್ತೇನ ಕರ್ಮಣಾ .  
 ಯಜ್ಞಂ ಸಮಾಪ್ಯ ನಗರೇ ಜಗಾಮ ಸಚಿವೈರ್ವೃತಃ .. 43..  
 ರಾಜ್ಯಂ ಚಕಾರ ಧರ್ಮಜ್ಞೋ ಮನುಪುತ್ರಃ ಪ್ರತಾಪವಾನ್ .  
 ಆನರ್ತಸ್ತಸ್ಯ ಪುತ್ರೋಽಭೂದಾನರ್ತಾದ್ರೇವತೋಽಭವತ್ .. 44..  
 ಸೋಽನ್ತಃಸಮುದ್ರೇ ನಗರೀಂ ವಿನಿರ್ಮಾಯ ಕುಶಸ್ಥಲೀಂ .  
 ಆಸ್ಥಿತೋಽಭುಂಕ್ತ ವಿಷಯಾನಾನರ್ತಾದೀನರಿಂದಮಃ .. 45..  
 ತಸ್ಯ ಪುತ್ರಶತಂ ಜಜ್ಞೇ ಕಕುದ್ಧಿಜ್ಯೇಷ್ಠಮುತ್ತಮಂ .  
 ಪುತ್ರೀ ಚ ರೇವತೀ ನಾಮ್ನಾ ಸುಂದರೀ ಶುಭಲಕ್ಷಣಾ .. 46..  
 ವರಯೋಗ್ಯಾ ಯದಾ ಜಾತಾ ತದಾ ರಾಜಾ ಚ ರೇವತಃ .  
 ಚಿಂತಯಾಮಾಸ ರಾಜೀಂದ್ರೋ ರಾಜಪುತ್ರಾನ್ಕುಲೋದ್ಭವಾನ್ .. 47..  
 ರೈವತಂ ನಾಮ ಚ ಗಿರಿಮಾಶ್ರಿತಃ ಪೃಥಿವೀಪತಿಃ .  
 ಚಕಾರ ರಾಜ್ಯಂ ಬಲವಾನಾನರ್ತೇಷು ನರಾಧಿಪಃ .. 48..  
 ವಿಚಿಂತ್ಯ ಮನಸಾ ರಾಜಾ ಕಸ್ಮೈ ದೇಯಾ ಮಯಾ ಸುತಾ .  
 ಗತ್ವಾ ಪೃಚ್ಛಾಮಿ ಬ್ರಹ್ಮಾಣಂ ಸರ್ವಜ್ಞಂ ಸುರಪೂಜಿತಂ .. 49..  
 ಇತಿ ಸಂಚಿಂತ್ಯ ಭೂಪಾಲಃ ಸುತಾಮಾದಾಯ ರೇವತೀಂ .  
 ಬ್ರಹ್ಮಲೋಕಂ ಜಗಾಮಾಶು ಪ್ರಷ್ಟುಕಾಮಃ ಪಿತಾಮಹಂ .. 50..  
 ಯತ್ರ ದೇವಾಶ್ಚ ಯಜ್ಞಾಶ್ಚ ಛಂದಾಂಸಿ ಪರ್ವತಾಸ್ತಥಾ .  
 ಅಭಯಃ ಸಿದ್ಧಗಂಧರ್ವಾಃ ದಿವ್ಯರೂಪಧರಾಃ ಸ್ಥಿತಾಃ .. 51..  
 ಋಷಯಃ ಸಿದ್ಧಗಂಧರ್ವಾಃ ಪನ್ನಗಾಶ್ಚಾರಣಾಸ್ತಥಾ .  
 ತಸ್ತುಃ ಪ್ರಾಂಜಲಯಃ ಸರ್ವೇ ಸ್ತುವಂತಶ್ಚ ಪುರಾತನಾಃ .. 52..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ  
 ಸಂಹಿತಾಯಾಂ ಸಪ್ತಮಸ್ಕಂಧೇ ರೇವತಸ್ಯ ರೇವತೀವರಾರ್ಥಂ  
 ಬ್ರಹ್ಮಲೋಕಗಮನವರ್ಣನಂ ನಾಮ ಸಪ್ತಮೋಽಧ್ಯಾಯಃ .. 7.7..

7.8 ಅಷ್ಟಮೋಽಧ್ಯಾಯಃ . ಇಕ್ಷ್ವಾಕುವಂಶವರ್ಣನಂ .

ಜನಮೇಜಯ ಉವಾಚ -

ಸಂಶಯೋಽಯಂ ಮಹಾನ್ ಬ್ರಹ್ಮನ್ ವರ್ತತೇ ಮಮ ಮಾನಸೇ .  
 ಬ್ರಹ್ಮಲೋಕಂ ಗತೋ ರಾಜಾ ರೇವತೀಸಂಯುತಃ ಸ್ವಯಂ .. 1..  
 ಮಯಾ ಪೂರ್ವಂ ಶ್ರುತಂ ಕೃತ್ಸ್ನಂ ಬ್ರಾಹ್ಮಣೇಭ್ಯಃ ಕಥಾಂತರೇ .  
 ಬ್ರಾಹ್ಮಣೋ ಬ್ರಹ್ಮವಿಚ್ಛಾಂತೋ ಬ್ರಹ್ಮಲೋಕಮವಾಪ್ನುಯಾತ್ .. 2..

ರಾಜಾ ಕಥಂ ಗತಸ್ತತ್ರ ರೇವತೀಸಂಯುತಃ ಸ್ವಯಂ .  
 ಸತ್ಯಲೋಕೇತಿದುಷ್ಟಾಪೇ ಭೂಲೋಕಾದಿತಿ ಸಂಶಯಃ .. 3..  
 ಮೃತಃ ಸ್ವರ್ಗಮವಾಪ್ನೋತಿ ಸರ್ವಶಾಸ್ತ್ರೇಷು ನಿರ್ಣಯಃ .  
 (ಮಾನುಷೇಣ ತು ದೇಹೇನ ಬ್ರಹ್ಮಲೋಕೇ ಗತಿಃ ಕಥಂ . )  
 ಸ್ವರ್ಗಾತ್ಪುನಃ ಕಥಂ ಲೋಕೇ ಮಾನುಷೇ ಜಾಯತೇ ಗತಿಃ .. 4..  
 ಏತನ್ಮೇ ಸಂಸ್ಯಯಂ ವಿದ್ವಂಶ್ಚೇತ್ತುಮರ್ಹಸಿ ಸಾಂಪ್ರತಂ .  
 ಯಥಾ ರಾಜಾ ಗತಸ್ತತ್ರ ಪ್ರಷ್ಟುಕಾಮಃ ಪ್ರಜಾಪತಿಂ .. 5..  
 ವ್ಯಾಸ ಉವಾಚ -  
 ಮೇರೋಸ್ತು ಶಿಖರೇ ರಾಜನ್ ಸರ್ವೇ ಲೋಕಾಃ ಪ್ರತಿಷ್ಠಿತಾಃ .  
 ಇಂದ್ರಲೋಕೋ ವಹ್ನಿಲೋಕೋ ಯಾ ಚ ಸಂಯಮಿನೀ ಪುರೀ .. 6..  
 ತಥೈವ ಸತ್ಯಲೋಕಶ್ಚ ಕೈಲಾಸಶ್ಚ ತಥಾ ಪುನಃ .  
 ವೈಕುಂಠಶ್ಚ ಪುನಸ್ತತ್ರ ವೈಷ್ಣವಂ ಪದಮುಚ್ಯತೇ .. 7..  
 ಯಥಾರ್ಜುನಃ ಶಕ್ರಲೋಕೇ ಗತಃ ಪಾರ್ಥೋ ಧನುರ್ಧರಃ .  
 ಪಂಚವರ್ಷಾಣಿ ಕೌಂತೇಯಃ ಸ್ಥಿತಸ್ತತ್ರ ಸುರಾಲಯೇ .. 8..  
 ಮಾನುಷೇಣೈವ ದೇಹೇನ ವಾಸವಸ್ಯ ಚ ಸನ್ನಿಧೌ .  
 ತಥೈವಾನ್ಯೇಽಪಿ ಭೂಪಾಲಾಃ ಕಕುತ್ಸ್ಥ ಪ್ರಮುಖಾಃ ಕಿಲ .. 9..  
 ಸ್ವಲೋಕಗತಯಃ ಪಶ್ಚಾದ್ಧೈತ್ಯಾಶ್ಚಾಪಿ ಮಹಾಬಲಾಃ .  
 ಜಿತ್ವೇಂದ್ರಸದನಂ ಪ್ರಾಪ್ಯ ಸಂಸ್ಥಿತಾಸ್ತತ್ರ ಕಾಮತಃ .. 10..  
 ಮಹಾಭಿಷಃ ಪುರಾ ರಾಜಾ ಬ್ರಹ್ಮಲೋಕಂ ಗತಃ ಸ್ವರಾಟ್ .  
 ಆಗಚ್ಛಂತೀಂ ನೃಪೋ ಗಂಗಾಮಪಶ್ಯಚ್ಚಾತಿಸುಂದರೀಂ .. 11..  
 ವಾಯುನಾಂಬರಮಸ್ಯಾಸ್ತು ದೈವಾದಪಹೃತಂ ನೃಪ .  
 ಕಿಂಚಿನ್ನಗ್ನಾ ನೃಪೇಣಾಥ ದೃಷ್ಟ್ವಾ ಸಾ ಸುಂದರೀ ತಥಾ .. 12..  
 ಸ್ಮಿತಂ ಚಕಾರ ಕಾಮಾರ್ತಃ ಸಾ ಚ ಕಿಂಚಿಜ್ಜಹಾಸ ವೈ .  
 ಬ್ರಹ್ಮಣಾ ತೌ ತದಾ ದೃಷ್ಟ್ವಾ ಶಪ್ತೌ ಜಾತೌ ವಸುಂಧರಾಂ .. 13..  
 ವೈಕುಂಠೇಽಪಿ ಸುರಾಃ ಸರ್ವೇ ಪೀಡಿತಾ ದೈತ್ಯದಾನವೈಃ .  
 ಗತ್ವಾ ಹರಿಂ ಜಗನ್ನಾಥಮಸ್ತುವನ್ಮಮಲಾಪತಿಂ .. 14..  
 ಸಂದೇಹೋ ನಾತ್ರ ಕರ್ತವ್ಯಃ ಸರ್ವಥಾ ನೃಪಸತ್ತಮ .  
 ಗಮ್ಯಾಃ ಸರ್ವೇಽಪಿ ಲೋಕಾಃ ಸ್ಯುರ್ಮಾನವಾನಾಂ ನರಾಧಿಪ .. 15..  
 ಅವಶ್ಯಂ ಕೃತಪುಣ್ಯಾನಾಂ ತಾಪಸಾನಾಂ ನರಾಧಿಪ .  
 ಪುಣ್ಯಸದ್ಭಾವ ಏವಾತ್ರ ಗಮನೇ ಕಾರಣಂ ನೃಪ .. 16..  
 ತಥೈವ ಯಜಮಾನಾನಾಂ ಯಜ್ಞೇನ ಭಾವಿತಾತ್ಮನಾಂ .  
 ಜನಮೇಜಯ ಉವಾಚ -

ರೇವತೋ ರೇವತೀಂ ಕನ್ಯಾಂ ಗೃಹೀತ್ವಾ ಚಾರುಲೋಚನಾಂ .. 17..

ಬ್ರಹ್ಮಲೋಕಂ ಗತಃ ಪಶ್ಚಾತ್ತಿಂ ಕೃತಂ ತೇನೇ ಭೂಭುಜಾ .

ಬ್ರಹ್ಮಣಾ ಕಿಂ ಸಮಾದಿಷ್ಟಂ ಕಸ್ಮೈ ದತ್ತಾ ಸುತಾ ಪುನಃ .. 18..

ತತ್ಸರ್ವಂ ವಿಸ್ತರಾದ್ಭಹ್ಮನ್ ಕಥಯ ತ್ವಂ ಮಮಾಧುನಾ .

ವ್ಯಾಸ ಉವಾಚ -

ನಿಶಾಮಯ ಮಹೀಪಾಲ ರಾಜಾ ರೇವತಕಃ ಕಿಲ .. 19..

ಪುತ್ರಾ ವರಂ ಪರಿಪ್ರಷ್ಟುಂ ಬ್ರಹ್ಮಲೋಕಂ ಗತೋ ಯದಾ .

ಆವರ್ತಮಾನೇ ಗಾಂಧರ್ವೇ ಸ್ಥಿತೋ ಲಬ್ಧಕ್ಷಣಃ ಕ್ಷಣಂ .. 20..

ಶೃಣ್ವನ್ನತ್ಯಪ್ಯದ್ಧೃಷ್ಟಾತ್ಮಾ ಸಭಾಯಾಂ ತು ಸಕನ್ಯಕಃ .

ಸಮಾಪ್ತೇ ತತ್ರ ಗಾಂಧರ್ವೇ ಪ್ರಣಮ್ಯ ಪರಮೇಶ್ವರಂ .. 21..

ದರ್ಶಯಿತ್ವಾ ಸುತಾಂ ತಸ್ಮೈ ಸ್ವಾಭಿಪ್ರಾಯಂ ನ್ಯವೇದಯತ್ .

ರಾಜೋವಾಚ -

ವರಂ ಕಥಯ ದೇವೇಶ ಕನ್ಯೇಯಂ ಮಮ ಪುತ್ರಿಕಾ .. 22..

ದೇಯಾ ಕಸ್ಮೈ ಮಯಾ ಬ್ರಹ್ಮನ್ ಪ್ರಷ್ಟುಂ ತ್ವಾಂ ಸಮುಪಾಗತಃ .

ಬಹವೋ ರಾಜಪುತ್ರಾ ಮೇ ವೀಕ್ಷಿತಾಃ ಕುಲಸಂಭವಾಃ .. 23..

ಕಸ್ಮಿಂಶ್ಚಿನ್ನೇ ಮನಃ ಕಾಮಂ ನೋಪತಿಷ್ಠತಿ ಚಂಚಲಂ .

ತಸ್ಮಾತ್ತ್ವಾಂ ದೇವದೇವೇಶ ಪ್ರಷ್ಟುಮತ್ರಾಗತೋಽಸ್ಮ್ಯಹಂ .. 23..

ತದಾಜ್ಞಾಪಯ ಸರ್ವಜ್ಞ ಯೋಗ್ಯಂ ರಾಜಸುತಂ ವರಂ .

ಕುಲೀನಂ ಬಲವಂತಂ ಚ ಸರ್ವಲಕ್ಷಣಸಂಯುತಂ .. 25..

ದಾತಾರಂ ಧರ್ಮಶೀಲಂ ಚ ರಾಜಪುತ್ರಂ ಸಮಾದಿಶ .

ವ್ಯಾಸ ಉವಾಚ -

ತದಾಕರ್ಣ್ಯ ಜಗತ್ಕರ್ತಾ ವಚನಂ ನೃಪತೇಸ್ತದಾ .. 26..

ತಮುವಾಚ ಹಸನ್ವಾಕ್ಯಂ ದೃಷ್ಟ್ವಾ ಕಾಲಸ್ಯ ಪರ್ಯಯಂ .

ಬ್ರಹ್ಮೋವಾಚ -

ರಾಜಪುತ್ರಾಸ್ತ್ವಯಾ ರಾಜನ್ ವರಾ ಯೇ ಹೃದಯೇ ಕೃತಾಃ .. 27..

ಗ್ರಸ್ತಾಃ ಕಾಲೇನ ತೇ ಸರ್ವೇ ಸಪಿತೃಪೌತ್ರಬಾಂಧವಾಃ .

ಸಪ್ತವಿಂಶತಿಮೋಽದ್ಯೈವ ದ್ವಾಪರಸ್ತು ಪ್ರವರ್ತತೇ .. 28..

ವಂಶಜಾಸ್ತೇ ಮೃತಾಃ ಸರ್ವೇ ಪುರೀ ದೈತ್ಯೈರ್ವಿಲುಂಠಿತಾ .

ಸೋಮವಂಶೋದ್ಭವಸ್ತತ್ರ ರಾಜಾ ರಾಜ್ಯಂ ಪ್ರಶಾಸ್ತಿ ಹಿ .. 29..

ಉಗ್ರಸೇನ ಇತಿ ಖ್ಯಾತೋ ಮಥುರಾಧಿಪತಿಃ ಕಿಲ .

ಯಯಾತಿವಂಶಸಂಭೂತೋ ರಾಜಾ ಮಾಧುರಮಂಡಲೇ .. 30..



ಉಗ್ರಸೇನಾತ್ಮಜಃ ಕಂಸಃ ಸುರದ್ವೇಷೀ ಮಹಾಬಲಃ .  
 ದೈತ್ಯಾಂಶಃ ಪಿತರಂ ಸೋಽಪಿ ಕಾರಾಗಾರಂ ನ್ಯವೇಶಯತ್ .. 31..  
 ಸ್ವಯಂ ರಾಜ್ಯಂ ಚಕಾರಾಸೌ ನೃಪಾಣಾಂ ಮದಗರ್ವಿತಃ .  
 ಮೇದಿನೀ ಚಾತಿಭಾರಾತಾಫ ಬ್ರಹ್ಮಾಣಂ ಶರಣಂ ಗತಾ .. 32..  
 ದುಷ್ಟರಾಜನ್ಯಸೈನ್ಯಾಯಾಂ ಭಾರೇಣಾತಿಸಮಾಕುಲಾ .  
 ಅಂಶಾವತರಣಂ ತತ್ರ ಗದಿತಂ ಸುರಸತ್ತಮೈಃ .. 33..  
 ವಾಸುದೇವಃ ಸಮುತ್ಪನ್ನಃ ಕೃಷ್ಣಃ ಕಮಲಲೋಚನಃ .  
 ದೇವಕ್ಯಾಂ ದೇವರೂಪಿಣ್ಯಾಂ ಯೋಽಸೌ ನಾರಾಯಣೋ ಮುನಿಃ .. 34..  
 ತಪಶ್ಚಚಾರ ದುಃಸಾಧ್ಯಂ ಧರ್ಮಪುತ್ರಃ ಸನಾತನಃ .  
 ಗಂಗಾತೀರೇ ನರಸಖಃ ಪುಣ್ಯೇ ಬದರಿಕಾಶ್ರಮೇ .. 35..  
 ಸೋಽವತೀರ್ಣೋಽ ಯದುಕುಲೇ ವಾಸುದೇವೋಽಪಿ ವಿಶ್ರುತಃ .  
 ತೇನಾಸೌ ನಿಹತಃ ಪಾಪಃ ಕಂಸಃ ಕೃಷ್ಣೇನ ಸತ್ತಮ .. 36..  
 ಉಗ್ರಸೇನಾಯ ರಾಜ್ಯಂ ವೈ ದತ್ತಂ ಹತ್ವಾ ಖಲಂ ಸುತಂ .  
 ಕಂಸಸ್ಯ ಶ್ವಶುರಃ ಪಾಪೋ ಜರಾಸಂಧೋ ಮಹಾಬಲಃ .. 37..  
 ಆಗತ್ಯ ಮಥುರಾಂ ಕ್ರೋಧಾಚ್ಚಕಾರ ಸಂಗರಂ ಮುದಾ .  
 ಕೃಷ್ಣೇನಾಸೌ ಜಿತಃ ಸಂಖ್ಯೇ ಜರಾಸಂಧೋ ಮಹಾಬಲಃ .. 38..  
 ಪ್ರೇಷಯಾಮಾಸ ಯುದ್ಧಾಯ ಸಬಲಂ ಯವನಂ ತತಃ .  
 ಶ್ರುತ್ವಾಽಽಯಾಂತಂ ಮಹಾಶೂರಂ ಸಸೈನ್ಯಂ ಯವನಾಧಿಪಂ .. 39..  
 |ಕೃಷ್ಣಸ್ತು ಮಥುರಾಂ ತ್ಯಕ್ತ್ವಾ ಪುರೀಂ ದ್ವಾರಾವತೀಮಗಾತ್ .  
 ಪ್ರಭಗ್ನಾಂ ತಾಂ ಪುರೀಂ ಕೃಷ್ಣಃ ಶಿಲ್ಪಿಭಿಃ ಸಹ ಸಂಗತ್ಯೈಃ ..  
 ಕಾರಯಾಮಾಸ ದುರ್ಗಾಢ್ಯಾಂ ಹಟ್ಟಶಾಲಾವಿಮಂಡಿತಾಂ .  
 ಜೀರ್ಣೋದ್ಧಾರಂ ಪುರಃ ಕೃತ್ವಾ ವಾಸುದೇವಃ ಪ್ರತಾಪವಾನ್ .  
 ಉಗ್ರಸೇನಂ ಚ ರಾಜಾನಂ ಚಕಾರ ವಶವರ್ತಿನಂ .. ]  
 ಯಾದವಾನ್ಸಾಪಯಾಮಾಸ ದ್ವಾರವತ್ಯಾಂ ಯದೂತ್ತಮಃ .  
 ವಾಸುದೇವಸ್ತು ತತ್ರಾದ್ಯ ವರ್ತತೇ ಬಾಂಧವೈಃ ಸಹ .. 40..  
 ತಾಸ್ಯಾಗ್ರತಃ ಸ ವಿಖ್ಯಾತೋ ಬಲದೇವೋ ಹಲಾಯುಧಃ .  
 ಶೇಷಾಂಶೋ ಮುಸಲೀ ವೀರೋ ವರೋಽಸ್ತು ತವ ಸಮ್ಮತಃ .. 41..  
 ಸಂಕರ್ಷಣಾಯ ದೇಹ್ಯಾಶು ಕನ್ಯಾಂ ಕಮಲಲೋಚನಾಂ .  
 ರೇವತೀಂ ಬಲಭದ್ರಾಯ ವಿವಾಹವಿಧಿನಾ ತತಃ .. 42..  
 ದತ್ತ್ವಾ ಪುತ್ರೀಂ ನೃಪಶ್ರೇಷ್ಠ ಗಚ್ಛ ತ್ವಂ ಬದರಿಕಾಶ್ರಮಂ .  
 ತಪಸ್ತಪ್ತಂ ಸುರಾರಾಮಂ ಪಾವನಂ ಕಾಮದಂ ನೃಣಾಂ .. 43..  
 ವ್ಯಾಸ ಉವಾಚ -

ಇತಿ ರಾಜಾ ಸಮಾದಿಷ್ಟೋ ಬ್ರಹ್ಮಣಾ ಪದ್ಮಯೋನಿನಾ .

ಜಗಾಮ ತರಸಾ ರಾಜನ್ ದ್ವಾರಕಾಂ ಕನ್ಯಯಾನ್ವಿತಃ .. 44..

ದದೌ ತಾಂ ಬಲದೇವಾಯ ಕನ್ಯಾಂ ವೈ ಶುಭಲಕ್ಷಣಾಂ .

ತತಸ್ತಪ್ತ್ವಾ ತಪಸ್ವೀವ್ರಂ ನೃಪತಿಃ ಕಾಲಪರ್ಯಯೇ .. 45..

ಜಗಾಮ ತ್ರಿದಶಾವಾಸಂ ತ್ಯಕ್ತ್ವಾ ದೇಹಂ ಸರಿತ್ತಟೇ .

ರಾಜೋವಾಚ -

ಭಗವನ್ಮಹದಾಶ್ಚರ್ಯಂ ಭವತಾ ಸಮುದಾಹೃತಂ .. 46..

ರೇವತಸ್ತು ಸ್ಥಿತಸ್ತತ್ರ ಬ್ರಹ್ಮಲೋಕೇ ಸುತಾರ್ಥತಃ .

ಯುಗಾನಾಂ ತು ಗತಂ ತತ್ರ ಶತಮಷ್ಟೋತ್ತರಂ ಕಿಲ .. 47..

ಕನ್ಯಾ ವೃದ್ಧಾ ನ ಸಂಜಾತಾ ರಾಜಾ ವಾತಿತರಾಂ ನು ಕಿಂ .

ಏತಾವಂತಂ ತಥಾ ಕಾಲಮಾಯುಃ ಪೂರ್ಣಂ ತಯೋಃ ಕಥಂ .. 48..

ವ್ಯಾಸ ಉವಾಚ -

ನ ಜರಾ ಕ್ಷುಪಿತ್ವಾನಾ ವಾ ನ ಮೃತ್ಯುರ್ನ ಭಯಂ ಪುನಃ .

ನ ತು ಗ್ಲಾನಿಃ ಪ್ರಭವತಿ ಬ್ರಹ್ಮಲೋಕೇ ಸದಾನಘ .. 49..

ಮೇರುಂ ಗತಸ್ಯ ಶರ್ಯಾತೇಃ ಸಂತತೀ ರಾಕ್ಷಸೈರ್ಹತಾ .

ಗತಾಃ ಕುಶಸ್ಥಲೀಂ ತ್ಯಕ್ತ್ವಾ ಭಯಭೀತಾ ಇತಸ್ತತಃ .. 50..

ಮನೋಶ್ಚ ಕ್ಷವತಃ ಪುತ್ರ ಉತ್ಪನ್ನೋ ವೀರ್ಯವತ್ತರಃ .

ಇಕ್ಷ್ವಾಕುರಿತಿ ವಿಖ್ಯಾತಃ ಸೂರ್ಯವಂಶಕರಸ್ತು ಸಃ .. 51..

ವಂಶಾರ್ಥಂ ತಪ ಆತಿಷ್ಠದ್ಧೇವೀಂ ಧ್ಯಾತ್ವಾ ನಿರಂತರಂ .

ನಾರದಸ್ಯೋಪದೇಶೇನ ಪ್ರಾಪ್ಯ ದೀಕ್ಷಾಮನುತ್ತಮಾಂ .. 52..

ತಸ್ಯ ಪುತ್ರಶತಂ ರಾಜನ್ನಿಕ್ಷ್ವಾಕೋರಿತಿ ವಿಶ್ರುತಂ .

ವಿಕುಕ್ಷಿಃ ಪ್ರಥಮಸ್ತೇಷಾಂ ಬಲವೀರ್ಯಸಮನ್ವಿತಃ .. 53..

ಅಯೋಧ್ಯಾಯಾಂ ಸ್ಥಿತೋ ರಾಜಾ ಇಕ್ಷ್ವಾಕುರಿತಿ ವಿಶ್ರುತಃ .

ಶಕುನಿಪ್ರಮುಖಾಃ ಪುತ್ರಾ ಪಂಚಾಶದ್ಬಲವತ್ತರಾಃ .. 54..

ಉತ್ತರಾಪಥದೇಶಸ್ಯ ರಕ್ಷಿತಾರಃ ಕೃತಾಃ ಕಿಲ .

ದಕ್ಷಿಣಾನ್ಯಾಂ ತಥಾ ರಾಜನ್ನಾದಿಷ್ಟಾಸ್ತೇನ ತೇ ಸುತಾಃ .. 55..

ಚತ್ವಾರಿಂಶತ್ತಥಾಷ್ಟೈ ಚ ರಕ್ಷಣಾರ್ಥಂ ಮಹಾತ್ಮನಾ .

ಅನ್ಯೌ ದ್ವೌ ಸಂಸ್ಥಿತೌ ಪಾರ್ಶ್ವೇ ಸೇವಾರ್ಥಂ ತಸ್ಯ ಭೂಪತೇಃ .. 56..

ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಇಕ್ಷ್ವಾಕುವಂಶವರ್ಣನಂ ನಾಮಾಷ್ಟಮೋಧ್ಯಾಯಃ .. 7.8..

7.9 ನವಮೋಽಧ್ಯಾಯಃ . ಮಾಂಧಾತೋತ್ಪತ್ತಿವರ್ಣನಂ .

ವ್ಯಾಸ ಉವಾಚ -

ಕದಾಚಿದಷ್ಟಕಾಶ್ರಾದ್ಧೇ ವಿಕುಕ್ಷಿಂ ಪೃಥಿವೀಪತಿಃ .  
 ಆಜ್ಞಾಪಯದಸಮೂಢೋ ಮಾಂಸಮಾನಯ ಸತ್ವರಂ .. 1..  
 ಮೇಧ್ಯಂ ಶ್ರಾದ್ಧಾರ್ಥಮಧುನಾ ವನೇ ಗತ್ವಾ ಸೂತಾದರಾತ್ .  
 ಉತ್ಯುಕ್ತೋಽಸೌ ತಥೇತ್ಯಾಶು ಜಗಾಮ ವನಮಸ್ತಭೃತ್ .. 2..  
 ಗತ್ವಾ ಜಘಾನ ಬಾಣೈಃ ಸ ವರಾಹಾನ್ಸೂಕರಾನ್ಮೃಗಾನ್ .  
 ಶಶಾಂಶ್ಚಾಪಿ ಪರಿಶ್ರಾಂತೋ ಬಭೂವಾಥ ಬುಭೂಕ್ಷಿತಃ .. 3..  
 ವಿಸ್ಮೃತಾ ಚಾಷ್ಟಕಾ ತಸ್ಯ ಶಶಂ ಚಾದದಸೌ ವನೇ .  
 ಶೇಷಂ ನಿವೇದಯಾಮಾಸ ಪಿತ್ರೇ ಮಾಂಸಮನುತ್ತಮಂ .. 4..  
 ಪ್ರೋಕ್ಷಣಾಯ ಸಮಾನೀತಂ ಮಾಂಸಂ ದೃಷ್ಟ್ವಾ ಗುರುಸ್ತದಾ .  
 ಅನರ್ಹಮಿತಿ ತಜ್ಞಾ ತ್ವಾ ಚುಕೋಪ ಮುನಿಸತ್ತಮಃ .. 5..  
 ಭುಕ್ತಶೇಷಂ ತು ನ ಶ್ರಾದ್ಧೇ ಪ್ರೋಕ್ಷಣೀಯಮಿತಿ ಸ್ಥಿತಿಃ .  
 ರಾಜ್ಞೇ ನಿವೇದಯಾಮಾಸ ವಸಿಷ್ಠಃ ಪಾಕದೂಷಣಂ .. 6..  
 ಪುತ್ರಸ್ಯ ಕರ್ಮ ತಜ್ಞಾ ತ್ವಾ ಭೂಪತಿರ್ಗುರುಣೋದಿತಂ .  
 ಚುಕೋಪ ವಿಧಿಲೋಪಾತ್ತಂ ದೇಶಾನ್ನಿಃಸಾರಯತ್ತತಃ .. 7..  
 ಶಶಾಪ ಇತಿ ವಿಖ್ಯಾತೋ ನಾಮ್ನಾ ಜಾತೋ ನೃಪಾತ್ಮಜಃ .  
 ಗತೋ ವನೇ ಶಶಾದಸ್ತು ಪಿತ್ರಕೋಪಾದಸಂಭ್ರಮಃ .. 8..  
 ವನ್ಯೇನ ವರ್ತಯನ್ಮಾಲಂ ನೀತವಾನ್ ಧರ್ಮತತ್ಪರಃ .  
 ಪಿತರ್ಯುಪರತೇ ರಾಜ್ಯಂ ಪ್ರಾಪ್ತಂ ತೇನ ಮಹಾತ್ಮನಾ .. 9..  
 ಶಶಾದಸ್ತು ಕರೋದ್ರಾಜ್ಯಮಯೋಧ್ಯಾಯಾಃ ಪತಿಃ ಸ್ವಯಂ .  
 ಯಜ್ಞಾನನೇಕಶಃ ಪೂರ್ಣಾಂಶ್ಚಕಾರ ಸರಯೂತಟೀ .. 10..  
 ಶಶಾದಸ್ಯಾಭವತ್ತುತ್ರಃ ಕಕುತ್ಸ್ಥ ಇತಿ ವಿಶ್ರುತಃ .  
 ತಸ್ಮೈವ ನಾಮಭೇದಾದ್ವೈ ಇಂದ್ರವಾಹಃ ಪುರಂಜಯಃ .. 11..  
 ಜನಮೇಜಯ ಉವಾಚ -

ನಾಮಭೇದಃ ಕಥಂ ಜಾತೋ ರಾಜಪುತ್ರಸ್ಯ ಚಾನಘ .  
 ಕಾರಣಂ ಬ್ರೂಹಿ ಮೇ ಸರ್ವಂ ಕರ್ಮಣಾ ಯೇನ ಚಾಭವತ್ .. 12..  
 ವ್ಯಾಸ ಉವಾಚ -

ಶಶಾದೇ ಸ್ವರ್ಗತೇ ರಾಜಾ ಕಕುತ್ಸ್ಥ ಇತಿ ಚಾಭವತ್ .  
 [ರಾಜ್ಯಂ ಚಕಾರ ಧರ್ಮಜ್ಞಃ ಪಿತ್ರಪೈತಾಮಹಂ ಬಲಾತ್ .]  
 ಏತಸ್ಮಿನ್ನಂತರೇ ದೇವಾ ದೈತ್ಯೈಃ ಸರ್ವೇ ಪರಾಜಿತಾಃ .. 13..

ಜಗ್ನುಸ್ತ್ರಿಲೋಕಾಧಿಪತಿಂ ವಿಷ್ಣುಂ ಶರಣಮವ್ಯಯಂ .

ತಾನ್ಮೋವಾಚ ಮಹಾವಿಷ್ಣುಸ್ತದಾ ದೇವಾನ್ಸನಾತನಃ .. 14..

ವಿಷ್ಣುರುವಾಚ -

ಪಾಶ್ಚಿಗ್ರಾಹಂ ಮಹೀಪಾಲಂ ಪ್ರಾರ್ಥಯಂತು ಶಶಾದಜಂ .

ಸ ಹನಿಷ್ಯತಿ ವೈ ದೈತ್ಯಾನ್ಸಂಗ್ರಾಮೇ ಸುರಸತ್ತಮಾಃ .. 15..

ಆಗಮಿಷ್ಯತಿ ಧರ್ಮಾತ್ಮಾ ಸಾಹಾಯ್ಯಾರ್ಥಂ ಧನುರ್ಧರಃ .

ಪರಾಶಕ್ತೇಃ ಪ್ರಸಾದೇನ ಸಾಮರ್ಥ್ಯಂ ತಸ್ಯ ಚಾತುಲಂ .. 16..

ಹರೇಃ ಸುವಚನಾದ್ದೇವಾ ಯಯುಃ ಸರ್ವೇ ಸವಾಸವಾಃ .

ಅಯೋಧ್ಯಾಯಾಂ ಮಹಾರಾಜ ಶಶಾದತನಯಂ ಪ್ರತಿ .. 17..

ತಾನಾಗತಾನ್ ಸುರಾನ್ ರಾಜಾ ಪೂಜಯಾಮಾಸ ಧರ್ಮತಃ .

ಪಪ್ರಚ್ಛಾಗಮನೇ ರಾಜಾ ಪ್ರಯೋಜನಮತಂದ್ರಿತಃ .. 18..

ರಾಜೋವಾಚ -

ಧನ್ಯೋಽಹಂ ಪಾವಿತಶ್ಚಾಸ್ಮಿ ಜೀವಿತಂ ಸಫಲಂ ಮಮ .

ಯದಾಗತ್ಯ ಗೃಹೇ ದೇವಾ ದದುಶ್ಚ ದರ್ಶನಂ ಮಹತ್ .. 19..

ಬ್ರುವಂತು ಕೃತ್ಯಂ ದೇವೇಶಾ ದುಃಸಾಧ್ಯಮಪಿ ಮಾನವೈಃ .

ಕರಿಷ್ಯಾಮಿ ಮಹತ್ಕಾರ್ಯಂ ಸರ್ವಥಾ ಭವತಾಂ ಮಹತ್ .. 20..

ದೇವಾ ಊಚುಃ -

ಸಾಹಾಯ್ಯಂ ಕುರು ರಾಜೇಂದ್ರ ಸಖಾ ಭವ ಶಚೀಪತೇಃ .

ಸಂಗ್ರಾಮೇ ಜಯ ದೈತ್ಯೇಂದ್ರಾಂದುರ್ಜಯಾಂಸ್ತ್ರಿದಶೈರಪಿ .. 21..

ಪರಾಶಕ್ತಿಪ್ರಸಾದೇನ ದುರ್ಲಭಂ ನಾಸ್ತಿ ತೇ ಕ್ಷಚಿತ್ .

ವಿಷ್ಣುನಾ ಪ್ರೇರಿತಾಶ್ಚೈವಮಾಗತಾಸ್ತವ ಸನ್ನಿಧೌ .. 22..

ರಾಜೋವಾಚ -

ಪಾಶ್ಚಿಗ್ರಾಹೋ ಭವಾಮ್ಯದ್ಯ ದೇವಾನಾಂ ಸುರಸತ್ತಮಾಃ .

ಇಂದ್ರೋ ಮೇ ವಾಹನಂ ತತ್ರ ಭವೇದ್ಯದಿ ಸುರಾಧಿಪಃ .. 23..

ಸಂಗ್ರಾಮಂ ತು ಕರಿಷ್ಯಾಮಿ ದೈತ್ಯೈರ್ದೇವಕೃತೇಽಧುನಾ .

ಆರುಹ್ಯೇಂದ್ರಂ ಗಮಿಷ್ಯಾಮಿ ಸತ್ಯಮೇತದ್ಭವೀಮ್ಯಹಂ .. 24..

ತದೋಚುರ್ವಾಸವಂ ದೇವಾಃ ಕರ್ತವ್ಯಂ ಕಾರ್ಯಮದ್ಭುತಂ .

ಪತ್ರಂ ಭವ ನರೇಂದ್ರಸ್ಯ ತ್ಯಕ್ತ್ವಾ ಲಜ್ಜಾಂ ಶಚೀಪತೇ .. 25..

ಲಜ್ಜಮಾನಸ್ತದಾ ಶಕ್ರಃ ಪ್ರೇರಿತೋ ಹರಿಣಾ ಭೃಶಂ .

ಬಭೂವ ವೃಷಭಸ್ತೂರ್ಣಂ ರುದ್ರಸ್ಯೇವಾಪರೋ ಮಹಾನ್ .. 26..

ತಮಾರುರೋಹ ರಾಜಾಸೌ ಸಂಗ್ರಾಮಗಮನಾಯ ವೈ .

ಸ್ಥಿತಃ ಕಕುದಿ ಯೇನಾಸ್ಯ ಕಕುತ್ಸನ್ಥೇನ ಚಾಭವತ್ .. 27..  
 ಇಂದ್ರೋ ವಾಹಃ ಕೃತೋ ಯೇನ ತೇನ ನಾಮ್ನೇಂದ್ರವಾಹಕಃ .  
 ಪುರಂ ಜಿತಂ ತು ದೈತ್ಯಾನಾಂ ತೇನಾಭೂಚ್ಚ ಪುರಂಜಯಃ .. 28..  
 ಜಿತ್ವಾ ದೈತ್ಯಾನ್ಮಹಾಬಾಹುರ್ಧನಂ ತೇಷಾಂ ಪ್ರದತ್ತವಾನ್ .  
 ಪಪ್ರಚ್ಛ ಚೈವಂ ರಾಜರ್ಷೇರಿತಿ ಸಖ್ಯಂ ಬಭೂವ ಹ .. 29..  
 ಕಕುತ್ಸ ಶ್ವಾತಿವಿಖ್ಯಾತೋ ನೃಪತಿಸ್ತಸ್ಯ ವಂಶಜಾಃ .  
 ಕಾಕುತ್ಸ್ಥಾ ಭುವಿ ರಾಜಾನೋ ಬಭೂವುರ್ಬಹುವಿಶ್ರುತಾಃ .. 30..  
 ಕಕುತ್ಸನ್ಥಾಭವತ್ಪುತ್ರೋ ಧರ್ಮಪತ್ನ್ಯಾಂ ಮಹಾಬಲಃ .  
 ಅನೇನಾ ವಿಶ್ರುತಸ್ತಸ್ಯ ಪೃಥುಃ ಪುತ್ರಶ್ಚ ವೀರ್ಯವಾನ್ .. 31..  
 ವಿಷ್ಣೋರಂಶಃ ಸ್ಮೃತಃ ಸಾಕ್ಷಾತ್ಪರಾಶಕ್ತಿಪದಾರ್ಚಕಃ .  
 ವಿಶ್ವರಂಧಿಸ್ತು ವಿಜ್ಞೇಯಃ ಪೃಥೋಃ ಪುತ್ರೋ ನರಾಧಿಪಃ .. 32..  
 ಚಂದ್ರಸ್ತಸ್ಯ ಸುತಃ ಶ್ರೀಮಾನ್ ರಾಜಾ ವಂಶಕರಃ ಸ್ಮೃತಃ .  
 ತತ್ಸುತೋ ಯುವನಾಶ್ವಸ್ತು ತೇಜಸ್ವೀ ಬಲವತ್ತರಃ .. 33..  
 ಶಾವಂತೋ ಯುವನಾಶ್ವಸ್ಯ ಜಜ್ಞೇ ಪರಮಧಾರ್ಮಿಕಃ .  
 ಶಾವಂತೀ ನಿರ್ಮಿತಾ ತೇನ ಪುರೀ ಶಕ್ರಪುರೀಸಮಾ .. 34..  
 ಬೃಹದಶ್ವಸ್ತು ಪುತ್ರೋಽಭೂಚ್ಛಾವಂತಸ್ಯ ಮಹಾತ್ಮನಃ .  
 ಕುವಲಯಾಶ್ವಃ ಸುತಸ್ತಸ್ಯ ಬಭೂವ ಪೃಥಿವೀಪತಿಃ .. 35..  
 ಧುಂಧುರ್ನಾಮಾ ಹತೋ ದೈತ್ಯಸ್ತೇನಾಸೌ ಪೃಥಿವೀತಲೇ .  
 ಧುಂಧುಮಾರೇತಿ ವಿಖ್ಯಾತಂ ನಾಮ ಪ್ರಾಪಾತಿವಿಶ್ರುತಂ .. 36..  
 ಪುತ್ರಸ್ತಸ್ಯ ದೃಢಾಶ್ವಸ್ತು ಪಾಲಯಾಮಾಸ ಮೇದಿನೀಂ .  
 ದೃಢಾಶ್ವಸ್ಯ ಸುತಃ ಶ್ರೀಮಾನ್ದರ್ಯಶ್ಚ ಇತಿ ಕೀರ್ತಿತಃ .. 37..  
 ನಿಕುಂಭಸ್ತತ್ಸುತಃ ಪ್ರೋಕ್ತೋ ಬಭೂವ ಪೃಥಿವೀಪತಿಃ .  
 ಬರ್ಹಣಾಶ್ವೋ ನಿಕುಂಭಸ್ಯ ಕುಶಾಶ್ವಸ್ತಸ್ಯ ವೈ ಸುತಃ .. 38..  
 ಪ್ರಸೇನಜಿತ್ಯ ಶಾಶ್ವಸ್ಯ ಬಲವಾನ್ಸತ್ಯವಿಕ್ರಮಃ .  
 ತಸ್ಯ ಪುತ್ರೋ ಮಹಾಭಾಗೋ ಯೌವನಾಶ್ವೇತಿ ವಿಶ್ರುತಃ .. 39..  
 ಯೌವನಾಶ್ವಸುತಃ ಶ್ರೀಮಾನ್ಮಾಂಧಾತೇತಿ ಮಹೀಪತಿಃ .  
 ಅಷ್ಟೋತ್ತರಸಹಸ್ರಂ ತು ಪ್ರಾಸಾದಾ ಯೇನ ನಿರ್ಮಿತಾಃ .. 40..  
 ಭಗವತ್ಯಾಸ್ತು ತುಷ್ಠ್ಯರ್ಥಂ ಮಹಾತೀರ್ಥೇಷು ಮಾನದ .  
 ಮಾತೃಗರ್ಭೇ ನ ಜಾತೋಽಸಾವುತ್ಪನ್ನೋ ಜನಕೋದರೇ .. 41..  
 ನಿಸಾರಿತಸ್ತತಃ ಪುತ್ರಃ ಕುಕ್ಷಿಂ ಭಿತ್ವಾ ಪಿತುಃ ಪುನಃ .  
 ರಾಜೋವಾಚ -

ನ ಶ್ರುತಂ ನ ಚ ದೃಷ್ಟಂ ವಾ ಭವತಾ ತದುದಾಹೃತಂ .. 42..  
 ಅಸಂಭಾವ್ಯಂ ಮಹಾಭಾಗ ತಸ್ಯ ಜನ್ಮ ಯಥೋದಿತಂ .  
 ವಿಸ್ತರೇಣ ವದಸ್ವಾದ್ಯ ಮಾಂಧಾತುರ್ಜನ್ಮಕಾರಣಂ .. 43..  
 ರಾಜೋದರೇ ಯಥೋತ್ಪನ್ನಃ ಪುತ್ರಃ ಸರ್ವಾಂಗಸುಂದರಃ .  
 ವ್ಯಾಸ ಉವಾಚ -  
 ಯೌವನಾಶ್ಲೋಕನಪತ್ಯೋಽಭೂದ್ರಾಜಾ ಪರಮಧಾರ್ಮಿಕಃ .. 44..  
 ಭಾರ್ಯಾಣಾಂ ಚ ಶತಂ ತಸ್ಯ ಬಭೂವ ನೃಪತೇರ್ನೃಪ .  
 ರಾಜಾ ಚಿಂತಾಪರಃ ಪ್ರಾಯಶ್ಚಿಂತಯಾಮಾಸ ನಿತ್ಯಶಃ .. 45..  
 ಅಪತ್ಯಾರ್ಥೇ ಯೌವನಾಶ್ಲೋ ದುಃಖಿತಸ್ತು ವನಂ ಗತಃ .  
 ಋಷೀಣಾಮಾಶ್ರಮೇ ಪುಣ್ಯೇ ನಿರ್ವಿಣ್ಣಃ ಸ ಚ ಪಾರ್ಥಿವಃ .. 46..  
 ಮುಮೋಚ ದುಃಖಿತಃ ಶ್ವಾಸಾಂಸ್ತಾಪಸಾನಾಂ ಚ ಪಶ್ಯತಾಂ .  
 ದೃಷ್ಟ್ವಾ ತು ದುಃಖಿತಂ ವಿಪ್ರಾ ಬಭೂವುಶ್ಚ ಕೃಪಾಲವಃ .. 47..  
 ತಮೂಚುರ್ಬ್ರಾಹ್ಮಣಾ ರಾಜನ್ಯಸ್ಮಾಚ್ಛೋಚಸಿ ಪಾರ್ಥಿವ .  
 ಕಿಂ ತೇ ದುಃಖಂ ಮಹಾರಾಜ ಬ್ರೂಹಿ ಸತ್ಯಂ ಮನೋಗತಂ .. 48..  
 ಪ್ರತೀಕಾರಂ ಕರಿಷ್ಯಾಮೋ ದುಃಖಸ್ಯ ತವ ಸರ್ವಥಾ .  
 ಯೌವನಾಶ್ಚ ಉವಾಚ -  
 ರಾಜ್ಯಂ ಧನಂ ಸದಶ್ಚಾಶ್ಚ ವರ್ತಂತೇ ಮುನಯೋ ಮಮ .. 49..  
 ಭಾರ್ಯಾಣಾಂ ಚ ಶತಂ ಶುದ್ಧಂ ವರ್ತತೇ ವಿಶದಪ್ರಭಂ .  
 ನಾರಾತಿಸ್ತಿಷು ಲೋಕೇಷು ಕೋಽಪ್ಯಸ್ತಿ ಬಲವಾನ್ಮಮ .. 50..  
 ಆಜ್ಞಾಕರಾಸ್ತು ಸಾಮಂತಾ ವರ್ತಂತೇ ಮಂತ್ರಿಣಸ್ತಥಾ .  
 ಏಕಂ ಸಂತಾನಜಂ ದುಃಖಂ ನಾನ್ಯತ್ಪಶ್ಯಾಮಿ ತಾಪಸಾಃ .. 51..  
 ಅಪುತ್ರಸ್ಯ ಗರ್ತಿನಾಸ್ತಿ ಸ್ವರ್ಗೋ ನೈವ ಚ ನೈವ ಚ .  
 ತಸ್ಮಾಚ್ಛೋಚಾಮಿ ವಿಪ್ರೇಂದ್ರಾಃ ಸಂತಾನಾರ್ಥಂ ಭೃಶಂ ತತಃ .. 52..  
 ವೇದಶಾಸ್ತ್ರಾರ್ಥತತ್ತ್ವಜ್ಞಾಸ್ತಾಪಸಾಶ್ಚ ಕೃತಶ್ರಮಾಃ .  
 ಇಷ್ಟಿಂ ಸಂತಾನಕಾಮಸ್ಯ ಯುಕ್ತಾಂ ಜ್ಞಾತ್ವಾ ದಿಶಂತು ಮೇ .. 53..  
 ಕುರ್ವಂತು ಮಮ ಕಾರ್ಯಂ ವೈ ಕೃಪಾ ಚೇದಸ್ತಿ ತಾಪಸಾಃ .  
 ವ್ಯಾಸ ಉವಾಚ -  
 ತಚ್ಛೃತ್ವಾ ವಚನಂ ರಾಜ್ಞಃ ಕೃಪಯಾ ಪೂರ್ಣಮಾನಸಾಃ .. 54..  
 ಕಾರಯಾಮಾಸುರವ್ಯಗ್ರಾಸ್ತಸ್ಯೇಷ್ಟಿಮಿಂದ್ರದೇವತಾಂ .  
 ಕಲಶಃ ಸ್ಥಾಪಿತಸ್ತತ್ರ ಜಲಪೂರ್ಣಸ್ತು ವಾಡವೈಃ .. 55..  
 ಮಂತ್ರಿತೋ ವೇದಮಂತ್ರಿಶ್ಚ ಪುತ್ರಾರ್ಥಂ ತಸ್ಯ ಭೂಪತೇಃ .  
 ರಾಜಾ ತದ್ಯಜ್ಞಸದನಂ ಪ್ರವಿಷ್ಟಸ್ತಪಿತೋ ನಿಶಿ .. 56..

ವಿಪ್ರಾಂದೃಷ್ಟ್ವಾ ಶಯಾನಾನ್ಸ ಪಪೌ ಮಂತ್ರಜಲಂ ಸ್ವಯಂ .  
 ಭಾರ್ಯಾರ್ಥಂ ಸಂಸ್ಕೃತಂ ವಿಪ್ರೈರ್ಮಂತ್ರಿತಂ ವಿಧಿನೋದ್ಧೃತಂ .. 57..  
 ಪೀತಂ ರಾಜ್ಞಾ ತೃಷಾರ್ತೇನ ತದಜ್ಞಾನಾನ್ಮ ಪೋತ್ತಮ .  
 ವ್ಯದಕಂ ಕಲಶಂ ದೃಷ್ಟ್ವಾ ತದಾ ವಿಪ್ರಾ ವಿಶಂಕಿತಾಃ .. 58..  
 ಪಪ್ರಚ್ಛುಸ್ತೇ ನೃಪಂ ಕೇನ ಪೀತಂ ಜಲಮಿತಿ ದ್ವಿಜಾಃ .  
 ರಾಜ್ಞಾ ಪೀತಂ ವಿದಿತ್ವಾ ತೇ ಜ್ಞಾತ್ವಾ ದೈವಬಲಂ ಮಹತ್ .. 59..  
 ಇಷ್ಟಿಂ ಸಮಾಪಯಾಮಾಸುರ್ಗತಾಸ್ತೇ ಮುನಯೋ ಗೃಹಾನ್ .  
 ಗರ್ಭಂ ದಧಾರ ನೃಪತಿಸ್ತತೋ ಮಂತ್ರಬಲಾದಥ .. 60..  
 ತತಃ ಕಾಲೇ ಸ ಉತ್ಪನ್ನಃ ಕುಕ್ಷಿಂ ಭಿತ್ತ್ವಾ ಸಸ್ಯ ದಕ್ಷಿಣಾಂ .  
 ಪುತ್ರಂ ನಿಷ್ಕಾಸಮಾಯಾಸುರ್ಮಂತ್ರಿಣಸ್ತಸ್ಯ ಭೂಪತೇಃ .. 61..  
 ದೇವಾನಾಂ ಕೃಪಯಾ ತತ್ರ ನ ಮಮಾರ ಮಹೀಪತಿಃ .  
 ಕಂ ಧಾಸ್ಯತಿ ಕುಮಾರೋಽಯಂ ಮಂತ್ರಿಣಶ್ಚಕ್ರುಶುರ್ಭೃಶಂ .. 62..  
 ತದೇಂದ್ರೋ ದೇಶಿನೀಂ ಪ್ರಾದಾನ್ಮಾಂ ಧಾತೇತ್ಯವದದ್ವಚಃ .  
 ಸೋಽಭವದ್ಬಲವಾನ್ ರಾಜಾ ಮಾಂಧಾತಾ ಪೃಥಿವೀಪತಿಃ .  
 ತದುತ್ಪತ್ತಿಸ್ತು ಭೂಪಾಲ ಕಥಿತಾ ತವ ವಿಸ್ತರಾತ್ .. 63..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ಮಾಂಧಾತೋತ್ಪತ್ತಿವರ್ಣನಂ ನಾಮ ನವಮೋಽಧ್ಯಾಯಃ .. 7.9..

7.10 ದಶಮೋಽಧ್ಯಾಯಃ . ಸತ್ಯವ್ರತಾಖ್ಯಾನವರ್ಣನಂ .

ವ್ಯಾಸ ಉವಾಚ -  
 ಬಭೂವ ಚಕ್ರವರ್ತೀ ಸ ನೃಪತಿಃ ಸತ್ಯಸಂಗರಃ .  
 ಮಾಂಧಾತಾ ಪೃಥಿವೀಂ ಸರ್ವಾಮಜಯನ್ಮೃಪತೀಶ್ವರಃ .. 1..  
 ದಸ್ಯವೋಽಸ್ಯ ಭಯತ್ರಸ್ತಾ ಯಯುರ್ಗಿರಿಗುಹಾಸು ಚ .  
 ಇಂದ್ರೇಣಾಸ್ಯ ಕೃತಂ ನಾಮ ತ್ರಸದ್ಗಸ್ಯುರಿತಿ ಸ್ಪುಟಂ .. 2..  
 ತಸ್ಯ ಬಿಂದುಮತೀ ಭಾರ್ಯಾ ಶಶಬಿಂದೋಃ ಸುತಾಭವತ್ .  
 ಪತಿವ್ರತಾ ಸುರೂಪಾ ಚ ಸರ್ವಲಕ್ಷಣಸಂಯುತಾ .. 3..  
 ತಸ್ಯಾಮುತ್ಪಾದಯಾಮಾಸ ಮಾಂಧಾತಾ ದ್ವೌ ಸುತೌ ನೃಪ .  
 ಪುರುಕುತ್ಸಂ ಸುವಿಖ್ಯಾತಂ ಮುಚುಕುಂದಂ ತಥಾಪರಂ .. 4..  
 ಪುರುಕುತ್ಸಾತ್ಪತೋಽರಣ್ಯಃ ಪುತ್ರಃ ಪರಮಧಾರ್ಮಿಕಃ .  
 ಪಿತೃಭಕ್ತಿರತಶ್ಚಾಭೂದ್ಭೃಹದಶ್ವಸ್ತದಾತ್ಮಜಃ .. 5..  
 ಹರ್ಯಶ್ವಸ್ತಸ್ಯ ಪುತ್ರೋಽಭೂದ್ಧಾರ್ಮಿಕಃ ಪರಮಾರ್ಥವಿತ್ .

ತನ್ಯಾತ್ಮಜಸ್ತ್ರಿಧನ್ವಾಭೂದರುಣಸ್ತಸ್ಯ ಚಾತ್ಮಜಃ .. 6..  
 ಅರುಣಸ್ಯ ಸುತಃ ಶ್ರೀಮಾನ್ಸತ್ಯವ್ರತ ಇತಿ ಶ್ರುತಃ .  
 ಸೋಽಭೂದಿಚ್ಛಾಚರಃ ಕಾಮೀ ಮಂದಾತ್ಮಾ ಹ್ಯತಿಲೋಲುಪಃ .. 7..  
 ಸ ಪಾಪಾತ್ಮಾ ವಿಪ್ರಭಾರ್ಯಾಂ ಹೃತವಾನ್ಯಾಮಮೋಹಿತಃ .  
 ವಿವಾಹೇ ತಸ್ಯ ವಿಘ್ನಂ ಸ ಚಕಾರ ನೃಪತೇಃ ಸುತಃ .. 8..  
 ಮಿಲಿತಾ ಬ್ರಾಹ್ಮಣಾಸ್ತತ್ರ ರಾಜಾನಮರುಣಂ ನೃಪ .  
 ಊಚುರ್ಭೃಶಂ ಸುದುಃಖಾರ್ತಾ ಹಾ ಹತಾಃಸ್ತೇತಿ ಚಾಸಕೃತ್ .. 9..  
 ಪಪ್ರಚ್ಛ ರಾಜಾ ತಾನ್ವಿಪ್ರಾಂದುಃಖಿತಾನ್ಪರವಾಸಿನಃ .  
 ಕಿಂ ಕೃತಂ ಮಮ ಪುತ್ರೇಣ ಭವತಾಮಶುಭಂ ದ್ವಿಜಾಃ .. 10..  
 ತನ್ನಿಶಮ್ಯ ದ್ವಿಜಾ ವಾಕ್ಯಂ ರಾಜ್ಞೋ ವಿನಯಪೂರ್ವಕಂ .  
 ತದೋಚುಸ್ವ ರುಣಂ ವಿಪ್ರಾಂ ಕೃತಾರೀರ್ವಚನಾ ಭೃಶಂ .. 11..  
 ಬ್ರಾಹ್ಮಣಾ ಊಚುಃ -  
 ರಾಜಂಸ್ತವ ಸುತೇನಾದ್ಯ ವಿವಾಹೇ ಪ್ರಹೃತಾ ಕಿಲ .  
 ವಿವಾಹಿತಾ ವಿಪ್ರಕನ್ಯಾ ಬಲೇನ ಬಲಿನಾಂವರ .. 12..  
 ವ್ಯಾಸ ಉವಾಚ -  
 ಶ್ರುತ್ವಾ ತೇಷಾಂ ವಚಸ್ತಥ್ಯಂ ರಾಜಾ ಪರಮಧಾರ್ಮಿಕಃ .  
 ಪುತ್ರಮಾಹ ವೃಥಾ ನಾಮ ಕೃತಂ ತೇ ದುಷ್ಟಕರ್ಮಣಾ .. 13..  
 ಗಚ್ಛ ದೂರಂ ಸುಮಂದಾತ್ಮಂದುರಾಚಾರ ಗೃಹಾನ್ಮಮ .  
 ನ ಸ್ಥಾತವ್ಯಂ ತ್ವಯಾ ಪಾಪ ವಿಷಯೇ ಮಮ ಸರ್ವಥಾ .. 14..  
 ಕುಪಿತಂ ಪಿತರಂ ಪ್ರಾಹ ಕ್ಷ ಗಚ್ಛಾಮೀತಿ ವೈ ಮುಹುಃ .  
 ಅರುಣಸ್ತಮಥೋವಾಚ ಶ್ವಪಾಕೈಃ ಸಹ ವರ್ತಯ .. 15..  
 ಶ್ವಪಚಸ್ಯ ಕೃತಂ ಕರ್ಮ ದ್ವಿಜದಾರಾಪಹಾರಣಂ .  
 ತನ್ಯಾತ್ಮೈಃ ಸಹ ಸಂಸರ್ಗಂ ಕೃತ್ವಾ ತಿಷ್ಠ ಯಥಾಸುಖಂ .. 16..  
 ನಾಹಂ ಪುತ್ರೇಣ ಪುತ್ರಾರ್ಥಿ ತ್ವಯಾ ಚ ಕುಲಪಾಂಸನ .  
 ಯಥೇಷ್ಟಂ ವ್ರಜ ದುಷ್ಟಾತ್ಮನ್ ಕೀರ್ತಿನಾಶಃ ಕೃತಸ್ತ್ವಯಾ .. 17..  
 ಸ ನಿಶಮ್ಯ ಪಿತುರ್ವಾಕ್ಯಂ ಕುಪಿತಸ್ಯ ಮಹಾತ್ಮನಃ .  
 ನಿಶ್ಚಕ್ರಾಮ ಪುರಾತ್ತಸ್ಮಾತ್ತರಸಾ ಶ್ವಪಚಾನ್ಯಯೌ .. 18..  
 ಸತ್ಯವ್ರತಸ್ತದಾ ತತ್ರ ಶ್ವಪಾಕೈಃ ಸಹ ವರ್ತತೇ .  
 ಧನುರ್ಬಾಣಧರಃ ಶ್ರೀಮಾನ್ಸವಚೇ ಕರುಣಾಲಯಃ .. 19..  
 ಯದಾ ನಿಷ್ಕಾಸಿತಃ ಪಿತ್ರಾ ಕುಪಿತೇನ ಮಹಾತ್ಮನಾ .  
 ಗುರುಣಾಥ ವಸಿಷ್ಠೇನ ಪ್ರೇರಿತೋಽಸೌ ಮಹೀಪತಿಃ .. 20..  
 ತನ್ಯಾತ್ಮತ್ಯವ್ರತಸ್ತಸ್ಮಿನ್ಭೂವ ಕ್ರೋಧಸಂಯುತಃ .



ವಸಿಷ್ಠೇ ಧರ್ಮಶಾಸ್ತ್ರಜ್ಞೇ ನಿವಾರಣಪರಾಜ್ಞುಖೇ .. 21..  
 ಕೇನಚಿತ್ಕಾರಣೇನಾಥ ಪಿತಾ ತಸ್ಯ ಮಹೀಪತಿಃ .  
 ಪುತ್ರಾರ್ಥೇನಸೌ ತಪಸ್ತಪ್ತುಂ ಪುರಂ ತ್ಯಕ್ತ್ವಾ ವನಂ ಗತಃ .. 22..  
 ನ ವವರ್ಷ ತದಾ ತಸ್ಮಿನ್ನಿಷಯೇ ಪಾಕಶಾಸನಃ .  
 ಸಮಾ ದ್ವಾದಶ ರಾಜೇಂದ್ರ ತೇನಾಧರ್ಮೇಣ ಸರ್ವಥಾ .. 23..  
 ವಿಶ್ವಾಮಿತ್ರಸ್ತದಾ ದಾರಾಂಸ್ತಸ್ಮಿಂಸ್ತು ವಿಷಯೇ ನೃಪ .  
 ಸಂನ್ಯಸ್ಯ ಕೌಶಿಕೀತೀರೇ ಚಚಾರ ವಿಪುಲಂ ತಪಃ .. 24..  
 ಕಾತರಾ ತತ್ರ ಸಂಜಾತಾ ಭಾರ್ಯಾ ವೈ ಕೌಶಿಕಸ್ಯ ಹ .  
 ಕುಟುಂಬಭರಣಾರ್ಥಾಯ ದುಃಖಿತಾ ವರವರ್ಣಿನೀ .. 25..  
 ಬಾಲಕಾನ್ಕು ಧಯಾಕ್ರಾಂತಾನ್ತದತಃ ಪಶ್ಯತೀ ಭೃಶಂ .  
 ಯಾಚಮಾನಾಂಶ್ಚ ನೀವಾರಾನ್ಯಷ್ಟಮಾಪ ಪತಿವ್ರತಾ .. 26..  
 ಚಿಂತಯಾಮಾಸ ದುಃಖಾರ್ತಾ ತೋಕಾನ್ವೀಕ್ಷ್ಯ ಕ್ಷುಧಾತುರಾನ್ .  
 ನೃಪೋ ನಾಸ್ತಿ ಪುರೇ ಹೃದ್ಯ ಕಂ ಯಾಚೇ ವಾ ಕರೋಮಿ ಕಿಂ .. 27..  
 ನ ಮೇ ತ್ರಾತಾಸ್ತಿ ಪುತ್ರಾಣಾಂ ಪತಿರ್ಮೇ ನಾಸ್ತಿ ಸನ್ನಿಧೌ .  
 ರುದಂತಿ ಬಾಲಕಾಃ ಕಾಮಂ ಧಿಜ್ಞೇ ಜೀವನಮದ್ಯ ವೈ .. 28..  
 ಧನಹೀನಾಂ ಚ ಮಾಂ ತ್ಯಕ್ತ್ವಾ ತಪಸ್ತಪ್ತುಂ ಗತಃ ಪತಿಃ .  
 ನ ಜಾನಾತಿ ಸಮರ್ಥೋಽಪಿ ದುಃಖಿತಾಂ ಧನವರ್ಜಿತಾಂ .. 29..  
 ಬಾಲಾನಾಂ ಭರಣಂ ಕೇನ ಕರೋಮಿ ಪತಿನಾ ವಿನಾ .  
 ಮರಿಷ್ಯಂತಿ ಸುತಾಃ ಸರ್ವೇ ಕ್ಷುಧಯಾ ಪೀಡಿತಾ ಭೃಶಂ .. 30..  
 ಏಕಂ ಸುತಂ ತು ವಿಕ್ರೀಯ ದ್ರವ್ಯೇಣ ಕಿಯತಾ ಪುನಃ .  
 ಪಾಲಯಾಮಿ ಸುತಾನನ್ಯಾನೇಷ ಮೇ ವಿಹಿತೋ ವಿಧಿಃ .. 31..  
 ಸರ್ವೇಷಾಂ ಮಾರಣಂ ನಾದ್ಧಾ ಯುಕ್ತಂ ಮಮ ವಿಪರ್ಯಯೇ .  
 ಕಾಲಸ್ಯ ಕಲನಾಯಾಹಂ ವಿಕ್ರೀಣಾಮಿ ತಥಾತ್ಮಜಂ .. 32..  
 ಹೃದಯಂ ಕರಿನಂ ಕೃತ್ವಾ ಸಂಚಿಂತ್ಯ ಮನಸಾ ಸತೀ .  
 ಸಾ ದರ್ಭರಜ್ಞಾ ಬದ್ಧಾ ಧ ಗಲೇ ಪುತ್ರಂ ವಿನಿರ್ಗತಾ .. 33..  
 ಮುನಿಪತ್ನೀ ಗಲೇ ಬದ್ಧಾ ಮಧ್ಯಮಂ ಪುತ್ರಮೌರಸಂ .  
 ಶೇಷಸ್ಯ ಭರಣಾರ್ಥಾಯ ಗೃಹೀತ್ವಾ ಚಲಿತಾ ಗೃಹಾತ್ .. 34..  
 ದೃಷ್ಟ್ವಾ ಸತ್ಯವ್ರತೇನಾರ್ತಾ ತಾಪಸೀ ಶೋಕಸಂಯುತಾ .  
 ಪಪ್ರಚ್ಛ ನೃಪತಿನ್ತಾಂ ತು ಕಿಂ ಚಿಕೀರ್ಷಸಿ ಶೋಭನೇ .. 35..  
 ರುದಂತಂ ಬಾಲಕಂ ಕಂಠೇ ಬದ್ಧಾ ನಯಸಿ ಕಾಧುನಾ .  
 ಕಿಮರ್ಥಂ ಚಾರುಸರ್ವಾಂಗಿ ಸತ್ಯಂ ಬ್ರೂಹಿ ಮಮಾಗ್ರತಃ .. 36..

ಋಷಿಪತ್ನ್ಯವಾಚ -

ವಿಶ್ವಾಮಿತ್ರಸ್ಯ ಭಾರ್ಯಾಹಂ ಪುತ್ರೋಽಯಂ ಮೇ ನೃಪಾತ್ಮಜ .

ವಿಕ್ರೇತುಮೌರಸಂ ಕಾಮಂ ಗಮಿಷ್ಯೇ ವಿಷಮೇ ಸುತಂ .. 37.

ಅನ್ನಂ ನಾಸ್ತಿ ಪತಿರ್ಮುಕ್ತಾ ಗತಸ್ತಪ್ತಂ ನೃಪ ಕ್ಷಚಿತ್ .

ವಿಕ್ರೀಣಾಮಿ ಕ್ಷುಧಾತ್ಯೇನಂ ಶೇಷಸ್ಯ ಭರಣಾಯ ವೈ .. 38..

ರಾಜೋವಾಚ -

ಪತಿವ್ರತೇ ರಕ್ಷ ಪುತ್ರಂ ದಾಸ್ಯಾಮಿ ಭರಣಂ ತವ .

ತಾವದೇವ ಪತಿಸ್ತೇಽತ್ರ ವನಾಚ್ಚೈ ವಾಗಮಿಷ್ಯತಿ .. 39..

ವೃಕ್ಷೇ ತವಾಶ್ರಮಾಭ್ಯಾಶೇ ಭಕ್ತ್ಯಂ ಕಿಂಚಿನ್ನಿರಂತರಂ .

ಬಂಧಯಿತ್ವಾ ಗಮಿಷ್ಯಾಮಿ ಸತ್ಯಮೇತದ್ಭವೀಮ್ಯಹಂ .. 40..

ಇತ್ಯಯುಕ್ತಾ ಸಾ ತದಾ ತೇನ ರಾಜ್ಞಾ ಕೌಶಿಕಕಾಮಿನೀ .

ವಿಬಂಧಂ ತನಯಂ ಕೃತ್ವಾ ಜಗಾಮಾಶ್ರಮಮಂಡಲಂ .. 41..

ಸೋಽಭವದ್ ಗಾಲವೋ ನಾಮ ಗಲಬಂಧಾನ್ಮಹಾತಪಾಃ .

ಸಾ ತು ಸ್ವಸ್ಯಾಶ್ರಮೇ ಗತ್ವಾ ಮುಮೋದ ಬಾಲಕೈರ್ವೃತಾ .. 42..

ಸತ್ಯವ್ರತಸ್ತು ಭಕ್ತ್ಯಾ ಚ ಕೃಪಯಾ ಚ ಪರಿಪ್ಲತಃ .

ವಿಶ್ವಾಮಿತ್ರಸ್ಯ ಚ ಮುನೇಃ ಕಲತ್ರಂ ತದ್ ಬಭಾರ ಹ .. 43..

ವನೇ ಸ್ಥಿತಾನ್ಮುಗಾನ್ತತ್ವಾ ವರಾಹಾನ್ಮಹಿಷಾಂಸ್ತಥಾ .

ವಿಶ್ವಾಮಿತ್ರವನಾಭ್ಯಾಶೇ ಮಾಂಸಂ ವೃಕ್ಷೇ ಬಬಂಧ ಹ .. 44..

ಋಷಿಪತ್ನೀ ಗೃಹೀತ್ವಾ ತನ್ಮಾಂಸಂ ಪುತ್ರಾನದಾತ್ತತಃ .

ನಿರ್ವೃತ್ತಿಂ ಪರಮಾಂ ಪ್ರಾಪ ಪ್ರಾಪ್ಯ ಭಕ್ತ್ಯಮನುತ್ತಮಂ .. 45..

ಅಯೋಧ್ಯಾಂ ಚೈವ ರಾಜ್ಯಂ ಚ ತಥೈವಾಂತಃಪುರಂ ಮುನಿಃ .

ಗತೇ ತಪ್ತುಂ ನೃಪೇ ತಸ್ಮಿನ್ವಸಿಷ್ಠಃ ಪರ್ಯರಕ್ಷತ .. 46..

ಸತ್ಯವ್ರತೋಽಪಿ ಧರ್ಮಾತ್ಮಾ ಹೃತಿಷ್ಯನ್ನಗರಾದ್ ಬಹಿಃ .

ಪಿತುರಾಜ್ಞಾಂ ಸಮಾಸ್ಥಾಯ ಪಶುಘ್ನವ್ರತವಾನ್ವನೇ .. 47..

ಸತ್ಯವ್ರತೋ ಹ್ಯಕಸ್ಮಾಚ್ಚ ಕಸ್ಯಚಿತ್ಕಾರಣಾನ್ವೃಪಃ .

ವಸಿಷ್ಠೇ ಚಾಧಿಕಂ ಮನ್ಯುಂ ಧಾರಯಾಮಾಸ ನಿತ್ಯದಾ .. 48..

ತ್ಯಜ್ಯಮಾನಂ ವನೇ ಪಿತ್ರಾ ಧರ್ಮಿಷ್ಯಂ ಚ ಪ್ರಿಯಂ ಸುತಂ .

ನ ವಾರಯಾಮಾಸ ಮುನಿರ್ವಸಿಷ್ಠಃ ಕಾರಣೇನ ಹ .. 49..

ಪಾಣಿಗ್ರಹಣಮಂತ್ರಾಣಾಂ ನಿಷ್ಠಾ ಸ್ಯಾತ್ಸಪ್ತಮೇ ಪದೇ .

ಜಾನನ್ನಪಿ ಸ ಧರ್ಮಾತ್ಮಾ ವಿಪ್ರದಾರಪರಿಗ್ರಹೇ .. 50..

ಕಸ್ಮಿಂಶ್ಚಿದ್ಧಿವನೇಽರಣ್ಯೇ ಮೃಗಾಭಾವೇ ಮಹೀಪತಿಃ .

ವಸಿಷ್ಠಸ್ಯ ಚ ಗಾಂ ದೋಗ್ಧೀಮಪಶ್ಯದ್ವನಮಧ್ಯಗಾಂ .. 51..  
 ತಾಂ ಜಘಾನ ಕ್ಷುಧಾರ್ತಸ್ತು ಕ್ರೋಧಾನೋಹಾಚ್ಚ ದಸ್ಯುವತ್ .  
 ವೃಕ್ಷೇ ಬಬಂಧ ತನ್ಮಾಂಸಂ ನೀತ್ವಾ ಸ್ವಯಮಭಕ್ಷಯತ್ .. 52..  
 ಋಷಿಪತ್ನೀ ಸುತಾನ್ಸರ್ವಾನೋಜಯಮಾಸ ತತ್ತದಾ .  
 ಶಂಕಮಾನಾ ಮೃಗಸ್ಯೇತಿ ನ ಗೋರಿತಿ ಚ ಸುವ್ರತಾ .. 53..  
 ವಸಿಷ್ಠಸ್ತು ಹತಾಂ ದೋಗ್ಧೀಂ ಜ್ಞಾತ್ವಾ ಕ್ರುದ್ಧಸ್ತಮಬ್ರವೀತ್ .  
 ದುರಾತ್ಮನ್ ಕಿಂ ಕೃತಂ ಪಾಪಂ ಧೇನುಘಾತಾತ್ಪಿಶಾಚವತ್ .. 54..  
 ಏವಂ ತೇ ಶಂಕವಃ ಕ್ರೂರಾಃ ಪತಂತು ತ್ವರಿತಾಸ್ತಯಃ .  
 ಗೋವಧಾದ್ಧಾರಹರಣಾತ್ಪಿತುಃ ಕ್ರೋಧಾತ್ತಥಾ ಭೃಶಂ .. 55..  
 ತ್ರಿಶಂಕುರಿತಿ ನಾಮ್ನಾ ವೈ ಭುವಿ ಖ್ಯಾತೋ ಭವಿಷ್ಯಸಿ .  
 ಪಿಶಾಚರೂಪಮಾತ್ಮಾನಂ ದರ್ಶಯನ್ನರ್ವದೇಹಿನಾಂ .. 56..  
 ವ್ಯಾಸ ಉವಾಚ -  
 ಏವಂ ಶಪ್ತೋ ವಸಿಷ್ಠೇನ ತದಾ ಸತ್ಯವ್ರತೋ ನೃಪಃ .  
 ಚಚಾರ ಚ ತಪಸ್ವೀವಂ ತಸ್ಮಿನ್ನೇವಾಶ್ರಮೇ ಸ್ಥಿತಃ .. 57..  
 ಕಸ್ಮಾಚ್ಚಿನ್ಮುನಿಪುತ್ರಾತ್ಪ್ರಾಪ್ಯ ಮಂತ್ರಮನುತ್ತಮಂ .  
 ಧ್ಯಾಯನ್ಭಗವತೀಂ ದೇವೀಂ ಪ್ರಕೃತಿಂ ಪರಮಾಂ ಶಿವಾಂ .. 58..  
 ಇತಿ ಶ್ರೀಮದ್ಭೀಮವೀಭಾಗವತೇ ಮಹಾಪುರಾಣೇಷ್ವಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ಸತ್ಯವ್ರತಾಖ್ಯಾನವರ್ಣನಂ ನಾಮ ದಶಮೋಽಧ್ಯಾಯಃ .. 7.10..

7.11 ಏಕಾದಶೋಽಧ್ಯಾಯಃ . ಸತ್ಯವ್ರತಾಯ ರಾಜನೀತ್ಯುಪದೇಶವರ್ಣನಂ .

ಜನಮೇಜಯ ಉವಾಚ -  
 ವಸಿಷ್ಠೇನ ಚ ಶಪ್ತೋಽಸೌ ತ್ರಿಶಂಕುರ್ನೃಪತೇಃ ಸುತಃ .  
 ಕಥಂ ಶಾಪಾಡ್ವಿನಿರ್ಮುಕ್ತಸ್ತನ್ನೇ ಬ್ರೂಹಿ ಮಹಾಮತೇ .. 1..  
 ವ್ಯಾಸ ಉವಾಚ -  
 ಸತ್ಯವ್ರತಸ್ತಥಾ ಶಪ್ತಃ ಪಿಶಾಚತ್ವಮವಾಪ್ತವಾನ್ .  
 ತಸ್ಮಿನ್ನೇವಾಶ್ರಮೇ ತಸೌ ದೇವೀಭಕ್ತಿಪರಾಯಣಃ .. 2..  
 ಕದಾಚಿನ್ಮೃಪತಿಸ್ತತ್ರ ಜಪ್ತ್ವಾ ಮಂತ್ರಂ ನವಾಕ್ಷರಂ .  
 ಹೋಮಾರ್ಥಂ ಬ್ರಾಹ್ಮಣಾನ್ಗತ್ವಾ ಪ್ರಣಮ್ಯೋವಾಚ ಭಕ್ತಿತಃ .. 3..  
 ಭೂಮಿದೇವಾಃ ಶೃಣುಧ್ವಂ ವೈ ವಚನಂ ಪ್ರಣತಸ್ಯ ಮೇ .  
 ಋತ್ವಿಜೋ ಮಮ ಸರ್ವೇಽತ್ರ ಭವಂತಃ ಪ್ರಭವಂತು ಹ .. 4..  
 ಜಪಸ್ಯ ಚ ದಶಾಂಶೇನ ಹೋಮಃ ಕಾರ್ಯೋ ವಿಧಾನತಃ .

ಭವದ್ಧಿಃ ಕಾರ್ಯಸಿದ್ಧ್ಯರ್ಥಂ ವೇದವಿದ್ಧಿಃ ಕೃಪಾಪರೈಃ .. 5..  
 ಸತ್ಯವ್ರತೋಽಹಂ ನೃಪತೇಃ ಪುತ್ರೋ ಬ್ರಹ್ಮವಿದಾಂವರಾಃ .  
 ಕಾರ್ಯಂ ಮಮ ವಿಧಾತವ್ಯಂ ಸರ್ವಥಾ ಸುಖಹೇತವೇ .. 6..  
 ತಚ್ಚುತ್ವಾ ಬ್ರಾಹ್ಮಣಾಸ್ತತ್ರ ತಮೂಚುರ್ನ್ಯಪತೇಃ ಸುತಂ .  
 ಶಪ್ತಸ್ವಂ ಗುರುಣಾ ಪ್ರಾಪ್ತಂ ಪಿಶಾಚತ್ವಂ ತ್ವಯಾಧುನಾ .. 7..  
 ನ ಯಾಗಾಹೋಽಸಿ ತಸ್ಮಾತ್ತ್ವಂ ವೇದೇಷ್ಟನಧಿಕಾರತಃ .  
 ಪಿಶಾಚತ್ವಮನುಪ್ರಾಪ್ತಂ ಸರ್ವಲೋಕೇಷು ಗರ್ಹಿತಂ .. 8..  
 ವ್ಯಾಸ ಉವಾಚ -  
 ತನ್ನಿಶಮ್ಯ ವಚಸ್ತೇಷಾಂ ರಾಜಾ ದುಃಖಮವಾಪ ಹ .  
 ಧಿಗ್ವಿವಿತಮಿದಂ ಮೇಽದ್ಯ ಕಿಂ ಕರೋಮಿ ವನೇ ಸ್ಥಿತಃ .. 9..  
 ಪಿತ್ರಾ ಚಾಹಂ ಪರಿತ್ಯಕ್ತಃ ಶಪ್ತಶ್ಚ ಗುರುಣಾ ಭೃಶಂ .  
 ರಾಜ್ಯಾದ್ಭ್ರಷ್ಟಃ ಪಿಶಾಚತ್ವಮನುಪ್ರಾಪ್ತಃ ಕರೋಮಿ ಕಿಂ .. 10..  
 ತದಾ ಪೃಥುತರಾಂ ಕೃತ್ವಾ ಚಿತಾಂ ಕಾಷ್ಠೈರ್ನ್ಯಪಾತ್ಮಜಃ .  
 ಸಸ್ಮಾರ ಚಂಡಿಕಾಂ ದೇವೀಂ ಪ್ರವೇಶಮನುಚಿಂತಯನ್ .. 11..  
 ಸ್ಮೃತಾ ದೇವೀಂ ಮಹಾಮಾಯಾಂ ಚಿತಾಂ ಪ್ರಜ್ವಲಿತಾಂ ಪುರಃ .  
 ಕೃತ್ವಾ ಸ್ವಾತ್ವಾ ಪ್ರವೇಶಾರ್ಥಂ ಸ್ಥಿತಃ ಪ್ರಾಂಜಲಿರಗ್ರತಃ .. 12..  
 ಜ್ಞಾತ್ವಾ ಭಗವತೀ ತಂ ತು ಮರ್ತುಕಾಮಂ ಮಹೀಪತಿಂ .  
 ಆಜಗಾಮ ತದಾಽಽಕಾಶಂ ಪ್ರತ್ಯಕ್ಷಂ ತಸ್ಯ ಚಾಗ್ರತಃ .. 13..  
 ದತ್ತ್ವಾ ಧ ದರ್ಶನಂ ದೇವೀ ತಮುವಾಚ ನೃಪಾತ್ಮಜಂ .  
 ಸಿಂಹಾರೂಢಾ ಮಹಾರಾಜ ಮೇಘಗಂಭೀರಯಾ ಗಿರಾ .. 14..  
 ದೇವ್ಯವಾಚ -  
 ಕಿಂ ತೇ ವ್ಯವಸಿತಂ ಸಾಧೋ ಹುತಾಶೇ ಮಾ ತನುಂ ತ್ಯಜ .  
 ಸ್ಥಿರೋ ಭವ ಮಹಾಭಾಗ ಪಿತಾ ತೇ ಜರಸಾನ್ವಿತಃ .. 15..  
 ರಾಜ್ಯಂ ದತ್ತ್ವಾ ವನೇ ತುಭ್ಯಂ ಗಂತಾಸ್ತಿ ತಪಸೇ ಕಿಲ .  
 ವಿಷಾದಂ ತ್ಯಜ ಹೇ ವೀರ ಪರಶ್ವೋಽಹನಿ ಭೂಪತೇ .. 16..  
 ನೇತುಂ ತ್ವಾಮಾಗಮಿಷ್ಯಂತಿ ಸಚಿವಾಶ್ಚ ಪಿತುಸ್ತವ .  
 ಮತ್ಪ್ರಸಾದಾತ್ಪಿತಾ ಚ ತ್ವಾಮಭಿಷಿಚ್ಯ ನೃಪಾಸನೇ .. 17..  
 ಜಿತ್ವಾ ಕಾಮಂ ಬ್ರಹ್ಮಲೋಕಂ ಗಮಿಷ್ಯೇತ್ಯೇಷ ನಿಶ್ಚಯಃ .  
 ವ್ಯಾಸ ಉವಾಚ -  
 ಇತ್ಯುಕ್ತ್ವಾ ತಂ ತದಾ ದೇವೀ ತತ್ಪ್ರೇವಾಂತರಧೀಯತ .. 18..  
 ರಾಜಪುತ್ರೋ ವಿರಮಿತೋ ಮರಣಾತ್ಪಾವಕಾತ್ತತಃ .

ಅಯೋಧ್ಯಾಯಾಂ ತದಾಸ್ಸಗತ್ಯ ನಾರದೇನ ಮಹಾತ್ಮನಾ .. 19..

ವೃತ್ತಾಂತಃ ಕಥಿತಃ ಸರ್ವೋ ರಾಜ್ಞೇ ಸತ್ವರಮಾದಿತಃ .

ಶ್ರುತ್ವಾ ರಾಜಾಥ ಪುತ್ರಸ್ಯ ತಂ ತಥಾ ಮರಣೋದ್ಯಮಂ .. 20..

ಖೇದಮಾಧಾಯ ಮನಸಿ ಶುಶೋಚ ಬಹುಧಾ ನೃಪಃ .

ಸಚಿವಾನಾಹ ಧರ್ಮಾತ್ಮಾ ಪುತ್ರಶೋಕಪರಿಪ್ಲುತಃ .. 21..

ಜ್ಞಾತಂ ಭವದ್ಭಿರತ್ಯುಗ್ಂ ಪುತ್ರಸ್ಯ ಮಮ ಚೇಷ್ಟಿತಂ .

ತ್ಯಕ್ತೋ ಮಯಾ ವನೇ ಧೀಮಾನ್ಪುತ್ರಃ ಸತ್ಯವ್ರತೋ ಮಮ .. 22..

ಆಜ್ಞಯಾಸೌ ಗತಃ ಸದ್ಯೋ ರಾಜ್ಯಾರ್ಹಃ ಪರಮಾರ್ಥವಿತ್ .

ಸ್ಥಿತಸ್ತತ್ತ್ವೈವ ವಿಜ್ಞಾನೇ ಧನಹೀನಃ ಕ್ಷಮಾನ್ವಿತಃ .. 23..

ವಸಿಷ್ಠೇನ ತಥಾ ಶಪ್ತಃ ಪಿಶಾಚಸದೃಶಃ ಕೃತಃ .

ಸೋಽದ್ಯ ದುಃಖೇನ ಸಂತಪ್ತಃ ಪ್ರವೇಷ್ಟುಂಚ ಹುತಾಶನಂ .. 24..

ಉದ್ಯತಃ ಶ್ರೀಮಹಾದೇವ್ಯಾ ನಿಷಿದ್ಧಃ ಸಂಸ್ಥಿತಃ ಪುನಃ .

ತಸ್ಮಾತ್ ಗಚ್ಛಂತು ತಂ ಶೀಘ್ರಂ ಜ್ಯೇಷ್ಠಪುತ್ರಂ ಮಹಾಬಲಂ .. 25..

ಆಶ್ವಾಸ್ಯ ವಚನೈರತ್ರ ತರಸೈವಾನಯಂತ್ರಿಹ .

ಅಭಿಷಿಚ್ಯ ಸುತಂ ರಾಜ್ಯೇ ಔರಸಂ ಪಾಲನಕ್ಷಮಂ .. 26..

ವನಂ ಯಾಸ್ಯಾಮಿ ಶಾಂತೋಽಹಂ ತಪಸೇ ಕೃತನಿಶ್ಚಯಃ .

ಇತ್ಯುಕ್ತ್ವಾ ಮಂತ್ರಿಣಃ ಸರ್ವಾನ್ಪ್ರೇಷಯಾಮಾಸ ಪಾರ್ಥಿವಃ .. 27..

ತಸ್ಯೈವಾನಯನಾರ್ಥಂ ಹಿ ಪ್ರೀತಿಪ್ರವಣಮಾನಸಃ .

ತೇ ಗತ್ವಾ ತಂ ಸಮಾಶ್ವಾಸ್ಯ ಮಂತ್ರಿಣಃ ಪಾರ್ಥಿವಾತ್ಮಜಂ .. 28..

ಅಯೋಧ್ಯಾಯಾಂ ಮಹಾತ್ಮಾನಂ ಮಾನಪೂರ್ವಂ ಸಮಾನಯನ್ .

ದೃಷ್ಟ್ವಾ ಸತ್ಯವ್ರತಂ ರಾಜಾ ದುರ್ಬಲಂ ಮಲಿನಾಂಬರಂ .. 29..

ಜಟಾಜೂಟಧರಂ ಕ್ರೂರಂ ಚಿಂತಾತುರಮಚಿಂತಯತ್ .

ಕಿಂ ಕೃತಂ ನಿಷ್ಕರಂ ಕರ್ಮ ಮಯಾ ಪುತ್ರೋ ವಿವಾಸಿತಃ .. 30..

ರಾಜ್ಯಾರ್ಹಶ್ಚಾತಿಮೇಧಾವೀ ಜಾನತಾ ಧರ್ಮನಿಶ್ಚಯಂ .

ಇತಿ ಸಂಚಿಂತ್ಯ ಮನಸಾ ತಮಾಲಿಜ್ಯ ಮಹೀಪತಿಃ .. 31..

ಆಸನೇ ಸ್ವಸಮೀಪಶೇ ಸಮಾಶ್ವಾಸ್ಯೋಪವೇಶಯತ್ .

ಉಪವಿಷ್ಟಂ ಸುತಂ ರಾಜಾ ಪ್ರೇಮಪೂರ್ವಮುವಾಚ ಹ .. 32..

ಪ್ರೇಮಗದ್ಗದಯಾ ವಾಚಾ ನೀತಿಶಾಸ್ತ್ರವಿಶಾರದಃ .

ರಾಜೋವಾಚ -

ಪುತ್ರ ಧರ್ಮೇ ಮತಿಃ ಕಾರ್ಯಾ ಮಾನನೀಯಾ ಮುಖೋದ್ಯವಾಃ .. 33..

ನ್ಯಾಯಾಗತಂ ಧನಂ ಗ್ರಾಹ್ಯಂ ರಕ್ಷಣೀಯಾಃ ಸದಾ ಪ್ರಜಾಃ .

ನಾಸತ್ಯಂ ಕ್ವಾಪಿ ವಕ್ತವ್ಯಂ ನಾಮಾರ್ಗೇ ಗಮನಂ ಕ್ವಚಿತ್ .. 34..

ಶಿಷ್ಟಪ್ರೋಕ್ತಂ ಪ್ರಕರ್ತವ್ಯಂ ಪೂಜನೀಯಾಸ್ತಪಸ್ವಿನಃ .  
 ಹಂತವ್ಯಾ ದಸ್ಯವಃ ಕ್ರೂರಾ ಇಂದ್ರಿಯಾಣಾಂ ತಥಾ ಜಯಃ .. 35..  
 ಕರ್ತವ್ಯಂ ಕಾರ್ಯಸಿದ್ಧ್ಯರ್ಥಂ ರಾಜ್ಞಾ ಪುತ್ರ ಸದೈವ ಹಿ .  
 ಮಂತ್ರಸ್ತು ಸರ್ವಥಾ ಗೋಪ್ಯಃ ಕರ್ತವ್ಯಃ ಸಚಿವೈಃ ಸಹ .. 36..  
 ನೋಪೇಕ್ಷ್ಯೋಽಲ್ಪೋಽಪಿ ಕೃತಿನಾ ರಿಪುಃ ಸರ್ವಾತ್ಮನಾ ಸುತ .  
 ನ ವಿಶ್ವಸೇತ್ಪರಾಸಕ್ತಂ ಸಚಿವಂ ಚ ತಥಾ ನತಂ .. 37..  
 ಚಾರಾಃ ಸರ್ವತ್ರ ಯೋಕ್ತವ್ಯಾಃ ಶತ್ರುಮಿತ್ರೇಷು ಸರ್ವಥಾ .  
 ಧರ್ಮೇ ಮತಿಃ ಸದಾ ಕಾರ್ಯಾ ದಾನಂ ದದ್ಯಾಚ್ಚ ನಿತ್ಯಶಃ .. 38..  
 ಶುಷ್ಕವಾದೋ ನ ಕರ್ತವ್ಯೋ ದುಷ್ಟಸಂಗಂ ಚ ವರ್ಜಯೇತ್ .  
 ಯಷ್ಟವ್ಯಾ ವಿವಿಧಾ ಯಜ್ಞಾಃ ಪೂಜನೀಯಾ ಮಹರ್ಷಯಃ .. 39..  
 ನ ವಿಶ್ವಸೇತ್ತ್ರಿಯಂ ಕ್ಷಾಪಿ ಸ್ತ್ರೀಣಂ ದ್ಯೂತರತಂ ನರಂ .  
 ಅತ್ಯಾದರೋ ನ ಕರ್ತವ್ಯೋ ಮೃಗಯಾಯಾಂ ಕದಾಚನ .. 40..  
 ದ್ಯೂತೇ ಮದ್ಯೇ ತಥಾ ಗೇಯೇ ನೂನಂ ವಾರವಧೂಷು ಚ .  
 ಸ್ವಯಂ ತದ್ವಿಮುಖೋ ಭೂಯಾತ್ ಪ್ರಜಾಸ್ತೇಭ್ಯಶ್ಚ ರಕ್ಷಯೇತ್ .. 41..  
 ಬ್ರಾಹ್ಮೇ ಮುಹೂರ್ತೇ ಕರ್ತವ್ಯಮುತ್ಥಾನಂ ಸರ್ವಥಾ ಸದಾ .  
 ಸ್ನಾನಾದಿಕಂ ಸರ್ವವಿಧಿಂ ವಿಧಾಯ ವಿಧಿವದ್ಯಥಾ .. 42..  
 ಪರಾಶಕ್ತೇಃ ಪರಾಂ ಪೂಜಾಂ ಭಕ್ತ್ಯಾ ಕುರ್ಯಾತ್ಸುದೀಕ್ಷಿತಃ .  
 ಪುತ್ರೈತಜ್ಜನ್ಮಸಾಫಲ್ಯಂ ಪರಾಶಕ್ತೇಃ ಪದಾರ್ಚನಂ .. 43..  
 ಸಕೃತ್ಕೃತ್ವಾ ಮಹಾಪೂಜಾಂ ದೈವೀಪಾದಜಲಂ ಪಿಬನ್ .  
 ನ ಜಾತು ಜನನೀಗರ್ಭೇ ಗಚ್ಛೇದಿತಿ ವಿನಿಶ್ಚಯಃ .. 44..  
 ಸರ್ವಂ ದೃಶ್ಯಂ ಮಹಾದೇವೀ ದ್ರಷ್ಟ್ವಾ ಸಾಕ್ಷೀ ಚ ನೈವ ಹಿ .  
 ಇತಿ ತದ್ಭಾವಭರಿತಸ್ತಷ್ಟೇನ್ನಿರ್ಭಯಚೇತಸಾ .. 45..  
 ಕೃತ್ವಾ ನಿತ್ಯವಿಧಿಂ ಸಮ್ಯಗ್ಗಂತವ್ಯಂ ಸದಸಿ ದ್ವಿಜಾನ್ .  
 ಸಮಾಹೂಯ ಚ ಪ್ರಷ್ಟವ್ಯೋ ಧರ್ಮಶಾಸ್ತ್ರವಿನಿರ್ಣಯಃ .. 46..  
 ಸಂಪೂಜ್ಯ ಬ್ರಾಹ್ಮಣಾನ್ಪೂಜ್ಯಾನ್ವೇದವೇದಾಂತಪಾರಗಾನ್ .  
 ಗೋಭೂಹಿರಣ್ಯಾದಿಕಂ ಚ ದೇಯಂ ಪಾತ್ರೇಷು ಸರ್ವದಾ .. 47..  
 ಅವಿದ್ವಾನ್ಬ್ರಾಹ್ಮಣಃ ಕೋಽಪಿ ನೈವ ಪೂಜ್ಯಃ ಕದಾಚನ .  
 ಆಹಾರಾದಧಿಕಂ ನೈವ ದೇಯಂ ಮೂರ್ಖಾಯ ಕರ್ಹಿಚಿತ್ .. 48..  
 ನ ವಾ ಲೋಭಾತ್ತ್ವಯಾ ಪುತ್ರ ಕರ್ತವ್ಯಂ ಧರ್ಮಲಂಘನಂ .  
 ಅತಃ ಪರಂ ನ ಕರ್ತವ್ಯಂ ಕ್ಷಚಿದ್ವಿಪ್ರಾವಮಾನನಂ .. 49..  
 ಬ್ರಾಹ್ಮಣಾ ಭೂಮಿದೇವಾಶ್ಚ ಮಾನನೀಯಾಃ ಪ್ರಯತ್ನತಃ .

ಕಾರಣಂ ಕ್ಷತ್ರಿಯಾಣಾಂ ಚ ದ್ವಿಜಾ ಏವ ನ ಸಂಶಯಃ .. 50..  
 ಅದ್ಭೋಽಗ್ನಿಬ್ರಹ್ಮಣಃ ಕ್ಷತ್ರಮಶ್ಮನೋ ಲೋಹಮುತ್ಥಿತಂ .  
 ತೇಷಾಂ ಸರ್ವತ್ರಗಂ ತೇಜಃ ಸ್ವಾಸು ಯೋನಿಷು ಶಾಮ್ಯತಿ .. 51..  
 ತಸ್ಮಾದ್ರಾಜ್ಞಾ ವಿಶೇಷೇಣ ಮಾನನೀಯಾ ಮುಖೋದ್ಭವಾಃ .  
 ದಾನೇನ ವಿನಯೇನೈವ ಸರ್ವಥಾ ಭೂತಿಮಿಚ್ಛತಾ .. 52..  
 ದಂಡನೀತಿಃ ಸದಾ ಕಾರ್ಯಾ ಧರ್ಮಶಾಸ್ತ್ರಾನುಸಾರತಃ .  
 ಕೋಶಸ್ಯ ಸಂಗ್ರಹಃ ಕಾರ್ಯೋ ನೂನಂ ನ್ಯಾಯಾಗತಸ್ಯ ಹ .. 53..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ಸತ್ಯವ್ರತಾಯ ರಾಜನೀತ್ಯುಪದೇಶವರ್ಣನಂ ನಾಮೈಕಾದಶೋಽಧ್ಯಾಯಃ .. 7.11..

7.12 ದ್ವಾದಶೋಽಧ್ಯಾಯಃ . ತ್ರಿಶಂಕುಪಾಖ್ಯಾನವರ್ಣನಂ .

ಏವಂ ಪ್ರಬೋಧಿತಃ ಪಿತೃ ತ್ರಿಶಂಕುಃ ಪ್ರಣತೋ ನೃಪಃ .  
 ತಥೇತಿ ಪಿತರಂ ಪ್ರಾಹ ಪ್ರೇಮಗದ್ಗದಯಾ ಗಿರಾ .. 1..  
 ವಿಪ್ರಾನಾಹೂಯ ಮಂತ್ರಜ್ಞಾನ್ವೇದಶಾಸ್ತ್ರವಿಶಾರದಾನ್ .  
 ಅಭಿಷೇಕಾಯ ಸಂಭಾರಾನ್ ಕಾರಯಾಮಾಸ ಸತ್ವರಂ .. 2..  
 ಸಲಿಲಂ ಸರ್ವತೀರ್ಥಾನಾಂ ಸಮಾನಾಯ್ಕ ವಿಶಾಂಪತಿಃ .  
 ಪ್ರಕೃತೀಶ್ಚ ಸಮಾಹೂಯ ಸಾಮಂತಾನ್ಲಪತೀಂಸ್ತಥಾ .. 3..  
 ಪುಣ್ಯೇಽಙ್ಗಿ ವಿಧಿವತ್ತಸ್ಮೈ ದದಾವಾಸನಮುತ್ತಮಂ .  
 ಅಭಿಷಿಚ್ಛ್ಯ ಸುತಂ ರಾಜ್ಯೇ ತ್ರಿಶಂಕುಂ ವಿಧಿವತ್ಪಿತಾ .. 4..  
 ತೃತೀಯಮಾಶ್ರಮಂ ಪುಣ್ಯಂ ಜಗ್ರಾಹ ಭಾರ್ಯಯಾ ಯುತಃ .  
 ವನೇ ತ್ರಿಪಥಗಾಕೂಲೇ ಚಚಾರ ದುಶ್ಚರಂ ತಪಃ .. 5..  
 ಕಾಲೇ ಪ್ರಾಪ್ತೇ ಯಯೌ ಸ್ವರ್ಗಂ ಪೂಜಿತಸ್ತ್ರಿದಶೈರಪಿ .  
 ಇಂದ್ರಾಸನಸಮೀಪಸ್ಥೋ ರಾಜ ರವಿವತ್ಸದಾ .. 6..  
 ರಾಜೋವಾಚ .  
 ಪೂರ್ವಂ ಭಗವತಾ ಪ್ರೋಕ್ತಂ ಕಥಾಯೋಗೇನ ಸಾಂಪ್ರತಂ .  
 ಸತ್ಯವ್ರತೋ ವಸಿಷ್ಠೇನ ಶಪ್ತೋ ದೋಗ್ಧೀವಧಾತ್ಕಿಲ .. 7..  
 ಕುಪಿತೇನೇ ಪಿಶಾಚತ್ವಂ ಪ್ರಾಪಿತೋ ಗುರುಣಾ ತತಃ .  
 ಕಥಂ ಮುಕ್ತಃ ಪಿಶಾಚತ್ವಾದಿತ್ಯೇತತ್ಸಂಶಯಃ ಪ್ರಭೋ .. 8..  
 ನ ಸಿಂಹಾಸನಯೋಗ್ಯೋ ಹಿ ಭವೇಚ್ಛಾಪಸಮನ್ವಿತಃ .  
 ಮುನಿನಾ ಮೋಚಿತಃ ಶಾಪಾತ್ಕೇನಾನ್ಯೇನ ಚ ಕರ್ಮಣಾ .. 9..

ಏತನ್ನೇ ಬ್ರೂಹಿ ವಿಪ್ರರ್ಷೇ ಶಾಪಮೋಕ್ಷಣಕಾರಣಂ .

ಆನೀತಸ್ತು ಕಥಂ ಪಿತ್ರಾ ಸ್ವಗೃಹೇ ತಾದೃಶಾಕೃತಿಃ .. 10..

ವ್ಯಾಸ ಉವಾಚ -

ವಸಿಷ್ಠೇನ ಚ ಶಪ್ತೋಽಸೌ ಸದ್ಯಃ ಪೈಶಾಚತಾಂ ಗತಃ .

ದುವೇಷಶ್ಚಾತಿದುರ್ಧರ್ಷಃ ಸರ್ವಲೋಕಭಯಂಕರಃ .. 11..

ಯದೈವೋಪಾಸಿತಾ ದೇವೀ ಭಕ್ತ್ಯಾ ಸತ್ಯವ್ರತೇನ ಹ .

ತಯಾ ಪ್ರಸನ್ನಯಾ ರಾಜನ್ ದಿವ್ಯದೇಹಃ ಕೃತಃ ಕ್ಷಣಾತ್ .. 12..

ಪಿಶಾಚತ್ವಂ ಗತಂ ತಸ್ಯ ಪಾಪಂ ಚೈವ ಕ್ಷಯಂ ಗತಂ .

ವಿಪಾಪ್ಯಾ ಚಾತಿತೇಜಸ್ವೀ ಸಂಭೂತಸ್ತತ್ಕೃಪಾಮೃತಾತ್ .. 13..

ವಸಿಷ್ಠೋಽಪಿ ಪ್ರಸನ್ನಾತ್ಮಾ ಜಾತಃ ಶಕ್ತಿಪ್ರಸಾದತಃ .

ಪಿತಾಪಿ ಚ ಬಭೂವಾಸ್ಯ ಪ್ರೇಮಯುಕ್ತಸ್ತ್ವನುಗ್ರಹಾತ್ .. 14..

ರಾಜ್ಯಂ ಶಶಾಸ ಧರ್ಮಾತ್ಮಾ ಮೃತೇ ಪಿತರಿ ಪಾರ್ಥಿವಃ .

ಈಜೇ ಚ ವಿವಿಧೈರ್ಯಜ್ಞೈರ್ದೇವದೇವೀಂ ಸನಾತನೀಂ .. 15..

ತಸ್ಯ ಪುತ್ರೋ ಬಭೂವಾಥ ಹರಿಶ್ಚಂದ್ರಃ ಸುಶೋಭನಃ .

ಲಕ್ಷಣೈಃ ಶಾಸ್ತ್ರನಿರ್ದಿಷ್ಟೈಃ ಸಂಯುತಶ್ಚಾತಿಸುಂದರಃ .. 16..

ಯುವರಾಜಂ ಸುತಂ ಕೃತ್ವಾ ತ್ರಿಶಂಕುಃ ಪೃಥಿವೀಪತಿಃ .

ಮಾನುಷೇಣ ಶರೀರೇಣ ಸ್ವರ್ಗಂ ಭೋಕ್ತುಂ ಮನೋ ದಧೇ .. 17..

ವಸಿಷ್ಠಸ್ಯಾಶ್ರಮಂ ಗತ್ವಾ ಪ್ರಣಮ್ಯ ವಿಧಿವನ್ಮುಪಃ .

ಉವಾಚ ವಚನಂ ಪ್ರೀತಃ ಕೃತಾಂಜಲಿಪುಟಸ್ತದಾ .. 18..

ರಾಜೋವಾಚ -

ಬ್ರಹ್ಮಪುತ್ರ ಮಹಾಭಾಗ ಸರ್ವಮಂತ್ರವಿಶಾರದ .

ವಿಜ್ಞಪ್ತಿಂ ಮೇ ಸುಮನಸಾ ಶ್ರೋತುಮರ್ಹಸಿ ತಾಪಸ .. 19..

ಇಚ್ಛಾ ಮೇದ್ಯ ಸಮುತ್ಪನ್ನಾ ಸ್ವರ್ಗಲೋಕಸುಖಾಯ ಚ .

ಅನೇನೈವ ಶರೀರೇಣ ಭೋಗಾನ್ಭೋಕ್ತುಮಮಾನುಷಾನ್ .. 20..

ಅಪ್ಸರೋಭಿಶ್ಚ ಸಂವಾಸಃ ಕ್ರೀಡಿತುಂ ನಂದನೇ ವನೇ .

ದೇವಗಂಧರ್ವಗಾನಂ ಚ ಶ್ರೋತವ್ಯಂ ಮಧುರಂ ಕಿಲ .. 21..

ಯಾಜಯ ತ್ವಂ ಮಖೇನಾಶು ತಾದೃಶೇನ ಮಹಾಮುನೇ .

ಯಥಾನೇನ ಶರೀರೇಣ ವನೇ ಲೋಕಂ ತ್ರಿವಿಷ್ಟಪಂ .. 22..

ಸಮರ್ಥೋಽಸಿ ಮುನಿಶ್ರೇಷ್ಠ ಕುರು ಕಾರ್ಯಂ ಮಮಾಧುನಾ .

ಪ್ರಾಪಯಾಶು ಮಖಂ ಕೃತ್ವಾ ದೇವಲೋಕಂ ದುರಾಸದಂ .. 23..

ವಸಿಷ್ಠ ಉವಾಚ -

ರಾಜನ್ ಮಾನುಷದೇಹೇನ ಸ್ವರ್ಗೇ ವಾಸಃ ಸುದುರ್ಲಭಃ .



ಮೃತಸ್ಯ ಹಿ ಧ್ರುವಂ ಸ್ವರ್ಗಃ ಕಥಿತಃ ಪುಣ್ಯಕರ್ಮಣಾ .. 24..  
 ತಸ್ಮಾದ್ ಬಿಭೇಮಿ ಸರ್ವಜ್ಞ ದುರ್ಲಭಾಚ್ಚ ಮನೋರಥಾತ್ .  
 ಅಪ್ಸರೋಭಿಶ್ಚ ಸಂವಾಸೋ ಜೀವಮಾನಸ್ಯ ದುರ್ಲಭಃ .. 25..  
 ಕುರು ಯಜ್ಞಾನ್ಮಹಾಭಾಗ ಮೃತಃ ಸ್ವರ್ಗಮವಾಪ್ಸ್ಯಸಿ .  
 ವ್ಯಾಸ ಉವಾಚ -  
 ಇತ್ಯಾಕರ್ಣ್ಯ ವಚಸ್ತಸ್ಯ ರಾಜಾ ಪರಮದುರ್ಮನಾಃ .. 26..  
 ಉವಾಚ ವಚನಂ ಭೂಯೋ ವಸಿಷ್ಠಂ ಪೂರ್ವರೋಷಿತಂ .  
 ನ ತ್ವಂ ಯಾಜಯಸೇ ಬ್ರಹ್ಮನ್ ಗರ್ವಾವೇಶಾಚ್ಚ ಮಾಂ ಯದಿ .. 27..  
 ಅನ್ಯಂ ಪುರೋಹಿತಂ ಕೃತ್ವಾ ಯಕ್ಷೈಃಕಂ ಕಿಲ ಸಾಂಪ್ರತಂ .  
 ತಚ್ಛ್ರುತ್ವಾ ವಚನಂ ತಸ್ಯ ವಸಿಷ್ಠಃ ಕೋಪಸಂಯುತಃ .. 28..  
 ಶಶಾಪ ಭೂಪತಿಂ ಚೇತಿ ಚಾಂಡಾಲೋ ಭವ ದುರ್ಮತೇ .  
 ಅನೇನ ತ್ವಂ ಶರೀರೇಣ ಶ್ವಪಚೋ ಭವ ಸತ್ವರಂ .. 29..  
 ಸ್ವರ್ಗಕೃಂತನ ಪಾಪಿಷ್ಠ ಸುರಭೀವಧದೂಷಿತ .  
 ಬ್ರಹ್ಮಪತ್ನೀಹರೋಚ್ಚಿನ್ನ ಧರ್ಮಮಾರ್ಗವಿದೂಷಕ .. 30..  
 ನ ತೇ ಸ್ವರ್ಗಗತಿಃ ಪಾಪ ಮೃತಸ್ಯಾಪಿ ಕಥಂಚನ .  
 ವ್ಯಾಸ ಉವಾಚ -  
 ಇತ್ಯುಕ್ತೋ ಗುರುಣಾ ರಾಜಂಸ್ತ್ರಿಶಂಕುಸ್ತತ್ಕೃಣಾದಪಿ .. 31..  
 ತತ್ರ ತೇನ ಶರೀರೇಣ ಬಭೂವ ಶ್ವಪಚಾಕೃತಿಃ .  
 ಕುಂಡಲೇಶ್ವರಮಯೇ ವಾಪಿ ಜಾತೇ ತಸ್ಯ ಚ ತತ್ಕೃಣಾತ್ .. 32..  
 ದೇಹೇ ಚಂದನಗಂಧಶ್ಚ ವಿಗಂಧೋ ಹ್ಯಭವತ್ತದಾ .  
 ನೀಲವರ್ಣೇಽಥ ಸಂಜಾತೇ ದಿವ್ಯೇ ಪೀತಾಂಬರೇ ತನೌ .. 33..  
 ರಾಜವರ್ಣೋಽಭವದ್ಧೇಹಃ ಶಾಪಾತ್ತಸ್ಯ ಮಹಾತ್ಮನಃ .  
 ಶಕ್ಯಪಾಸಕರೋಷೇಣ ಫಲಮೇತದಭೂನ್ಮ ಪ .. 34..  
 ತಸ್ಮಾಚ್ಚೈಶಕ್ತಿಭಕ್ತೋ ಹಿ ನಾವಮಾನ್ಯಃ ಕದಾಚನ .  
 ಗಾಯತ್ರೀಜಪನಿಷ್ಠೋ ಹಿ ವಸಿಷ್ಠೋ ಮುನಿಸತ್ತಮಃ .. 35..  
 ದೃಷ್ಟ್ವಾ ನಿಂದ್ಯಂ ನಿಜಂ ದೇಹಂ ರಾಜಾ ದುಃಖಮವಾಪ್ತವಾನ್ .  
 ನ ಜಗಾಮ ಗೃಹೇ ದೀನೋ ವನಮೇವಾಭಿತೋ ಯಯೌ .. 36..  
 ಚಿಂತಯಾಮಾಸ ದುಃಖಾರ್ತಾಸ್ತ್ರಿಶಂಕುಃ ಶೋಕವಿಹ್ವಲಃ .  
 ಕಿಂ ಕರೋಮಿ ಕ್ವ ಗಚ್ಛಾಮಿ ದೇಹೋ ಮೇಽತೀವ ನಿಂದಿತಃ .. 37..  
 ಕರ್ತವ್ಯಂ ನೈವ ಪಶ್ಯಾಮಿ ಯೇನ ಮೇ ದುಃಖಸಂಕ್ಷಯಃ .  
 ಗೃಹೇ ಗಚ್ಛಾಮಿ ಚೇತ್ತುತ್ರಃ ಪೀಡಿತೋಽದ್ಯ ಭವಿಷ್ಯತಿ .. 38..

ಭಾರ್ಯಾಪಿ ಶ್ವಪಚಂ ದೃಷ್ಟ್ವಾ ನಾಂಗೀಕಾರಂ ಕರಿಷ್ಯತಿ .  
 ಸಚಿವಾ ನಾದರಿಷ್ಯಂತಿ ವೀಕ್ಷ್ಯ ಮಾಮೀದೃಶಂ ಪುನಃ .. 39..  
 ಜ್ಞಾತಯೋ ಬಂಧುವರ್ಗಶ್ಚ ಸಂಗತೋ ನ ಭಜಿಷ್ಯತಿ .  
 ಸರ್ವೈಸ್ತಕ್ತಸ್ಯ ಮೇ ನೂನಂ ಜೀವಿತಾನ್ಮರಣಂ ವರಂ .. 40..  
 ವಿಷಂ ವಾ ಭಕ್ಷಯಿತ್ವಾದ್ಯ ಪತಿತ್ವಾ ವಾ ಜಲಾಶಯೇ .  
 ಕೃತ್ವಾ ವಾ ಕಂಠವಾಶಂ ಚ ದೇಹತ್ಯಾಗಂ ಕರೋಮ್ಯಹಂ .. 41..  
 ಅಗ್ನಿ ವಾ ಜ್ವಲಿತೇ ದೇಹಂ ಜುಹೋಮಿ ವಿಧಿವದ್ ಬಲಾತ್ .  
 ಕೃತ್ವಾ ವಾನಶನಂ ಪ್ರಾಣಾಂಸ್ತಜಾಮಿ ದೂಷಿತಾನ್ಶ್ಲಶಂ .. 42..  
 ಆತ್ಮಹತ್ಯಾ ಭವೇನ್ನೂನಂ ಪುನರ್ಜನ್ಮನಿ ಜನ್ಮನಿ .  
 ಶ್ವಪಚತ್ವಂ ಚ ಶಾಪಶ್ಚ ಹತ್ಯಾದೋಷಾದ್ಭವೇದಪಿ .. 43..  
 ಪುನರ್ವಿಚಾರ್ಯ ಭೂಪಾಲಶ್ಚೇತಸಾ ಸಮಚಿಂತಯತ್ .  
 ಆತ್ಮಹತ್ಯಾ ನ ಕರ್ತವ್ಯಾ ಸರ್ವಥೈವ ಮಯಾಧುನಾ .. 44..  
 ಭೋಕ್ತವ್ಯಂ ಸ್ವಕೃತಂ ಕರ್ಮ ದೇಹೇನಾನೇನ ಕಾನನೇ .  
 ಭೋಗೇನಾಸ್ಯ ವಿಪಾಕಸ್ಯ ಭವಿತಾ ಸರ್ವಥಾ ಕ್ಷಯಃ .. 45..  
 ಪ್ರಾರಬ್ಧಕರ್ಮಣಾಂ ಭೋಗಾದನ್ಯಥಾ ನ ಕ್ಷಯೋ ಭವೇತ್ .  
 ತನ್ಮಾನ್ಮಯಾತ್ರ ಭೋಕ್ತವ್ಯಂ ಕೃತಂ ಕರ್ಮ ಶುಭಾಶುಭಂ .. 46..  
 ಕುರ್ವನ್ಪುಣ್ಯಾಶ್ರಮಾಭ್ಯಾಶೇ ತೀರ್ಥಾನಾಂ ಸೇವನಂ ತಥಾ .  
 ಸ್ಮರಣಂ ಚಾಂಬಿಕಾಯಾಸ್ತು ಸಾಧೂನಾಂ ಸೇವನಂ ತಥಾ .. 47..  
 ಏವಂ ಕರ್ಮಕ್ಷಯಂ ನೂನಂ ಕರಿಷ್ಯಾಮಿ ವನೇ ವಸನ್ .  
 ಭಾಗ್ಯಯೋಗಾತ್ಕದಾಚಿತ್ತು ಭವೇತ್ಸಾಧುಸಮಾಗಮಃ .. 48..  
 ಇತಿ ಸಂಚಿಂತ್ಯ ಮನಸಾ ತ್ಯಕ್ತ್ವಾ ಸ್ವನಗರಂ ನೃಪಃ .  
 ಗಂಗಾತೀರೇ ಗತಃ ಕಾಮಂ ಶೋಚಂಸ್ತತ್ಕೈವ ಸಂಸ್ಥಿತಃ .. 49..  
 ಹರಿಶ್ಚಂದ್ರಸ್ತದಾ ಜ್ಞಾತ್ವಾ ಪಿತುಃ ಶಾಪಸ್ಯ ಕಾರಣಂ .  
 ದುಃಖಿತಃ ಸಚಿವಾಂಸ್ತತ್ರ ಪ್ರೇಷಯಾಮಾಸ ಪಾರ್ಥಿವಃ .. 50..  
 ಸಚಿವಾಸ್ತತ್ರ ಗತ್ವಾಽಶು ತಮೂಚುಃ ಪ್ರಶ್ರಯಾನ್ವಿತಾಃ .  
 ಪ್ರಣಮ್ಯ ಶ್ವಪಚಾಕಾರಂ ನಿಶ್ಚಿಸಂತಂ ಮುಹುರ್ಮುಹುಃ .. 51..  
 ರಾಜನ್ ಪುತ್ರೇಣ ತೇ ನೂನಂ ಪ್ರೇಷಿತಾನ್ಸಮುಪಾಗತಾನ್ .  
 ಅವೇಹಿ ಸಚಿವಾಂಸ್ತ್ವಂ ನೋ ಹರಿಶ್ಚಂದ್ರಾಜ್ಜಯಾ ಸ್ಥಿತಾನ್ .. 52..  
 ಯುವರಾಜಸುತಃ ಪ್ರಾಹ ಯತ್ತಚ್ಛ್ಣು ನು ನರಾಧಿಪ .  
 ಆನಯದ್ಧಂ ನೃಪಂ ಯೂಯಂ ಸಮಾನ್ಯ ಪಿತರಂ ಮಮ .. 53..  
 ತನ್ಮಾದ್ರಾಜನ್ ಸಮಾಗಚ್ಛ ರಾಜ್ಯಂ ಪ್ರತಿ ಗತವ್ಯಥಃ .  
 ಸೇವಾಂ ಸರ್ವೇ ಕರಿಷ್ಯಂತಿ ಸಚಿವಾಶ್ಚ ಪ್ರಜಾಸ್ತಥಾ .. 54..

ಗುರುಂ ಪ್ರಸಾದಯಿಷ್ಯಾಮಃ ಸ ಯಥಾ ತು ದಯೇತ ವೈ .  
 ಪ್ರಸನ್ನೋಽಸೌ ಮಹಾತೇಜಾ ದುಃಖಸ್ಯಾಂತಂ ಕರಿಷ್ಯತಿ .. 55..  
 ಇತಿ ಪುತ್ರೇಣ ತೇ ರಾಜನ್ ಕಥಿತಂ ಬಹುಧಾ ಕಿಲ .  
 ತಸ್ಮಾನ್ ಗಮನಮೇವಾಶು ರೋಚತಾಂ ನಿಜಸದ್ಮನಿ .. 56..  
 ವ್ಯಾಸ ಉವಾಚ -  
 ಇತಿ ತೇಷಾಂ ನೃಪಃ ಶ್ರುತ್ವಾ ಭಾಷಿತಂ ಶ್ವಪಚಾಕೃತಿಃ .  
 ಸ್ವಗೃಹಂ ಗಮನಾಯಾಸೌ ನ ಮತಿಂ ಕೃತವಾನತಃ .. 57..  
 ತಾನುವಾಚ ತದಾ ವಾಕ್ಯಂ ವ್ರಜಂತು ಸಚಿವಾಃ ಪುರಂ .  
 ಗತ್ವಾ ಪುರಂ ಮಹಾಭಾಗಾ ಬ್ರುವಂತು ವಚನಾಚ್ಚ ಮೇ .. 58..  
 ನಾಗಮಿಷ್ಯಾಮ್ಯಹಂ ಪುತ್ರ ಕುರು ರಾಜ್ಯಮತಂದ್ರಿತಃ .  
 ಮಾನಯನ್ಪಾಹ್ಮಣಾಂದೇವಾನ್ಯಜನ್ಯಜ್ಞೈರನೇಕಶಃ .. 59..  
 ನಾಹಂ ಶ್ವಪಚವೇಷೇಣ ಗರ್ಹಿತೇನ ಮಹಾತ್ಮಭಿಃ .  
 ಆಗಮಿಷ್ಯಾಮ್ಯಯೋಧ್ಯಾಯಾಂ ಸರ್ವೇ ಗಚ್ಛಂತು ಮಾ ಚಿರಂ .. 60..  
 ಪುತ್ರಂ ಸಿಂಹಾಸನೇ ಸ್ಥಾಪ್ಯ ಹರಿಶ್ಚಂದ್ರಂ ಮಹಾಬಲಂ .  
 ಕುರ್ವಂತು ರಾಜ್ಯಕರ್ಮಾಣಿ ಯೂಯಂ ತತ್ರ ಮಮಾಜ್ಞಯಾ .. 61..  
 ಇತ್ಯಾದಿಷ್ಣಾಸ್ತತಸ್ತೇ ತು ರುರುದುಶ್ಚಾತುರಾ ಭೃಶಂ .  
 ಸಚಿವಾ ನಿಯಮಯುಸ್ಸೂರ್ಣಂ ನತ್ವಾ ತಂ ಚ ವನಾಶ್ರಮಾತ್ .. 62..  
 ಅಯೋಧ್ಯಾಯಾಮುಪಾಗತ್ಯ ಪುಣ್ಯೇಽಕ್ಷಿ ವಿಧಿಪೂರ್ವಕಂ .  
 ಅಭಿಷೇಕಂ ತದಾ ಚಕುರ್ಹರಿಶ್ಚಂದ್ರಸ್ಯ ಮೂರ್ಧ್ನಿ ತೇ .. 63..  
 ಅಭಿಷಿಕ್ತಸ್ತು ತೇಜಸ್ವೀ ಸಚಿವೈಶ್ಚ ನೃಪಾಜ್ಞಯಾ .  
 ರಾಜ್ಯಂ ಚಕಾರ ಧರ್ಮಿಷ್ಠಃ ಪಿತರಂ ಚಿಂತಯನ್ಭೃಶಂ .. 64..  
 ಇತಿ ಶ್ರೀಮದ್ವೇದವಿಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ತ್ರಿಶಂಕೂಪಾಖ್ಯಾನವರ್ಣನಂ ನಾಮ ದ್ವಾದಶೋಽಧ್ಯಾಯಃ .. 7.12..

### 7.13 ತ್ರಯೋದಶೋಽಧ್ಯಾಯಃ . ತ್ರಿಶಂಕುಶಾಪೋದ್ಧಾರಾಯ ವಿಶ್ವಾಮಿತ್ರಸಾಂತ್ವನವರ್ಣನಂ .

ರಾಜೋವಾಚ -  
 ಹರಿಶ್ಚಂದ್ರಃ ಕೃತೋ ರಾಜಾ ಸಚಿವೈರ್ನೃಪಶಾಸನಾತ್ .  
 ತ್ರಿಶಂಕುಸ್ತು ಕಥಂ ಮುಕ್ತಸ್ತಸ್ಮಾಚ್ಛಾಂತಾಲದೇಹತಃ .. 1..  
 ಮೃತೋ ವಾ ವನಮಧ್ಯೇ ತು ಗಂಗಾತೀರೇ ಪರಿಪ್ಲುತಃ .  
 ಗುರುಣಾ ವಾ ಕೃಪಾಂ ಕೃತ್ವಾ ಶಾಪಾತ್ತಸ್ಮಾದ್ವಿಮೋಚಿತಃ .. 2..

ಏತದ್ ವೃತ್ತಾಂತಮಖಿಲಂ ಕಥಯಸ್ವ ಮಮಾಗ್ರತಃ .  
 ಚರಿತಂ ತಸ್ಯ ನೃಪತೇಃ ಶ್ರೋತುಕಾಮೋಽಸ್ಮಿ ಸರ್ವಥಾ .. 3..  
 ವ್ಯಾಸ ಉವಾಚ -  
 ಅಭಿಷಿಕ್ತಂ ಸುತಂ ಕೃತ್ವಾ ರಾಜಾ ಸಂತುಷ್ಟಮಾನಸಃ .  
 ಕಾಲಾತಿಕ್ರಮಣಂ ತತ್ರ ಚಕಾರ ಚಿಂತಯಂಭಿವಾಂ .. 4..  
 ಏವಂ ಗಚ್ಛತಿ ಕಾಲೇ ತು ತಪಸ್ತಪ್ತ್ವಾ ಸಮಾಹಿತಃ .  
 ದ್ರಷ್ಟುಂ ದಾರಾನ್ಸುತಾದೀಂಶ್ಚ ತದಾಗಾತ್ಕೌಶಿಕೋ ಮುನಿಃ .. 5..  
 ಆಗತ್ಯ ಸ್ವಜನಂ ದೃಷ್ಟ್ವಾ ಸುಸ್ಥಿತಂ ಮುದಮಾಪ್ತವಾನ್ .  
 ಭಾರ್ಯಾಂ ಪಪ್ರಚ್ಛ ಮೇಧಾವೀ ಸ್ಥಿತಾಮಗ್ರೇ ಸಪರ್ಯಯಾ .. 6..  
 ದುರ್ಭಿಕ್ಷೇ ತು ಕಥಂ ಕಾಲಸ್ತಯಾ ನೀತಃ ಸುಲೋಚನೇ .  
 ಅನ್ನಂ ವಿನಾ ತ್ವಿಮೇ ಬಾಲಾಃ ಪಾಲಿತಾ ಕೇನ ತದ್ವದ .. 7..  
 ಅಹಂ ತಪಸಿ ಸನ್ನದ್ಧೋ ನಾಗತಃ ಶೃಣು ಸುಂದರಿ .  
 ಕಿಂ ಕೃತಂ ತು ತ್ವಯಾ ಕಾಂತೇ ವಿನಾ ದ್ರವ್ಯೇಣ ಶೋಭನೇ .. 8..  
 ಮಯಾ ಚಿಂತಾ ಕೃತಾ ತತ್ರ ಶ್ರುತ್ವಾ ದುರ್ಭಿಕ್ಷಮದ್ಭುತಂ .  
 ನಾಗತೋಽಹಂ ವಿಚಾರ್ಯೈವಂ ಕಿಂ ಕರಿಷ್ಯಾಮಿ ನಿರ್ಧನಃ .. 9..  
 ಅಹಮಪ್ಯತಿ ವಾಮೋರು ಪೀಡಿತಃ ಕ್ಷುಧಯಾ ವನೇ .  
 ಪ್ರವಿಷ್ಟಶ್ಚರಭಾವೇನ ಕುತ್ರಚಿಚ್ಛ ಪಚಾಲಯೇ .. 10..  
 ಶ್ವಪಚಂ ನಿದ್ರಿತಂ ದೃಷ್ಟ್ವಾ ಕ್ಷುಧಯಾ ಪೀಡಿತೋ ಭೃಶಂ .  
 ಮಹಾನಸಂ ಪರಿಜ್ಞಾಯ ಭಕ್ಷ್ಯಾರ್ಥಂ ಸಮುಪಸ್ಥಿತಃ .. 11..  
 ಯದಾ ಭಾಂಡಂ ಸಮುದ್ಘಾಟ್ಯ ಪಕ್ಷಂ ಶ್ವತನುಜಾಮಿಷಂ .  
 ಗೃಹ್ಣಾಮಿ ಭಕ್ಷಣಾರ್ಥಾಯ ತದಾ ದೃಷ್ಟ್ವಸ್ತು ತೇನ ವೈ .. 12..  
 ಪೃಷ್ಟಃ ಕಸ್ತ್ವಂ ಕಥಂ ಪ್ರಾಪ್ತೋ ಗೃಹೇ ಮೇ ನಿಶಿ ಸಾದರಂ .  
 ಬ್ರೂಹಿ ಕಾರ್ಯಂ ಕಿಮರ್ಥಂ ತ್ವಮುದ್ಘಾಟಯಸಿ ಭಾಂಡಕಂ .. 13..  
 ಇತ್ಯುಕ್ತಃ ಶ್ವಪಚೇನಾಹಂ ಕ್ಷುಧಯಾ ಪೀಡಿತೋ ಭೃಶಂ .  
 ತಮವೋಚಂ ಸುಕೇಶಾಂತೇ ಕಾಮಂ ಗದ್ಗದಯಾ ಗಿರಾ .. 14..  
 ಬ್ರಾಹ್ಮಣೋಽಹಂ ಮಹಾಭಾಗ ತಾಪಸಃ ಕ್ಷುಧಯಾದಿಠಃ .  
 ಚೌರಭಾವಮನುಪ್ರಾಪ್ತೋ ಭಕ್ಷ್ಯಂ ಪಶ್ಯಾಮಿ ಭಾಂಡಕೇ .. 15..  
 ಚೌರಭಾವೇನ ಸಂಪ್ರಾಪ್ತೋಽಸ್ಮ್ಯತಿಥಿಸ್ತೇ ಮಹಾಮತೇ .  
 ಕ್ಷುಧಿತೋಽಸ್ಮಿ ದದಸ್ವಾಜ್ಞಾಂ ಮಾಂಸಮದ್ಮಿ ಸುಸಂಸ್ಕೃತಂ .. 16..  
 ವಿಶ್ವಾಮಿತ್ರ ಉವಾಚ -  
 ಶ್ವಪಚಸ್ತು ವಚಃ ಶ್ರುತ್ವಾ ಮಾಮುವಾಚ ಸುನಿಶ್ಚಿತಂ .

ಭಕ್ಷಂ ಮಾ ಕುರು ವರ್ಣಾಗ್ರ್ಯ ಜಾನೀಹಿ ಶ್ವಪಚಾಲಯಂ .. 17..  
 ದುರ್ಲಭಂ ಖಲು ಮಾನುಷ್ಯಂ ತತ್ರಾಪಿ ಚ ದ್ವಿಜನ್ಮತಾ .  
 ದ್ವಿಜಶ್ಚೇ ಬ್ರಾಹ್ಮಣತ್ವಂ ಚ ದುರ್ಲಭಂ ವೇತ್ತಿ ಕಿಂ ನ ಹಿ .. 18..  
 ದುಷ್ಟಾಹಾರೋ ನ ಕರ್ತವ್ಯಃ ಸರ್ವಥಾ ಲೋಕಮಿಚ್ಛತಾ .  
 ಅಗ್ರಾಹ್ಯಾ ಮನುನಾ ಪ್ರೋಕ್ತಾಃ ಕರ್ಮಣಾ ಸಪ್ತ ಚಾಂತ್ಯಜಾಃ .. 19..  
 ತ್ಯಾಜ್ಯೋಽಹಂ ಕರ್ಮಣಾ ವಿಪ್ರ ಶ್ವಪಚೋ ನಾತ್ರ ಸಂಶಯಃ .  
 ನಿವಾರಯಾಮಿ ಭಕ್ಷ್ಯಾತ್ವಾಂ ನ ಲೋಭೇನಾಂಜಸಾ ದ್ವಿಜ .. 20..  
 ವರ್ಣಸಂಕರದೋಷೋಽಯಂ ಮಾ ಯಾತು ತ್ವಾಂ ದ್ವಿಜೋತ್ತಮ .  
 ವಿಶ್ವಾಮಿತ್ರ ಉವಾಚ .  
 ಸತ್ಯಂ ವದಸಿ ಧರ್ಮಜ್ಞ ಮತಿಸ್ತೇ ವಿಶದಾಂತ್ಯಜ .. 21..  
 ತಥಾಪ್ಯಾಪದಿ ಧರ್ಮಸ್ಯ ಸೂಕ್ಷ್ಮಮಾರ್ಗಂ ಬ್ರವೀಮ್ಯಹಂ .  
 ದೇಹಸ್ಯ ರಕ್ಷಣಂ ಕಾರ್ಯಂ ಸರ್ವಥಾ ಯದಿ ಮಾನದ .. 22..  
 ಪಾಪಸ್ಯಾಂತೇ ಪುನಃ ಕಾರ್ಯಂ ಪ್ರಾಯಶ್ಚಿತ್ತಂ ವಿಶುದ್ಧಯೇ .  
 ದುರ್ಗತಿಸ್ತು ಭವೇತ್ಪಾಪಾದನಾಪದಿ ನ ಚಾಪದಿ .. 23..  
 ಮರಣಾತ್ಪು ಧಿತಸ್ಯಾಥ ನರಕೋ ನಾತ್ರ ಸಂಶಯಃ .  
 ತನ್ಮಾತ್ಪು ಧಾಪಹರಣಂ ಕರ್ತವ್ಯಂ ಶುಭಮಿಚ್ಛತಾ .. 24..  
 ತೇನಾಹಂ ಚೌರ್ಯಧರ್ಮೇಣ ದೇಹಂ ರಕ್ಷೇಪ್ಯಧಾಂತ್ಯಜ .  
 ಅವರ್ಷಣೇ ಚ ಚೌರ್ಯೇಣ ಯತ್ಪಾಪಂ ಕಥಿತಂ ಬುದ್ಧೈಃ .. 25..  
 ಯೋ ನ ವರ್ಷತಿ ಪರ್ಜನ್ಯಸ್ತತ್ಪು ತಸ್ಮೈ ಭವಿಷ್ಯತಿ .  
 ಇತ್ಯುಕ್ತೇ ವಚನೇ ಕಾಂತೇ ಪರ್ಜನ್ಯಃ ಸಹಸಾಪತತ್ .. 26..  
 ಗಗನಾದ್ಧಸ್ತಿಹಸ್ತಾಭಿರ್ಧಾರಾಭಿರಭಿಕಾಂಕ್ಷಿತಃ .  
 ಮುದಿತೋಽಹಂ ಘನಂ ವೀಕ್ಷ್ಯ ವರ್ಷಂತಂ ವಿದ್ಯುತಾ ಸಹ .. 27..  
 ತದಾಹಂ ತದ್ಗುಹಂ ತ್ಯಕ್ತ್ವಾ ನಿಃಸೃತಃ ಪರಯಾ ಮುದಾ .  
 ಕಥಯ ತ್ವಂ ವರಾರೋಹೇ ಕಾಲೋ ನೀತಸ್ತ್ವ ಯಾ ಕಥಂ .. 28..  
 ಕಾಂತಾರೇ ಪರಮಃ ಕ್ರೂರಃ ಕ್ಷಯಕೃತ್ಪ್ರಾಣಿನಾಮಿಹ .  
 ವ್ಯಾಸ ಉವಾಚ -  
 ಇತಿ ತಸ್ಯ ವಚಃ ಶ್ರುತ್ವಾ ಪತಿಮಾಹ ಪ್ರಿಯಂವದಾ .. 29..  
 ಯಥಾ ಶೃಣು ಮಯಾ ನೀತಃ ಕಾಲಃ ಪರಮದಾರುಣಃ .  
 ಗತೇ ತ್ವಯಿ ಮುನಿಶ್ರೇಷ್ಠ ದುರ್ಭಿಕ್ಷಂ ಸಮುಪಾಗತಂ .. 30..  
 ಅನ್ನಾರ್ಥಂ ಪುತ್ರಕಾಃ ಸರ್ವೇ ಬಭೂವುಶ್ಚಾತಿದುಃಖಿತಾಃ .  
 ಕ್ಷುಧಿತಾನ್ಬಾಲಕಾನ್ವೀಕ್ಷ್ಯ ನೀವಾರಾರ್ಥಂ ವನೇ ವನೇ .. 31..

ಭ್ರಾಂತಾಹಂ ಚಿಂತಯಾಽಽವಿಷ್ಟಾ ಕಿಂಚಿತ್ಪ್ರಾಪ್ತಂ ಫಲಂ ತದಾ .  
 ಏವಂ ಚ ಕತಿಚಿನ್ಮಾಸಾ ನೀವಾರೇಣಾತಿವಾಹಿತಾಃ .. 32..  
 ತದಭಾವೇ ಮಯಾ ಕಾಂತ ಚಿಂತಿತಂ ಮನಸಾ ಪುನಃ .  
 ನ ಭಿಕ್ಷಾ ಕಿಲ ದುರ್ಭಿಕ್ಷೇ ನೀವಾರಾ ನಾಪಿ ಕಾನನೇ .. 33..  
 ನ ವೃಕ್ಷೇಷು ಫಲಾನ್ಯಾಸುರ್ನ ಮೂಲಾನಿ ಧರಾತಲೇ .  
 ಕ್ಷುಧಯಾ ಪೀಡಿತಾ ಬಾಲಾ ರುದಂತಿ ಭೃಶಮಾತುರಾಃ .. 34..  
 ಕಿಂ ಕರೋಮಿ ಕ್ಷ ಗಚ್ಛಾಮಿ ಕಿಂ ಬ್ರವೀಮಿ ಕ್ಷುಧಾರ್ಥಿತಾನ್ .  
 ಏವಂ ವಿಚಿಂತ್ಯ ಮನಸಾ ನಿಶ್ಚಯಸ್ತು ಮಯಾ ಕೃತಃ .. 35..  
 ಪುತ್ರಮೇಕಂ ದದಾಮ್ಯದ್ಯ ಕಸ್ಮೈ ಚಿಧ್ಧನಿನೇ ಕಿಲ .  
 ಗೃಹೀತ್ವಾ ತಸ್ಯ ಮೌಲ್ಯಂ ತು ತೇನ ದ್ರವ್ಯೇಣ ಬಾಲಕಾನ್ .. 36..  
 ಪಾಲಯೇಽಹಂ ಕ್ಷುಧಾರ್ಥಾಸ್ತು ನಾನೋಪಾಯೋಽಸ್ತಿ ಪಾಲನೇ .  
 ಇತಿ ಸಂಚಿಂತ್ಯ ಮನಸಾ ಪುತ್ರೋಽಯಂ ಪ್ರಹಿತೋ ಮಯಾ .. 37..  
 ವಿಕ್ರಯಾರ್ಥಂ ಮಹಾಭಾಗ ಕ್ರಂದಮಾನೋ ಭೃಶಾತುರಃ .  
 ಕ್ರಂದಮಾನಂ ಗೃಹೀತ್ವೈನಂ ನಿರ್ಗತಾಹಂ ಗತತ್ರಪಾ .. 38..  
 ತದಾ ಸತ್ಯವ್ರತೋ ಮಾರ್ಗೇ ಮಾಮುದ್ವೀಕ್ಷ್ಯ ಭೃಶಾತುರಾಂ .  
 ಪಪ್ರಚ್ಛ ಸ ಚ ರಾಜರ್ಷಿಃ ಕಸ್ಮಾದ್ರೋದಿತಿ ಬಾಲಕಃ .. 39..  
 ತದಾಹಂ ತಮುವಾಚೇದಂ ವಚನಂ ಮುನಿಸತ್ತಮ .  
 ವಿಕ್ರಯಾರ್ಥಂ ನೀಯತೇಽಸೌ ಬಾಲಕೋಽದ್ಯ ಮಯಾ ನೃಪ .. 40..  
 ಶ್ರುತ್ವಾ ಮೇ ವಚನಂ ರಾಜಾ ದಯಾರ್ಧ್ರಹೃದಯಸ್ತತಃ .  
 ಮಾಮುವಾಚ ಗೃಹಂ ಯಾಹಿ ಗೃಹೀತ್ವೈನಂ ಕುಮಾರಕಂ .. 41..  
 ಭೋಜನಾರ್ಥೇ ಕುಮಾರಾಣಾಮಾಮಿಷಂ ವಿಹಿತಂ ತವ .  
 ಪ್ರಾಪಯಿಷ್ಯಾಮ್ಯಹಂ ನಿತ್ಯಂ ಯಾವನ್ಮುನಿಸಮಾಗಮಃ .. 42..  
 ಅಹನ್ಯಹನಿ ಭೂಪಾಲೋ ವೃಕ್ಷೇಽಸ್ಮಿನ್ಮೈ ಗಸೂಕರಾನ್ .  
 ವಿನ್ಯಸ್ಯ ಯಾತಿ ಹತ್ವಾಸೌ ಪ್ರತ್ಯಹಂ ದಯಯಾನ್ವಿತಃ .. 43..  
 ತೇನೈವ ಬಾಲಕಾಃ ಕಾಂತ ಪಾಲಿತಾ ವೃಜಿನಾರ್ಣವಾತ್ .  
 ವಸಿಷ್ಠೇನಾಥ ಶಪ್ತಾಽಸೌ ಭೂಪತಿರ್ಮಮ ಕಾರಣಾತ್ .. 44..  
 ಕಸ್ಮಿಂಶ್ಚಿದ್ಧಿವಸೇ ಮಾಂಸಂ ನ ಪ್ರಾಪ್ತಂ ತೇನ ಕಾನನೇ .  
 ಹತಾ ದೋಗ್ಧೀ ವಸಿಷ್ಠಸ್ಯ ತೇನಾಸೌ ಕುಪಿತೋ ಮುನಿಃ .. 45..  
 ತ್ರಿಶಂಕುರಿತಿ ಭೂಪಸ್ಯ ಕೃತಂ ನಾಮ ಮಹಾತ್ಮನಾ .  
 ಕುಪಿತೇನ ವಧಾದ್ಧೇತೋಶ್ಚಾಂಡಾಲಶ್ಚ ಕೃತೋ ನೃಪಃ .. 46..  
 ತೇನಾಹಂ ದುಃಖಿತಾ ಜಾತಾ ತಸ್ಯ ದುಃಖೇನ ಕೌಶಿಕ .

ಶ್ವಪಚತ್ವಮಸೌ ಪ್ರಾಪ್ತೋ ಮತ್ಕೃತೇ ನೃಪನಂದನಃ .. 47..  
ಯೇನ ಕೇನಾಪ್ಯುಪಾಯೇನ ಭವತಾ ನೃಪತೇಃ ಕಿಲ .  
ತನ್ಮಾದ್ರಕ್ಷಾ ಪ್ರಕರ್ತವ್ಯಾ ತಪನಾ ಪ್ರಬಲೇನ ಹ .. 48..  
ವ್ಯಾಸ ಉವಾಚ -  
ಇತಿ ಭಾರ್ಯಾವಚಃ ಶ್ರುತ್ವಾ ಕೌಶಿಕೋ ಮುನಿಸತ್ತಮಃ .  
ತಾಮಾಹ ಕಾಮಿನೀಂ ದೀನಾಂ ಸಾಂತ್ವಪೂರ್ವಮರಿಂದಮ .. 49..  
ವಿಶ್ವಾಮಿತ್ರ ಉವಾಚ -  
ಮೋಚಯಿಷ್ಯಾಮಿ ತಂ ಶಾಪಾನ್ಮೃಪಂ ಕಮಲಲೋಚನೇ .  
ಉಪಕಾರಃ ಕೃತೋ ಯೇನ ಕಾಂತಾರಾದ್ರಕ್ಷಿತಾಸಿ ವೈ .. 50..  
ವಿದ್ಯಾತಪೋಬಲೇನಾಹಂ ಕರಿಷ್ಯೇ ದುಃಖಸಂಕ್ಷಯಂ .  
ಇತ್ಯಾಶ್ವಾಸ್ಯ ಪ್ರಿಯಾಂ ತತ್ರ ಕೌಶಿಕಃ ಪರಮಾರ್ಥವಿತ್ .. 51..  
ಚಿಂತಯಾಮಾಸ ನೃಪತೇಃ ಕಥಂ ಸ್ಯಾದ್ಧುಃಖನಾಶನಂ .  
ಸಂವಿಮೃಶ್ಯ ಮುನಿಸ್ತತ್ರ ಜಗಾಮ ಯತ್ರ ಪಾರ್ಥಿವಃ .. 52..  
ತ್ರಿಶಂಕುಃ ಪಕ್ಷಣೇ ದೀನಃ ಸಂಸ್ಥಿತಃ ಶ್ವಪಚಾಕೃತಿಃ .  
ಆಗಚ್ಚಂತಂ ಮುನಿಂ ದೃಷ್ಟ್ವಾ ವಿಸ್ಮಿತೋಽಸೌ ನರಾಧಿಪಃ .. 53..  
ದಂಡವನ್ನಿಪಪಾತೋವ್ಯಾಂ ಪಾದಯೋಸ್ತರಸಾ ಮುನೇಃ .  
ಗೃಹೀತ್ವಾ ತಂ ಕರೇ ಭೂಪಂ ಪತಿತಂ ಕೌಶಿಕಸ್ತದಾ .. 54..  
ಉತ್ಥಾಪ್ಯೋವಾಚ ವಚನಂ ಸಾಂತ್ವಪೂರ್ವಂ ದ್ವಿಜೋತ್ತಮಃ .  
ಮತ್ಕೃತೇ ತ್ವಂ ಮಹೀಪಾಲ ಶಪ್ತೋಽಸಿ ಮುನಿನಾ ಯತಃ .. 55..  
ವಾಂಛಿತಂ ತೇ ಕರಿಷ್ಯಾಮಿ ಬ್ರೂಹಿ ಕಿಂ ಕರವಾಣ್ಯಹಂ .  
ರಾಜೋವಾಚ -  
ಮಯಾ ಸಂಪ್ರಾರ್ಥಿತಃ ಪೂರ್ವಂ ವಸಿಷ್ಠೋ ಮಖಹೇತವೇ .. 56..  
ಮಾಂ ಯಾಜಯ ಮುನಿಶ್ರೇಷ್ಠ ಕರೋಮಿ ಮಖಮುತ್ತಮಂ .  
ಯಥೇಷ್ಟಂ ಕುರು ವಿಪ್ರೇಂದ್ರ ಯಥಾ ಸ್ವರ್ಗಂ ವ್ರಜಾಮ್ಯಹಂ .. 57..  
ಅನೇನೈವ ಶರೀರೇಣ ಶಕ್ಯಲೋಕಂ ಸುಖಾಲಯಂ .  
ಕೋಪಂ ಕೃತ್ವಾ ವಸಿಷ್ಠೋಽಸೌ ಮಾಮಾಹೇತಿ ಸುದುರ್ಮತೇ .. 58..  
ಮಾನುಷೇಣ ಹಿ ದೇಹೇನ ಸ್ವರ್ಗವಾಸಃ ಕುತಸ್ತವ .  
ಪುನರ್ಮಯೋಕ್ತೋ ಭಗವಾನ್ಸ್ವರ್ಗಲುಭ್ಧೇನ ಚಾನಘ .. 59..  
ಅನ್ಯಂ ಪುರೋಹಿತಂ ಕೃತ್ವಾ ಯಕ್ಷೈಃ ಹಂ ಯಜ್ಞಮುತ್ತಮಂ .  
ತದಾ ತೇನೈವ ಶಪ್ತೋಽಹಂ ಚಾಂಡಾಲೋ ಭವ ಪಾಮರ .. 60..  
ಇತ್ಯೇತತ್ಕಥಿತಂ ಸರ್ವಂ ಕಾರಣಂ ಶಾಪಸಂಭವಂ .

ಮಮ ದುಃಖವಿನಾಶಾಯ ಸಮರ್ಥೋಽಸಿ ಮುನೀಶ್ವರ .. 61..

ಇತ್ಯುಕ್ತ್ವಾ ವಿರರಮಾಸೌ ರಾಜಾ ದುಃಖರುಜಾದಿತಃ .

ಕೌಶಿಕೋಽಪಿ ನಿರಾಕರ್ತುಂ ಶಾಪಂ ತಸ್ಯ ವ್ಯಚಿಂತಯತ್ .. 62..

ಇತಿ ಶ್ರೀಮದ್ಭೀವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ

ತ್ರಿಶಂಕುಶಾಪೋದ್ಧಾರಾಯ ವಿಶ್ವಾಮಿತ್ರಸಾಂತ್ವನವರ್ಣನಂ ನಾಮ ತ್ರಯೋದಶೋಽಧ್ಯಾಯಃ

.. 7.13..

### 7.14 ಚತುರ್ದಶೋಽಧ್ಯಾಯಃ . ವರುಣಕೃಪಯಾ ಶೈವ್ಯಾಯಾಂ ಪುತ್ರೋಪ್ಪತ್ತಿವರ್ಣನಂ .

ವ್ಯಾಸ ಉವಾಚ -

ವಿಚಿಂತ್ಯ ಮನಸಾ ಕೃತ್ಯಂ ಗಾಧಿಸೂನುರ್ಮಹಾತಪಾಃ .

ಪ್ರಕಲ್ಪ್ಯ ಯಜ್ಞಸಂಭಾರಾನ್ಮುನೀನಾಮಂತ್ರಯತ್ತದಾ .. 1..

ಮುನಯಸ್ತಂ ಮಖಂ ಜ್ಞಾತ್ವಾ ವಿಶ್ವಾಮಿತ್ರನಿಮಂತ್ರಿತಾಃ .

ನಾಗತಾಃ ಸರ್ವ ಏವೈತೇ ವಸಿಷ್ಠೇನ ನಿವಾರಿತಾಃ .. 2..

ಗಾಧಿಸೂನುಸ್ತದಾಜ್ಞಾಯ ವಿಮನಾಶ್ಚಾತಿದುಃಖಿತಃ .

ಆಜಗಾಮಾಶ್ರಮಂ ತತ್ರ ಯತ್ರಾಸೌ ನೃಪತಿಃ ಸ್ಥಿತಃ .. 3..

ತಮಾಹ ಕೌಶಿಕಃ ಕ್ರುದ್ಧೋ ವಸಿಷ್ಠೇನ ನಿವಾರಿತಾಃ .

ನಾಗತಾಃ ಬ್ರಾಹ್ಮಣಾಃ ಸರ್ವೇ ಯಜ್ಞಾರ್ಥಂ ನೃಪಸತ್ತಮು .. 4..

ಪಶ್ಯ ಮೇ ತಪಸಃ ಸಿದ್ಧಿಂ ಯಥಾ ತ್ವಾಂ ಸುರಸದ್ಮನಿ .

ಪ್ರಾಪಯಾಮಿ ಮಹಾರಾಜ ವಾಂಛಿತಂ ತೇ ಕರೋಮ್ಯಹಂ .. 5..

ಇತ್ಯುಕ್ತ್ವಾ ಜಲಮಾದಾಯ ಹಸ್ತೇನ ಮುನಿಸತ್ತಮುಃ .

ದದೌ ಪುಣ್ಯಂ ತದಾ ತಸ್ಮೈ ಗಾಯತ್ರೀಜಪಸಂಭವಂ .. 6..

ದತ್ತ್ವಾ ಥ ಸುಕೃತಂ ರಾಜ್ಞೇ ತಮುವಾಚ ಮಹೀಪತಿಂ .

ಯಥೇಷ್ಟಂ ಗಚ್ಛ ರಾಜರ್ಷೇ ತ್ರಿವಿಷ್ಟಪಮತಂದ್ರಿತಃ .. 7..

ಪುಣ್ಯೇನ ಮಮ ರಾಜೇಂದ್ರ ಬಹುಕಾಲಾರ್ಜಿತೇನ ಚ .

ಯಾಹಿ ಶಕ್ರಪುರೀಂ ಪ್ರೀತಃ ಸ್ವಸ್ತಿ ತೇಽಸ್ತು ಸುರಾಲಯೇ .. 8..

ವ್ಯಾಸ ಉವಾಚ -

ಇತ್ಯುಕ್ತವತಿ ವಿಪ್ರೇಂದ್ರೇ ತ್ರಿಶಂಕುಸ್ತರಸಾ ತತಃ .

ಉತ್ಪಪಾತ ಯಥಾ ಪಕ್ಷೀ ವೇಗವಾಂಸ್ತಪಸೋ ಬಲಾತ್ .. 9..

ಉತ್ಪತ್ಯ ಗಗನೇ ರಾಜಾ ಗತಃ ಶಕ್ರಪುರೀಂ ಯದಾ .



ದೃಷ್ಟೋ ದೇವಗಣೈಸ್ತತ್ರ ಕ್ರೂರಶ್ಚಾಂಡಾಲವೇಷಭಾಕ್ .. 10..  
 ಕಥಿತೋಽಸೌ ಸುರೇಂದ್ರಾಯ ಕೋಽಯಮಾಯಾತಿ ಸತ್ವರಃ .  
 ಗಗನೇ ದೇವವದ್ವಾ ಯೋ ದುರ್ದರ್ಶಃ ಶ್ವಪಚಾಕೃತಿಃ .. 11..  
 ಸಹಸೋತ್ಥಾಯ ಶಕ್ರಸ್ತಮಪಶ್ಯತ್ಪುರುಷಾಧಮಂ .  
 ಜ್ಞಾತ್ವಾ ತ್ರಿಶಂಕುಮಪಿ ಸ ನಿರ್ಭತ್ಸ್ಯ ತರಸಾಬ್ರವೀತ್ .. 12..  
 ಶ್ವಪಚ ಕ್ಷ ಸಮಾಯಾಸಿ ದೇವಲೋಕೇ ಜುಗುಪ್ಸಿತಃ .  
 ಯಾಹಿ ಶೀಘ್ರಂ ತತೋ ಭೂಮೌ ನಾತ್ರ ಸ್ಥಾತುಂ ತ್ವಯೋಚಿತಂ .. 13..  
 ಇತ್ಯುಕ್ತಃ ಸ್ವಲಿತಃ ಸ್ವರ್ಗಾಚ್ಚಕ್ರೇಣಾಮಿತ್ರಕರ್ಶನ .  
 ನಿಪವಾತ ತದಾ ರಾಜಾ ಕ್ಷೀಣಪುಣ್ಯೋ ಯಥಾಮರಃ .. 14..  
 ಪುನಶ್ಚುಕ್ರೋಶ ಭೂಪಾಲೋ ವಿಶ್ವಾಮಿತ್ರೇತಿ ಚಾಸಕೃತ್ .  
 ಪತಾಮಿ ರಕ್ಷ ದುಃಖಾರ್ತಂ ಸ್ವರ್ಗಾಚ್ಚಲಿತಮಾಶುಗಂ .. 15..  
 ತಸ್ಯ ತತ್ಪ್ರದಿತಂ ರಾಜನ್ ಪತಿತಃ ಕೌಶಿಕೋ ಮುನಿಃ .  
 ಶ್ರುತ್ವಾ ತಿಷ್ಠೇತಿ ಹೋವಾಚ ಪತಂತಂ ವೀಕ್ಷ್ಯ ಭೂಪತಿಂ .. 16..  
 ವಚನಾತ್ಸಸ್ಯ ತತ್ಪ್ರವ ಸ್ಥಿತೋಽಸೌ ಗಗನೇ ನೃಪಃ .  
 ಮುನೇಸ್ತಪಃಪ್ರಭಾವೇಣ ಚಲಿತೋಽಪಿ ಸುರಾಲಯಾತ್ .. 17..  
 ವಿಶ್ವಾಮಿತ್ರೋಽಪ್ಯಪಃ ಸೃಷ್ಟ್ವಾ ಚಕಾರೇಷ್ಟಿಂ ಸುವಿಸ್ತರಾಂ .  
 ವಿಧಾತುಂ ನೂತನಾಂ ಸೃಷ್ಟಿಂ ಸ್ವರ್ಗಲೋಕಂ ದ್ವಿತೀಯಕಂ .. 18..  
 ತಸ್ಮೋದ್ಯಮಂ ತಥಾ ಜ್ಞಾತ್ವಾ ತ್ವರಿತಸ್ತು ಶಚೀಪತಿಃ .  
 ತತ್ರಾಜಗಾಮ ಸಹಸಾ ಮುನಿಂ ಪ್ರತಿ ತು ಗಾಧಿಜಂ .. 19..  
 ಕಿಂ ಬ್ರಹ್ಮನ್ ಕ್ರಿಯತೇ ಸಾಧೋ ಕಸ್ಮಾತ್ಕೋಪಸಮಾಕುಲಃ .  
 ಅಲಂ ಸೃಷ್ಟ್ವಾ ಮುನಿಶ್ರೇಷ್ಠ ಬ್ರೂಹಿ ಕಿಂ ಕರವಾಣಿ ತೇ .. 20..  
 ವಿಶ್ವಾಮಿತ್ರ ಉವಾಚ -  
 ಸ್ವಂ ನಿವಾಸಂ ಮಹೀಪಾಲಂ ಚ್ಯುತಂ ತ್ವದ್ಭವನಾದ್ ವಿಭೋ .  
 ನಯಸ್ವ ಪ್ರೀತಿಯೋಗೇನ ತ್ರಿಶಂಕುಂ ಚಾತಿದುಃಖಿತಂ .. 21..  
 ವ್ಯಾಸ ಉವಾಚ -  
 ತಸ್ಯ ತಂ ನಿಶ್ಚಯಂ ಜ್ಞಾತ್ವಾ ತುರಾಷಾಡತಿಶಂಕಿತಃ .  
 ತಪೋಬಲಂ ವಿದಿತೋಗ್ರಮೋಮಿತ್ಯೋವಾಚ ವಾಸವಃ .. 22..  
 ದಿವ್ಯದೇಹಂ ನೃಪಂ ಕೃತ್ವಾ ವಿಮಾನವರಸಂಸ್ಥಿತಂ .  
 ಆಪೃಚ್ಛ್ಯ ಕೌಶಿಕಂ ಶಕ್ರೋಽಗಮನ್ನಿಜಪುರೀಂ ತದಾ .. 23..  
 ಗತೇ ಶಕ್ರೇ ತು ವೈ ಸ್ವರ್ಗಂ ತ್ರಿಶಂಕುಸಹಿತೇ ತತಃ .  
 ವಿಶ್ವಾಮಿತ್ರಃ ಸುಖಂ ಪ್ರಾಪ್ಯ ಸ್ವಾಶ್ರಮೇ ಸುಸ್ಥಿರೋಽಭವತ್ .. 24..

ಹರಿಶ್ಚಂದ್ರೋಽಥ ತಚ್ಚುತ್ವಾ ವಿಶ್ವಾಮಿತ್ರೋಪಕಾರಕಂ .  
 ಪಿತುಃ ಸ್ವರ್ಗಮನಂ ಕಾಮಂ ಮುದಿತೋ ರಾಜ್ಯಮನ್ವಶಾತ್ .. 25..  
 ಅಯೋಧ್ಯಾಧಿಪತಿಃ ಕ್ರೀಡಾಂ ಚಕಾರ ಸಹ ಭಾರ್ಯಯಾ .  
 ರೂಪಯೌವನಚಾತುರ್ಯಯುಕ್ತಯಾ ಪ್ರೀತಿಸಂಯುತಃ .. 26..  
 ಅತೀತಕಾಲೇ ಯುವತೀ ನ ಸಾ ಗರ್ಭವತೀ ಹ್ಯಭೂತ್ .  
 ತದಾ ಚಿಂತಾತುರೋ ರಾಜಾ ಬಭೂವಾತೀವ ದುಃಖಿತಃ .. 27..  
 ವಸಿಷ್ಠಸ್ಯಾಶ್ರಮಂ ಗತ್ವಾ ಪ್ರಣಮ್ಯ ಶಿರಸಾ ಮುನಿಂ .  
 ಅನಪತ್ಯತ್ವಜಾಂ ಚಿಂತಾಂ ಗುರವೇ ಸಮವೇದಯತ್ .. 28..  
 ದೈವಜ್ಞೋಽಸಿ ಭವಾನ್ಕಾಮಂ ಮಂತ್ರವಿದ್ಯಾವಿಶಾರದಃ .  
 ಉಪಾಯಂ ಕುರು ಧರ್ಮಜ್ಞ ಸಂತತೇರ್ಮಮ ಮಾನದ .. 29..  
 ಅಪುತ್ರಸ್ಯ ಗತಿನಾಸ್ತಿ ಜಾನಾಸಿ ದ್ವಿಜಸತ್ತಮ .  
 ಕಸ್ಮಾದುಪೇಕ್ಷಸೇ ಜಾನನ್ ದುಃಖಂ ಮಮ ಚ ಶಕ್ತಿಮಾನ್ .. 30..  
 ಕಲವಿಂಕಾಸ್ತ್ವಿ ಮೇ ಧನ್ಯಾ ಯೇ ಶಿಶುಂ ಲಾಲಯಂತಿ ಹಿ .  
 ಮಂದಭಾಗ್ಯೋಽಹಮನಿಶಂ ಚಿಂತಯಾಮಿ ದಿವಾನಿಶಂ .. 31..  
 ವ್ಯಾಸ ಉವಾಚ -  
 ಇತ್ಯಾಕರ್ಣ್ಯ ಮುನಿಸ್ತಸ್ಯ ನಿರ್ವೇದಮಿಶ್ರಿತಂ ವಚಃ .  
 ಸಂಚಿಂತ್ಯ ಮನಸಾ ಸಮ್ಯಕ್ ತಮುವಾಚ ವಿಧೇಃ ಸುತಃ .. 32..  
 ವಸಿಷ್ಠ ಉವಾಚ -  
 ಸತ್ಯಂ ಬ್ರೂಹಿ ಮಹಾರಾಜ ಸಂಸಾರೇಽಸ್ಮಿನ್ನ ವಿದ್ಯತೇ .  
 ಅನಪತ್ಯತ್ವಜಂ ದುಃಖಂ ಯತ್ತಥಾ ದುಃಖಮದ್ಭುತಂ .. 33..  
 ತಸ್ಮಾತ್ತ್ವಮಪಿ ರಾಜೇಂದ್ರ ವರುಣಂ ಯಾದಸಾಂ ಪತಿಂ .  
 ಸಮಾರಾಧಯ ಯತ್ತೇನ ಸ ತೇ ಕಾರ್ಯಂ ಕರಿಷ್ಯತಿ .. 34..  
 ವರುಣಾದಧಿಕೋ ನಾಸ್ತಿ ದೇವಃ ಸಂತಾನದಾಯಕಃ .  
 ತಮಾರಾಧಯ ಧರ್ಮಿಷ್ಠ ಕಾರ್ಯಸಿದ್ಧಿರ್ಭವಿಷ್ಯತಿ .. 35..  
 ದೈವಂ ಪುರುಷಕಾರಶ್ಚ ಮಾನನೀಯಾವಿಮೌ ನೃಭಿಃ .  
 ಉದ್ಯಮೇನ ವಿನಾ ಕಾರ್ಯಸಿದ್ಧಿಃ ಸಂಜಾಯತೇ ಕಥಂ .. 36..  
 ನ್ಯಾಯತಸ್ತು ನರೈಃ ಕಾರ್ಯ ಉದ್ಯಮಸ್ತತ್ತ್ವ ದರ್ಶಿಭಿಃ .  
 ಕೃತೇ ತಸ್ಮಿನ್ನವೇತ್ಸಿದ್ಧಿನಾನ್ಯಥಾ ನೃಪಸತ್ತಮ .. 37..  
 ಇತಿ ತಸ್ಯ ವಚಃ ಶ್ರುತ್ವಾ ಗುರೋರಮಿತತೇಜಸಃ .  
 ಪ್ರಣಮ್ಯ ನಿಯಯೌ ರಾಜಾ ತಪಸೇ ಕೃತನಿಶ್ಚಯಃ .. 38..  
 ಗಂಗಾತೀರೇ ಶುಭೇ ಸ್ಥಾನೇ ಕೃತಪದ್ಮಾಸನೋ ನೃಪಃ .  
 ಧ್ಯಾಯನ್ವಾಶ್ರಧರಂ ಚಿತ್ತೇ ಚಚಾರ ದುಶ್ಚರಂ ತಪಃ .. 39..

ಏವಂ ತಪಸ್ಯತಸ್ತಸ್ಯ ಪ್ರಚೇತಾ ದೃಷ್ಟಿಗೋಚರಃ .  
 ಕೃಪಯಾಭೂನ್ಮಹಾರಾಜ ಪ್ರಸನ್ನಮುಖಪಂಕಜಃ .. 40..  
 ಹರಿಶ್ಚಂದ್ರಮುವಾಚೇದಂ ವಚನಂ ಯಾದಸಾಂ ಪತಿಃ .  
 ವರಂ ವರಯ ಧರ್ಮಜ್ಞ ತುಷ್ಠೋಽಸ್ಮಿ ತಪಸಾ ತವ .. 41..  
 ರಾಜೋವಾಚ -  
 ಅನಪತ್ಯೋಽಸ್ಮಿ ದೇವೇಶ ಪುತ್ರಂ ದೇಹಿ ಸುಖಪದಂ .  
 ಋಣತ್ರಯಾಪಹಾರಾರ್ಥಮುದ್ಯಮೋಽಯಂ ಮಯಾ ಕೃತಃ .. 42..  
 ನೃಪಸ್ಯ ವಚನಂ ಶ್ರುತ್ವಾ ಪ್ರಗಲ್ಬಂ ದುಃಖಿತಸ್ಯ ಚ .  
 ಸ್ಮಿತಪೂರ್ವಂ ತತಃ ಪಾಶೀ ತಮಾಹ ಪುರಾಃ ಸ್ಥಿತಂ .. 43..  
 ವರುಣ ಉವಾಚ -  
 ಪುತ್ರೋ ಯದಿ ಭವೇದ್ರಾಜನ್ ಗುಣೀ ಮನಸಿ ವಾಂಛಿತಃ .  
 ಸಿದ್ಧೇ ಕಾರ್ಯೇ ತತಃ ಪಶ್ಚಾತ್ತಿಂ ಕರಿಷ್ಯಸಿ ಮೇ ಪ್ರಿಯಂ .. 44..  
 ಯದಿ ತ್ವಂ ತೇನ ಪುತ್ರೇಣ ಮಾಂ ಯಜೇಥಾ ವಿಶಂಕಿತಃ .  
 ಪಶುಬಂಧೇನ ತೇನೈವ ದದಾಮಿ ನೃಪತೇ ವರಂ .. 45..  
 ರಾಜೋವಾಚ -  
 ದೇವ ಮೇ ಮಾಸ್ತು ವಂಧ್ಯತ್ವಂ ಯಜಿಷ್ಯೇಽಹಂ ಜಲಾಧಿಪ .  
 ಪಶುಂ ಕೃತ್ವಾ ಸುತಂ ಪುತ್ರಂ ಸತ್ಯಮೇತದ್ಭವೀಮಿ ತೇ .. 46..  
 ವಂಧ್ಯತ್ವೇ ಪರಮಂ ದುಃಖಮಸಹ್ಯಂ ಭುವಿ ಮಾನದ .  
 ಶೋಕಾಗ್ನಿಶಮನಂ ನೃಣಾಂ ತಸ್ಮಾದ್ಧೇಹಿ ಸುತಂ ಶುಭಂ .. 47..  
 ವರುಣ ಉವಾಚ -  
 ಭವಿಷ್ಯತಿ ಸುತಃ ಕಾಮಂ ರಾಜನ್ ಗಚ್ಛ ಗೃಹಾಯ ವೈ .  
 ಸತ್ಯಂ ತದ್ವಚನಂ ಕಾರ್ಯಂ ಯದ್ಭವೀಷಿ ಮಮಾಗ್ರತಃ .. 48..  
 ವ್ಯಾಸ ಉವಾಚ -  
 ಇತ್ಯುಕ್ತೋ ವರುಣೇನಾಸೌ ಹರಿಶ್ಚಂದ್ರೋ ಗೃಹಂ ಯಯೌ .  
 ಭಾರ್ಯಾಯೈ ಕಥಯಾಮಾಸ ವೃತ್ತಾಂತಂ ವರದಾನಜಂ .. 49..  
 ತಸ್ಯ ಭಾರ್ಯಾಶತಂ ಪೂರ್ಣಂ ಬಭೂವಾತಿಮನೋಹರಂ .  
 ಪಟ್ಟರಾಜ್ಞೇ ಶುಭಾ ಶೈವ್ಯಾ ಧರ್ಮಪತ್ನೀ ಪತಿವ್ರತಾ .. 50..  
 ಕಾಲೇ ಗತೇಽಥ ಸಾ ಗರ್ಭಂ ದಧಾರ ವರವರ್ಣಿನೀ .  
 ಬಭೂವ ಮುದಿತೋ ರಾಜಾ ಶ್ರುತ್ವಾ ದೋಹದಚೇಷ್ಟಿತಂ .. 51..  
 ಕಾರಯಾಮಾಸ ವಿಧಿವತ್ಸಂಸ್ಕಾರಾನ್ಮೃಪತಿಸ್ತದಾ .  
 ಮಾಸೇಽಥ ದಶಮೇ ಪೂರ್ಣೇ ಸುಷುವೇ ಸಾ ಶುಭೇ ದಿನೇ .. 52..  
 ತಾರಾಗ್ರಹಬಲೋಪೇತೇ ಪುತ್ರಂ ದೇವಸುತೋಪಮಂ .

ಪುತ್ರೇ ಜಾತೇ ನೃಪಃ ಸ್ನಾತ್ವಾ ಬ್ರಾಹ್ಮಣೈಃ ಪರಿವೇಷ್ಟಿತಃ .. 53..

ಚಕಾರ ಜಾತಕರ್ಮಾದೌ ದದೌ ದಾನಾನಿ ಭೂರಿಶಃ .

ರಾಜ್ಜಶ್ಚಾತಿಪ್ರಮೋದೋಽಭೂತ್ಪತ್ರಜನ್ಮಸಮುದ್ಭವಃ .. 54..

ಬಭೂವ ಪರಮೋದಾರೋ ಧನಧಾನ್ಯಸಮನ್ವಿತಃ .

ವಿಶೇಷದಾನಸಂಯುಕ್ತೋ ಗೀತವಾದಿತ್ರಸಂಕುಲಃ .. 55..

ಇತಿ ಶ್ರೀಮದ್ಗೋವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ

ವರುಣಕೃಪಯಾ ಶೈವ್ಯಾಯಾಂ ಪುತ್ರೋಪ್ಪತ್ತಿವರ್ಣನಂ ನಾಮ ಚತುರ್ದಶೋಽಧ್ಯಾಯಃ  
.. 7.14..

7.15 ಪಂಚದಶೋಽಧ್ಯಾಯಃ . ಹರಿಶ್ಚಂದ್ರಸ್ಯ  
ಜಲೋದರವ್ಯಾಧಿಪ್ರಾಪ್ತಿವರ್ಣನಂ .

ವ್ಯಾಸ ಉವಾಚ -

ಪ್ರವೃತ್ತೇ ಸದನೇ ತಸ್ಯ ರಾಜ್ಞಃ ಪುತ್ರಮಹೋತ್ಸವೇ .

ಆಜಗಾಮ ತದಾ ಪಾಶೀ ವಿಪ್ರವೇಷಧರಃ ಶುಭಃ .. 1..

ಸ್ವಸ್ತೀತ್ಯುಕ್ತ್ವಾ ನೃಪಂ ಪ್ರಾಹ ವರುಣೋಽಹಂ ನಿಶಾಮಯ .

ಪುತ್ರೋ ಜಾತಸ್ತವಾಧೀಶ ಯಜಾನೇನ ನೃಪಾಶು ಮಾಂ .. 2..

ಸತ್ಯಂ ಕುರು ವಚೋ ರಾಜನ್ ಯತ್ಪ್ರೋಕ್ತಂ ಭವತಃ ಪುರಾ .

ವಂಧ್ಯತ್ವಂ ತು ಗತಂ ತೇಽದ್ಯ ವರದಾನೇನ ಮೇ ಕಿಲ .. 3..

ಇತಿ ತಸ್ಯ ವಚಃ ಶ್ರುತ್ವಾ ರಾಜಾ ಚಿಂತಾಂ ಚಕಾರ ಹ .

ಕಥಂ ಹನ್ಮಿ ಸುತಂ ಜಾತಂ ಜಲಜೇನ ಸಮಾನನಂ .. 4..

ಲೋಕಪಾಲಃ ಸಮಾಯಾತೋ ವಿಪ್ರವೇಷೇಣ ವೀರ್ಯವಾನ್ .

ನ ದೇವಹೇಲನಂ ಕಾರ್ಯಂ ಸರ್ವಥಾ ಶುಭಮಿಚ್ಛತಾ .. 5..

ಪುತ್ರಸ್ನೇಹಃ ಸುದುಶ್ಚೇದ್ಯಃ ಸರ್ವಥಾ ಪ್ರಾಣಿಭಿಃ ಸದಾ .

ಕಿಂ ಕರೋಮಿ ಕಥಂ ಮೇ ಸ್ಯಾತ್ಸುಖಂ ಸಂತತಿಸಂಭವಂ .. 6..

ಧೈರ್ಯಮಾಲಂಬ್ಯ ಭೂಪಾಲಸ್ತಂ ನತ್ವಾ ಪ್ರತಿಪೂಜ್ಯ ಚ .

ಉವಾಚ ವಚನಂ ಶ್ಲಕ್ಷ್ಣಂ ಯುಕ್ತಂ ವಿನಯಪೂರ್ವಕಂ .. 7..

ರಾಜೋವಾಚ -

ದೇವದೇವ ತವಾನುಜ್ಞಾಂ ಕರೋಮಿ ಕರುಣಾನಿಧೇ .

ವೇದೋಕ್ತೇನ ವಿಧಾನೇನ ಮಖಂ ಚ ಬಹುದಕ್ಷಿಣಂ .. 8..

ಪುತ್ರೇ ಜಾತೇ ದಶಾಹೇನ ಕರ್ಮಯೋಗ್ಯೋ ಭವೇತ್ಪಿತಾ .

ಮಾಸೇನ ಶುದ್ಧೇಜ್ಜನನೀ ದಂಪತೀ ತತ್ರ ಕಾರಣಂ .. 9..  
 ಸರ್ವಜ್ಞೋಽಸಿ ಪ್ರಚೇತಸ್ತ್ವಂ ಧರ್ಮಂ ಜಾನಾಸಿ ಶಾಶ್ವತಂ .  
 ಕೃಪಾಂ ಕುರು ತ್ವಂ ವಾರೀಶ ಕ್ಷಮಸ್ವ ಪರಮೇಶ್ವರ .. 10..  
 ವ್ಯಾಸ ಉವಾಚ -  
 ಇತ್ಯುಕ್ತಸ್ತು ಪ್ರಚೇತಾಸ್ತಂ ಪ್ರತ್ಯುವಾಚ ಜನಾಧಿಪಂ .  
 ಸ್ವಸ್ತಿ ತೇಽಸ್ತು ಗಮಿಷ್ಯಾಮಿ ಕುರು ಕಾರ್ಯಾಣಿ ಪಾರ್ಥಿವ .. 11..  
 ಆಗಮಿಷ್ಯಾಮಿ ಮಾಸಾಂತೇ ಯಷ್ಟವ್ಯಂ ಸರ್ವಥಾ ತ್ವಯಾ .  
 ಕೃತ್ವತ್ಪಾನಿಕಮಾಚಾರಂ ಪುತ್ರಸ್ಯ ನೃಪಸತ್ತಮ .. 12..  
 ಇತ್ಯುಕ್ತ್ವಾ ಶ್ಲಕ್ಷ್ಮ ಯಾ ವಾಚಾ ರಾಜಾನಂ ಯಾದಸಾಂ ಪತಿಃ .  
 ಹರಿಶ್ಚಂದ್ರೋ ಮುದಂ ಪ್ರಾಪ ಗತೇ ಪಾಶಿನಿ ಪಾರ್ಥಿವಃ .. 13..  
 ಕೋಟಿಶಃ ಪ್ರದದೌ ಗಾಸ್ತಾ ಘಟೋದ್ದೀರ್ಹೇಮಪೂರಿತಾಃ .  
 ವಿಪ್ರೇಭ್ಯೋ ವೇದವಿದ್ಭ್ಯಶ್ಚ ತಥೈವ ತಿಲಪರ್ವತಾನ್ .. 14..  
 ರಾಜಾ ಪುತ್ರಮುಖಂ ದೃಷ್ಟ್ವಾ ಸುಖಮಾಪ ಮಹತ್ತರಂ .  
 ನಾಮಾಸ್ಯ ರೋಹಿತಶ್ಚೇತಿ ಚಕಾರ ವಿಧಿಪೂರ್ವಕಂ .. 15..  
 ಪೂರ್ಣೇ ಮಾಸೇ ತತಃ ಪಾಶೀ ವಿಪ್ರವೇಷೇಣ ಭೂಪತೇಃ .  
 ಆಜಗಾಮ ಗೃಹೇ ಸದ್ಯೋ ಯಜಸ್ವೇತಿ ಬ್ರುವನ್ಮುಹುಃ .. 16..  
 ವೀಕ್ಷ್ಯ ತಂ ನೃಪತಿರ್ದೇವಂ ನಿಮಗ್ನಃ ಶೋಕಸಾಗರೇ .  
 ಪ್ರಣಿಪತ್ಯ ಕೃತಾತಿಥ್ಯಂ ತಮುವಾಚ ಕೃತಾಂಜಲಿಃ .. 17..  
 ದಿಷ್ಟ್ವಾ ದೇವ ತ್ವಮಾಯಾತೋ ಗೃಹಂ ಮೇ ಪಾವಿತಂ ಪ್ರಭೋ .  
 ಮುಖಂ ಕರೋಮಿ ವಾರೀಶ ವಿಧಿವದ್ವಾಂಭಿತಂ ತವ .. 18..  
 ಅದಂತೋ ನ ಪಶುಃ ಶ್ಲಾಘ್ಯಃ ಇತ್ಯಾಹುರ್ವೇದವಾದಿನಃ .  
 ತಸ್ಮಾದ್ಧಂತೋದ್ಭವೇ ತೇಽಹಂ ಕರಿಷ್ಯಾಮಿ ಮಹಾಮುಖಂ .. 19..  
 ವ್ಯಾಸ ಉವಾಚ -  
 ಇತ್ಯುಕ್ತಸ್ತೇನ ವರುಣಸ್ತಥೇತ್ಯುಕ್ತ್ವಾ ಯಯಾವಥ .  
 ಹರಿಶ್ಚಂದ್ರೋ ಮುದಂ ಪ್ರಾಪ್ಯ ವಿಜಹಾರ ಗೃಹಾಶ್ರಮೇ .. 20..  
 ಪುನರ್ದಂತೋದ್ಭವಂ ಜ್ಞಾತ್ವಾ ಪ್ರಚೇತಾ ದ್ವಿಜರೂಪವಾನ್ .  
 ಆಜಗಾಮ ಗೃಹೇ ತಸ್ಯ ಕುರು ಕಾರ್ಯಮಿತಿ ಬ್ರುವನ್ .. 21..  
 ಭೂಪಾಲೋಽಪಿ ಜಲಾಧೀಶಂ ವೀಕ್ಷ್ಯ ಪ್ರಾಪ್ತಂ ದ್ವಿಜಾಕೃತಿಂ .  
 ಪ್ರಣಮ್ಯಾಸನಸಮ್ಮಾನೈಃ ಪೂಜಯಾಮಾಸ ಸಾದರಂ .. 22..  
 ಸ್ತುತ್ವಾ ಪೂಜವಾಚ ವಚನಂ ವಿನಯಾನತಕಂಧರಃ .  
 ಕರೋಮಿ ವಿಧಿವತ್ಕಾಮಂ ಮುಖಂ ಪ್ರಬಲದಕ್ಷಿಣಂ .. 23..

ಬಾಲೋಽಪ್ಯಕೃತಚೌಲೋಽಯಂ ಗರ್ಭಕೇಶೋ ನ ಸಮ್ಮತಃ .  
 ಯಜ್ಞಾರ್ಥೇ ಪಶುಕರಣೇ ಮಯಾ ವೃದ್ಧಮುಖಾಚ್ಛೃತಂ .. 24..  
 ತಾವತ್ಕ ಮಸ್ವ ವಾರೀಶ ವಿಧಿಂ ಜಾನಾಸಿ ಶಾಶ್ವತಂ .  
 ಕರ್ತವ್ಯಃ ಸರ್ವಥಾ ಯಜ್ಞೋ ಮುಂಡನಾಂತೇ ಶಿಶೋಃ ಕಿಲ .. 25..  
 ತಸ್ಯೇತಿ ವಚನಂ ಶ್ರುತ್ವಾ ಪ್ರಚೇತಾಃ ಪ್ರಾಹ ತಂ ಪುನಃ .  
 ಪ್ರತಾರಯಸಿ ಮಾಂ ರಾಜನ್ ಪುನಃ ಪುನರಿದಂ ಬ್ರುವನ್ .. 26..  
 ಅಪಿ ತೇ ಸರ್ವಸಾಮಗ್ರೀ ವರ್ತತೇ ನೃಪತೇಽಧುನಾ .  
 ಪುತ್ರಸ್ಯೇಹನಿಬದ್ಧಸ್ತ್ವಂ ವಂಚಯಸ್ಯೇವ ಸಾಂಪ್ರತಂ .. 27..  
 ಕ್ಷೌರಕರ್ಮವಿಧಿಂ ಕೃತ್ವಾ ನ ಕರ್ತಾಸಿ ಮಖಂ ಯದಿ .  
 ತದಾಹಂ ದಾರುಣಂ ಶಾಪಂ ದಾಸ್ಯೇ ಕೋಪಸಮನ್ವಿತಃ .. 28..  
 ಅದ್ಯ ಗಚ್ಛಾಮಿ ರಾಜೇಂದ್ರ ವಚನಾತ್ತವ ಮಾನದ .  
 ನ ಮೃಷಾ ವಚನಂ ಕಾರ್ಯಂ ತ್ವಯೇಕ್ಷ್ವಾಕುಕುಲೋದ್ಭವ .. 29..  
 ಇತ್ಯಾಭಾಷ್ಯ ಯಯಾವಾಶು ಪ್ರಚೇತಾ ನೃಪತೇರ್ಗೃಹಾತ್ .  
 ರಾಜಾ ಪರಮಸಂತುಷ್ಟೋ ನನಂದ ಭವನೇ ತದಾ .. 30..  
 ಚೂಡಾಕರಣಕಾಲೇ ತು ಪ್ರವೃತ್ತೇ ಪರಮೋತ್ಸವೇ .  
 ಸಂಪ್ರಾಪ್ತಸ್ತರಸಾ ಪಾಶೀ ಭವನಂ ನೃಪತೇಃ ಪುನಃ .. 31..  
 ಯದಾಂಕೇ ಸುತಮಾದಾಯ ರಾಜ್ಞೀ ನೃಪತಿಸನ್ನಿಧೌ .  
 ಉಪವಿಷ್ಟಾ ಕ್ರಿಯಾಕಾಲೇ ತದೈವ ವರುಣೋಽಭ್ಯಗಾತ್ .. 32..  
 ಕುರು ಕರ್ಮೇತಿ ವಿಸ್ವಷ್ಟಂ ವಚನಂ ಕಥಯನ್ಮೃಪಂ .  
 ವಿಪ್ರರೂಪಧರಃ ಶ್ರೀಮಾನ್ ಪ್ರತ್ಯಕ್ಷ ಇವ ಪಾವಕಃ .. 33..  
 ನೃಪತಿಸ್ತ್ವಂ ಸಮಾಲೋಕ್ಯ ಬಭೂವಾತೀವ ವಿಹ್ವಲಃ .  
 ನಮಶ್ಚಕಾರ ತಂ ಭೀತ್ಯಾ ಕೃತಾಂಜಲಿಪುಟಃ ಪುರಃ .. 34..  
 ವಿಧಿವತ್ಪೂಜಯಿತ್ವಾ ತಂ ರಾಜೋವಾಚ ವಿನೀತವಾನ್ .  
 ಸ್ವಾಮಿನ್ ಕಾರ್ಯಂ ಕರೋಮ್ಯದ್ಯ ಮಖಸ್ಯ ವಿಧಿಪೂರ್ವಕಂ .. 35..  
 ವಕ್ತವ್ಯಮಸ್ತಿ ತತ್ರಾಪಿ ಶೃಣುಷ್ಟ್ವ ಕಮನಾ ವಿಭೋ .  
 ಯುಕ್ತಂ ಚೇನ್ಮನ್ಯಸೇ ಸ್ವಾಮಿಂಸ್ತದ್ ಬ್ರವೀಮಿ ತವಾಗ್ರತಃ .. 36..  
 ಬ್ರಾಹ್ಮಣಃ ಕ್ಷತ್ರಿಯೋ ವೈಶ್ಯಸ್ತಯೋ ವರ್ಣಾ ದ್ವಿಜಾತಯಃ .  
 ಸಂಸ್ಮೃತಾಶ್ಚಾನೃಥಾ ಶೂದ್ರಾ ಏವಂ ವೇದವಿದೋ ವಿದುಃ .. 37..  
 ತಸ್ಮಾದಯಂ ಸುತೋ ಮೇಽದ್ಯ ಶುದ್ರವದ್ವರ್ತತೇ ಶಿಶುಃ .  
 ಉಪನೀತಃ ಕ್ರಿಯಾರ್ಹಃ ಸ್ಯಾದಿತಿ ವೇದೇಷು ನಿರ್ಣಯಃ .. 38..  
 ರಾಜ್ಞಾಮೇಕಾದಶೇ ವರ್ಷೇ ಸದೋಪನಯನಂ ಸ್ಮೃತಂ .

ಅಷ್ಟಮೇ ಬ್ರಾಹ್ಮಣಾನಾಂ ಚ ವೈಶ್ಯಾನಾಂ ದ್ವಾದಶೇ ಕಿಲ .. 39..

ದಯಸೇ ಯದಿ ದೇವೇಶ ದೀನಂ ಮಾಂ ಸೇವಕಂ ತವ .

ತದೋಪನೀಯ ಕರ್ತಾಸ್ಮಿ ಪಶುನಾ ಯಜ್ಞಮುತ್ತಮಂ .. 40..

ಲೋಕಪಾಲೋಽಸಿ ಧರ್ಮಜ್ಞ ಸರ್ವಶಾಸ್ತ್ರವಿಶಾರದ .

ಮನ್ಯಸೇ ಮದ್ವಚಃ ಸತ್ಯಂ ತದ್ ಗಚ್ಛ ಭವನಂ ವಿಭೋ .. 41..

ವ್ಯಾಸ ಉವಾಚ -

ಇತಿ ತಸ್ಯ ವಚಃ ಶ್ರುತ್ವಾ ದಯಾವಾನ್ ಯಾದಸಾಂ ಪತಿಃ .

ಓಮಿತ್ಯುಕ್ತ್ವಾ ಯಯಾವಾಶು ಪ್ರಸನ್ನವದನೋ ನೃಪಃ .. 42..

ಗತೇಽಥ ವರುಣೋ ರಾಜಾ ಬಭೂವಾತಿಮುದಾನ್ವಿತಃ .

ಸುಖಂ ಪ್ರಾಪ್ಯ ಸುತಸ್ಯೈವಂ ರಾಜಾ ಮುದಮವಾಪ ಹ .. 43..

ಚಕಾರ ರಾಜಕಾರ್ಯಾಣಿ ಹರಿಶ್ಚಂದ್ರಸ್ತದಾ ನೃಪಃ .

ಕಾಲೇನ ವ್ರಜತಾ ಪುತ್ರೋ ಬಭೂವ ದಶವಾರ್ಷಿಕಃ .. 44..

ತಸ್ಯೋಪವೀತಸಾಮಗ್ರೀಂ ವಿಭೂತಿಸದೃಶೀಂ ನೃಪಃ .

ಚಕಾರ ಬ್ರಾಹ್ಮಣೈಃ ಶಿಷ್ಟೈರನ್ವಿತಃ ಸಚಿವೈಸ್ತಥಾ .. 45..

ಏಕಾದಶೇ ಸುತಾಸ್ಯಾಭ್ದೇ ವ್ರತಬಂಧವಿಧೌ ನೃಪಃ .

ವಿದಧೇ ವಿಧಿವತ್ಕಾರ್ಯಂ ಚಿತ್ತೇ ಚಿಂತಾತುರಃ ಪುನಃ .. 46..

ವರ್ತಮಾನೇ ತಥಾ ಕಾರ್ಯೇ ಉಪನೀತೇ ಕುಮಾರಕೇ .

ಆಜಗಾಮಾಥ ವರುಣೋ ವಿಪ್ರವೇಷಧರಸ್ತದಾ .. 47..

ತಂ ವೀಕ್ಷ್ಯ ನೃಪತಿಸ್ತೂರ್ಣಂ ಪ್ರಣಮ್ಯ ಪುರತಃ ಸ್ಥಿತಃ .

ಕೃತಾಂಜಲಿಪುಟಃ ಪ್ರೀತಃ ಪ್ರತ್ಯುವಾಚ ಸುರೋತ್ತಮಂ .. 48..

ದೇವ ದತ್ತೋಪವೀತೋಽಯಂ ಪಶುಯೋಗ್ಯೋಽಸ್ಮಿ ಮೇ ಸುತಃ .

ಪ್ರಸಾದಾತ್ತವ ಮೇ ಶೋಕೋ ಗತೋ ವಂಧ್ಯಾಪವಾದಜಃ .. 49..

ಕರ್ತುಮಿಚ್ಛಾಮ್ಯಹಂ ಯಜ್ಞಂ ಪ್ರಭೂತವರದಕ್ಷಿಣಂ .

ಸಮಯೇ ಶೃಣು ಧರ್ಮಜ್ಞ ಸತ್ಯಮದ್ಯ ಬ್ರವೀಮ್ಯಹಂ .. 50..

ಸಮಾವರ್ತನಕರ್ಮಾಂತೇ ಕರಿಷ್ಯಾಮಿ ತವೇಷ್ಟಿತಂ .

ಮಮೋಪರಿ ದಯಾಂ ಕೃತ್ವಾ ತಾವತ್ತ್ವಂ ಕ್ಷಂತುಮರ್ಹಸಿ .. 51..

ವರುಣ ಉವಾಚ -

ಪ್ರತಾರಯಸಿ ಮಾಂ ರಾಜನ್ ಪುತ್ರಪ್ರೇಮಾಕುಲೋ ಭೃಶಂ .

ಮುಹುರ್ಮುಹುರ್ಮತಿಂ ಕೃತ್ವಾ ಯುಕ್ತಿಯುಕ್ತಾಂ ಮಹಾಮತೇ .. 52..

ಗಚ್ಛಾಮ್ಯದ್ಯ ಮಹಾರಾಜ ವಚಸಾ ತವ ನೋದಿತಃ .

ಆಗಮಿಷ್ಯಾಮಿ ಸಮಯೇ ಸಮಾವರ್ತನಕರ್ಮಣಿ .. 53..

ಇತ್ಯುಕ್ತ್ವಾ ಪ್ರಯಯೌ ಪಾಶೀ ತಪಾಪೃಚ್ಛ್ಯ ವಿಶಾಂಪತೇ .  
 ರಾಜಾ ಪ್ರಮುದಿತಃ ಕಾರ್ಯಂ ಚಕಾರ ಚ ಯಥೋತ್ತರಂ .. 54..  
 ಆಗತಂ ವರುಣಂ ದೃಷ್ಟ್ವಾ ಕುಮಾರೋಽತಿವಿಚಕ್ಷಣಃ .  
 ಯಜ್ಞಸ್ಯ ಸಮಯಂ ಜ್ಞಾತ್ವಾ ತದಾ ಚಿಂತಾತುರೋಽಭವತ್ .. 55..  
 ಶೋಕಸ್ಯ ಕಾರಣಂ ರಾಜ್ಞಃ ಪರ್ಯಪೃಚ್ಛದಿತಸ್ತತಃ .  
 ಜ್ಞಾತ್ವಾತ್ಮವಧಮಾಯುಷ್ಮನ್ ಗಮನಾಯ ಮತಿಂ ದಧೌ .. 56..  
 ನಿಶ್ಚಯಂ ಪರಮಂ ಕೃತ್ವಾ ಸಮ್ಮಂತ್ರೈಃ ಸಚಿವಾತ್ಮಜೈಃ .  
 ಪ್ರಯಯೌ ನಗರಾತ್ಸ್ಮಾನ್ನಿರ್ಗತ್ಯ ವನಮಪ್ಯಸೌ .. 57..  
 ಗತೇ ಪುತ್ರೇ ನೃಪಃ ಕಾಮಂ ದುಃಖಿತೋಽಭೂದ್ ಭೃಶಂ ತದಾ .  
 ಪ್ರೇರಯಾಮಾಸ ದೂತಾನ್ಸ್ವಾಂಸ್ತಸ್ಯಾನ್ವೇಷಣಕಾಮ್ಯಯಾ .. 58..  
 ಏವಂ ಗತೇಽಥ ಕಾಲೇಽಸೌ ವರುಣಸ್ತದ್ಗೃಹಂ ಗತಃ .  
 ರಾಜಾನಂ ಶೋಕಸಂತಪ್ತಂ ಕುರು ಯಜ್ಞಮಿತಿ ಬ್ರುವನ್ .. 59..  
 ರಾಜಾ ಪ್ರಣಮ್ಯ ತಂ ಪ್ರಾಹ ದೇವದೇವ ಕರೋಮಿ ಕಿಂ .  
 ನ ಜಾನೇ ಕ್ವಾಪಿ ಪುತ್ರೋ ಮೇ ಗತಸ್ತ್ವ ದ್ಯ ಭಯಾಕುಲಃ .. 60..  
 ಸರ್ವತ್ರ ಗಿರಿದುರ್ಗೇಷು ಮುನೀನಾಮಾಶ್ರಮೇಷು ಚ .  
 ಅನ್ವೇಷಿತೋ ಮೇ ದೂತೈಸ್ತು ನ ಪ್ರಾಪ್ನೋ ಯಾದಸಾಂಪತೇ .. 61..  
 ಆಜ್ಞಾಪಯ ಮಹಾರಾಜ ಕಿಂ ಕರೋಮಿ ಗತೇ ಸುತೇ .  
 ನ ಮೇ ದೋಷೋಽತ್ರ ಸರ್ವಜ್ಞ ಭಾಗ್ಯದೋಷಸ್ತು ಸರ್ವಥಾ .. 62..  
 ವ್ಯಾಸ ಉವಾಚ -  
 ಇತಿ ಭೂಪವಚಃ ಶ್ರುತ್ವಾ ಪ್ರಚೇತಾಃ ಕುಪಿತೋ ಭೃಶಂ .  
 ಶಶಾಪ ಚ ನೃಪಂ ಕ್ರೋಧಾದ್ವಂಚಿತಸ್ತು ಪುನಃ ಪುನಃ .. 63..  
 ನೃಪತೇಽಹಂ ತ್ವಯಾ ಯಸ್ಮಾದ್ವಚಸಾ ಚ ಪ್ರವಂಚಿತಃ .  
 ತಸ್ಮಾಜ್ಜಲೋದರೋ ವ್ಯಾಧಿಸ್ತ್ವಾಂ ತುದತ್ವತಿದಾರುಣಃ .. 64..  
 ವ್ಯಾಸ ಉವಾಚ -  
 ಇತಿ ಶಪ್ತೋ ಮಹೀಪಾಲಃ ಕುಪಿತೇನ ಪ್ರಚೇತಸಾ .  
 ಪೀಡಿತೋಽಭೂತ್ತದಾ ರಾಜಾ ವ್ಯಾಧಿನಾ ದುಃಖದೇನ ತು .. 65..  
 ಏವಂ ಶಪ್ತ್ವಾ ನೃಪಂ ಪಾಶೀ ಜಗಾಮ ನಿಜಮಾಸ್ವದಂ .  
 ರಾಜಾ ಪ್ರಾಪ್ಯ ಮಹಾವ್ಯಾಧಿಂ ಬಭೂವಾತೀವ ದುಃಖಿತಃ .. 66..  
 ಇತಿ ಶ್ರೀಮದ್ಗೋವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ



ಹರಿಶ್ಚಂದ್ರಸ್ಯ ಜಲೋದರವ್ಯಾಧಿಪ್ರಾಪ್ತಿವರ್ಣನಂ ನಾಮ ಪಂಚದಶೋಧ್ಯಾಯಃ ..  
7.15..

7.16 ಷೋಡಶೋಧ್ಯಾಯಃ . ಯಜ್ಞಪಶುಭೂತಸ್ಯ ಬ್ರಾಹ್ಮಣಪುತ್ರಸ್ಯ  
ವಧಕರಣಾಯ ವಿಶ್ವಾಮಿತ್ರನಿಷೇಧವರ್ಣನಂ .

ವ್ಯಾಸ ಉವಾಚ -

ಗತೇಽಥ ವರುಣೇ ರಾಜಾ ರೋಗೇಣಾತೀವ ಪೀಡಿತಃ .  
ದುಃಖಾದ್ಧುಃಖಂ ಪರಂ ಪ್ರಾಪ್ಯ ವ್ಯಾಧಿತೋಽಭೂದ್ ಭೃಶಂ ತದಾ .. 1..  
ಕುಮಾರೋಽಸೌ ವನೇ ಶ್ರುತ್ವಾ ಪಿತರಂ ರೋಗಪೀಡಿತಂ .  
ಗಮನಾಯ ಮತಿಂ ರಾಜಂಶ್ಚಕಾರ ಸ್ನೇಹಯಂತ್ರಿತಃ .. 2..  
ಸಂವತ್ಸರೇ ವ್ಯತೀತೇ ತು ಪಿತರಂ ದ್ರಷ್ಟುಮಾದರಾತ್ .  
ಗಂತುಕಾಮಂ ತು ತಂ ಜ್ಞಾತ್ವಾ ಶಕ್ರಸ್ತತ್ರಾಜಗಾಮ ಹ .. 3..  
ವಾಸವಸ್ತು ತದಾ ರೂಪಂ ಕೃತ್ವಾ ವಿಪ್ರಸ್ಯ ಸತ್ವರಃ .  
ವಾರಯಾಮಾಸ ಯುಕ್ತ್ಯಾ ವೈ ಕುಮಾರಂ ಗಂತುಮುದ್ಯತಂ .. 4..

ಇಂದ್ರ ಉವಾಚ -

ರಾಜಪುತ್ರ ನ ಜಾನಾಸಿ ರಾಜನೀತಿಂ ಸುದುರ್ಲಭಾಂ .  
ಅತಃ ಕರೋಷಿ ಮೂಢಸ್ತ್ವಂ ಗಮನಾಯ ಮತಿಂ ವೃಥಾ .. 5..  
ಪಿತಾ ತವ ಮಹಾಭಾಗ ಬ್ರಾಹ್ಮಣೈರ್ವೇದಪಾರಗೈಃ .  
ಕಾರಯಿಷ್ಯತಿ ಹೋಮಂ ತೇ ಜ್ವಲಿತೇಽಥ ವಿಭಾವಸೌ .. 6..  
ಆತ್ಮಾ ಹಿ ವಲ್ಲಭಸ್ತಾತ ಸರ್ವೇಷಾಂ ಪ್ರಾಣಿನಾಂ ಖಲು .  
ತದರ್ಥೇ ವಲ್ಲಭಾಃ ಸಂತಿ ಪುತ್ರದಾರಧನಾದಯಃ .. 7..  
ಆತ್ಮನೋ ದೇಹರಕ್ಷಾರ್ಥಂ ಹತ್ವಾ ತ್ವಾಂ ವಲ್ಲಭಂ ಸುತಂ .  
ಹವನಂ ಕಾರಯಿತ್ವಾಸೌ ರೋಗಮುಕ್ತೋ ಭವಿಷ್ಯತಿ .. 8..  
ತನ್ಮಾತ್ಸ್ವಯಾ ನ ಗಂತವ್ಯಂ ರಾಜಪುತ್ರ ಪಿತುರ್ಗೃಹೇ .  
ಮೃತೇ ಪಿತರಿ ಗಂತವ್ಯಂ ರಾಜ್ಯಾರ್ಥೇ ಸರ್ವಥಾ ಪುನಃ .. 9..  
ಏವಂ ನಿಷೇಧಿತಸ್ತತ್ರ ವಾಸವೇನ ನೃಪಾತ್ಮಜಃ .  
ವನಮಧ್ಯೇ ಸ್ಥಿತಃ ಕಾಮಂ ಪುನಃ ಸಂವತ್ಸರಂ ನೃಪ .. 10..  
ಅತ್ಯಂತಂ ದುಃಖಿತಂ ಶ್ರುತ್ವಾ ಹರಿಶ್ಚಂದ್ರಂ ತದಾಽಽತ್ಮಜಃ .  
ಗಮನಾಯ ಮತಿಂ ಚಕ್ರೇ ಮರಣೇ ಕೃತನಿಶ್ಚಯಃ .. 11..  
ತುಷಾರಾಡ್ ದ್ವಿಜರೂಪೇಣ ತತ್ರಾಗತ್ಯ ಚ ರೋಹಿತಂ .  
ನಿವಾರಯಾಮಾಸ ಸುತಂ ಯುಕ್ತಿವಾಕ್ಯೈಃ ಪುನಃ ಪುನಃ .. 12..

ಹರಿಶ್ಚಂದ್ರೋಽತಿದುಃಖಾತೋ ವಸಿಷ್ಠಂ ಸ್ವಪುರೋಹಿತಂ .  
ಪಪ್ರಚ್ಛ ರೋಗನಾಶಾಯ ತತ್ರೋಪಾಯಂ ಸುನಿಶ್ಚಿತಂ .. 13..  
ತಮಾಹ ಬ್ರಹ್ಮಣಃ ಪುತ್ರೋ ಯಜ್ಞಂ ಕುರು ನೃಪೋತ್ತಮ .  
ಕ್ರಯಕ್ರೀತೇನ ಪುತ್ರೇಣ ಶಾಪಮೋಕ್ಷೋ ಭವಿಷ್ಯತಿ .. 14..  
ಪುತ್ರಾ ದಶವಿಧಾಂ ಪ್ರೋಕ್ತಾ ಬ್ರಾಹ್ಮಣೈರ್ವೇದಪಾರಗೈಃ .  
ದ್ರವ್ಯೇಣಾನೀಯ ತಸ್ಮಾತ್ತ್ವಂ ಪುತ್ರಂ ಕುರು ನೃಪೋತ್ತಮ .. 15..  
ವರುಣೋಽಪಿ ಪ್ರಸನ್ನಃ ಸನ್ಮುಖಕಾರೀ ಭವಿಷ್ಯತಿ .  
ಲೋಭಾತ್ಕೋಽಪಿ ದ್ವಿಜಃ ಪುತ್ರಂ ಪ್ರದಾಸ್ಯತಿ ಸ್ವರಾಷ್ಟ್ರಜಃ .. 16..  
ಏವಂ ಪ್ರಮೋದಿತೋ ರಾಜಾ ವಸಿಷ್ಠೇನ ಮಹಾಮನಾ .  
ಪ್ರಧಾನಂ ಪ್ರೇರಯಾಮಾಸ ತದನ್ವೇಷಣಕಾಮ್ಯಯಾ .. 17..  
ಅಜೀಗತೋ ದ್ವಿಜಃ ಕಶ್ಚಿದ್ವಿಷಯೇ ತಸ್ಯ ಭೂಪತೇಃ .  
ತಸ್ಯಾಸಂಶ್ಚ ತ್ರಯಃ ಪುತ್ರಾ ನಿರ್ಧನಸ್ಯ ವಿಶೇಷತಃ .. 18..  
ಪ್ರಧಾನೇನಾಪ್ಯಸೌ ಪೃಷ್ಟಃ ಪುತ್ರಾರ್ಥಂ ದುರ್ಬಲೋ ದ್ವಿಜಃ .  
ಗವಾಂ ಶತಂ ದದಾಮೀತಿ ದೇಹಿ ಪುತ್ರಂ ಮಖಾಯ ವೈ .. 19..  
ಶುನಃಪುಚ್ಛಃ ಶುನಃಶೇಪಃ ಶುನೋಲಾಂಗೂಲ ಇತ್ಯಮೀ .  
ತೇಷಾಮೇಕತಮಂ ದೇಹಿ ದದಾಮಿ ತು ಗವಾಂ ಶತಂ .. 20..  
ಅಜೀಗರ್ತಸ್ತು ತಚ್ಛ್ರುತ್ವಾ ಕ್ಷುಧಯಾ ಪೀಡಿತೋ ಭೃಶಂ .  
ಪುತ್ರಂ ಚ ಕತಮಂ ತೇಭ್ಯೋ ವಿಕ್ರೇತುಂ ವೈ ಮನೋ ದಧೇ .. 21..  
ಕಾರ್ಯಾಧಿಕಾರಿಣಂ ಜ್ಯೇಷ್ಠಂ ಮತ್ಸಾ ನಾನಾವದಾದಮುಂ .  
ಕನಿಷ್ಠಂ ನಾಪ್ಯದಾನ್ಮಾತಾ ಮಮೈಷ ಇತಿ ವಾದಿನೀ .. 22..  
ಮಧ್ಯಮಂ ಚ ಶುನಃಶೇಪಂ ದದೌ ಗವಾಂ ಶತೇನ ಚ .  
ಆನಿನಾಯ ಪಶುಂ ಚಕ್ರೇ ನರಮೇಧೇ ನರಾಧಿಪಃ .. 23..  
ರುದಂತಂ ದುಃಖಿತಂ ದೀನಂ ವೇಪಮಾನಂ ಭೃಶಾತುರಂ .  
ಯೂಪೇ ಬದ್ಧಂ ನಿರೀಕ್ಷ್ಯಾಮುಂ ಚುಕ್ರುಶುರ್ಮುನಯಸ್ತದಾ .. 24..  
ಶಾಮಿತ್ರಾಯ ಪಶುಂ ಚಕ್ರೇ ನರಮೇಧೇ ನರಾಧಿಪಃ .  
ಶಮಿತಾ ನಾದದೇ ಶಸ್ತ್ರಂ ತಮಾಲಂಭಯಿತುಂ ಶಿಶುಂ .. 25..  
ನಾಹಂ ದ್ವಿಜಸುತಂ ದೀನಂ ರುದಂತಂ ಕರುಣಂ ಭೃಶಂ .  
ಹನಿಷ್ಯಾಮಿ ಸ್ವಲೋಭಾರ್ಥಮಿತ್ಯುವಾಚಾಪ್ಯಸೌ ತದಾ .. 26..  
ಇತ್ಯುಕ್ತ್ವಾ ವಿರರಾಮಾಸೌ ಕರ್ಮಣೋ ದುಷ್ಕರಾದಥ .  
ರಾಜಾ ಆಭಾಸದಃ ಪ್ರಾಹ ಕಿಂ ಕರ್ತವ್ಯಮಿತಿ ದ್ವಿಜಾಃ .. 27..  
ಜಾತಃ ಕಿಲಕಿಲಾಶಬ್ಧೋ ಜನಾನಾಂ ಕ್ರೋಶತಾಂ ತದಾ .  
ಕ್ರಂದಮಾನೇ ಶುನಃಶೇಪೇ ಸಭಾಯಾಂ ಭೃಶಮದ್ಭುತಂ .. 28..

ಅಜೀಗರ್ತಸ್ತದೋತ್ಥಾಯ ತಮುವಾಚ ನೃಪೋತ್ತಮಂ .  
 ರಾಜನ್ ಕಾರ್ಯಂ ಕರಿಷ್ಯಾಮಿ ತವಾಹಂ ಸುಸ್ಥಿರೋ ಭವ .. 29..  
 ವೇತನಂ ದ್ವಿಗುಣಂ ದೇಹಿ ಹನಿಷ್ಯಾಮಿ ಪಶುಂ ಕಿಲ .  
 ಕರ್ತವ್ಯಂ ಮಖಕಾರ್ಯಂ ವೈ ಮಯಾ ತೇಽದ್ಯ ಧನಾರ್ಥಿನಾ .. 30..  
 ದುಃಖಿತಸ್ಯ ಧನಾರ್ಥಸ್ಯ ಸದಾಸೂಯಾ ಪ್ರಸೂಯತೇ .  
 ವ್ಯಾಸ ಉವಾಚ -  
 ತಚ್ಚುತ್ವಾ ವಚನಂ ತಸ್ಯ ಹರಿಶ್ಚಂದ್ರೋ ಮುದಾನ್ವಿತಃ .. 31..  
 ತಮುವಾಚ ದದಾಮ್ಯದ್ಯ ಗವಾಂ ಶತಮನುತ್ತಮಂ .  
 ತದಾಕರ್ಣ್ಯ ಪಿತಾ ತಸ್ಯ ಪುತ್ರಂ ಹಂತುಂ ಸಮುದ್ಯತಃ .. 32..  
 ಲೋಭೇನಾಕುಲಚಿತ್ತೋಽಸೌ ಶಾಮಿತ್ರೇ ಕೃತನಿಶ್ಚಯಃ .  
 ಸಮುದ್ಯತಂ ಚ ತಂ ದೃಷ್ಟ್ವಾ ಜನಾಃ ಸರ್ವೇ ಸಭಾಸದಃ .. 33..  
 ಚುಕ್ರುಶುರ್ಭೃಶದುಃಖಾರ್ತಾ ಹಾಹೇತಿ ಜಗದುರ್ವಚಃ .  
 ಪಿಶಾಚೋಽಯಂ ಮಹಾಪಾಪೀ ಕ್ರೂರಕರ್ಮಾ ದ್ವಿಜಾಕೃತಿಃ .. 34..  
 ಯತ್ಸ್ವಯಂ ಸ್ವಸುತಂ ಹಂತುಮುದ್ಯತಃ ಕುಲಪಾಂಸನಃ .  
 ಧಿಕ್ಶಾಂತಾಲ ಕಿಮೇತತ್ತೇ ಪಾಪಕರ್ಮ ಚಿಕೀರ್ಷಿತಂ .. 35..  
 ಹತ್ವಾ ಸುತಂ ಧನಂ ಪ್ರಾವೃಷ್ಯ ಕಿಂ ಸುಖಂ ತೇ ಭವಿಷ್ಯತಿ .  
 ಆತ್ಮಾ ವೈ ಜಾಯತೇ ಪುತ್ರ ಅಂಗಾದ್ವೈ ವೇದಭಾಷಿತಂ .. 36..  
 ತತ್ಕಥಂ ಪಾಪಬುದ್ಧೇ ತ್ವಮಾತ್ಮಾನಂ ಹಂತುಮಿಚ್ಛಸಿ .  
 ಏವಂ ಕೋಲಾಹಲೇ ತತ್ರ ಜಾತೇ ಕುಶಿಕನಂದನಃ .. 37..  
 ಸಮೀಪಂ ನೃಪತೇರ್ಗತ್ವಾ ತಮುವಾಚ ದಯಾಪರಃ .  
 ವಿಶ್ವಾಮಿತ್ರ ಉವಾಚ -  
 ರಾಜನ್ನಮುಂ ಶುನಃಶೇಪಂ ರುದಂತಂ ಭೃಶದುಃಖಿತಂ .. 38..  
 ಕ್ರತುಸ್ತೇ ಭವಿತಾ ಪೂರ್ಣೋ ರೋಗನಾಶಶ್ಚ ಸರ್ವಥಾ .  
 ದಯಾಸಮಂ ನಾಸ್ತಿ ಪುಣ್ಯಂ ಪಾಪಂ ಹಿಂಸಾಸಮಂ ನಹಿ .. 39..  
 ರಾಗಿಣಾಂ ರೋಚನಾರ್ಥಾಯ ನೋದನೇಯಂ ವಿಚಾರಯ .  
 ಆತ್ಮದೇಹಸ್ಯ ರಕ್ಷಾರ್ಥಂ ಪರದೇಹನಿಕ್ರಂತನಂ .. 40..  
 ನ ಕರ್ತವ್ಯಂ ಮಹಾರಾಜ ಸರ್ವತಃ ಶುಭಮಿಚ್ಛತಾ .  
 ದಯಯಾ ಸರ್ವಭೂತೇಷು ಸಂತುಷ್ಟೋ ಯೇನ ಕೇನ ಚ .. 41..  
 ಸರ್ವೇಂದ್ರಿಯೋಪಶಾಂತ್ಯಾ ಚ ತುಷ್ಯತ್ಯಾಶು ಜಗತ್ಪತಿಃ .  
 ಆತ್ಮವತ್ಸರ್ವಭೂತೇಷು ಚಿಂತನೀಯಂ ನೃಪೋತ್ತಮ .. 42..  
 ಜೀವಿತವ್ಯಂ ಪ್ರಿಯಂ ನೂನಂ ಸರ್ವೇಷಾಂ ಸರ್ವದಾ ಕಿಲ .  
 ತ್ವಮಿಚ್ಛಸಿ ಸುಖಂ ಕರ್ತುಂ ದೇಹೇ ಹತ್ವಾ ತ್ವಮುಂ ದ್ವಿಜಂ .. 43..

ಕಥಂ ನೇಚ್ಛೇದಸೌ ದೇಹಂ ರಕ್ಷಿತುಂ ಸ್ವಸುಖಾಸ್ವದಂ .  
 ಪೂರ್ವಜನ್ಮಕೃತಂ ವೈರಂ ನಾನೇನ ಸಹ ತೇ ನೃಪ .. 44..  
 ಯೇನಾಮುಂ ಹಂತುಕಾಮಸ್ತ್ವಂ ದ್ವಿಜಪುತ್ರಂ ನಿರಾಗಸಂ .  
 ಯೋ ಯಂ ಹಂತಿ ವಿನಾ ವೈರಂ ಸ್ವಕಾಮಃ ಸತತಂ ಪುನಃ .. 45..  
 ಹಂತಾರಂ ಹಂತಿ ತಂ ಪ್ರಾಪ್ಯ ಜನನಂ ಜನನಾಂತರೇ .  
 ಜನಕೋಽಸ್ಯ ಸುದುಷ್ಟಾತ್ಮಾ ಯೇನಾಸೌ ತೇ ಸಮರ್ಪಿತಃ .. 46..  
 ಸ್ವಾತ್ಮಜೋ ಧನಲೋಭೇನ ಪಾಪಾಚಾರಃ ಸುದುರ್ಮತಿಃ .  
 ಏಷ್ಟವ್ಯಾ ಬಹವಃ ಪುತ್ರಾ ಯದ್ಯೇಕೋಽಪಿ ಗಯಾಂ ವ್ರಜೇತ್ .. 47..  
 ಯಜೇತ ಚಾಶ್ವಮೇಧೇನ ನೀಲಂ ವಾ ವೃಷಮುತ್ಸೃಜೇತ್ .  
 ದೇಶಮಧ್ಯೇ ಚ ಯಃ ಕಶ್ಚಿತ್ಪಾಪಕರ್ಮ ಸಮಾಚರೇತ್ .. 48..  
 ಷಷ್ಠಾಂಶಸ್ತಸ್ಯ ಪಾಪಸ್ಯ ರಾಜಾ ಭುಂಕ್ತೇ ನ ಸಂಶಯಃ .  
 ನಿಷೇಧನೀಯೋ ರಾಜ್ಞಾಸೌ ಪಾಪಂ ಕರ್ತುಂ ಸಮುದ್ಯತಃ .. 49..  
 ನ ನಿಷಿದ್ಧಸ್ತ್ವಯಾ ಕಸ್ಮಾತ್ಪುತ್ರಂ ವಿಕ್ರೇತುಮುದ್ಯತಃ .  
 ಸೂರ್ಯವಂಶೇ ಸಮುತ್ಪನ್ನಸ್ತಿಶಂಕುತನಯಃ ಶುಭಃ .. 50..  
 ಆರ್ಯಸ್ತ್ವನಾರ್ಯವತ್ಕರ್ಮ ಕರ್ತುಮಿಚ್ಛಸಿ ಪಾರ್ಥಿವ .  
 ಮೋಚನಾನ್ಮನಿಪುತ್ರಸ್ಯ ಕರಣಾದ್ವಚನಸ್ಯ ಮೇ .. 51..  
 ತವ ದೇಹೇ ಸುಖಂ ರಾಜನ್ ಭವಿಷ್ಯತ್ಯವಿಚಾರಣಾತ್ .  
 ಪಿತಾ ತೇ ಶಾಪಯೋಗೇನ ಚಾಂಡಾಲತ್ವಮುಪಾಗತಃ .. 52..  
 ಮಯಾಸೌ ತೇನ ದೇಹೇನ ಸ್ವಲೋಕಂ ಪ್ರಾಪಿತಃ ಕಿಲ .  
 ತೇನೈವ ಪ್ರೀತಿಯೋಗೇನ ಕುರು ಮೇ ವಚನಂ ನೃಪ .. 53..  
 ಮುಂಚೈನಂ ಬಾಲಕಂ ದೀನಂ ರುದಂತಂ ಭೃಶಮಾತುರಂ .  
 ಯಾಚಿತೋಽಸಿ ಮಯಾ ನೂನಂ ಯಜ್ಞೇಽಸ್ಮಿನ್ ರಾಜಸೂಯಕೇ .. 54..  
 ಪ್ರಾರ್ಥನಾಭಂಗಜಂ ದೋಷಂ ಕಥಂ ತ್ವಂ ನಾವಬುದ್ಯಸೇ .  
 ಪ್ರಾರ್ಥಿತಂ ಸರ್ವದಾ ದೇಯಂ ಮಖೇಽಸ್ಮಿನ್ನಪಸತ್ತಮ .. 55..  
 ಅನ್ಯಥಾ ಪಾಪಮೇವ ಸ್ಯಾತ್ತವ ರಾಜನ್ ಸಂಶಯಃ .  
 ವ್ಯಾಸ ಉವಾಚ -  
 ಇತಿ ತಸ್ಯ ವಚಃ ಶ್ರುತ್ವಾ ಕೌಶಿಕಸ್ಯ ನೃಪೋತಮಃ .. 56..  
 ಪ್ರತ್ಯುವಾಚ ಮಹಾರಾಜ ಕೌಶಿಕಂ ಮುನಿಸತ್ತಮಂ .  
 ಜಲೋದರೇಣ ಗಾಧೇಯ ದುಃಖಿತೋಽಹಂ ಭೃಶಂ ಮುನೇ .. 57..  
 ತಸ್ಮಾನ್ನ ಮೋಚಯಾಮ್ಯೇನಮನ್ಯತ್ಪಾರ್ಥಯ ಕೌಶಿಕ .  
 ನ ತ್ವಯಾ ವಿಗ್ರಹಃ ಕಾರ್ಯಃ ಕಾರ್ಯೇಽಸ್ಮಿನ್ನಮ ಸರ್ವಥಾ .. 58..

ತಚ್ಚುತ್ವಾ ವಚನಂ ರಾಜ್ಞೋ ವಿಶ್ವಾಮಿತ್ರೋಽತಿಕೋಪನಃ .

ಬಭೂವ ದುಃಖಸಂತಪ್ತೋ ವೀಕ್ಷ್ಯ ದೀನಂ ದ್ವಿಜಾತ್ಮಜಂ .. 59..

ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ ಯಜ್ಞಪಶುಭೂತಸ್ಯ ಬ್ರಾಹ್ಮಣಪುತ್ರಸ್ಯ ವಧಕರಣಾಯ  
ವಿಶ್ವಾಮಿತ್ರನಿಷೇಧವರ್ಣನಂ ನಾಮ ಷೋಡಶೋಽಧ್ಯಾಯಃ .. 7.16..

7.17 ಸಪ್ತದಶೋಽಧ್ಯಾಯಃ . ವಸಿಷ್ಠವಿಶ್ವಾಮಿತ್ರಪಣವರ್ಣನಂ .

ವ್ಯಾಸ ಉವಾಚ -

ರುದಂತಂ ಬಾಲಕಂ ವೀಕ್ಷ್ಯ ವಿಶ್ವಾಮಿತ್ರೋ ದಯಾತುರಃ .

ಶುನಃಶೇಷಮುವಾಚೇದಂ ಗತ್ವಾ ಪಾರ್ಶ್ವೇಽತಿದುಃಖಿತಂ .. 1..

ಮಂತ್ರಂ ಪ್ರಚೇತಸಃ ಪುತ್ರ ಮಯೋಕ್ತಂ ಮನಸಾ ಸ್ಮರನ್ .

ಜಪತಸ್ತವ ಕಲ್ಯಾಣಂ ಭವಿಷ್ಯತಿ ಮಮಾಜ್ಞಯಾ .. 2..

ವಿಶ್ವಾಮಿತ್ರವಚಃ ಶ್ರುತ್ವಾ ಶುನಃಶೇಷಃ ಶುಚಾಽಽಕುಲಃ .

ಮಂತ್ರಂ ಜಜಾಪ ಮನಸಾ ಕೌಶಿಕೋಕ್ತಂ ಸ್ಫುಟಾಕ್ಷರಂ .. 3..

ಜಪತಸ್ತತ್ರ ತಸ್ಯಾಶು ಪ್ರಚೇತಾಸ್ತು ಕೃಪಾಕರಃ .

ಪ್ರಾದುರ್ಬಭೂವ ಸಹಸಾ ಪ್ರಸನ್ನೋ ನೃಪ ಬಾಲಕೇ .. 4..

ದೃಷ್ಟ್ವಾ ತಮಾಗತಂ ಸರ್ವೇ ವಿಸ್ಮಯಂ ಪರಮಂ ಗತಾಃ .

ತುಷ್ಟುವುರ್ವರುಣಂ ದೇವಂ ಮುದಿತಾ ದರ್ಶನೇನ ತೇ .. 5..

ರಾಜಾತಿವಿಸ್ಮಿತಃ ಪಾದೌ ಪ್ರಣನಾಮ ರುಜಾತುರಃ .

ಬದ್ಧಾಂಜಲಿಪುಟೋ ದೇವಂ ತುಷ್ಟಾವ ಪುರತಃ ಸ್ಥಿತಂ .. 6..

ಹರಿಶ್ಚಂದ್ರ ಉವಾಚ -

ದೇವದೇವ ಕೃಪಾಸಿಂಧೋ ಪಾಪಾತ್ಮಾಹಂ ಸುಮಂದಧೀಃ .

ಕೃತಾಪರಾಧಃ ಕೃಪಣಃ ಪಾವಿತಃ ಪರಮೇಷ್ಠಿನಾ .. 7..

ಮಯಾ ತೇ ಪುತ್ರಕಾಮೇನ ದುಃಖಸಂಸ್ಥೇನ ಹೇಲನಂ .

ಕೃತಂ ಕ್ಷಮಾಪ್ಯಂ ಪ್ರಭುಣಾ ಕೋಽಪರಾಧಃ ಸುದುರ್ಮತೇಃ .. 8..

ಅರ್ಥಿ ದೋಷಂ ನ ಜಾನಾತಿ ತಸ್ಮಾತ್ಪುತ್ರಾರ್ಥಿನಾ ಮಯಾ .

ವಂಚಿತಸ್ತ್ವಂ ದೇವದೇವ ಭೀತೇನ ನರಕಾದ್ವಿಭೋ .. 9..

ಅಪುತ್ರಸ್ಯ ಗತಿನಾಸ್ತಿ ಸ್ವರ್ಗೋ ನೈವ ಚ ನೈವ ಚ .

ಭೀತೋಽಹಂ ತೇನ ವಾಕ್ಯೇನ ತಸ್ಮಾತ್ತೇ ಹೇಲನಂ ಕೃತಂ .. 10..

ನಾಜ್ಞಸ್ಯ ದೂಷಣಂ ಚಿಂತ್ಯಂ ನೂನಂ ಜ್ಞಾನವತಾ ವಿಭೋ .

ದುಃಖಿತೋಽಹಂ ರುಜಾಕ್ರಾಂತೋ ವಂಚಿತಃ ಸ್ವಸುತೇನ ಹ .. 11..

ನ ಜಾನೇಹಂ ಮಹಾರಾಜ ಪುತ್ರೋ ಮೇ ಕ್ಷ ಗತಃ ಪ್ರಭೋ .  
 ವಂಚಯಿತ್ವಾ ವನೇ ಭೀತೋ ಮರಣಾನ್ಮಾಂ ಕೃಪಾನಿಧೇ .. 12..  
 ಪ್ರಯಯೌ ದ್ರವಿಣಂ ದತ್ವಾ ಗೃಹೀತೋ ದ್ವಿಜಬಾಲಕಃ .  
 ಯಜ್ಞೋಽಯಂ ಕ್ರೀತಪುತ್ರೇಣ ಪ್ರಾರಬ್ಧಸ್ತವ ತುಷ್ಟಯೇ .. 13..  
 ದರ್ಶನಂ ತವ ಸಂಪ್ರಾಪ್ಯ ಗತಂ ದುಃಖಂ ಮಮಾದ್ಭುತಂ .  
 ಜಲೋದರಕೃತಂ ಸರ್ವಂ ಪ್ರಸನ್ನೇ ತ್ವಯಿ ಸಾಂಪ್ರತಂ .. 14..  
 ವ್ಯಾಸ ಉವಾಚ -  
 ಇತಿ ತಸ್ಯ ವಚಃ ಶ್ರುತ್ವಾ ರಾಜ್ಞೋ ರೋಗಾತುರಸ್ಯ ಚ .  
 ದಯಾವಾದೇವದೇವೇಶಃ ಪ್ರತ್ಯುವಾಚ ನೃಪೋತ್ತಮಂ .. 15..  
 ವರುಣ ಉವಾಚ -  
 ಮುಂಚ ರಾಜಂಭುನಃಶೇಪಂ ಸ್ತುವಂತಂ ಮಾಂ ಭೃಶಾತುರಂ .  
 ಯಜ್ಞೋಽಯಂ ಪರಿಪೂರ್ಣಸ್ತೇ ರೋಗಮುಕ್ತೋ ಭವಾತ್ಮನಾ .. 16..  
 ಇತ್ಯುಕ್ತ್ವಾ ವರುಣಸ್ತೂರ್ಣಂ ರಾಜಾನಂ ವಿರುಜಂ ತಥಾ .  
 ಚಕಾರ ಪಶ್ಯತಾಂ ತತ್ರ ಸದಸ್ಯಾನಾಂ ಸುಸಂಸ್ಥಿತಂ .. 17..  
 ವಿಮುಕ್ತೋಽಸೌ ದ್ವಿಜಃ ಪಾಶಾದ್ವರುಣೇನ ಮಹಾತ್ಮನಾ .  
 ಜಯಶಬ್ದಸ್ತತಸ್ತತ್ರ ಸಂಜಾತೋ ಮಖಮಂಡಪೇ .. 18..  
 ರಾಜಾ ಪ್ರಮುದಿತಃ ಸದ್ಯೋ ರೋಗಾನ್ಮುಕ್ತಃ ಸುದಾರುಣಾತ್ .  
 ಯೂಪಾನ್ಮುಕ್ತಃ ಶುನಃಶೇಪೋ ಬಭೂವಾತೀವ ಸಂಸ್ಥಿತಃ .. 19..  
 ರಾಜಾ ತ್ವಿಮಂ ಮಖಂ ಪೂರ್ಣಂ ಚಕಾರ ವಿನಯಾನ್ವಿತಃ .  
 ಶುನಃಶೇಪಸ್ತದಾ ಸಭ್ಯಾನಿತ್ಯುವಾಚ ಕೃತಾಂಜಲಿಃ .. 20..  
 ಭೋ ಭೋಃ ಸಭ್ಯಾ ಸುಧರ್ಮಜ್ಞಾಃ ಬ್ರುವಂತು ಧರ್ಮನಿರ್ಣಯಂ .  
 ವೇದಶಾಸ್ತ್ರಾನುಸಾರೇಣ ಯಥಾರ್ಥವಾದಿನಃ ಕಿಲ .. 21..  
 ಪುತ್ರೋಽಹಂ ಕಸ್ಯ ಸರ್ವಜ್ಞಾಃ ಪಿತಾ ಕೇ ಕೋಽಗ್ರತಃ ಪರಂ .  
 ಭವತಾಂ ವಚನಾತ್ತಸ್ಯ ಶರಣಂ ಪ್ರವ್ರಜಾಮ್ಯಹಂ .. 22..  
 ಇತ್ಯುಕ್ತೇ ವಚನೇ ತತ್ರ ಸಭ್ಯಾಃ ಪ್ರೋಚುಃ ಪರಸ್ಪರಂ .  
 ಸಭ್ಯಾ ಊಚೂಃ -  
 ಅಜೀಗರ್ತಸ್ಯ ಪುತ್ರೋಽಯಂ ಕಸ್ಯಾನ್ಯಸ್ಯ ಭವೇದಸೌ .. 23..  
 ಅಂಗಾದಂಗಾತ್ಸಮುದ್ಭೂತಃ ಪಾಲಿತಸ್ತೇನ ಭಕ್ತಿತಃ .  
 ಅನ್ಯಸ್ಯ ಕಸ್ಯ ಪುತ್ರೋಽಸೌ ಪ್ರಭವೇದಿತಿ ನಿಶ್ಚಯಃ .. 24..  
 ತಚ್ಚುತ್ವಾ ವಾಮದೇವಸ್ತು ತಾನುವಾಚ ಸಭಾಸದಃ .  
 ವಿಕ್ರೀತಸ್ತೇನ ತಾತೇನ ದ್ರವ್ಯಲೋಭಾತ್ನುತಃ ಕಿಲ .. 25..  
 ಪುತ್ರೋಽಯಂ ಧನದಾತುಶ್ಚ ರಾಜ್ಞಸ್ತತ್ರ ನ ಸಂಶಯಃ .

ಅಥವಾ ವರುಣಸ್ಯೈಷ ಪಾಶಾನ್ಮುಕ್ತೋಽಸ್ಯನೇನ ವೈ .. 26..  
 ಅನ್ನದಾತಾ ಭಯತ್ರಾತಾ ತಥಾ ವಿದ್ಯಾಪ್ರದಶ್ಚ ಯಃ .  
 ತಥಾ ವಿತ್ತಪ್ರದಶ್ಚೈವ ಪಂಚೈತೇ ಪಿತರಃ ಸ್ಮೃತಾಃ .. 27..  
 ತದಾ ಕೇಚಿತ್ಪಿತುಃ ಪ್ರಾಹುಃ ಕೇಚಿದ್ರಾಜ್ಞಸ್ತಥಾಪರೇ .  
 ವರುಣಸ್ಯೇತಿ ಸಂವಾದೇ ನಿರ್ಣಯಂ ನ ಯಯುಶ್ಚ ತೇ .. 28..  
 ಇತ್ಥಂ ಸಂದೇಹಮಾಪನ್ನೇ ವಸಿಷ್ಠೋ ವಾಕ್ಯಮಬ್ರವೀತ್ .  
 ಸಭ್ಯಾನ್ವಿವದತಸ್ತತ್ರ ಸರ್ವಜ್ಞಃ ಸರ್ವಪೂಜಿತಃ .. 29..  
 ಶೃಣುದ್ಧಂ ಭೋ ಮಹಾಭಾಗಾ ನಿರ್ಣಯಂ ಶ್ರುತಿಸಮ್ಮತಂ .  
 ನಿಃಸ್ನೇಹೇನ ಯದಾ ಪಿತೃ ವಿಕ್ರೀತೋಽಯಂ ಸುತಃ ಶಿಶುಃ .. 30..  
 ಸಂಬಂಧಸ್ತು ಗತಸ್ತಸ್ಯ ತದೈವ ಧನಸಂಗ್ರಹಾತ್ .  
 ಹರಿಶ್ಚಂದ್ರಸ್ಯ ಸಂಜಾತಃ ಪುತ್ರೋಽಸೌ ಕ್ರೀತ ಏವ ಚ .. 31..  
 ಯೂಪೇ ಬದ್ಧೋ ಯದಾ ರಾಜ್ಞಾ ತದಾ ತಸ್ಯ ನ ವೈ ಸುತಃ .  
 ವರುಣಸ್ತು ಸ್ತುತೋಽನೇನ ತೇನ ತುಷ್ಟೇನ ಮೋಚಿತಃ .. 32..  
 ತಸ್ಮಾನ್ನಾಯಂ ಮಹಾಭಾಗಾ ಹ್ಯಸೌ ಪುತ್ರಃ ಪ್ರಚೇತಸಃ .  
 ಯೋ ಯಂ ಸ್ತೌತಿ ಮಹಾಮಂತ್ರೈಃ ಸೋಽಪಿ ತುಷ್ಟೋ ದದಾತಿ ಚ .. 33..  
 ಧನಂ ಪ್ರಾಣಾನ್ವಶೂನ್ ರಾಜ್ಯಂ ತಥಾ ಮೋಕ್ಷಂ ಕಿಲೇಪ್ಸಿತಂ .  
 ಕೌಶಿಕಸ್ಯ ಸುತಶ್ಚಾಯಮರಿಷ್ಟೇ ಯೇನ ರಕ್ಷಿತಃ .. 34..  
 ಮಂತ್ರಂ ದತ್ತ್ವಾ ಮಹಾವೀರ್ಯಂ ವರುಣಸ್ಯಾತಿಸಂಕಟೇ .  
 ವ್ಯಾಸ ಉವಾಚ -  
 ಶ್ರುತ್ವಾ ವಾಕ್ಯಂ ವಸಿಷ್ಠಸ್ಯ ಬಾಢಮೂಚುಃ ಸಭಾಸದಃ .. 35..  
 ವಿಶ್ವಾಮಿತ್ರಸ್ತು ಜಗ್ರಾಹ ತಂ ಕರೇ ದಕ್ಷಿಣೇ ತದಾ .  
 ಏಹಿ ಪುತ್ರ ಗೃಹಂ ಮೇ ತ್ವಮಿತ್ಯುಕ್ತ್ವಾ ಪ್ರೇಮಪೂರಿತಃ .. 36..  
 ಶುನಃಶೇವೋ ಜಗಾಮಾಶು ತೇನೈವ ಸಹ ಸತ್ವರಃ .  
 ವರುಣಸ್ತು ಪ್ರಸನ್ನಾತ್ಮಾ ಜಗಾಮ ಚ ಸ್ವಮಾಲಯಂ .. 37..  
 ಋತ್ವಿಜಶ್ಚ ತಥಾ ಸಭ್ಯಾಃ ಸ್ವಗೃಹಾನ್ನಿರ್ಯಯುಸ್ತದಾ .  
 ರಾಜಾಪಿ ರೋಗನಿರ್ಮುಕ್ತೋ ಬಭೂವಾತಿಮುದಾನ್ವಿತಃ .. 38..  
 ಪ್ರಜಾಸ್ತು ಪಾಲಯಾಮಾಸ ಸುಪ್ರಸನ್ನೇನ ಚೇತಸಾ .  
 ರೋಹಿತಾಖ್ಯಸ್ತು ತಚ್ಚುತ್ವಾ ವೃತ್ತಾಂತಂ ವರುಣಸ್ಯ ಹ .. 39..  
 ಆಜಗಾಮ ಗೃಹಂ ಪ್ರೀತೋ ದುರ್ಗಮಾದ್ವನಪರ್ವತಾತ್ .  
 ದೂತಾ ರಾಜಾನಮಭ್ಯೇತ್ಯ ಪ್ರೋಚುಃ ಪುತ್ರಂ ಸಮಾಗತಂ .. 40..  
 ಮುದಿತೋಽಸೌ ಜಗಾಮಾಶು ಸಮ್ನುಖಃ ಕೋಸಲಾಧಿಪಃ .

ದೃಷ್ಟ್ವಾ ಪಿತರಮಾಯಾಂತಂ ಪ್ರೇಮೋದ್ರಿಕ್ತಃ ಸುಸಂಭ್ರಮಃ .. 41..  
 ದಂಡವತ್ಪತಿತೋ ಭೂಮಾವಶ್ರುಪೂರ್ಣಮುಖಃ ಶುಚಾ .  
 ರಾಜಾಪಿ ತಂ ಸಮುತ್ಥಾಪ್ಯ ಪರಿರಭ್ಯ ಮುದಾನ್ವಿತಃ .. 42..  
 ತಮಾಘ್ರಾಯ ಸುತಂ ಮೂರ್ಧ್ನಿ ಪಪ್ರಚ್ಛ ಕುಶಲಂ ಪುನಃ .  
 ಉತ್ಸಂಗೇ ತಂ ಸಮಾರೋಪ್ಯ ಮುದಿತೋ ಮೇದಿನೀಪತಿಃ .. 43..  
 ಉಷ್ಟ್ರೈರ್ನೇತ್ರಜಲೈಃ ಶೀರ್ಷಣ್ಯಭಿಷೇಕಮಥಾಕರೋತ್ .  
 ರಾಜ್ಯಂ ಶಶಾಸ ತೇನಾಸೌ ಪುತ್ರೇಣಾತಿಪ್ರಿಯೇಣ ಚ .. 44..  
 ವೃತ್ತಾಂತಂ ನರಮೇಧಸ್ಯ ಕಥಯಾಮಾಸ ವಿಸ್ತರಾತ್ .  
 ರಾಜಸೂಯಂ ಕ್ರತುವರಂ ಚಕಾರ ನೃಪಸತ್ತಮಃ .. 45..  
 ವಸಿಷ್ಠಂ ಪೂಜಯಿತ್ವಾಥ ಹೋತಾರಮಕರೋದ್ವಿಭುಃ .  
 ಸಮಾಪ್ತೇ ತ್ವಥ ಯಜ್ಞೇಶೇ ವಸಿಷ್ಠೋಽತಿವ ಪೂಜಿತಃ .. 46..  
 ಶಕ್ರಸ್ಯ ಸದನಂ ರಮ್ಯಂ ಜಗಾಮ ಮುನಿರಾದರಾತ್ .  
 ವಿಶ್ವಾಮಿತ್ರೋಽಪಿ ತತ್ತ್ವೈವ ವಸಿಷ್ಠೇನ ಚ ಸಂಗತಃ .. 47..  
 ಮಿಲಿತ್ವಾ ತೌ ಸ್ಥಿತೌ ದೇವಸದನೇ ಮುನಿಸತ್ತಮ .  
 ವಿಶ್ವಾಮಿತ್ರೋಽಪಿ ಪಪ್ರಚ್ಛ ವಸಿಷ್ಠಂ ಪ್ರತಿಪೂಜಿತಂ .. 48..  
 ವೀಕ್ಷ್ಯ ವಿಸ್ಮಯಚಿತ್ತಸ್ತಂ ಸಭಾಯಾಂ ತು ಶಚೀಪತೇಃ .  
 ವಿಶ್ವಾಮಿತ್ರ ಉವಾಚ -  
 ಕ್ಷೇಯಂ ಪೂಜಾ ತ್ವಯಾ ಪ್ರಾಪ್ತಾ ಮಹತೀ ಮುನಿಸತ್ತಮ .. 49..  
 ಕೃತಾ ಕೇನ ಮಹಾಭಾಗ ಸತ್ಯಂ ಬ್ರೂಹಿ ಮಮಾಂತಿಕೇ .  
 ವಸಿಷ್ಠ ಉವಾಚ -  
 ಯಜಮಾನೋಽಸ್ಮಿ ಮೇ ರಾಜಾ ಹರಿಶ್ಚಂದ್ರಃ ಪ್ರತಾಪವಾನ್ .. 50..  
 ರಾಜಸೂಯಃ ಕೃತಸ್ತೇನ ರಾಜ್ಞಾ ಪ್ರವರದಕ್ಷಿಣಃ .  
 ನೇದೃಶೋಽಸ್ಮಿ ನೃಪಶ್ಚಾನ್ಯಃ ಸತ್ಯವಾದೀ ಧೃತವ್ರತಃ .. 51..  
 ದಾತಾ ಚ ಧರ್ಮಶೀಲಶ್ಚ ಪ್ರಜಾರಂಜನತತ್ಪರಃ .  
 ತಸ್ಯ ಯಜ್ಞೇ ಮಯಾ ಪೂಜಾ ಪ್ರಾಪ್ತಾ ಕೌಶಿಕನಂದನ .. 52..  
 [ ಕಿಂ ಪೃಚ್ಛಸಿ ಪುನಃ ಸತ್ಯಂ ಬ್ರವೀಮ್ಯಕೃತ್ರಿಮಂ ದ್ವಿಜ ]  
 ಹರಿಶ್ಚಂದ್ರಸಮೋ ರಾಜಾ ನ ಭೂತೋ ನ ಭವಿಷ್ಯತಿ .  
 ಸತ್ಯವಾದೀ ತಥಾ ದಾತಾ ಶೂರಃ ಪರಮಧಾರ್ಮಿಕಃ .. 53..  
 ವ್ಯಾಸ ಉವಾಚ .  
 ಇತಿ ತಸ್ಯ ವಚಃ ಶ್ರುತ್ವಾ ವಿಶ್ವಾಮಿತ್ರೋಽತಿಕೋಪನಃ .  
 ಬಭೂವ ಕ್ರೋಧಸಂರಕ್ತಲೋಚನೋಽಪ್ಯಬ್ರವೀಚ್ಛ ತಂ .. 54..  
 ವಿಶ್ವಾಮಿತ್ರ ಉವಾಚ .



ಏವಂ ಸ್ತೌಷಿ ನೃಪಂ ಮಿಥ್ಯಾವಾದಿನಂ ಕಪಟಪ್ರಿಯಂ .  
 ವಂಚಿತೋ ವರುಣೋ ಯೇನ ಪ್ರತಿಶ್ರುತ್ಯ ವರಂ ಪುನಃ .. 55..  
 ಮಮ ಜನ್ಮಾರ್ಜಿತಂ ಪುಣ್ಯಂ ತಪಸಃ ಪರಿತಸ್ಯ ಚ .  
 ತ್ವದೀಯಂ ವಾತಿತಪಸೋ ಗ್ಲಹಂ ಕುರು ಮಹಾಮತೇ .. 56..  
 ಅಹಂ ಚೇತ್ತಂ ನೃಪಂ ಸದ್ಯೋ ನ ಕರೋಮ್ಯತಿಸಂಸ್ತುತಂ .  
 ಅಸತ್ಯವಾದಿನಂ ಕಾಮಮದಾತಾರಂ ಮಹಾಖಲಂ .. 57..  
 ಆಜನ್ಮಸಂಚಿತಂ ಸರ್ವಂ ಪುಣ್ಯಂ ಮಮ ವಿನಶ್ಯತು .  
 ಅನ್ಯಥಾ ತ್ವತ್ಕೃತಂ ಸರ್ವಂ ಪುಣ್ಯಂ ತ್ವಿತಿ ಪಣಾವಹೇ .. 58..  
 ಗ್ಲಹಂ ಕೃತ್ವಾ ತತಸ್ತೌ ತು ವಿವದಂತೌ ಮುನೀ ತದಾ .  
 ಸ್ವಾಶ್ರಮಂ ಸ್ವರ್ಗಲೋಕಾಚ್ಚ ಗತೌ ಪರಮಕೋಪನೌ .. 59..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ವಸಿಷ್ಠವಿಶ್ವಾಮಿತ್ರಪಣವರ್ಣನಂ ನಾಮ ಸಪ್ತದಶೋಽಧ್ಯಾಯಃ ..  
 7.17..

7.18 ಅಷ್ಟಾದಶೋಽಧ್ಯಾಯಃ . ಹರಿಶ್ಚಂದ್ರದ್ವಾರಾ ವೃದ್ಧಬ್ರಾಹ್ಮಣಾಯ  
 ಧನದಾನಪ್ರತಿಜ್ಞಾವರ್ಣನಂ .

ವ್ಯಾಸ ಉವಾಚ -  
 ಕದಾಚಿತ್ತು ಹರಿಶ್ಚಂದ್ರೋ ಮೃಗಯಾರ್ಥಂ ವನಂ ಯಯೌ .  
 ಅಪಶ್ಯದ್ವುದತೀಂ ಬಾಲಾಂ ಸುಂದರೀಂ ಚಾರುಲೋಚನಾಂ .. 1..  
 ತಾಮಪೃಚ್ಛನ್ಮಹಾರಾಜಃ ಕಾಮಿನೀಂ ಕರುಣಾಪರಃ .  
 ಪದ್ಮಪತ್ರವಿಶಾಲಾಕ್ಷಿ ಕಿಂ ರೋದಿಷಿ ವರಾನನೇ .. 2..  
 ಕೇನಾಸಿ ಪೀಡಿತಾತ್ಯರ್ಥಂ ಕಿಂ ತೇ ದುಃಖಂ ವದಾಶು ಮೇ .  
 ಕಾ ಚ ತ್ವಂ ವಿಜನೇ ಘೋರೇ ಕಸ್ತೇ ಭರ್ತಾ ಪಿತಾಥವಾ .. 3..  
 ನ ಬಾಧತೇ ಚ ರಾಜ್ಯೇ ಮೇ ರಾಕ್ಷಸೋಽಪಿ ಪರಾಂಗನಾಂ .  
 ತಂ ಹನ್ಮಿ ತರಸಾ ಕಾಂತೇ ಯಸ್ತ್ವಾಂ ಸುಂದರಿ ಬಾಧತೇ .. 4..  
 ಬ್ರೂಹಿ ದುಃಖಂ ವರಾರೋಹೇ ಸ್ವಸ್ಥಾ ಭವ ಕೃಶೋದರಿ .  
 ವಿಷಯೇ ಮಮ ಪಾಪಾತ್ಮಾ ನ ತಿಷ್ಠತಿ ಸುಮಧ್ಯಮೇ .. 5..  
 ಇತಿ ತಸ್ಯ ವಚಃ ಶ್ರುತ್ವಾ ನಾರೀ ತಮಬ್ರವೀನ್ಮೃಪಂ .  
 ಪ್ರಮೃಜ್ಯಾಶ್ರುಣಿ ವದನಾದ್ಧರಿಶ್ಚಂದ್ರಂ ನೃಪೋತ್ತಮಂ .. 6..  
 ನಾರ್ಯುವಾಚ -  
 ರಾಜನ್ ಮಾಂ ಬಾಧತೇಽತ್ಯರ್ಥಂ ವಿಶ್ವಾಮಿತ್ರೋ ಮಹಾಮುನಿಃ .

ತಪಃ ಕರೋತಿ ಯದ್ಭೋರಂ ಮದರ್ಥಂ ಕೌಶಿಕೋ ವನೇ .. 7..  
ತೇನಾಹಂ ದುಃಖಿತಾ ರಾಜನ್ ವಿಷಯೇ ತವ ಸುವ್ರತ .  
ವಿದ್ಧಿ ಮಾಂ ಕಮನಾಂ ಕಾಂತಾಂ ಪೀಡಿತಾಂ ಮುನಿನಾ ಭೃಶಂ .. 8..  
ರಾಜೋವಾಚ -  
ಸ್ವಸ್ಥಾ ಭವ ವಿಶಾಲಾಕ್ಷಿ ನ ತೇ ದುಃಖಂ ಭವಿಷ್ಯತಿ .  
ತಮಹಂ ವಾರಯಿಷ್ಯಾಮಿ ಮುನಿಂ ತಾಪಪರಾಯಣಂ .. 9..  
ಇತ್ಯಾಶ್ವಾಸ್ಯ ಸ್ತ್ರಿಯಂ ರಾಜಾ ತರಸಾ ಮುನಿಸನ್ನಿಧೌ .  
ನತ್ತ್ವಾ ಪ್ರಣಮ್ಯ ಶಿರಸಾ ತಮುವಾಚ ಮಹೀಪತಿಃ .. 10..  
ಸ್ವಾಮಿನ್ಯಿಂ ಕ್ರಿಯತೇಽತ್ಯರ್ಥಂ ತಪಸಾ ದೇಹಪೀಡನಂ .  
ಕಿಮರ್ಥಂ ತೇ ಸಮಾರಂಭೋ ಬ್ರೂಹಿ ಸತ್ಯಂ ಮಹಾಮತೇ .. 11..  
ವಾಂಛಿತಂ ತವ ಗಾಧೇಯ ಕರೋಮಿ ಸಫಲಂ ಕಿಲ .  
ಉತ್ತಿಷ್ಠೋತ್ತಿಷ್ಠ ತರಸಾ ತಪಸಾಲಮತಃ ಪರಂ .. 12..  
ವಿಷಯೇ ಮಮ ಸರ್ವಜ್ಞ ನ ಕರ್ತವ್ಯಂ ಸುದಾರುಣಂ .  
ಲೋಕಪೀಡಾಕರಂ ಘೋರಂ ತಪಃ ಕೇನಾಪಿ ಕರ್ಹಿಚಿತ್ .. 13..  
ಇತ್ಥಂ ನಿಷಿದ್ಯ ತಂ ರಾಜಾ ವಿಶ್ವಾಮಿತ್ರಂ ಗೃಹಂ ಯಯೌ .  
ಮನಸಾ ಕೋಧಮಾಧಾಯ ಗತೋಽಸೌ ಕೌಶಿಕೋ ಮುನಿಃ .. 14..  
ಸ ಗತ್ವಾ ಚಿಂತಯಾಮಾಸ ನೃಪಕೃತ್ಯಮಸಾಂಪ್ರತಂ .  
ವಸಿಷ್ಠಸ್ಯ ಚ ಸಂವಾದಂ ತಪಸಃ ಪ್ರತಿಷೇಧನಂ .. 15..  
ಕೋಪಾವಿಷ್ಟೇನ ಮನಸಾ ಪ್ರತೀಕಾರಮಥಾಕರೋತ್ .  
ವಿಚಿಂತ್ಯ ಬಹುಧಾ ಚಿತ್ತೇ ದಾನವಂ ಘೋರವಿಗ್ರಹಂ .. 16..  
ಪ್ರೇಷಯಾಮಾಸ ತದ್ದೇಶಂ ವಿಧಾಯ ಸೂಕರಾಕೃತಿಂ .  
ಸೋಽತಿಕಾಯೋ ಮಹಾಕಾಲಃ ಕುರ್ವನ್ನಾದಂ ಸುದಾರುಣಂ .. 17..  
ರಾಜ್ಜಶ್ಲೋಪವನೇ ಪ್ರಾಪ್ತಸ್ತಾಸಯನ್ ರಕ್ಷಕಾಂಸ್ತದಾ .  
ಮಾಲತೀನಾಂ ಚ ಖಂಡಾನಿ ಕದಂಬಾನಾಂ ತಥೈವ ಚ .. 18..  
ಯೂಥಿಕಾನಾಂ ಚ ವೃಂದಾನಿ ಕಂಪಯಂಶ್ಚ ಮುಹುರ್ಮುಹುಃ .  
ದಂತೇನ ವಿಲಿಖನ್ಮೂಮಿಂ ಸಮುನ್ಮೂಲಯತೇ ದ್ರುಮಾನ್ .. 19..  
ಚಂಪಕಾನ್ಕೇತಕೀಖಂಡಾನ್ಮಲ್ಲಿಕಾನಾಂ ಚ ಪಾದಪಾನ್ .  
ಕರವೀರಾನುಶೀರಾಂಶ್ಚ ನಿಚಖಾನ ಶುಭಾನ್ಮದೂನ್ .. 20..  
ಮುಚುಕುಂದಾನಶೋಕಾಂಶ್ಚ ಬಕುಲಾಂಸ್ತೀಲಕಾಂಸ್ತಥಾ .  
ಉನ್ಮೂಲ್ಯ ಕದನಂ ತತ್ರ ಚಕಾರ ಸೂಕರೋ ವನೇ .. 21..  
ವಾಟಿಕಾರಕ್ಷಕಾಃ ಸರ್ವೇ ದುದ್ರುವುಃ ಶಸ್ತ್ರಪಾಣಯಃ .  
ಹಾಹೇತಿ ಚುಕ್ರುಶ್ಚುಸ್ತತ್ರ ಮಾಲಾಕಾರಾ ಭೃಶಾತುರಾಃ .. 22..

ಬಾಣೈಃ ಸಂತಾಡ್ಯಮಾನೋಽಪಿ ಯದಾ ತ್ರಸ್ತೋ ನ ವೈ ಮೃಗಃ .  
 ರಕ್ಷಕಾನ್ವೀಡಯಾಮಾಸ ಕೋಲಃ ಕಾಲಸಮದ್ಯುತಿಃ .. 23..  
 ತೇ ತದಾತಿಭಯಾಕ್ರಾಂತಾ ರಾಜಾನಂ ಶರಣಂ ಯಯುಃ .  
 ತಮೂಚುಸ್ತ್ರಾಹಿ ತ್ರಾಹೀತಿ ವೇಪಮಾನಾ ಭಯಾಕುಲಾಃ .. 24..  
 ತಾನಾಗತಾನ್ಸಮಾಲೋಕ್ಯ ಭಯಾರ್ತಾನ್ಶೂಪತಿಸ್ತದಾ .  
 ಪಪ್ರಚ್ಛ ಕಿಂ ಭಯಂ ಕಸ್ಮಾನ್ಮಾಂ ಬ್ರುವಂತು ಸಮಾಗತಾಃ .. 25..  
 ನಾಹಂ ಬಿಭೇಮಿ ದೇವೇಭ್ಯೋ ರಾಕ್ಷಸೇಭ್ಯಶ್ಚ ರಕ್ಷಕಾಃ .  
 ಕಸ್ಮಾದ್ಭಯಂ ಸಮುತ್ಪನ್ನಂ ತದ್ ಬ್ರುವಂತು ಮಮಾಗ್ರತಃ .. 26..  
 ಹನ್ಮಿ ಚೈಕೇನ ಬಾಣೇನ ತಂ ಶತ್ರುಂ ದುರ್ಭಗಂ ಕಿಲ .  
 ಯೋ ಮೇಽರಾತಿಃ ಸಮುತ್ಪನ್ನೋ ಲೋಕೇ ಪಾಪಮತಿಃ ಖಲಃ .. 27..  
 ದೇವೋ ವಾ ದಾನವೋ ವಾಪಿ ತಂ ನಿಹನ್ಮಿ ಶರೈಃ ಶಿತ್ಯೈಃ .  
 ಕ್ಷ ತಿಷ್ಠತಿ ಕಿಯದ್ರೂಪಃ ಕಿಯದ್ಬಲಸಮನ್ವಿತಃ .. 28..  
 ಮಾಲಾಕಾರಾ ಊಚುಃ -  
 ನ ದೇವೋ ನ ಚ ದೈತ್ಯೋಽಸ್ತಿ ನ ಯಕ್ಷೋ ನ ಚ ಕಿನ್ನರಃ .  
 ಕಶ್ಚಿತ್ಕೋಲೋ ಮಹಾಕಾಯೋ ರಾಜಂಸ್ತಿಷ್ಠತಿ ಕಾನನೇ .. 29..  
 ಪುಷ್ಪವೃಕ್ಷಾನತಿಮೃದೂಂದಂತೇನೋನ್ಮೂಲಯತ್ಯಸೌ .  
 ವಿದೀರ್ಣಂ ತದ್ವನಂ ಸರ್ವಂ ಸೂಕರೇಣಾತಿರಂಹಸಾ .. 30..  
 ವಿಶಿಖ್ರಿಸ್ತಾಡಿತ್ಯೋಽಸ್ಮಾಭಿದ್ವೃಷದ್ಭಿರ್ಲಕುಟೈಸ್ತಥಾ .  
 ನ ಬಿಭೇತಿ ಮಹಾರಾಜ ಹಂತುಮಸ್ಮಾನುಪಾದ್ರವತ್ .. 31..  
 ವ್ಯಾಸ ಉವಾಚ -  
 ಇತ್ಯಾಕರ್ಣ್ಯ ವಚಸ್ತೇಷಾಂ ರಾಜಾ ಕೋಪಸಮಾಕುಲಃ .  
 ಅಶ್ವಮಾರುಹ್ಯ ತರಸಾ ಜಗಾಮೋಪವನಂ ಪ್ರತಿ .. 32..  
 ಸೈನ್ಯೇನ ಮಹತಾ ಯುಕ್ತೋ ಗಜಾಶ್ವರಥಸಂಯುತಃ .  
 ಪದಾತಿವೃಂದಸಹಿತಃ ಪ್ರಯಯೌ ವನಮುತ್ತಮಂ .. 33..  
 ತತ್ರಾಪಶ್ಯನ್ನಹಾಕೋಲಂ ಘುರ್ಘುರಂತಂ ಭಯಾನಕಂ .  
 ವನಂ ಭಗ್ನಂ ಚ ಸಂವೀಕ್ಷ್ಯ ರಾಜಾ ಕ್ರೋಧಯುತೋಽಭವತ್ .. 34..  
 ಚಾಪೇ ಬಾಣಂ ಸಮಾರೋಪ್ಯ ವಿಕೃಷ್ಯ ಚ ಶರಾಸನಂ .  
 ತಂ ಹಂತುಂ ಸೂಕರಂ ಪಾಪಂ ತರಸಾ ಸಮುಪಾಕ್ರಮತ್ .. 35..  
 ಸಮಾಲೋಕ್ಯ ಚ ರಾಜಾನಂ ಚಾಪಹಸ್ತಂ ರುಷಾಕುಲಂ .  
 ಸಮ್ಮುಖೋಽಭ್ಯದ್ರವತ್ತೂರ್ಣಂ ಕುರ್ವಂಛಬ್ಧಂ ಸುದಾರುಣಂ .. 36..  
 ತಮಾಯಾಂತಂ ಸಮಾಲೋಕ್ಯ ವರಾಹಂ ವಿಕೃತಾನನಂ .  
 ಮುಮೋಚ ವಿಶಿಖಂ ತಸ್ಮಿನ್ವಂತುಕಾಮೋ ಮಹೀಪತಿಃ .. 37..

ವಂಚಯಿತ್ವಾಥ ತದ್ಭಾಣಂ ಸೂಕರಸ್ತರಸಾ ಬಲಾತ್ .  
 ನಿರ್ಜಗಾಮ ಮಹಾವೇಗಾತ್ತಮುಲ್ಲಂಘ್ಯ ನೃಪಂ ತದಾ .. 28..  
 ಗಚ್ಛಂತಂ ತಂ ಸಮಾಲೋಕ್ಯ ರಾಜಾ ಕೋಪಸಮನ್ವಿತಃ .  
 ಮುಮೋಚ ವಿಶಿಖಾಂಸ್ತೀಕ್ಷ್ಣಾಂಶ್ಚಾಪಮಾಕೃಷ್ಯ ಯತ್ನತಃ .. 39..  
 ಕ್ಷಣಂ ದೃಷ್ಟಿಪಥಂ ರಾಜ್ಞಃ ಕ್ಷಣಂ ಚಾದರ್ಶನಂ ಗತಃ .  
 ಕುರ್ವನ್ನಹುವಿಧಾರಾವಂ ಸೂಕರಂ ಸಮುಪಾದ್ರವತ್ .. 40..  
 ಹರಿಶ್ಚಂದ್ರೋಽತಿಕುಪಿತೋ ಮೃಗಸ್ಯಾನುಜಗಾಮ ಹ .  
 ಅಶ್ವೇನ ವಾಯುವೇಗೇನ ವಿಕೃಷ್ಯ ಚ ಶರಾಸನಂ .. 41..  
 ಇತಸ್ತತಸ್ತತಃ ಸೈನ್ಯಮಗಮಚ್ಚ ವನಾಂತರಂ .  
 ಏಕಾಕೀ ನೃಪತಿಃ ಕೋಲಂ ವ್ರಜಂತಂ ಸಮುಪಾದ್ರವತ್ .. 42..  
 ಮಧ್ಯಾಹ್ನಸಮಯೇ ರಾಜಾ ಸಂಪ್ರಾಪ್ತೋ ವಿಜನೇ ವನೇ .  
 ತೃಷಿತಃ ಕ್ಷುಧಿತೋಽತ್ಯರ್ಥಂ ಬಭೂವ ಶ್ರಾಂತವಾಹನಃ .. 43..  
 ಸೂಕರೋಽದರ್ಶನಂ ಪ್ರಾಪ್ತೋ ರಾಜಾ ಚಿಂತಾತುರೋಽಭವತ್ .  
 ಮಾರ್ಗಭ್ರಷ್ಟೋಽತಿವಿಪಿನೇ ದಾರುಣೇ ದೀನವಸ್ಥಿತಃ .. 44..  
 ಕಿಂ ಕರೋಮಿ ಕ್ವ ಗಚ್ಛಾಮಿ ನ ಸಹಾಯೋಽಸ್ತಿ ಮೇ ವನೇ .  
 ಅಜ್ಞಾತಸ್ವಪಥಃ ಕುತ್ರ ವ್ರಜಾಮೀತಿ ವ್ಯಚಿಂತಯತ್ .. 45..  
 ಏವಂ ಚಿಂತಯತಸ್ತತ್ರ ವಿಪಿನೇ ಜನವರ್ಜಿತೇ .  
 ರಾಜ್ಞಾ ಚಿಂತಾತುರೋಽಪಶ್ಯನ್ನದೀಂ ಸುವಿಮಲೋದಕಾಂ .. 46..  
 ವೀಕ್ಷ್ಯ ತಾಂ ಮುದಿತೋ ರಾಜಾ ಪಾಯಯಿತ್ವಾ ತುರಂಗಕಂ .  
 ಅಶ್ವಾದುತ್ತೇರ್ಯ ವಿಮಲಂ ಪಪೌ ಪಾನೀಯಮುತ್ತಮಂ .. 47..  
 ಜಲಂ ಪೀತ್ವಾ ನೃಪಸ್ತತ್ರ ಸುಖಮಾಪ ಮಹೀಪತಿಃ .  
 ಇತ್ಯೇಷ ನಗರಂ ಗಂತುಂ ದಿಗ್ಭ್ರಮೇಣಾತಿಮೋಹಿತಃ .. 48..  
 ವಿಶ್ವಾಮಿತ್ರಸ್ತು ಸಂಪ್ರಾಪ್ತೋ ವೃದ್ಧಬ್ರಾಹ್ಮಣರೂಪಧೃಕ್ .  
 ನನಾಮ ವೀಕ್ಷ್ಯ ರಾಜಾ ತಂ ಪ್ರೀತಿಪೂರ್ವಂ ದ್ವಿಜೋತ್ತಮಂ .. 49..  
 ತಮುವಾಚ ಗಾಧಿರಾಜಃ ಪ್ರಣಮಂತಂ ನೃಪೋತ್ತಮಂ .  
 ಸ್ವಸ್ತಿ ತೇಽಸ್ತು ಮಹಾರಾಜ ಕಿಮರ್ಥಮಿಹ ಚಾಗತಃ .. 50..  
 ಏಕಾಕೀ ವಿಜನೇ ರಾಜನ್ ಕಿಂ ಚಿಕೀರ್ಷಿತಮತ್ರ ತೇ .  
 ಬ್ರೂಹಿ ಸರ್ವಂ ಸ್ಥಿರೋ ಭೂತ್ವಾ ಕಾರಣಂ ನೃಪಸತ್ತಮ .. 51..  
 ರಾಜೋವಾಚ -  
 ಸೂಕರೋಽತಿಮಹಾಕಾಯೋ ಬಲವಾನ್ಪುಷ್ಪಕಾನನಂ .  
 ಸಮುಪೇತ್ಯ ಮಮರ್ದಾಶು ಕೋಮಲಾನ್ಪುಷ್ಪಪಾದಪಾನ್ .. 52..  
 ತಂ ನಿವಾರಯಿತುಂ ದುಷ್ಟಂ ಕರೇ ಕೃತ್ವಾ ಚ ಕಾರ್ಮುಕಂ .

ಸಸೈನ್ಯೋಽಹಂ ಸ್ವನಗರಾನ್ನಿರ್ಗತೋ ಮುನಿಸತ್ತಮ .. 53..

ಗತೋಽಸೌ ದೃಕ್ಷಥಾತ್ವಾಪೋ ಮಾಯಾವೀ ಕ್ವಾಪಿ ವೇಗವಾನ್ .

ಪೃಷ್ಠತೋಽಹಮಪಿ ಪ್ರಾಪ್ತಃ ಸೈನ್ಯಂ ಕ್ವಾಪಿ ಗತಂ ಮಮ .. 54..

ಕ್ಷುಧಿತಸ್ತಪಿತಶ್ಚಾಹಂ ಸೈನ್ಯಭ್ರಷ್ಟಸ್ತ್ವಿಹಾಗತಃ .

ನ ಜಾನೇ ಪುರಮಾರ್ಗಂ ಚ ತಥಾ ಸೈನ್ಯಗತಿಂ ಮುನೇ .. 55..

ಪಂಥಾನಂ ದರ್ಶಯ ವಿಭೋ ವ್ರಜಾಮಿ ನಗರಂ ಪ್ರತಿ .

ಮಮಾತ್ರ ಭಾಗ್ಯಯೋಗೇನ ಪ್ರಾಪ್ತಸ್ತ್ವಂ ವಿಜನೇ ವನೇ .. 56..

ಅಯೋಧ್ಯಾದಿಪತಿಶ್ಚಾಹಂ ಹರಿಶ್ಚಂದ್ರೋಽತಿವಿಶ್ರುತಃ .

ರಾಜಸೂಯಸ್ಯ ಕರ್ತಾ ಚ ವಾಂಛಿತಾರ್ಥಪ್ರದಃ ಸದಾ .. 57..

ಧನೇಚ್ಛಾ ಯದಿ ತೇ ಬ್ರಹ್ಮನ್ ಯಜ್ಞಾರ್ಥಂ ದ್ವಿಜಸತ್ತಮ .

ಆಗಂತವ್ಯಮಯೋಧ್ಯಾಯಾಂ ದಾಸ್ಯಾಮಿ ವಿಪುಲಂ ಧನಂ .. 58..

ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ

ಹರಿಶ್ಚಂದ್ರದ್ವಾರಾ ವೃದ್ಧಬ್ರಾಹ್ಮಣಾಯ ಧನದಾನಪ್ರತಿಜ್ಞಾವರ್ಣನಂ ನಾಮಾಷ್ಟಾದಶೋಽಧ್ಯಾಯಃ

.. 7.18..

### 7.19 ಏಕೋನವಿಂಶೋಽಧ್ಯಾಯಃ . ಕೌಶಿಕಾಯ ಸರ್ವಸ್ವಸಮರ್ಪಣಂ ತದ್ವಕ್ಷಿಣಾದಾನವರ್ಣನಂ .

ವ್ಯಾಸ ಉವಾಚ -

ಇತಿ ತಸ್ಯ ವಚಃ ಶ್ರುತ್ವಾ ಭೂಪತೇಃ ಕೌಶಿಕೋ ಮುನಿಃ .

ಪ್ರಹಸ್ಯ ಪ್ರತ್ಯುವಾಚೇದಂ ಹರಿಶ್ಚಂದ್ರಂ ತಥಾ ನೃಪ .. 1..

ರಾಜಂಸ್ತೀರ್ಥಮಿದಂ ಪುಣ್ಯಂ ಪಾವನಂ ಪಾಪನಾಶನಂ .

ಸ್ನಾನಂ ಕುರು ಮಹಾಭಾಗ ಪಿತೃಣಾಂ ತರ್ಪಣಂ ತಥಾ .. 2..

ಕಾಲಃ ಶುಭತಮೋಽಸ್ತೀಹ ತೀರ್ಥೇ ಸ್ನಾತ್ವಾ ವಿಶಾಂಪತೇ .

ದಾನಂ ದದಸ್ವ ಶಕ್ಯಾತ್ರ ಪುಣ್ಯತೀರ್ಥೇಽತಿಪಾವನೇ .. 3..

ಪ್ರಾಪ್ಯ ತೀರ್ಥಂ ಮಹಾಪುಣ್ಯಮಸ್ನಾತ್ವಾ ಯಸ್ತು ಗಚ್ಛತಿ .

ಸ ಭವೇದಾತ್ಮಹಾ ಭೂಯ ಇತಿ ಸ್ವಾಯಂಭುವೋಽಬ್ರವೀತ್ .. 4..

ತಸ್ಮಾತ್ತೀರ್ಥವರೇ ರಾಜನ್ ಕುರು ಪುಣ್ಯಂ ಸ್ವಶಕ್ತಿತಃ .

ದರ್ಶಯಿಷ್ಯಾಮಿ ಮಾರ್ಗಂ ತೇ ಗಂತಾಸಿ ನಗರಂ ತತಃ .. 5..

ಆಗಮಿಷ್ಯಾಮಹಂ ಮಾರ್ಗದರ್ಶನಾರ್ಥಂ ತವಾನಘ .

ತ್ವಯಾ ಸಹಾದ್ಯ ಕಾಕುತ್ಸ್ಥ ತವ ದಾನೇನ ತೋಷಿತಃ .. 6..

ತಚ್ಚುತ್ವಾ ವಚನಂ ರಾಜಾ ಮುನೇಃ ಕಪಟಮಂಡಿತಂ .  
ವಾಸಾಂಸ್ಯುತ್ಪಾರ್ಯ ವಿಧಿವತ್ಸಾ ತುಮಭ್ಯಾಯಯೌ ನದೀಂ .. 7..  
ಬಂಧಯಿತ್ವಾ ಹಯಂ ವೃಕ್ಷೇ ಮುನಿವಾಕ್ಯೇನ ಮೋಹಿತಃ .  
ಅವಶ್ಯಂಭಾವಿಯೋಗೇನ ತದ್ವಶಸ್ತು ತದಾಭವತ್ .. 8..  
ರಾಜಾ ಸ್ನಾನವಿಧಿಂ ಕೃತ್ವಾ ಸಂತರ್ಪ್ಯ ಪಿತೃದೇವತಾಃ .  
ವಿಶ್ವಾಮಿತ್ರಮುವಾಚೇದಂ ಸ್ವಾಮಿನ್ ದಾನಂ ದದಾಮಿ ತೇ .. 9..  
ಯದಿಚ್ಛಸಿ ಮಹಾಭಾಗ ತತ್ತೇ ದಾಸ್ಯಾಮಿ ಸಾಂಪ್ರತಂ .  
ಗಾವೋ ಭೂಮಿಹಿರಣ್ಯಂ ಚ ಗಜಾಶ್ವರಥವಾಹನಂ .. 10..  
ನಾದೇಯಂ ಮೇ ಕಿಮಪ್ಯಸ್ತಿ ಕೃತಮೇತದ್ ವ್ರತಂ ಪುರಾ .  
ರಾಜಸೂಯೇ ಮಖಶ್ರೇಷ್ಠೇ ಮುನೀನಾಂ ಸನ್ನಿಧಾವಪಿ .. 11..  
ತಸ್ಮಾತ್ತ್ವಮಿಹ ಸಂಪ್ರಾಪ್ತಸ್ತೀರ್ಥೇಽಸ್ಮಿನ್ನವರೇ ಮುನೇ .  
ಯತ್ತೇಽಸ್ತಿ ವಾಂಛಿತಂ ಬ್ರೂಹಿ ದದಾಮಿ ತವ ವಾಂಛಿತಂ .. 12..  
ವಿಶ್ವಾಮಿತ್ರ ಉವಾಚ -  
ಮಯಾ ಪೂರ್ವಂ ಶ್ರುತಾ ರಾಜನ್ ಕೀರ್ತಿಸ್ತೇ ವಿಪುಲಾ ಭುವಿ .  
ವಸಿಷ್ಠೇನ ಚ ಸಂಪ್ರೋಕ್ತಾ ದಾತಾ ನಾಸ್ತಿ ಮಹೀತಲೇ .. 13..  
ಹರಿಶ್ಚಂದ್ರೋ ನೃಪಶ್ರೇಷ್ಠಃ ಸೂರ್ಯವಂಶೇ ಮಹೀಪತಿಃ .  
ತಾದೃಶೋ ನೃಪತಿರ್ದಾತಾ ನ ಭೂತೋ ನ ಭವಿಷ್ಯತಿ .. 14..  
ಪೃಥಿವ್ಯಾಂ ಪರಮೋದಾರಸ್ತಿ ಶಂಕುತನಯೋ ಯಥಾ .  
ಅತಸ್ತ್ವಾಂ ಪ್ರಾರ್ಥಯಾಮ್ಯದ್ಯ ವಿವಾಹೋ ಮೇಽಸ್ತಿ ಪಾರ್ಥಿವಃ .. 15..  
ಪುತ್ರಸ್ಯ ಚ ಮಹಾಭಾಗ ತದರ್ಥಂ ದೇಹಿ ಮೇ ಧನಂ .  
ರಾಜೋವಾಚ -  
ವಿವಾಹಂ ಕುರು ವಿಪ್ರೇಂದ್ರ ದದಾಮಿ ಪ್ರಾರ್ಥಿತಂ ತವ .. 16..  
ಯದಿಚ್ಛಸಿ ಧನಂ ಕಾಮಂ ದಾತಾ ತಸ್ಯಾಸ್ಮಿ ನಿಶ್ಚಿತಂ .  
ವ್ಯಾಸ ಉವಾಚ -  
ಇತ್ಯುಕ್ತಃ ಕೌಶಿಕಸ್ತೇನ ವಂಚನಾತತ್ಪರೋ ಮುನಿಃ .. 17..  
ಉದ್ಭಾವ್ಯ ಮಾಯಾಂ ಗಾಂಧರ್ವೀಂ ಪಾರ್ಥಿವಾಯಾಪ್ಯದರ್ಶಯತ್ .  
ಕುಮಾರಃ ಸುಕಾಮಾರಶ್ಚ ಕನ್ಯಾ ಚ ದಶವಾರ್ಷಿಕೀ .. 18..  
ಏತಯೋಃ ಕಾರ್ಯಮಪ್ಯದ್ಯ ಕರ್ತವ್ಯಂ ನೃಪಸತ್ತಮ .  
ರಾಜಸೂಯಾಧಿಕಂ ಪುಣ್ಯಂ ಗೃಹಸ್ಥಸ್ಯ ವಿವಾಹತಃ .. 19..  
ಭವಿಷ್ಯತಿ ತವಾದ್ಯೈವ ವಿಪ್ರಪುತ್ರವಿವಾಹತಃ .  
ತಚ್ಚುತ್ವಾ ವಚನಂ ರಾಜಾ ಮಾಯಯಾ ತಸ್ಯ ಮೋಹಿತಃ .. 20..

ತಥೇತಿ ಚ ಪ್ರತಿಜ್ಞಾಯ ನೋವಾಚಾಲ್ಪಂ ವಚಸ್ತಥಾ .  
 ತೇನ ದರ್ಶಿತಮಾಗೋಽಸೌ ನಗರಂ ಪ್ರತಿ ಜಗ್ಮಿವಾನ್ .. 21..  
 ವಿಶ್ವಾಮಿತ್ರೋಽಪಿ ರಾಜಾನಂ ವಂಚಯಿತ್ವಾಽಽಶ್ರಮಂ ಯಯೌ .  
 ಕೃತೋದ್ವಾಹವಿಧಿಸ್ತಾವದ್ವಿಶ್ವಾಮಿತ್ರೋಽಬ್ರವೀನ್ಮೃಪಂ .. 22..  
 ವೇದೀಮಧ್ಯೇ ನೃಪಾದ್ಯ ತ್ವಂ ದೇಹಿ ದಾನಂ ಯಥೇಷ್ಟಿತಂ .  
 ರಾಜೋವಾಚ -  
 ಕಿಂ ತೇಽಭೀಷ್ಟಂ ದ್ವಿಜ ಬ್ರೂಹಿ ದದಾಮಿ ವಾಂಛಿತಂ ಕಿಲ .. 23..  
 ಅದೇಯಮಪಿ ಸಂಸರೇ ಯಶಃಕಾಮೋಽಸ್ಮಿ ಸಾಂಪ್ರತಂ .  
 ವ್ಯರ್ಥಂ ಹಿ ಜೀವಿತಂ ತಸ್ಯ ವಿಭವಂ ಪ್ರಾಪ್ಯ ಯೇನ ವೈ .. 24..  
 ನೋಪಾರ್ಜಿತಂ ಯಶಃ ಶುದ್ಧಂ ಪರಲೋಕಸುಖಪ್ರದಂ .  
 ವಿಶ್ವಾಮಿತ್ರ ಉವಾಚ -  
 ರಾಜ್ಯಂ ದೇಹಿ ಮಹಾರಾಜ ವರಾಯ ಸಪರಿಚ್ಛದಂ .. 25..  
 ಗಜಾಶ್ವರಥರತ್ನಾಡ್ಯಂ ವೇದೀಮಧ್ಯೇಽತಿಪಾವನೇ .  
 ವ್ಯಾಸ ಉವಾಚ -  
 ಮೋಹಿತೋ ಮಾಯಯಾ ತಸ್ಯ ಶ್ರುತ್ವಾ ವಾಕ್ಯಂ ಮುನೇರ್ನೃಪಃ .. 26..  
 ದತ್ತಮಿತ್ಯುಕ್ತವಾನ್ ರಾಜ್ಯಮವಿಚಾರ್ಯ ಯದೃಚ್ಛಯಾ .  
 ಗೃಹೀತಮಿತಿ ತಂ ಪ್ರಾಹ ವಿಶ್ವಾಮಿತ್ರೋಽತಿನಿಷ್ಕರಃ .. 27..  
 ದಕ್ಷಿಣಾಂ ದೇಹಿ ರಾಜೇಂದ್ರ ದಾನಯೋಗ್ಯಾಂ ಮಹಾಮತೇ .  
 ದಕ್ಷಿಣಾರಹಿತಂ ದಾನಂ ನಿಷ್ಕಲಂ ಮನುರಬ್ರವೀತ್ .. 28..  
 ತಸ್ಮಾದ್ಧಾನಫಲಾಯ ತ್ವಂ ಯಥೋಕ್ತಾಂ ದೇಹಿ ದಕ್ಷಿಣಾಂ .  
 ಇತ್ಯುಕ್ತಸ್ತು ತದಾ ರಾಜಾ ತಮುವಾಚಾತಿವಿಸ್ಮಿತಃ .. 29..  
 ಬ್ರೂಹಿ ಕಿಯದ್ಧನಂ ತುಭ್ಯಂ ದೇಯಂ ಸ್ವಾಮಿನ್ ಮಯಾಧುನಾ .  
 ದಕ್ಷಿಣಾನಿಷ್ಕಯಂ ಸಾಧೋ ವದ ತಾವತ್ಪ್ರಮಾಣಕಂ .. 30..  
 ದಾನಪೂರ್ತ್ಯೈ ಪ್ರದಾಸ್ಯಾಮಿ ಸ್ವಸ್ಥೋ ಭವ ತಪೋಧನ .  
 ವಿಶ್ವಾಮಿತ್ರಸ್ತು ತಚ್ಛ್ರುತ್ವಾ ತಮಾಹ ಮೇದಿನೀಪತಿಂ .. 31..  
 ಹೇಮಭಾರದ್ವಯಂ ಸಾರ್ಥಂ ದಕ್ಷಿಣಾಂ ದೇಹಿ ಸಾಂಪ್ರತಂ .  
 ದಾಸ್ಯಾಮೀತಿ ಪ್ರತಿಶ್ರುತ್ಯ ತಸ್ಮೈ ರಾಜಾತಿವಿಸ್ಮಿತಃ .. 32..  
 ತದೈವ ಸೈನಿಕಾಸ್ತಸ್ಯ ವೀಕ್ಷಮಾಣಾಃ ಸಮಾಗತಾಃ .  
 ದೃಷ್ಟ್ವಾ ಮಹೀಪತಿಂ ವ್ಯಗ್ರಂ ತುಷ್ಟುವುಸ್ತೇ ಮುದಾನ್ವಿತಾಃ .. 33..  
 ವ್ಯಾಸ ಉವಾಚ -  
 ಶ್ರುತ್ವಾ ತೇಷಾಂ ವಚೋ ರಾಜಾ ನೋಕ್ತ್ವಾ ಕಿಂಚಿಚ್ಛುಭಾಶುಭಂ .

ಚಿಂತಯನ್ಸ್ವ ಕೃತಂ ಕರ್ಮ ಯಯಾವಂತಃಪುರೇ ತತಃ .. 34..  
 ಕಿಂ ಮಯಾ ಸ್ವೀಕೃತಂ ದಾನಂ ಸರ್ವಸ್ವಂ ಯತ್ಸಮರ್ಪಿತಂ .  
 ವಂಚಿತೋಽಹಂ ದ್ವಿಜೇನಾತ್ರ ವನೇ ಪಾಟಚ್ಚರೈರಿವ .. 35..  
 ರಾಜ್ಯಂ ಸೋಪಸ್ಕರಂ ತಸ್ಮೈ ಮಯಾ ಸರ್ವಂ ಪ್ರತಿಶ್ರುತಂ .  
 ಭಾರದ್ವಯಂ ಸುವರ್ಣಸ್ಯ ಸಾರ್ಧಂ ಚ ದಕ್ಷಿಣಾ ಪುನಃ .. 36..  
 ಕಿಂ ಕರೋಮಿ ಮತಿರ್ಭ್ರಷ್ಟಾ ನ ಜ್ಞಾತಂ ಕಪಟಂ ಮುನೇಃ .  
 ಪ್ರತಾರಿತೋಽಹಂ ಸಹಸಾ ಬ್ರಾಹ್ಮಣೇನ ತಪಸ್ವಿನಾ .. 37..  
 ನ ಜಾನೇ ದೈವಕಾರ್ಯಂ ವೈ ಹಾ ದೈವ ಕಿಂ ಭವಿಷ್ಯತಿ .  
 ಇತಿ ಚಿಂತಾಪರೋ ರಾಜಾ ಗೃಹಂ ಪ್ರಾಪ್ನೋಽತಿವಿಹ್ವಲಃ .. 38..  
 ಪತಿಂ ಚಿಂತಾಪರಂ ದೃಷ್ಟ್ವಾ ರಾಜ್ಞೇ ಪಪ್ರಚ್ಛ ಕಾರಣಂ .  
 ಕಿಂ ಪ್ರಭೋ ವಿಮನಾ ಭಾಸಿ ಕಾ ಚಿಂತಾ ಬ್ರೂಹಿ ಸಾಂಪ್ರತಂ .. 39..  
 ವನಾತ್ಪುತ್ರಃ ಸಮಾಯಾತೋ ರಾಜಸೂಯಃ ಕೃತಃ ಪುರಾ .  
 ಕಸ್ಮಾಚ್ಛೋಚಸಿ ರಾಜೇಂದ್ರ ಶೋಕಸ್ಯ ಕಾರಣಂ ವದ .. 40..  
 ನಾರಾತಿರ್ವಿದ್ಯತೇ ಕ್ವಾಪಿ ಬಲವಾಂದುರ್ಬಲೋಽಪಿ ವಾ .  
 ವರುಣೋಽಪಿ ಸುಸಂತುಷ್ಟಃ ಕೃತಕೃತ್ಯೋಽಸಿ ಭೂತಲೇ .. 41..  
 ಚಿಂತಯಾ ಕ್ಷೀಯತೇ ದೇಹೋ ನಾಸ್ತಿ ಚಿಂತಾಸಮಾ ಮೃತಿಃ .  
 ತ್ಯಜ್ಯತಾಂ ನೃಪಶಾದೂರ್ಲ ಸ್ವಸ್ಥೋ ಭವ ವಿಚಕ್ಷಣ .. 42..  
 ತನ್ನಿಶಮ್ಯ ಪ್ರಿಯಾವಾಕ್ಯಂ ಪ್ರೀತಿಪೂರ್ವಂ ನರಾಧಿಪಃ .  
 ಪ್ರೋವಾಚ ಕಿಂಚಿಚ್ಛಿಂತಾಯಾಃ ಕಾರಣಂ ಚ ಶುಭಾಶುಭಂ .. 43..  
 ಭೋಜನಂ ನ ಚಕಾರಾಸೌ ಚಿಂತಾವಿಷ್ಣಸ್ತಥಾ ನೃಪಃ .  
 ಸುಪ್ತ್ವಾಪಿ ಶಯನೇ ಶುಭ್ರೇ ಲೇಭೇ ನಿದ್ರಾಂ ನ ಭೂಮಿಪಃ .. 44..  
 ಪ್ರಾತರುತ್ಥಾಯ ಚಿಂತಾತೋ ಯಾವತ್ಸಂಧ್ಯಾದಿಕಾಃ ಕ್ರಿಯಾಃ .  
 ಕರೋತಿ ನೃಪತಿಸ್ತಾವದ್ವಿಶ್ವಾಮಿತ್ರಃ ಸಮಾಗತಃ .. 45..  
 ಕ್ಷತ್ರಾ ನಿವೇದಿತೋ ರಾಜ್ಞೇ ಮುನಿಃ ಸರ್ವಸ್ವಹಾರಕಃ .  
 ಆಗತ್ಯೋವಾಚ ರಾಜಾನಂ ಪ್ರಣಮಂತಂ ಪುನಃ ಪುನಃ .. 46..  
 ವಿಶ್ವಾಮಿತ್ರ ಉವಾಚ -  
 ರಾಜಂಸ್ತುಜ ಸ್ವರಾಜ್ಯಂ ಮೇ ದೇಹಿ ವಾಚಾ ಪ್ರತಿಶ್ರುತಂ .  
 ಸುವರ್ಣಂ ಸ್ವಶ ರಾಜೇಂದ್ರ ಸತ್ಯವಾಗ್ಭವ ಸಾಂಪ್ರತಂ .. 47..  
 ಹರಿಶ್ಚಂದ್ರ ಉವಾಚ -  
 ಸ್ವಾಮಿನ್ ರಾಜ್ಯಂ ತವೇದಂ ಮೇ ಮಯಾ ದತ್ತಂ ಕಿಲಾಧುನಾ .  
 ತ್ಯಕ್ತ್ವಾನ್ಯತ್ರ ಗಮಿಷ್ಯಾಮಿ ಮಾ ಚಿಂತಾ ಕುರು ಕೌಶಿಕ .. 48..  
 ಸರ್ವಸ್ವಂ ಮಮ ತೇ ಬ್ರಹ್ಮನ್ ಗೃಹೀತಂ ವಿಧಿವದ್ವಿಭೋ .



ಸುವರ್ಣದಕ್ಷಿಣಾಂ ದಾತುಮಶಕ್ತೋಽಸ್ಮ್ಯಧುನಾ ದ್ವಿಜ .. 49..  
 ದಾನಂ ದದಾಮಿ ತೇ ತಾವದ್ಯಾವನ್ನೇ ಸ್ಯಾಧ್ಧನಾಗಮಃ .  
 ಪುನಶ್ಚೇತ್ಕಾಲಯೋಗೇನ ತದಾ ದಾಸ್ಯಾಮಿ ದಕ್ಷಿಣಾಂ .. 50..  
 ಇತ್ಯುಕ್ತ್ವಾ ನೃಪತಿಃ ಪ್ರಾಹ ಪುತ್ರಂ ಭಾರ್ಯಾಂ ಚ ಮಾಧವೀಂ .  
 ರಾಜ್ಯಮಸ್ಮೈ ಪ್ರದತ್ತಂ ವೈ ಮಯಾ ವೇದ್ಯಾಂ ಸುವಿಸ್ತರಂ .. 51..  
 ಹಸ್ತಶ್ಚರಥಸಂಯುಕ್ತಂ ರತ್ನಹೇಮಸಮನ್ವಿತಂ .  
 ತ್ಯಕ್ತ್ವಾ ತ್ರೀಣಿ ಶರೀರಾಣಿ ಸರ್ವಂ ಚಾಸ್ಮೈ ಸಮರ್ಪಿತಂ .. 52..  
 ತ್ಯಕ್ತ್ವಾ ಯೋಧ್ಯಾಂ ಗಮಿಷ್ಯಾಮಿ ಕುತ್ರಚಿದ್ವನಗಹ್ವರೇ  
 ಗೃಹ್ಣಾತ್ವಿದಂ ಮುನಿಃ ಸಮ್ಯಗ್ರಾಜ್ಯಂ ಸರ್ವಸಮೃದ್ಧಿಮತ್ .. 53..  
 ಇತ್ಯಾಭಾಷ್ಯ ಸುತಂ ಭಾರ್ಯಾಂ ಹರಿಶ್ಚಂದ್ರಃ ಸ್ವಮಂದಿರಾತ್ .  
 ವಿನಿರ್ಗತಃ ಸುಧರ್ಮಾತ್ಮಾ ಮಾನಯಂಸ್ತಂ ದ್ವಿಜೋತ್ತಮಂ .. 54..  
 ವ್ರಜಂತಂ ಭೂಪತಿಂ ವೀಕ್ಷ್ಯ ಭಾರ್ಯಾಪುತ್ರಾವುಭಾವಪಿ .  
 ಚಿಂತಾತುರೌ ಸುದೀನಾಸ್ಯೌ ಜಗ್ಮತುಃ ಪೃಷ್ಠತಸ್ತದಾ .. 55..  
 ಹಾಹಾಕಾರೋ ಮಹಾನಾಸೀನ್ನಗರೇ ವೀಕ್ಷ್ಯ ತಾಂಸ್ತಥಾ .  
 ಚುಕ್ರುಶುಃ ಪ್ರಾಣಿನಃ ಸರ್ವೇ ಸಾಕೇತಪುರವಾಸಿನಃ .. 56..  
 ಹಾ ರಾಜನ್ ಕಿಂ ಕೃತಂ ಕರ್ಮ ಕುತಃ ಕ್ಲೇಶಃ ಸಮಾಗತಃ .  
 ವಂಚಿತೋಽಸಿ ಮಹಾರಾಜ ವಿಧಿನಾಪಂಡಿತೇನ ಹ .. 57..  
 ಸರ್ವೇ ವರ್ಣಾಸ್ತದಾ ದುಃಖಮಾಪ್ನುಯುಸ್ತಂ ಮಹೀಪತಿಂ .  
 ವಿಲೋಕ್ಯ ಭಾರ್ಯಯಾ ಸಾರ್ಥಂ ಪುತ್ರೇಣ ಚ ಮಹಾತ್ಮನಾ .. 58..  
 ನಿನಿಂದುರ್ಬ್ರಾಹ್ಮಣಂ ತಂ ತು ದುರಾಚಾರಂ ಪುರೌಕಸಃ .  
 ಧೂರ್ತೋಽಯಮಿತಿ ಭಾಷಂತೋ ದುಃಖಾರ್ತಾ ಬ್ರಾಹ್ಮಣಾದಯಃ .. 59..  
 ನಿರ್ಗತ್ಯ ನಗರಾತ್ಸ್ಮಾದ್ವಿಶ್ವಾಮಿತ್ರಃ ಕ್ಷಿತಿಶ್ಚರಂ .  
 ಗಚ್ಛಂತಂ ತಮುವಾಚೇದಂ ಸಮೇತ್ಯ ನಿಷ್ಕರಂ ವಚಃ .. 60..  
 ದಕ್ಷಿಣಾಯಾಃ ಸುವರ್ಣಂ ಮೇ ದತ್ತ್ವಾ ಗಚ್ಛ ನರಾಧಿಪ .  
 ನಾಹಂ ದಾಸ್ಯಾಮಿ ವಾ ಬ್ರೂಹಿ ಮಯಾ ತ್ಯಕ್ತಂ ಸುವರ್ಣಕಂ .. 61..  
 ರಾಜ್ಯಂ ಗೃಹಾಣ ವಾ ಸರ್ವಂ ಲೋಭಶ್ಚೇದ್ಧೃತಿ ವರ್ತತೇ .  
 ದತ್ತಂ ಚೇನ್ಮನ್ಯಸೇ ರಾಜನ್ ದೇಹಿ ಯತ್ತತ್ಪ್ರತಿಶ್ರುತಂ .. 62..  
 ಏವಂ ಬ್ರುವಂತಂ ಗಾಧೇಯಂ ಹರಿಶ್ಚಂದ್ರೋ ಮಹೀಪತಿಃ .  
 ಪ್ರಣಿಪತ್ಯ ಸುದೀನಾತ್ಮಾ ಕೃತಾಂಜಲಿಪುಟೋಽಬ್ರವೀತ್ .. 63..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ

ಕೌಶಿಕಾಯ ಸರ್ವಸ್ವಸಮರ್ಪಣಂ ತದ್ವಕ್ಷಿಣಾದಾನವರ್ಣನಂ ನಾಮೈಕೋನವಿಂಶೋಽಧ್ಯಾಯಃ .. 7.19..

7.20 ವಿಂಶೋಽಧ್ಯಾಯಃ . ಹರಿಶ್ಚಂದ್ರೋಪಾಖ್ಯಾನವರ್ಣನಂ .

ಹರಿಶ್ಚಂದ್ರ ಉವಾಚ -

ಅದತ್ತ್ವಾ ತೇ ಹಿರಣ್ಯಂ ವೈ ನ ಕರಿಷ್ಯಾಮಿ ಭೋಜನಂ .

ಪ್ರತಿಜ್ಞಾ ಮೇ ಮುನಿಶ್ರೇಷ್ಠ ವಿಷಾದಂ ತ್ಯಜ ಸುವ್ರತ .. 1..

ಸೂರ್ಯವಂಶಸಮುದ್ಭೂತಃ ಕ್ಷತ್ರಿಯೋಽಹಂ ಮಹೀಪತಿಃ .

ರಾಜಸೂಯಸ್ಯ ಯಜ್ಞಸ್ಯ ಕರ್ತಾ ವಾಂಛಿತದೋ ನೃಷು .. 2..

ಕಥಂ ಕರೋಮಿ ನಾಕಾರಂ ಸ್ವಾಮಿಂದತ್ತ್ವಾ ಯದೃಚ್ಛಯಾ .

ಅವಶ್ಯಮೇವ ದಾತವ್ಯಮೃಣಂ ತೇ ದ್ವಿಜಸತ್ತಮ .. 3..

ಸ್ವಸ್ಥೋ ಭವ ಪ್ರದಾಸ್ಯಾಮಿ ಸುವರ್ಣಂ ಮನಸೇಷ್ಠಿತಂ .

ಕಂಚಿತ್ಕಾಲಂ ಪ್ರತೀಕ್ಷಸ್ವ ಯಾವತ್ಪ್ರಾಪ್ಸ್ಯಾಮ್ಯಹಂ ಧನಂ .. 4..

ವಿಶ್ವಾಮಿತ್ರ ಉವಾಚ -

ಕುತಸ್ತೇ ಭವಿತಾ ರಾಜನ್ ಧನಪ್ರಾಪ್ತಿರತಃ ಪರಂ .

ಗತಂ ರಾಜ್ಯಂ ತಥಾ ಕೋಶೋ ಬಲಂ ಚೈವಾರ್ಥಸಾಧನಂ .. 5..

ವೃಥಾಶಾ ತೇ ಮಹೀಪಾಲ ಧನಾರ್ಥೇ ಕಿಂ ಕರೋಮ್ಯಹಂ .

ನಿರ್ಧನಂ ತ್ವಾಂ ಚ ಲೋಭೇನ ಪೀಡಯಾಮಿ ಕಥಂ ನೃಪ .. 6..

ತಸ್ಮಾತ್ಕಥಯ ಭೂಪಾಲ ನ ದಾಸ್ಯಾಮೀತಿ ಸಾಂಪ್ರತಂ .

ತ್ಯಕ್ತ್ವಾಽಽಶಾಂ ಮಹತೀಂ ಕಾಮಂ ಗಚ್ಛಾಮ್ಯಹಮತಃ ಪರಂ .. 7..

ಯಥೇಷ್ಟಂ ವ್ರಜ ರಾಜೇಂದ್ರ ಭಾರ್ಯಾಪುತ್ರಸಮನ್ವಿತಃ .

ಸುವರ್ಣಂ ನಾಸ್ತಿ ಕಿಂ ತುಭ್ಯಂ ದದಾಮೀತಿ ವದಾಧುನಾ .. 8..

ಗಚ್ಛನ್ವಾಕೃಮಿದಂ ಶ್ರುತ್ವಾ ಬ್ರಾಹ್ಮಣಸ್ಯ ಚ ಭೂಪತಿಃ .

ಪ್ರತ್ಯುವಾಚ ಮುನಿಂ ಬ್ರಹ್ಮನ್ ಧೈರ್ಯಂ ಕುರು ದದಾಮ್ಯಹಂ .. 9..

ಮಮ ದೇಹೋಽಸ್ತಿ ಭಾರ್ಯಾಯಾಃ ಪುರಸ್ಯ ಚ ಹ್ಯನಾಮಯಃ .

ಕ್ರೀತ್ವಾ ದೇಹಂ ತು ತಂ ನೂನಮೃಣಂ ದಾಸ್ಯಾಮಿ ತೇ ದ್ವಿಜ .. 10..

ಗ್ರಾಹಕಂ ಪಶ್ಯ ವಿಪ್ರೇಂದ್ರ ವಾರಾಣಸ್ಯಾಂ ಪುರಿ ಪ್ರಭೋ .

ದಾಸಭಾವಂ ಗಮಿಷ್ಯಾಮಿ ಸದಾರೋಽಹಂ ಸಪುತ್ರಕಃ .. 11..

ಗೃಹಾಣ ಕಾಂಚನಂ ಪೂರ್ಣಂ ಸಾರ್ಥಂ ಭಾರದ್ವಯಂ ಮುನೇ .

ಮೌಲ್ಯೇನ ದತ್ತ್ವಾ ಸರ್ವಾನ್ನಃ ಸಂತುಷ್ಟೋ ಭವ ಭೂಧರ .. 12..

ಇತಿ ಬ್ರುವಂಜಗಾಮಾಥ ಸಹ ಪತ್ನ್ಯಾ ಸುತಾನ್ವಿತಃ .

ಉಮಯಾ ಕಾಂತಯಾ ಸಾರ್ಧಂ ಯತ್ರಾಸ್ತೇ ಶಂಕರಃ ಸ್ವಯಂ .. 13..  
 ತಾಂ ದೃಷ್ಟ್ವಾ ಚ ಪುರೀಂ ರಮ್ಯಾಂ ಮನಸೋ ಹ್ಲಾದಕಾರಿಣೀಂ .  
 ಉವಾಚ ಸ ಕೃತಾರ್ಥೋಽಸ್ಮಿ ಪುರೀಂ ಪಶ್ಯನ್ನವರ್ಚಸಂ .. 14..  
 ತತೋ ಭಾಗೀರಥೀಂ ಪ್ರಾಪ್ಯ ಸ್ನಾತ್ವಾ ದೇವಾದಿತರ್ಪಣಂ .  
 ದೇವಾರ್ಚನಂ ಚ ನಿರ್ವರ್ತ್ಯ ಕೃತವಾನ್ ದಿಗ್ವಿಲೋಕನಂ .. 15..  
 ಪ್ರವಿಶ್ಯ ವಸುಧಾಪಾಲೋ ದಿವ್ಯಾಂ ವಾರಾಣಸೀಂ ಪುರೀಂ .  
 ನೈಷಾ ಮನುಷ್ಯಭುಕ್ತೇತಿ ಶೂಲಪಾಣೇಃ ಪರಿಗ್ರಹಃ .. 16..  
 ಜಗಾಮ ಪದ್ಭ್ಯಾಂ ದುಃಖಾರ್ತಃ ಸಹ ಪತ್ನ್ಯಾ ಸಮಾಕುಲಃ .  
 ಪುರೀಂ ಪ್ರವಿಶ್ಯ ಸ ನೃಪೋ ವಿಶ್ವಾಸಮಕರೋತ್ತದಾ .. 17..  
 ದದೃಶೇಽಥ ಮುನಿಶ್ರೇಷ್ಠಂ ಬ್ರಾಹ್ಮಣಂ ದಕ್ಷಿಣಾರ್ಥಿನಂ .  
 ತಂ ದೃಷ್ಟ್ವಾ ಸಮನುಪ್ರಾಪ್ತಂ ವಿನಯಾವನತೋಽಭವತ್ .. 18..  
 ಪ್ರಾಹ ಚೈವಾಂಜಲಿಂ ಕೃತ್ವಾ ಹರಿಶ್ಚಂದ್ರೋ ಮಹಾಮುನಿಂ .  
 ಇಮೇ ಪ್ರಾಣಾಃ ಸುತಶ್ಚಾಯಂ ಪ್ರಿಯಾ ಪತ್ನೀ ಮುನೇ ಮಮ .. 19..  
 ಯೇನ ತೇ ಕೃತ್ಯಮಸ್ಯಾಶು ಗೃಹಾಣಾದ್ಯ ದ್ವಿಜೋತ್ತಮ .  
 ಯಚ್ಚಾನ್ಯತ್ಕಾರ್ಯಮಸ್ಮಾಭಿಸ್ತನ್ಮಮಾಖ್ಯಾತುಮರ್ಹಸಿ .. 20..  
 ವಿಶ್ವಾಮಿತ್ರ ಉವಾಚ -  
 ಪೂರ್ಣಃ ಸ ಮಾಸೋ ಭದ್ರಂ ತೇ ದೀಯತಾಂ ಮಮ ದಕ್ಷಿಣಾ .  
 ಪೂರ್ವಂ ತಸ್ಯ ನಿಮಿತ್ತಂ ಹಿ ಸ್ಮರ್ಯತೇ ಸ್ವವಚೋ ಯದಿ .. 21..  
 ರಾಜೋವಾಚ -  
 ಬ್ರಹ್ಮನ್ನಾದ್ಯಾಪಿ ಸಂಪೂರ್ಣೋ ಮಾಸೋ ಜ್ಞಾನತಪೋಬಲ .  
 ತಿಷ್ಠತ್ಯೇಕದಿನಾರ್ಧಂ ಯತ್ತಪ್ರತೀಕ್ಷಸ್ವ ನಾಪರಂ .. 22..  
 ವಿಶ್ವಾಮಿತ್ರ ಉವಾಚ -  
 ಏವಮಸ್ತು ಮಹಾರಾಜ ಆಗಮಿಷ್ಯಾಮ್ಯಹಂ ಪುನಃ .  
 ಶಾಪಂ ತವ ಪ್ರದಾಸ್ಯಾಮಿ ನ ಚೇದದ್ಯ ಪ್ರಯಚ್ಛಸಿ .. 23..  
 ಇತ್ಯುಕ್ತ್ವಾ ಥ ಯಯೌ ವಿಪ್ರೋ ರಾಜಾ ಚಾಚಿಂತಯತ್ತದಾ .  
 ಕಥಮಸ್ಮೈ ಪ್ರಯಚ್ಛಾಮಿ ದಕ್ಷಿಣಾ ಯಾ ಪ್ರತಿಶ್ರುತಾ .. 24..  
 ಕುತಃ ಪುಷ್ಪಾನಿ ಮಿತ್ರಾಣಿ ಕುತ್ರಾರ್ಥಃ ಸಾಂಪ್ರತಂ ಮಮ .  
 ಪ್ರತಿಗ್ರಹಃ ಪ್ರದುಷ್ಟೋ ಮೇ ತತ್ರ ಯಾಂಚಾ ಕಥಂ ಭವೇತ್ .. 25..  
 ರಾಜ್ಞಾಂ ವೃತ್ತಿತ್ರಯಂ ಪ್ರೋಕ್ತಂ ಧರ್ಮಶಾಸ್ತ್ರೇಷು ನಿಶ್ಚಿತಂ .  
 ಯದಿ ಪ್ರಾಣಾನ್ವಿಮುಂಚಾಮಿ ಹ್ಯಪ್ರದಾಯ ಚ ದಕ್ಷಿಣಾಂ .. 26..  
 ಬ್ರಹ್ಮಸ್ವಹಾ ಕೃಮಿಃ ಪಾಪೋ ಭವಿಷ್ಯಾಮ್ಯಧಮಾಧಮಃ .

ಅಥವಾ ಪ್ರೇತತಾಂ ಯಾಸ್ಯೇ ವರ ಏವಾತ್ಮವಿಕ್ರಯಃ .. 27..

ಸೂತ ಉವಾಚ -

ರಾಜಾನಂ ವ್ಯಾಕುಲಂ ದೀನಂ ಚಿಂತಯಾನಮಧೋಮುಖಂ .

ಪ್ರತ್ಯುವಾಚ ತದಾ ಪತ್ನೀ ಬಾಷ್ಟಗದ್ಗದಯಾ ಗಿರಾ .. 28..

ತ್ಯಜ ಚಿಂತಾಂ ಮಹಾರಾಜ ಸ್ವಧರ್ಮಮನುಪಾಲಯ .

ಪ್ರೇತವದ್ವರ್ಜನೀಯೋ ಹಿ ನರಃ ಸತ್ಯಬಹಿಷ್ಕೃತಃ .. 29..

ನಾತಃ ಪರತರಂ ಧರ್ಮಂ ವದಂತಿ ಪುರುಷಸ್ಯ ಚ .

ಯಾದೃಶಂ ಪುರುಷವ್ಯಾಘ್ರ ಸ್ವಸತ್ಯಸ್ಯಾನುಪಾಲನಂ .. 30..

ಅಗ್ನಿಹೋತ್ರಮಧೀತಂ ಚ ದಾನಾದ್ಯಾಃ ಸಕಲಾಃ ಕ್ರಿಯಾಃ .

ಭವಂತಿ ತಸ್ಯ ವೈಫಲ್ಯಂ ವಾಕ್ಯಂ ಯಸ್ಯಾನೃತಂ ಭವೇತ್ .. 31..

ಸತ್ಯಮತ್ಯಂತಮುದಿತಂ ಧರ್ಮಶಾಸ್ತ್ರೇಷು ಧೀಮತಾಂ .

ತಾರಣಾಯಾನೃತಂ ತದ್ವತ್ಪಾತನಾಯಾಕೃತಾತ್ಮನಾಂ .. 32..

ಶತಾಶ್ವಮೇಧಾನಾದೃತ್ಯ ರಾಜಸೂಯಂ ಚ ಪಾರ್ಥಿವಃ .

ಕೃತ್ವಾ ರಾಜಾ ಸಕೃತ್ಸ್ವರ್ಗಾದಸತ್ಯವಚನಾಚ್ಛ್ರುತಃ .. 33..

ರಾಜೋವಾಚ -

ವಂಶವೃದ್ಧಿಕರಶ್ಚಾಯಂ ಪುತ್ರಸ್ತಿಷ್ಠತಿ ಬಾಲಕಃ .

ಉಚ್ಯತಾಂ ವಕ್ತುಕಾಮಾಸಿ ಯದ್ವಾಕ್ಯಂ ಗಜಗಾಮಿನಿ .. 34..

ಪತ್ನ್ಯುವಾಚ -

ರಾಜನ್ ಮಾಭೂದಸತ್ಯಂ ತೇ ಪುಂಸಾಂ ಪುತ್ರಫಲಾಃ ಸ್ತ್ರಿಯಃ .

ತನ್ಮಾಂ ಪ್ರದಾಯ ವಿತ್ತೇನ ದೇಹಿ ವಿಪ್ರಾಯ ದಕ್ಷಿಣಾಂ .. 35..

ವ್ಯಾಸ ಉವಾಚ -

ಏತದ್ವಾಕ್ಯಮುಪಶ್ರುತ್ಯ ಯಯೌ ಮೋಹಂ ಮಹೀಪತಿಃ .

ಪ್ರತಿಲಭ್ಯ ಚ ಸಂಜ್ಞಾಂ ವೈ ವಿಲಲಾಪಾತಿದುಃಖಿತಃ .. 36..

ಮಹದ್ಗುಖಃವಿದಂ ಭದ್ರೇ ಯತ್ತ್ವಮೇವಂ ಬ್ರವೀಷಿ ಮೇ .

ಕಿಂ ತವ ಸ್ಮಿತಸಂಲ್ಲಾಪಾ ಮಮ ಪಾಪಸ್ಯ ವಿಸ್ಮೃತಾಃ .. 37..

ಹಾ ಹಾ ತ್ವಯಾ ಕಥಂ ಯೋಗ್ಯಂ ವಕ್ತುಮೇತಚ್ಛುಚಿಸ್ಮಿತೇ .

ದುವಾರ್ಚ್ಯಮೇತದ್ವಚನಂ ಕಥಂ ವದಸಿ ಭಾಮಿನಿ .. 38..

ಇತ್ಯುಕ್ತ್ವಾ ನೃಪತಿಶ್ರೇಷ್ಠೋ ನ ಧೀರೋ ದಾರವಿಕ್ರಯೇ .

ನಿಪಪಾತ ಮಹೀಪೃಷ್ಠೇ ಮೂರ್ಚ್ಛಯಾತಿಪರಿಪ್ಲತಃ .. 39..

ಶಯಾನಂ ಭುವಿ ತಂ ದೃಷ್ಟ್ವಾ ಮೂರ್ಚ್ಛಯಾಪಿ ಮಹೀಪತಿಂ .

ಉವಾಚೇದಂ ಸುಕರುಣಂ ರಾಜಪುತ್ರೀ ಸುದುಃಖಿತಾ .. 40..

ಹಾ ಮಹಾರಾಜ ಕಸ್ಯೇದಮಪಧ್ಯಾನಾದುಪಾಗತಂ .  
ಯಸ್ತ್ವಂ ನಿಪತಿತೋ ಭೂಮೌ ರಂಕವಚ್ಚರಣೋಚಿತಃ .. 41..  
ಯೇನೈವ ಕೋಟಿಶೋ ವಿತ್ತಂ ವಿಪ್ರಾಣಾಮಪವರ್ಜಿತಂ .  
ಸ ಏವ ಪೃಥಿವೀನಾಥೋ ಭುವಿ ಸ್ವಪಿತಿ ಮೇ ಪತಿಃ .. 42..  
ಹಾ ಕಷ್ಟಂ ಕಿಂ ತವಾನೇನ ಕೃತಂ ದೈವ ಮಹೀಕ್ಷಿತಾ .  
ಯದಿಂದ್ರೋಪೇಂದ್ರತುಲ್ಯೋಽಯಂ ನೀತಃ ಪಾಪಾಮಿಮಾಂ ದಶಾಂ .. 43..  
ಇತ್ಯುಕ್ತ್ವಾ ಸಾಪಿ ಸುಶ್ರೋಣೋ ಮೂರ್ಚ್ಛಿತಾ ನಿಪಪಾತ ಹ .  
ಭರ್ತುರ್ದುಃಖಮಹಾಭಾರೇಣಾಸಹ್ಯೇನಾತಿಪೀಡಿತಾ .. 44..  
ಶಿಶುರ್ದೃಷ್ಟ್ವಾ ಕ್ಷುಧಾವಿಷ್ಟಃ ಪ್ರಾಹ ವಾಕ್ಯಂ ಸುದುಃಖಿತಃ .  
ತಾತ ತಾತ ಪ್ರದೇಹ್ಯನ್ನಂ ಮಾತರ್ಮೇ ದೇಹಿ ಭೋಜನಂ .. 45..  
ಕ್ಷುನ್ನೇ ಬಲವತೀ ಜಾತಾ ಜಿಹ್ವಾಗ್ರೇ ಮೇಽತಿಶುಷ್ಯತಿ .. 46..  
ಇತಿ ಶ್ರೀಮದ್ವೇದವಿಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ ಹರಿಶ್ಚಂದ್ರೋಪಾಖ್ಯಾನವರ್ಣನಂ ನಾಮ ವಿಂಶೋಽಧ್ಯಾಯಃ ..  
7.20..

7.21 ಏಕವಿಂಶೋಽಧ್ಯಾಯಃ . ಹರಿಶ್ಚಂದ್ರೋಪಾಖ್ಯಾನವರ್ಣನಂ .

ಏತಸ್ಮಿನ್ನಂತರೇ ಪ್ರಾಪ್ತೋ ವಿಶ್ವಾಮಿತ್ರೋ ಮಹಾತಪಾಃ .  
ಅಂತಕೇನ ಸಮಃ ಕ್ರುದ್ಧೋ ಧನಂ ಸ್ವಂ ಯಾಚಿತುಂ ಹೃದಾ .. 1..  
ತಮಾಲೋಕ್ಯ ಹರಿಶ್ಚಂದ್ರಃ ಪಪಾತ ಭುವಿ ಮೂರ್ಚ್ಛಿತಃ .  
ಸ ವಾರಿಣಾ ತಮಭ್ಯುಕ್ತ್ಯ ರಾಜಾನಮಿದಮಬ್ರವೀತ್ .. 2..  
ಉತ್ತಿಷ್ಠೋತ್ತಿಷ್ಠ ರಾಜೇಂದ್ರ ಸ್ವಾಂ ದದಸ್ವೇಷ್ಟದಕ್ಷಿಣಾಂ .  
ಖುಣಂ ಧಾರಯತಾಂ ದುಃಖಮಹನ್ಯಹನಿ ವರ್ಧತೇ .. 3..  
ಆಪ್ಯಾಯಮಾನಃ ಸ ತದಾ ಹಿಮಶೀತೇನ ವಾರಿಣಾ .  
ಅವಾಪ್ಯ ಚೇತನಾಂ ರಾಜಾ ವಿಶ್ವಾಮಿತ್ರಮವೇಕ್ಷ್ಯ ಚ .. 4..  
ಪುನರ್ಮೋಹಂ ಸಮಾಪೇದೇ ಹ್ಯಥ ಕ್ರೋಧಂ ಯಯೌ ಮುನಿಃ  
ಸಮಾಶ್ವಾಸ್ಯ ಚ ರಾಜಾನಂ ವಾಕ್ಯಮಾಹ ದ್ವಿಜೋತ್ತಮಃ .. 5..  
ವಿಶ್ವಾಮಿತ್ರ ಉವಾಚ -  
ದೀಯತಾಂ ದಕ್ಷಿಣಾ ಸಾ ಮೇ ಯದಿ ದೈರ್ಯಮವೇಕ್ಷಸೇ .  
ಸತ್ಯೇನಾರ್ಕಃ ಪ್ರತಪತಿ ಸತ್ಯೇ ತಿಷ್ಠತಿ ಮೇದಿನೀ .. 6..  
ಸತ್ಯೇ ಪ್ರೋಕ್ತಃ ಪರೋ ಧರ್ಮಃ ಸ್ವರ್ಗಃ ಸತ್ಯೇ ಪ್ರತಿಷ್ಠಿತಃ .  
ಅಶ್ವಮೇಧಸಹಸ್ರಂ ತು ಸತ್ಯಂ ಚ ತುಲಯಾ ಧೃತಂ .. 7..

ಅಶ್ವಮೇಧಸಹಸ್ರಾದ್ಧಿ ಸತ್ಯಮೇಕಂ ವಿಶಿಷ್ಯತೇ .  
 ಅಥವಾ ಕಿಂ ಮಮೈತೇನ ಪ್ರೋಕ್ಷೇನಾಸ್ತಿ ಪ್ರಯೋಜನಂ .. 8..  
 ಮದೀಯಾಂ ದಕ್ಷಿಣಾಂ ರಾಜನ್ಯ ದಾಸ್ಯತಿ ಭವಾನ್ಯದಿ .  
 ಅಸ್ತಾಚಲಗತೇ ಹ್ಯರ್ಕೇ ಶಪ್ಸ್ಯಾಮಿ ತ್ವಾಮತೋ ಧ್ರುವಂ .. 9..  
 ಇತ್ಯುಕ್ತ್ವಾ ಸ ಯಯೌ ವಿಪ್ರೋ ರಾಜಾ ಚಾಸೀದ್ಭಯಾತುರಃ .  
 ದುಃಖೀಭೂತೋಽವನೌ ನಿಃಸ್ವೋ ನೃಶಂಸಮುನಿನಾದಿತಃ .. 10..  
 ಸೂತ ಉವಾಚ -

ಏತಸ್ಮಿನ್ನಂತರೇ ತತ್ರ ಬ್ರಾಹ್ಮಣೋ ವೇದಪಾರಗಃ .  
 ಬ್ರಾಹ್ಮಣೈರ್ಬಹುಭಿಃ ಸಾರ್ಧಂ ನಿಯಯೌ ಸ್ವಗೃಹಾದ್ ಬಹಿಃ .. 11..  
 ತತೋ ರಾಜ್ಜೀ ತು ತಂ ದೃಷ್ಟ್ವಾ ಆಯಾಂತಂ ತಾಪಸಂ ಸ್ಥಿತಂ .  
 ಉವಾಚ ವಾಕ್ಯಂ ರಾಜಾನಂ ಧರ್ಮಾರ್ಥಸಹಿತಂ ತದಾ .. 12..  
 ತ್ರಯಾಣಾಮಪಿ ವರ್ಣಾನಾಂ ಪಿತಾ ಬ್ರಾಹ್ಮಣ ಉಚ್ಯತೇ .  
 ಪಿತೃದ್ರವ್ಯಂ ಹಿ ಪುತ್ರೇಣ ಗ್ರಹೀತವ್ಯಂ ನ ಸಂಶಯಃ .. 13..  
 ತಸ್ಮಾದಯಂ ಪ್ರಾರ್ಥನೀಯೋ ಧನಾರ್ಥಮಿತಿ ಮೇ ಮತಿಃ .  
 ರಾಜೋವಾಚ -

ನಾಹಂ ಪ್ರತಿಗ್ರಹಂ ಕಾಂಕ್ಷೇ ಕ್ಷತ್ರಿಯೋಽಹಂ ಸುಮಧ್ಯಮೇ .. 14..  
 ಯಾಚನಂ ಖಲು ವಿಪ್ರಾಣಾಂ ಕ್ಷತ್ರಿಯಾಣಾಂ ನ ವಿದ್ಯತೇ .  
 ಗುರುರ್ಹಿ ವಿಪ್ರೋ ವರ್ಣಾನಾಂ ಪೂಜನೀಯೋಽಸ್ತಿ ಸರ್ವದಾ .. 15..  
 ತಸ್ಮಾದ್ ಗುರುರ್ನ ಯಾಚ್ಯಃ ಸ್ಯಾತ್ಕ್ಷತ್ರಿಯಾಣಾಂ ವಿಶೇಷತಃ .  
 ಯಜನಾಧ್ಯಯನಂ ದಾನಂ ಕ್ಷತ್ರಿಯಸ್ಯ ವಿಧೀಯತೇ .. 16..  
 ಶರಣಾಗತಾನಾಮಭಯಂ ಪ್ರಜಾನಾಂ ಪ್ರತಿಪಾಲನಂ .  
 ನ ಚಾಪ್ಯೇವಂ ತು ವಕ್ತವ್ಯಂ ದೇಹೀತಿ ಕೃಪಣಂ ವಚಃ .. 17..  
 ದದಾಮೀತ್ಯೇವ ಮೇ ದೇವಿ ಹೃದಯೇ ನಿಹಿತಂ ವಚಃ .  
 ಅರ್ಜಿತಂ ಕುತ್ರಚಿದ್ ದ್ರವ್ಯಂ ಬ್ರಾಹ್ಮಣಾಯ ದದಾಮ್ಯಹಂ .. 18..  
 ಪತ್ನ್ಯವಾಚ -

ಕಾಲಃ ಸಮವಿಷಮಕರಃ ಪರಿಭವಸಮ್ಮಾನಮಾನದಃ ಕಾಲಃ .  
 ಕಾಲಃ ಕರೋತಿ ಪುರುಷಂ ದಾತಾರಂ ಯಾಚಿತಾರಂ ಚ .. 19..  
 ವಿಪ್ರೇಣ ವಿದುಷಾ ರಾಜಾ ಕ್ರುದ್ಧೇನಾತಿಬಲೀಯಸಾ .  
 ರಾಜ್ಯಾನಿರಸ್ತಃ ಸೌಖ್ಯಾಚ್ಚ ಪಶ್ಯ ಕಾಲಸ್ಯ ಚೇಷ್ಟಿತಂ .. 20..  
 ರಾಜೋವಾಚ -

ಅಸಿನಾ ತೀಕ್ಷ್ಣಧಾರೇಣ ವರಂ ಚಿಹ್ವಾ ದ್ವಿಧಾ ಕೃತಾ .  
 ನ ತು ಮಾನಂ ಪರಿತ್ಯಜ್ಯ ದೇಹಿ ದೇಹೀತಿ ಭಾಷಿತಂ .. 21..

ಕ್ಷತ್ರಿಯೋಽಹಂ ಮಹಾಭಾಗೇ ನ ಯಾಚೇ ಕಿಂಚಿದಪ್ಯಹಂ .

ದದಾಮಿ ವಾಹಂ ನಿತ್ಯಂ ಹಿ ಭುಜವೀರ್ಯಾರ್ಜಿತಂ ಧನಂ .. 22..

ಪತ್ನ್ಯವಾಚ -

ಯದಿ ತೇ ಹಿ ಮಹಾರಾಜ ಯಾಚಿತುಂ ನ ಕ್ಷಮಂ ಮನಃ .

ಅಹಂ ತು ನ್ಯಾಯತೋ ದತ್ತಾ ದೇವೈರಪಿ ಸವಾಸವೈಃ .. 23..

ಅಹಂ ಶಾನ್ಯಾ ಚ ಪತ್ನ್ಯಾ ಚ ರಕ್ಷ್ಯಾ ಚೈವ ಮಹಾದ್ಯುತೇ .

ಮನ್ಮೂಲ್ಯಂ ಸಂಗೃಹೀತ್ವಾಥ ಗುರ್ವರ್ಥಂ ಸಂಪ್ರದೀಯತಾಂ .. 24..

ಏತದ್ವಾಕ್ಯಮುಪಶ್ರುತ್ಯ ಹರಿಶ್ಚಂದ್ರೋ ಮಹೀಪತಿಃ .

ಕಷ್ಟಂ ಕಷ್ಟಮಿತಿ ಪ್ರೋಚ್ಯ ವಿಲಲಾಪಾತಿದುಃಖಿತಃ .. 25..

ಭಾರ್ಯಾ ಚ ಭೂಯಃ ಪ್ರಾಹೇದಂ ಕ್ರಿಯತಾಂ ವಚನಂ ಮಮ .

ವಿಪ್ರಶಾಪಾಗ್ನಿದಗ್ಧತ್ವಾನ್ನೀಚತ್ವಮುಪಯಾಸ್ಯಸಿ .. 26..

ನ ದ್ಯುತಹೇತೋರ್ನ ಚ ಮದ್ಯಹೇತೋ-

ರ್ನ ರಾಜ್ಯಹೇತೋರ್ನ ಚ ಭೋಗಹೇತೋಃ .

ದದಸ್ವ ಗುರ್ವರ್ಥಮತೋ ಮಯಾ ತ್ವಂ

ಸತ್ಯವ್ರತತ್ವಂ ಸಫಲಂ ಕುರುಷ್ವ .. 27..

ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಹರಿಶ್ಚಂದ್ರೋಪಾಖ್ಯಾನವರ್ಣನಂ ನಾಮ ಏಕವಿಂಶೋಧ್ಯಾಯಃ ..

7.21..

7.22 ದ್ವಾವಿಂಶೋಧ್ಯಾಯಃ . ಹರಿಶ್ಚಂದ್ರಸ್ಯ ಪತ್ನೀಪುತ್ರವಿಕ್ರಯವರ್ಣನಂ .

ವ್ಯಾಸ ಉವಾಚ -

ಸ ತಯಾ ನೋದ್ಯಮಾನಸ್ತು ರಾಜಾ ಪತ್ನ್ಯಾ ಪುನಃ ಪುನಃ .

ಪ್ರಾಹ ಭದ್ರೇ ಕರೋಮ್ಯೇಷ ವಿಕ್ರಯಂ ತೇ ಸುನಿರ್ಘಣಃ .. 1..

ನೃಶಂಸೈರಪಿ ಯತ್ಕರ್ತುಂ ನ ಶಕ್ಯಂ ತತ್ಕರೋಮ್ಯಹಂ .

ಯದಿ ತೇ ಭ್ರಾಜತೇ ವಾಣೀ ವಕ್ತುಮೀದೃಕ್ಸುನಿಷ್ಕರಂ .. 2..

ಏವಮುಕ್ತ್ವಾ ತತೋ ರಾಜಾ ಗತ್ವಾ ನಗರಮಾತುರಃ .

ಅವತಾರ್ಯ ತದಾ ರಂಗೇ ತಾಂ ಭಾರ್ಯಾಂ ನೃಪಸತ್ತಮಃ .

ಬಾಷ್ಪಗದ್ಗದಕಂಠಸ್ತು ತತೋ ವಚನಮಬ್ರವೀತ್ .

ಭೋ ಭೋ ನಾಗರಿಕಾಃ ಸರ್ವೇ ಶೃಣುಧ್ವಂ ವಚನಂ ಮಮ .. 4..

ಕಸ್ಯಚಿದ್ವದಿ ಕಾರ್ಯಂ ಸ್ಯಾದ್ಧಾಸ್ಯಾ ಪ್ರಾಣೇಷ್ಟಯಾ ಮಮ .

ಸ ಬ್ರವೀತು ತ್ವರಾಯುಕ್ತೋ ಯಾವತ್ಸ್ವಂ ಧಾರಯಾಮ್ಯಹಂ .. 5..

ತೇಽಬ್ರುವನ್ವಂಡಿತಾಃ ಕಸ್ತ್ವಂ ಪತ್ನೀಂ ವಿಕ್ರೇತುಮಾಗತಃ .

ರಾಜೋವಾಚ -

ಕಿಂ ಮಾಂ ಪೃಚ್ಛಥ ಕಸ್ತ್ವಂ ಭೋ ನೃಶಂಸೋಽಹಮಮಾನುಷಃ .. 6..

ರಾಕ್ಷಸೋ ವಾಸ್ಮಿ ಕರಿನಸ್ತತಃ ಪಾಪಂ ಕರೋಮ್ಯಹಂ .

ವ್ಯಾಸ ಉವಾಚ -

ತಂ ಶಬ್ದಂ ಸಹಸಾ ಶ್ರುತ್ವಾ ಕೌಶಿಕೋ ವಿಪ್ರರೂಪಧೃಕ್ .. 7..

ವೃದ್ಧರೂಪಂ ಸಮಾಸ್ಥಾಯ ಹರಿಶ್ಚಂದ್ರಮಭಾಷತ .

ಸಮರ್ಪಯಸ್ವ ಮೇ ದಾಸೀಮಹಂ ಕ್ರೇತಾ ಧನಪ್ರದಃ .. 8..

ಅಸ್ತಿ ಮೇ ವಿತ್ತಮತುಲಂ ಸುಕುಮಾರೀ ಚ ಮೇ ಪ್ರಿಯಾ .

ಗೃಹಕರ್ಮ ನ ಶಕ್ನೋತಿ ಕರ್ತುಮಸ್ಮಾತ್ಪ್ರಯಚ್ಛ ಮೇ .. 9..

ಅಹಂ ಗೃಹ್ಣಾಮಿ ದಾಸೀಂ ತು ಕತಿ ದಾಸ್ಯಾಮಿ ತೇ ಧನಂ .

ಏವಮುಕ್ತೇ ತು ವಿಪ್ರೇಣ ಹರಿಶ್ಚಂದ್ರಸ್ಯ ಭೂಪತೇಃ .. 10..

ವಿದೀರ್ಣಂ ತು ಮನೋ ದುಃಖಾನ್ನ ಚೈನಂ ಕಿಂಚಿದಬ್ರವೀತ್ .

ವಿಪ್ರ ಉವಾಚ -

ಕರ್ಮಣಶ್ಚ ವಯೋರೂಪಶೀಲಾನಾಂ ತವ ಯೋಷಿತಃ .. 11..

ಅನುರೂಪಮಿದಂ ವಿತ್ತಂ ಗೃಹಾಣಾರ್ಪಯ ಮೇಽಬಲಾಂ .

ಧರ್ಮಶಾಸ್ತ್ರೇಷು ಯದ್ ದೃಷ್ಟಂ ಸ್ತ್ರಿಯೋ ಮೌಲ್ಯಂ ನರಸ್ಯ ಚ .. 12..

ದ್ವಾತ್ರಿಂಶಲ್ಲಕ್ಷಣೋಪೇತಾ ದಕ್ಷಾ ಶೀಲಗುಣಾನ್ವಿತಾ .

ಕೋಟಿಮೌಲ್ಯಂ ಸುವರ್ಣಸ್ಯ ಸ್ತ್ರಿಯಃ ಪುಂಸಸ್ತಥಾರ್ಬುಧಂ .. 13..

ಇತ್ಯಾಕರ್ಣ ವಚಸ್ತಸ್ಯ ಹರಿಶ್ಚಂದ್ರೋ ಮಹೀಪತಿಃ .

ದುಃಖೇನ ಮಹತಾಽವಿಷ್ಟೋ ನ ಚೈನಂ ಕಿಂಚಿದಬ್ರವೀತ್ .. 14..

ತತಃ ಸ ವಿಪ್ರೋ ನೃಪತೇಃ ಪುರತೋ ವಲ್ಕಲೋಪರಿ .

ಧನಂ ನಿಧಾಯ ಕೇಶೇಷು ಧೃತ್ವಾ ರಾಜ್ಜೀಮಕರ್ಷಯತ್ .. 15..

ರಾಜ್ಜ್ಯವಾಚ -

ಮುಂಚ ಮುಂಚಾರ್ಯ ಮಾಂ ಸದ್ಯೋ ಯಾವತ್ಪಶ್ಯಾಮ್ಯಹಂ ಸುತಂ .

ದುರ್ಲಭಂ ದರ್ಶನಂ ವಿಪ್ರ ಪುನರಸ್ಯ ಭವಿಷ್ಯತಿ .. 16..

ಪಶ್ಯೇಹ ಪುತ್ರ ಮಾಮೇವಂ ಮಾತರಂ ದಾಸ್ಯತಾಂ ಗತಾಂ .

ಮಾಂ ಮಾಸ್ಪಾಕ್ಷೀ ರಾಜಪುತ್ರ ನ ಸ್ವೈಶ್ಯಾಹಂ ತ್ವಯಾಧುನಾ .. 17..

ತತಃ ಸ ಬಾಲಃ ಸಹಸಾ ದೃಷ್ಟ್ವಾಽಽಕೃಷ್ಟಾಂ ತು ಮಾತರಂ .

ಸಮಭ್ಯಧಾವದಂಬೇತಿ ವದನ್ನಾಶ್ರುವಿಲೋಚನಃ .. 18..

ಹಸ್ತೇ ವಸ್ತ್ರಂ ಸಮಾಕರ್ಷನ್ ಕಾಕಪಕ್ಷಧರಃ ಸ್ವಲನ್ .

ತಮಾಗತಂ ದ್ವಿಜಃ ಕ್ರೋಧಾದ್ ಬಾಲಮಪ್ಯಾಹನತ್ತದಾ .. 19..



ವದಂಸ್ತಥಾಪಿ ಸೋಽಮ್ಭೀತಿ ನೈವ ಮುಂಚತಿ ಮಾತರಂ .

ರಾಜ್ಞ್ಯವಾಚ -

ಪ್ರಸಾದಂ ಕುರು ಮೇ ನಾಥ ಕ್ರೀಣೇಷ್ಟೇಮಂ ಹಿ ಬಾಲಕಂ .. 20..

ಕ್ರೀತಾಪಿ ನಾಹಂ ಭವಿತಾ ವಿನೈನಂ ಕಾರ್ಯಸಾಧಿಕಾ .

ಇತ್ಥಂ ಮಮಾಲ್ಪಭಾಗ್ಯಾಯಾಃ ಪ್ರಸಾದಂ ಕುರು ಮೇ ಪ್ರಭೋ .. 21..

ಬ್ರಾಹ್ಮಣ ಉವಾಚ -

ಗೃಹ್ಯತಾಂ ವಿತ್ತಮೇತತ್ತೇ ದೀಯತಾಂ ಮಮ ಬಾಲಕಃ .

ಸ್ತ್ರೀಪುಂಸೋರ್ಧರ್ಮಶಾಸ್ತ್ರಜ್ಞೈಃ ಕೃತಮೇವ ಹಿ ವೇತನಂ .. 22..

ಶತಂ ಸಹಸ್ರಂ ಲಕ್ಷಂ ಚ ಕೋಟಿಮೌಲ್ಯಂ ತಥಾಪರೈಃ .

ದ್ವಾತ್ರಿಂಶಲ್ಲಕ್ಷಣೋಪೇತಾ ದಕ್ಷಾ ಶೀಲಗುಣಾನ್ವಿತಾ .. 23..

ಕೋಟಿಮೌಲ್ಯಂ ಸ್ತ್ರೀಯಃ ಪ್ರೋಕ್ತಂ ಪುರುಷಸ್ಯ ತಥಾರ್ಬುಧಂ .

ಸೂತ ಉವಾಚ -

ತಥೈವ ತಸ್ಯ ತದ್ವಿತ್ತಂ ಪುರಃ ಕ್ಷಿಪ್ತಂ ಪಟೇ ಪುನಃ .. 24..

ಪ್ರಗೃಹ್ಯ ಬಾಲಕಂ ಮಾತ್ರಾ ಸಹ್ಯೈಕಸ್ಥಮಬಂಧಯತ್ .

ಪ್ರತಸ್ಥೇ ಸ ಗೃಹಂ ಕ್ಷಿಪ್ತಂ ತಯಾ ಸಹ ಮುದಾನ್ವಿತಃ .. 25..

ಪ್ರದಕ್ಷಿಣಾಂ ತು ನಾ ಕೃತ್ವಾ ಜಾನುಭ್ಯಾಂ ಪ್ರಣತಾ ಸ್ಥಿತಾ .

ಬಾಷ್ಟಪರ್ಯಾಕುಲಾ ದೀನಾ ತ್ವಿದಂ ವಚನಮಬ್ರವೀತ್ .. 26..

ಯದಿ ದತ್ತಂ ಯದಿ ಹುತಂ ಬ್ರಾಹ್ಮಣಾಸ್ತರ್ಪಿತಾ ಯದಿ .

ತೇನ ಪುಣ್ಯೇನ ಮೇ ಭರ್ತಾ ಹರಿಶ್ಚಂದ್ರೋಽಸ್ತು ವೈ ಪುನಃ .. 27..

ಪಾದಯೋಃ ಪತಿತಾಂ ದೃಷ್ಟ್ವಾ ಪ್ರಾಣೇಭ್ಯೋಽಪಿ ಗರೀಯಸೀಂ .

ಹಾಹೇತಿ ಚ ವದನ್ ರಾಜಾ ವಿಲಲಾಪಾಕುಲೇಂದ್ರಿಯಃ .. 28..

ವಿಯುಕ್ತೇಯಂ ಕಥಂ ಜಾತಾ ಸತ್ಯಶೀಲಗುಣಾನ್ವಿತಾ .

ವೃಕ್ಷಚ್ಛಾಯಾಪಿ ವೃಕ್ಷಂ ತಂ ನ ಜಹಾತಿ ಕದಾಚನ .. 29..

ಏವಂ ಭಾರ್ಯಾಂ ವದಿತ್ವಾಥ ಸುಸಂಬಂಧಂ ಪರಸ್ಪರಂ .

ಪುತ್ರಂ ಚ ತಮುವಾಚೇದಂ ಮಾಂ ತ್ವಂ ಹಿತ್ವಾ ಕ್ಷ ಯಾಸ್ಯಸಿ .. 30..

ಕಾಂ ದಿಶಂ ಪ್ರತಿ ಯಾಸ್ಯಾಮಿ ಕೋ ಮೇ ದುಃಖಂ ನಿವಾರಯೇತ್ .

ರಾಜ್ಯತ್ಯಾಗೇ ನ ಮೇ ದುಃಖಂ ವನವಾಸೇ ನ ಮೇ ದ್ವಿಜ .. 31..

ಯತ್ಪುತ್ರೇಣ ವಿಯೋಗೋ ಮೇ ಏವಮಾಹ ಸ ಭೂಪತಿಃ .

ಸದ್ಭರ್ತೃಭೋಗ್ಯಾ ಹಿ ಸದಾ ಲೋಕೇ ಭಾರ್ಯಾ ಭವಂತಿ ಹಿ .. 32..

ಮಯಾ ತ್ಯಕ್ತಾಸಿ ಕಲ್ಯಾಣಿ ದುಃಖೇನ ವಿನಿಯೋಜಿತಾ .

ಇಕ್ಷ್ವಾಕುವಂಶಸಂಭೂತಂ ಸರ್ವರಾಜ್ಯಸುಖೋಚಿತಂ .. 33..

ಮಾಮೀದೃಶಾಂ ಪತಿಂ ಪ್ರಾಪ್ಯ ದಾಸೀಭಾವಂ ಗತಾ ಹ್ಯಸಿ .

ಈದೃಶೇ ಮಜ್ಜಮಾನಂ ಮಾಂ ಸುಮಹಚ್ಛೋಕಸಾಗರೇ .. 34..

ಕೋ ಮಾಮುದ್ಧರತೇ ದೇವಿ ಪೌರಾಣಾಖ್ಯಾನವಿಸ್ತರೈಃ .

ಸೂತ ಉವಾಚ -

ಪಶ್ಯತಸ್ತಸ್ಯ ರಾಜರ್ಷೇಃ ಕಶಾಘಾತೈಃ ಸುದಾರುಣೈಃ .. 35..

ಘಾತಯಿತ್ವಾ ತು ವಿಪ್ರೇಶೋ ನೇತುಂ ಸಮುಪಚಕ್ರಮೇ .

ನೀಯಮಾನೌ ತು ತೌ ದೃಷ್ಟ್ವಾ ಭಾರ್ಯಾಪುತ್ರೌ ಸ ಪಾರ್ಥಿವಃ .. 36..

ವಿಲಲಾಪಾತಿದುಃಖಾತೋ ನಿಶ್ಚಸ್ತೋಷ್ಣಂ ಪುನಃ ಪುನಃ .

ಯಾಂ ನ ವಾಯುರ್ನ ವಾಸದಿತ್ಯೋ ನ ಚಂದ್ರೋ ನ ಪೃಥ್ವಿ ನಾಃ .. 37..

ದೃಷ್ಟವಂತಃ ಪುರಾ ಪತ್ತೀಂ ಸೇಯಂ ದಾಸೀತ್ವಮಾಗತಾ .

ಸೂರ್ಯವಂಶಪ್ರಸೂತೋಽಯಂ ಸುಕುಮಾರಕರಾಂಗುಲಿಃ .. 38..

ಸಂಪ್ರಾಪ್ತೋ ವಿಕ್ರಯಂ ಬಾಲೋ ಧಿಜ್ಞಾಮಸ್ತು ಸುದುರ್ಮತಿಂ .

ಹಾ ಪ್ರಿಯೇ ಹಾ ಶಿಶೋ ವತ್ಸ ಮಮಾನಾರ್ಯಸ್ಯ ದುರ್ನಯಃ .. 39..

ದೈವಾದಿನದಶಾಂ ಪ್ರಾಪ್ತೋ ನ ಮೃತೋಽಸ್ಮಿ ತಥಾಪಿ ಧಿಕ್ .

ವ್ಯಾಸ ಉವಾಚ -

ಏವಂ ವಿಲಪಿತೋ ರಾಜ್ಞೋಽಗ್ರೇ ವಿಪ್ರೋಽಂತರಧೀಯತ .. 40..

ವೃಕ್ಷಗೇಹಾದಿಭಿಸ್ತುಂಗೈಸ್ತಾವಾದಾಯ ತ್ವರಾನ್ವಿತಃ .

ಅತ್ರಾಂತರೇ ಮುನಿಶ್ರೇಷ್ಠಸ್ತ್ವಾ ಜಗಾಮ ಮಹಾತಪಾಃ .. 41..

ಸಶಿಷ್ಯಃ ಕೌಶಿಕೇಂದ್ರೋಽಸೌ ನಿಷ್ಕರಃ ಕ್ರೂರದರ್ಶನಃ .

ವಿಶ್ವಾಮಿತ್ರ ಉವಾಚ-

ಯಾ ತ್ವಯೋಕ್ತಾ ಪುರಾ ರಾಜನ್ ರಾಜಸೂಯಸ್ಯ ದಕ್ಷಿಣಾ .. 42..

ತಾಂ ದದಸ್ವ ಮಹಾಬಾಹೋ ಯದಿ ಸತ್ಯಂ ಪುರಸ್ಕೃತಂ .

ಹರಿಶ್ಚಂದ್ರ ಉವಾಚ -

ನಮಸ್ಕರೋಮಿ ರಾಜರ್ಷೇ ಗೃಹಾಣೇಮಾಂ ಸ್ವದಕ್ಷಿಣಾಂ .. 43..

ರಾಜಸೂಯಸ್ಯ ಯಾಗಸ್ಯ ಯಾ ಮಯೋಕ್ತಾ ಪುರಾನಘ .

ವಿಶ್ವಾಮಿತ್ರ ಉವಾಚ -

ಕುತೋ ಲಭ್ಯಮಿದಂ ದ್ರವ್ಯಂ ದಕ್ಷಿಣಾರ್ಥೇ ಪ್ರದೀಯತೇ .. 44..

ಏತದಾಚಕ್ಷ್ವ ರಾಜೇಂದ್ರ ಯಥಾ ದ್ರವ್ಯಂ ತ್ವಯಾರ್ಜಿತಂ .

ರಾಜೋವಾಚ -

ಕಿಮನೇನ ಮಹಾಭಾಗ ಕಥಿತೇನ ತವಾನಘ .. 45..

ಶೋಕಸ್ತು ವರ್ಧತೇ ವಿಪ್ರ ಶ್ರುತೇನಾನೇನ ಸುವ್ರತ .

ಋಷಿರುವಾಚ -

ಅಶಸ್ತಂ ನೈವ ಗೃಹ್ಣಾಮಿ ಶಸ್ತ್ರಮೇವ ಪ್ರಯಚ್ಛ ಮೇ .. 46..

ದ್ರವ್ಯಸ್ಯಾಗಮನಂ ರಾಜನ್ ಕಥಯಸ್ವ ಯಥಾತಥಂ .

ರಾಜೋವಾಚ -

ಮಯಾ ದೇವೀ ತು ಸಾ ಭಾರ್ಯಾ ವಿಕ್ರೀತಾ ಕೋಟಿಸಮಿತ್ಯೈಃ .

ನಿಷ್ಕೈಃ ಪುತ್ರೋ ರೋಹಿತಾಖ್ಯೋ ವಿಕ್ರೀತೋಽರ್ಜುನಸಂಖ್ಯಯಾ .

ವಿಪ್ರೈಕಾದಶಕೋಟ್ಯಸ್ತ್ವಂ ಸುವರ್ಣಸ್ಯ ಗೃಹಾಣ ಮೇ .. 48..

ಸೂತ ಉವಾಚ -

ತದ್ವಿತ್ತಂ ಸ್ವಪ್ಲಮಾಲಕ್ಷ್ಯ ದಾರವಿಕ್ರಯಸಂಭವಂ .

ಶೋಕಾಭಿಭೂತಂ ರಾಜಾನಂ ಕುಪಿತಃ ಕೌಶಿಕೋಽಬ್ರವೀತ್ .. 49..

ಋಷಿರುವಾಚ -

ರಾಜಸೂಯಸ್ಯ ಯಜ್ಞಸ್ಯ ನೈಷಾ ಭವತಿ ದಕ್ಷಿಣಾ .

ಅನ್ಯದುತ್ಪಾದಯ ಕ್ಷಿಪ್ರಂ ಸಂಪೂರ್ಣಾ ಯೇನ ಸಾ ಭವೇತ್ .. 50..

ಕ್ಷತ್ರಬಂಧೋ ಮಮೇಮಾಂ ತ್ವಂ ಸದೃಶೀಂ ಯದಿ ದಕ್ಷಿಣಾಂ .

ಮನ್ಯಸೇ ತರ್ಹಿ ತತ್ಕ್ಷಿಪ್ರಂ ಪಶ್ಯ ತ್ವಂ ಮೇ ಪರಂ ಬಲಂ .. 51..

ತಪಸೋಽಸ್ಯ ಸುತಪ್ಸಸ್ಯ ಬ್ರಾಹ್ಮಣಸ್ಯಾಮಲಸ್ಯ ಚ .

ಮತ್ಪ್ರಭಾವಸ್ಯ ಚೋಗ್ರಸ್ಯ ಶುದ್ಧಸ್ಯಾಧ್ಯಯನಸ್ಯ ಚ .. 52..

ರಾಜೋವಾಚ -

ಅನ್ಯದ್ಧಾಸ್ಯಾಮಿ ಭಗವನ್ ಕಾಲಃ ಕಶ್ಚಿತ್ಪ್ರತೀಕ್ಷ್ಯತಾಂ .

ಅಧುನೈವಾಸ್ತಿ ವಿಕ್ರೀತಾ ಪತ್ನೀ ಪುತ್ರಶ್ಚ ಬಾಲಕಃ .. 53..

ವಿಶ್ವಾಮಿತ್ರ ಉವಾಚ -

ಚತುರ್ಭಾಗಃ ಸ್ಥಿತೋ ಯೋಽಯಂ ದಿವಸಸ್ಯ ನರಾಧಿಪ .

ಏಷ ಏವ ಪ್ರತೀಕ್ಷ್ಯೋ ಮೇ ವಕ್ತವ್ಯಂ ನೋತ್ತರಂ ತ್ವಯಾ .. 54..

ಇತಿ ಶ್ರೀಮದ್ಭೀಮವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ

ಹರಿಶ್ಚಂದ್ರಸ್ಯ ಪತ್ನೀಪುತ್ರವಿಕ್ರಯವರ್ಣನಂ ನಾಮ ದ್ವಾವಿಂಶೋಧ್ಯಾಯಃ .. 7.22..

7.23 ತ್ರಯೋವಿಂಶೋಧ್ಯಾಯಃ . ಹರಿಶ್ಚಂದ್ರೋಪಾಖ್ಯಾನವರ್ಣನಂ .

ವ್ಯಾಸ ಉವಾಚ -

ತಮೇವಮುಕ್ತ್ವಾ ರಾಜಾನಂ ನಿರ್ಘ್ರಾಣಂ ನಿಷ್ಕುರಂ ವಚಃ .

ತದಾದಾಯ ಧನಂ ಪೂರ್ಣಂ ಕುಪಿತಃ ಕೌಶಿಕೋ ಯಯೌ .. 1..

ವಿಶ್ವಾಮಿತ್ರೇ ಗತೇ ರಾಜಾ ತತಃ ಶೋಕಮುಪಾಗತಃ .

ಶ್ವಾಸೋಚ್ಚ್ವಾಸಂ ಮುಹುಃ ಕೃತ್ವಾ ಪ್ರೋವಾಚೋಚ್ಚೈರಧೋಮುಖಃ .. 2..

ವಿತ್ತಕ್ರೀತೇನ ಯಸ್ಯಾರ್ಥಿಮಯಾ ಪ್ರೇತೇನ ಗಚ್ಛತಿ .

ಸ ಬ್ರವೀತು ತ್ವರಾಯುಕ್ತೋ ಯಾಮೇ ತಿಷ್ಠತಿ ಭಾಸ್ಕರಃ .. 3..

ಅಥಾಜಗಾಮ ತ್ವರಿತೋ ಧರ್ಮಶ್ಚಾಂಡಾಲರೂಪದೃಕ್ .

ದುರ್ಗಂಧೋ ವಿಕೃತೋರಸಃ ಶ್ಮಶ್ರುಲೋ ದಂತುರೋಽಘೃಣೇ .. 4..

ಕೃಷ್ಣೋ ಲಂಬೋದರಃ ಸ್ನಿಗ್ಧಃ ಕರಾಲಃ ಪುರುಷಾಧಮಃ .

ಹಸ್ತಜರ್ಜರಯಷ್ಟಿಶ್ಚ ಶವಮಾಲ್ಯೈರಲಂಕೃತಃ .. 5..

ಚಾಂಡಾಲ ಉವಾಚ -

ಅಹಂ ಗೃಹ್ಣಾಮಿ ದಾಸತ್ವೇ ಭೃತ್ಯಾರ್ಥಃ ಸುಮಹಾನ್ಮಮ .

ಕ್ಷಿಪ್ರಮಾಚಕ್ಷ್ಮ ಮೌಲ್ಯಂ ಕಿಮೇತತ್ತೇ ಸಂಪ್ರದೀಯತೇ .. 6..

ವ್ಯಾಸ ಉವಾಚ -

ತಂ ತಾದೃಶಮಥಾಲಕ್ಷ್ಯ ಕ್ರೂರದೃಷ್ಟಿಂ ಸುನಿರ್ಘೃಣಂ .

ವದಂತಮತಿದುಃಶೀಲಂ ಕಸ್ತ್ವಮಿತ್ಯಾಹ ಪಾರ್ಥಿವಃ .. 7..

ಚಾಂಡಾಲ ಉವಾಚ -

ಚಾಂಡಾಲೋಽಹಮಿಹ ಖ್ಯಾತಃ ಪ್ರವೀರೇತಿ ನೃಪೋತ್ತಮ .

ಶಾಸನೇ ಸರ್ವದಾ ತಿಷ್ಠ ಮೃತಚೈಲಾಪಹಾರಕಃ .. 8..

ಏವಮುಕ್ತಸ್ತದಾ ರಾಜಾ ವಚನಂ ಚೇದಮಬ್ರವೀತ್ .

ಬ್ರಾಹ್ಮಣಃ ಕ್ಷತ್ರಿಯೋ ವಾಪಿ ಗೃಹ್ಣಾತ್ವಿತಿ ಮತಿರ್ಮಮ .. 9..

ಉತ್ತಮಸ್ಯೋತ್ತಮೋ ಧರ್ಮೋ ಮಧ್ಯಮಸ್ಯ ಚ ಮಧ್ಯಮಃ .

ಅಧಮಸ್ಯಾಧಮಶ್ಚೈವ ಇತಿ ಪ್ರಾಹುರ್ಮನೀಷಿಣಃ .. 10..

ಚಾಂಡಾಲ ಉವಾಚ .

ಏವಮೇವ ತ್ವಯಾ ಧರ್ಮಃ ಕಥಿತೋ ನೃಪಸತ್ತಮ .

ಅವಿಚಾರ್ಯ ತ್ವಯಾ ರಾಜನ್ನಧುನೋಕ್ತಂ ಮಮಾಗ್ರತಃ .. 11..

ವಿಚಾರಯಿತ್ವಾ ಯೋ ಬ್ರೂತೇ ಸೋಽಭೀಷ್ಟಂ ಲಭತೇ ನರಃ .

ಸಾಮಾನ್ಯಮೇವ ತತ್ಪ್ರೋಕ್ತಮವಿಚಾರ್ಯ ತ್ವಯಾನಘ .. 12..

ಯದಿ ಸತ್ಯಂ ಪ್ರಮಾಣಂ ತೇ ಗೃಹೀತೋಽಸಿ ನ ಸಂಶಯಃ .

ಹರಿಶ್ಚಂದ್ರ ಉವಾಚ -

ಅಸತ್ಯಾನ್ನರಕೇ ಗಚ್ಛೇತ್ಸದ್ಯಃ ಕ್ರೂರೇ ನರಾಧಮಃ .. 13..

ತತಶ್ಚಾಂಡಾಲತಾ ಸಾಧ್ವೀ ನ ವರಾ ಮೇ ಹ್ಯಸತ್ಯತಾ .

ವ್ಯಾಸ ಉವಾಚ -

ತಸ್ಯೈವಂ ವದತಃ ಪ್ರಾಪ್ತೋ ವಿಶ್ವಾಮಿತ್ರಸ್ತಪೋನಿಧಿಃ .. 14..

ಕ್ರೋಧಾಮರ್ಷವಿವೃತ್ತಾಕ್ಷಃ ಪ್ರಾಹ ಚೇದಂ ನರಾಧಿಪಂ .

ಚಾಂಡಾಲೋಽಯಂ ಮನಸ್ಥಂ ತೇ ದಾತುಂ ವಿತ್ತಮುಪಸ್ಥಿತಃ .. 15..

ಕಸ್ಮಾನ್ನ ದೀಯತೇ ಮಹ್ಯಮಶೇಷಾ ಯಜ್ಞದಕ್ಷಿಣಾ .

ರಾಜೋವಾಚ -

ಭಗವನ್ನೂರ್ಯವಂಶೋತ್ಥಮಾತ್ಮಾನಂ ವೇದ್ಮಿ ಕೌಶಿಕ .. 16..

ಕಥಂ ಚಾಂಡಾಲದಾಸತ್ವಂ ಗಮಿಷ್ಯೇ ವಿತ್ತಕಾಮತಃ .

ವಿಶ್ವಾಮಿತ್ರ ಉವಾಚ -

ಯದಿ ಚಾಂಡಾಲವಿತ್ತಂ ತ್ವಮಾತ್ಮವಿಕ್ರಯಜಂ ಮಮ .. 17..

ನ ಪ್ರದಾಸ್ಯಸಿ ಚೇತ್ತರ್ಹಿ ಶಪ್ಸ್ಯಾಮಿ ತ್ವಾಮಸಂಶಯಂ .

ಚಾಂಡಾಲಾದಥವಾ ವಿಪ್ರಾದ್ಧೇಹಿ ಮೇ ದಕ್ಷಿಣಾಧನಂ .. 18..

ವಿನಾ ಚಾಂಡಾಲಮಧುನಾ ನಾನ್ಯಃ ಕಶ್ಚಿದ್ಧನಪ್ರದಃ .

ಧನೇನಾಹಂ ವಿನಾ ರಾಜನ್ನ ಯಾಸ್ಯಾಮಿ ನ ಸಂಶಯಃ .. 19..

ಇದಾನೀಮೇವ ಮೇ ವಿತ್ತಂ ನ ಪ್ರದಾಸ್ಯಸಿ ಚೇನ್ವಪ .

ದಿನೇರ್ಧಘಟಿಕಾಶೇಷೇ ತತ್ತ್ವಾಂ ಶಾಪಾಗ್ನಿನಾ ದಹೇ .. 20..

ವ್ಯಾಸ ಉವಾಚ -

ಹರಿಶ್ಚಂದ್ರಸ್ತತೋ ರಾಜಾ ಮೃತ್ವವಚ್ಚೈತಜೀವಿತಃ .

ಪ್ರಸೀದೇತಿ ವದನ್ನಾದೌ ಋಷೇರ್ಜಗ್ರಾಹ ವಿಹ್ವಲಃ .. 21..

ಹರಿಶ್ಚಂದ್ರ ಉವಾಚ -

ದಾಸೋಽಸ್ಮಾನ್ಮೋಽಸ್ಮಿ ದೀನೋಽಸ್ಮಿ ತ್ವದ್ಭಕ್ತಶ್ಚ ವಿಶೇಷತಃ .

ಪ್ರಸಾದಂ ಕುರು ವಿಪ್ರರ್ಷೇಃ ಕಷ್ಟಶ್ಚಾಂಡಾಲಸಂಕರಃ .. 22..

ಭವೇಯಂ ವಿತ್ತಶೇಷೇಣ ತವ ಕರ್ಮಕರೋ ವಶಃ .

ತವೈವ ಮುನಿಶಾರ್ದೂಲ ಪ್ರೇಷ್ಯಶ್ಚಿತ್ತಾನುವರ್ತಕಃ .. 23..

ವಿಶ್ವಾಮಿತ್ರ ಉವಾಚ -

ಏವಮಸ್ತು ಮಹಾರಾಜ ಮಮೈವ ಭವ ಕಿಂಕರಃ .

ಕಿಂತು ಮದ್ಭಜನಂ ಕಾರ್ಯಂ ಸರ್ವದೈವ ನರಾಧಿಪ .. 24..

ವ್ಯಾಸ ಉವಾಚ -

ಏವಮುಕ್ತೇಽಥ ವಚನೇ ರಾಜಾ ಹರ್ಷಸಮನ್ವಿತಃ .

ಅಮನ್ಯತ ಪುನರ್ಜಾತಮಾತ್ಮಾನಂ ಪ್ರಾಹ ಕೌಶಿಕಂ .. 25..

ತವಾದೇಶಂ ಕರಿಷ್ಯಾಮಿ ಸದೈವಾಹಂ ನ ಸಂಶಯಃ .

ಆದೇಶಯ ದ್ವಿಜಶ್ರೇಷ್ಠ ಕಿಂ ಕರೋಮಿ ತವಾನಘ .. 26..

ವಿಶ್ವಾಮಿತ್ರ ಉವಾಚ -

ಚಾಂಡಾಲಾಗಚ್ಛ ಮದ್ದಾಸಮೌಲ್ಯಂ ಕಿಂ ಮೇ ಪ್ರಯಚ್ಛಸಿ .

ಗೃಹಾಣ ದಾಸಂ ಮೌಲ್ಯೇನ ಮಯಾ ದತ್ತಂ ತವಾಧುನಾ .. 27..

ನಾಸ್ತಿ ದಾಸೇನ ಮೇ ಕಾರ್ಯಂ ವಿತ್ತಾಶಾ ವರ್ತತೇ ಮಮ .

ವ್ಯಾಸ ಉವಾಚ -

ಏವಮುಕ್ತೇ ತದಾ ತೇನ ಸ್ವಪಚೋ ಹೃಷ್ಟಮಾನಸಃ .. 28..

ಆಗತ್ಯ ಸನ್ನಿಧೌ ತೂರ್ಣಂ ವಿಶ್ವಾಮಿತ್ರಮಭಾಷತ .

ಚಾಂಡಾಲ ಉವಾಚ -

ದಶಯೋಜನವಿಸ್ತೀರ್ಣೇ ಪ್ರಯಾಗಸ್ಯ ಚ ಮಂಡಲೇ .. 29..

ಭೂಮಿಂ ರತ್ನಮಯೀಂ ಕೃತ್ವಾ ದಾಸ್ಯೇ ತೇಹಂ ದ್ವಿಜೋತ್ತಮ .

ಅಸ್ಯ ವಿಕ್ರಯಣೇನೇಯಮಾರ್ತಿಶ್ಚ ಪ್ರಹತಾ ತ್ವಯಾ .. 30..

ವ್ಯಾಸ ಉವಾಚ -

ತತೋ ರತ್ನಸಹಸ್ರಾಣಿ ಸುವರ್ಣಮಣಿಮೌಕ್ತಿಕೈಃ .

ಚಾಂಡಾಲೇನ ಪ್ರದತ್ತಾನಿ ಜಗ್ರಾಹ ದ್ವಿಜಸತ್ತಮಃ .. 31..

ಹರಿಶ್ಚಂದ್ರಸ್ತಥಾ ರಾಜಾ ನಿರ್ವಿಕಾರಮುಖೋಽಭವತ್ .

ಅಮನ್ಯತ ತಥಾ ಧೈರ್ಯಾದ್ವಿಶ್ವಾಮಿತ್ರೋ ಹಿ ಮೇ ಪತಿಃ .. 32..

ತತ್ತದೇವ ಮಯಾ ಕಾರ್ಯಂ ಯದಯಂ ಕಾರಯಿಷ್ಯತಿ .

ಅಥಾಂತರಿಕ್ಷೇ ಸಹಸಾ ವಾಗುವಾಚಾಶರೀರಿಣೀ .. 33..

ಅನ್ಯೋಽಸಿ ಮಹಾಭಾಗ ದತ್ತಾ ಸಾ ದಕ್ಷಿಣಾ ತ್ವಯಾ .

ತತೋ ದಿವಃ ಪುಷ್ಪವೃಷ್ಟಿಃ ಪಪಾತ ನೃಪಮೂರ್ಧನಿ .. 34..

ಸಾಧು ಸಾದ್ವಿತಿ ತಂ ದೇವಾಃ ಪ್ರೋಚುಃ ಸೇಂದ್ರಾ ಮಹೌಜಸಃ .

ಹರ್ಷೇಣ ಮಹತಾಽಽವಿಷ್ಟೋ ರಾಜಾ ಕೌಶಿಕಮಬ್ರವೀತ್ .. 35..

ರಾಜೋವಾಚ -

ತ್ವಂ ಹಿ ಮಾತಾ ಪಿತಾ ಚೈವ ತ್ವಂ ಹಿ ಬಂಧುರ್ಮಹಾಮತೇ .

ಯದರ್ಥಂ ಮೋಚಿತೋಽಹಂ ತೇ ಕ್ಷಣಾಚ್ಛೈವಾನೃಣೇಕೃತಃ .. 36..

ಕಿಂ ಕರೋಮಿ ಮಹಾಬಾಹೋ ಶ್ರೇಯೋ ಮೇ ವಚನಂ ತವ .

ಏವಮುಕ್ತೇ ತು ವಚನೇ ನೃಪಂ ಮುನಿರಭಾಷತ .. 37..

ವಿಶ್ವಾಮಿತ್ರ ಉವಾಚ -

ಚಾಂಡಾಲವಚನಂ ಕಾರ್ಯಮದ್ಯಪ್ರಭೃತಿ ತೇ ನೃಪ .

ಸ್ವಸ್ತಿ ತೇಽಸ್ವಿತಿ ತಂ ಪ್ರೋಚ್ಯ ತದಾದಾಯ ಧನಂ ಯಯೌ .. 38..

ಇತಿ ಶ್ರೀಮದ್ಗೋವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಹರಿಶ್ಚಂದ್ರೋಪಾಖ್ಯಾನವರ್ಣನಂ ನಾಮ ತ್ರಯೋವಿಂಶೋಽಧ್ಯಾಯಃ

.. 7.23..

7.24 ಚತುರ್ವಿಂಶೋಧ್ಯಾಯಃ . ಹರಿಶ್ಚಂದ್ರಚಿಂತಾವರ್ಣನಂ .

ಶೌನಕ ಉವಾಚ -

ತತಃ ಕಿಮಕರೋದ್ರಾಜಾ ಚಾಣ್ಡಾಲಸ್ಯ ಗೃಹೇ ಗತಃ .

ತದ್ ಬ್ರೂಹಿ ಸೂತವರ್ಯ ತ್ವಂ ಪೃಚ್ಛತಃ ಸತ್ವರಂ ಹಿ ಮೇ .. 1..

ಸೂತ ಉವಾಚ -

ವಿಶ್ವಾಮಿತ್ರೇ ಗತೇ ವಿಪ್ರೇ ಶ್ವಪಚೋ ಹೃಷ್ಣಮಾನಸಃ .

ವಿಶ್ವಾಮಿತ್ರಾಯ ತದ್ ದ್ರವ್ಯಂ ದತ್ತ್ವಾ ಬದ್ಧ್ವಾ ನರೇಶ್ವರಂ .. 2..

ಅಸತ್ಯೋ ಯಾಸ್ಯಸೀತ್ಯುಕ್ತ್ವಾ ದಂಡೇನಾತಾಡಯತ್ತದಾ .

ದಂಡಪ್ರಹಾರಸಂಭ್ರಾಂತಮತೀವ ವ್ಯಾಕುಲೇಂದ್ರಿಯಂ .. 3..

ಇಷ್ಟಬಂಧುವಿಯೋಗಾರ್ತಮಾನೀಯ ನಿಜಪಕ್ಕಣೇ .

ನಿಗಡೇ ಸ್ಥಾಪಯಿತ್ವಾ ತಂ ಸ್ವಯಂ ಸುಷ್ವಾಪ ವಿಜ್ವರಃ .. 4..

ನಿಗಡಸ್ಥಸ್ತತೋ ರಾಜಾ ವಸಂಶ್ಚಾಂಡಾಲಪಕ್ಕಣೇ .

ಅನ್ನಪಾನೇ ಪರಿತ್ಯಜ್ಯ ಸದಾ ವೈ ತದಶೋಚಯತ್ .. 5..

ತನ್ವೀ ದೀನಮುಖೀ ದೃಷ್ಟ್ವಾ ಬಾಲಂ ದೀನಮುಖಂ ಪುರಃ .

ಮಾಂ ಸ್ಮರಂತ್ಯಸುಖಾವಿಷ್ಟ್ವಾ ಮೋಕ್ಷಯಿಷ್ಯತಿ ನೌ ನೃಪಃ .. 6..

ಉಪಾತ್ತವಿತ್ತೋ ವಿಪ್ರಾಯ ದತ್ತ್ವಾ ವಿತ್ತಂ ಪ್ರತಿಶ್ರುತಂ .

ರೋದಮಾನಂ ಸುತಂ ವೀಕ್ಷ್ಯ ಮಾಂ ಚ ಸಂಬೋಧಯಿಷ್ಯತಿ .. 7..

ತಾತಪಾರ್ಶ್ವಂ ವ್ರಜಾಮೀತಿ ರುದಂತಂ ಬಾಲಕಂ ಪುನಃ .

ತಾತ ತಾತೇತಿ ಭಾಷಂತಂ ತಥಾ ಸಂಬೋಧಯಿಷ್ಯತಿ .. 8..

ನ ಸಾ ಮಾಂ ಮೃಗಶಾವಾಕ್ಷೀ ವೇತ್ತಿ ಚಾಂಡಾಲತಾಂ ಗತಂ .

ರಾಜ್ಯನಾಶಃ ಸುಹೃತ್ಯಾಗೋ ಭಾರ್ಯಾತನಯವಿಕ್ರಯಃ .. 9..

ತತಶ್ಚಾಂಡಾಲತಾ ಚೇಯಮಹೋ ದುಃಖಪರಂಪರಾ .

ಏವಂ ಸ ನಿವಸನ್ನಿತ್ಯಂ ಸ್ಮರಂಶ್ಚ ದಯಿತಾಂ ಸುತಂ .. 10..

ನಿನಾಯ ದಿವಸಾನ್ ರಾಜಾ ಚತುರೋ ವಿಧಿಪೀಡಿತಃ .

ಅಥಾಹ್ನಿ ಪಂಚಮೇ ತೇನ ನಿಗಡಾನ್ಮೋಚಿತೋ ನೃಪಃ .. 11..

ಚಾಂಡಾಲೇನಾನುಶಿಷ್ಟಶ್ಚ ಮೃತಚೈಲಾಪಹಾರಣೇ .

ಕ್ರುದ್ಧೇನ ಪರುಷೈರ್ವಾಕೈರ್ನಿರ್ಭತ್ಸ್ಯ ಚ ಪುನಃ ಪುನಃ .. 12..

ಕಾಶ್ಯಾಶ್ಚ ದಕ್ಷಿಣೇ ಭಾಗೇ ಶ್ಮಶಾನಂ ವಿದ್ಯತೇ ಮಹತ್ .

ತದ್ರಕ್ಷಸ್ವ ಯಥಾನ್ಯಾಯಂ ನ ತ್ಯಾಜ್ಯಂ ತತ್ತ್ವಯಾ ಕ್ಷಚಿತ್ .. 13..

ಇಮಂ ಚ ಜರ್ಜರಂ ದಂಡಂ ಗೃಹೀತ್ವಾ ಯಾಹಿ ಮಾ ಚಿರಂ .

ವೀರಬಾಹೋರಯಂ ದಂಡ ಇತಿ ಘೋಷಸ್ವ ಸರ್ವತಃ .. 14..

ಸೂತ ಉವಾಚ -

ಕಸ್ಮಿಂಶ್ಚಿದಥ ಕಾಲೇ ತು ಮೃತಚೈಲಾಪಹಾರಕಃ .  
ಹರಿಶ್ಚಂದ್ರೋಽಭವದ್ರಾಜಾ ಶ್ಮಶಾನೇ ದದ್ವಶಾನುಗಃ .. 15..  
ಚಾಂಡಾಲೇನಾನುಶಿಷ್ಟಸ್ತು ಮೃತಚೈಲಾಪಹಾರಿಣಾ .  
ರಾಜಾ ತೇನ ಸಮಾದಿಷ್ಟೋ ಜಗಾಮ ಶವಮಂದಿರಂ .. 16..  
ಪುರ್ಯಾಸ್ತು ದಕ್ಷಿಣೇ ದೇಶೇ ವಿದ್ಯಮಾನಂ ಭಯಾನಕಂ .  
ಶವಮಾಲ್ಯಸಮಾಕೀರ್ಣಂ ದುರ್ಗಂಧಂ ಬಹುಧೂಮಕಂ .. 17..  
ಶ್ಮಶಾನಂ ಘೋರಸನ್ನಾದಂ ಶಿವಾಶತಸಮಾಕುಲಂ .  
ಗೃಧ್ರಗೋಮಾಯುಸಂಕೀರ್ಣಂ ಶ್ವವೃಂದಪರಿವಾರಿತಂ .. 18..  
ಅಸ್ಥಿಸಂಘಾತಸಂಕೀರ್ಣಂ ಮಹಾದುರ್ಗಂಧಸಂಕುಲಂ .  
ಅರ್ಧದಗ್ಧಶವಾನ್ಯಾನಿ ವಿಕಸದ್ಧಂತಪಂಕ್ತಿಭಿಃ .. 19..  
ಹಸಂತೀವಾಗ್ನಿಮಧ್ಯಸ್ಥಕಾಯಸ್ಯೈವಂ ವ್ಯವಸ್ಥಿತಿಃ .  
ನಾನಾಮೃತಸುಹೃನ್ನಾದಂ ಮಹಾಕೋಲಾಹಲಾಕುಲಂ .. 20..  
ಹಾ ಪುತ್ರ ಮಿತ್ರ ಹಾ ಬಂಧೋ ಭ್ರಾತರ್ವತ್ಸ ಪ್ರಿಯಾದ್ಯ ಮೇ .  
ಹಾಪ್ಯತೇ ಭಾಗಿನೇಯಾರ್ಹ ಹಾ ಮಾತುಲ ಪಿತಾಮಹ .. 21..  
ಮಾತಾಮಹ ಪಿತಃ ಪೌತ್ರ ಕ್ಷ ಗತೋಽಸ್ಯೇಹಿ ಬಾಂಧವ .  
ಇತಿ ಶಬ್ದೈಃ ಸಮಾಕೀರ್ಣಂ ಭೈರವೈಃ ಸರ್ವದೇಹಿನಾಂ .. 22..  
ಜ್ವಲನ್ಮಾಂಸವಸಾಮೇದಚ್ಛೂಮಿತಿ ಧ್ವನಿಸಂಕುಲಂ .  
ಅಗ್ನೇಶ್ಚಟಚಟಾಶಬ್ದೋ ಭೈರವೋ ಯತ್ರ ಜಾಯತೇ .. 23..  
ಕಲ್ಪಾಂತಸದೃಶಾಕಾರಂ ಶ್ಮಶಾನಂ ತತ್ಸುದಾರುಣಂ .  
ಸ ರಾಜಾ ತತ್ರ ಸಂಪ್ರಾಪ್ತೋ ದುಃಖಾದೇವಮಶೋಚತ .. 24..  
ಹಾ ಭೃತ್ಯಾ ಮಂತ್ರಿಣೋ ಯೂಯಂ ಕ್ಷ ತದ್ರಾಜ್ಯಂ ಕುಲೋಚಿತಂ .  
ಹಾ ಪ್ರಿಯ ಪುತ್ರ ಮೇ ಬಾಲ ಮಾಂ ತ್ಯಕ್ತ್ವಾ ಮಂದಭಾಗ್ಯಕಂ .. 25..  
ಬ್ರಾಹ್ಮಣಸ್ಯ ಚ ಕೋಪೇನ ಗತಾ ಯೂಯಂ ಕ್ಷ ದೂರತಃ .  
ವಿನಾ ಧರ್ಮಂ ಮನುಷ್ಯಾಣಾಂ ಜಾಯತೇ ನ ಶುಭಂ ಕ್ಷಚಿತ್ .. 26..  
ಯತ್ಕತೋ ಧಾರಯೇತ್ಸಾತ್ಪುರುಷೋ ಧರ್ಮಮೇವ ಹಿ .  
ಇತ್ಯೇವಂ ಚಿಂತಯಂಸ್ತತ್ರ ಚಾಂಡಾಲೋಕ್ತಂ ಪುನಃ ಪುನಃ .. 27..  
ಮಲೇನ ದಿಗ್ಧಸರ್ವಾಂಗಃ ಶವಾನಾಂ ದರ್ಶನೇ ವ್ರಜನ್ .  
ಲಕುಟಾಕಾರಕಲ್ಪಶ್ಚ ಧಾವಂಶ್ಚಾಪಿ ತತಸ್ತತಃ .. 28..  
ಅಸ್ಮಿಂಭವ ಇದಂ ಮೌಲ್ಯಂ ಶತಂ ಪ್ರಾಪ್ತ್ವಾ ಮಿ ಚಾಗ್ರತಃ .  
ಇದಂ ಮಮ ಇದಂ ರಾಜ್ಞ ಇದಂ ಚಾಂಡಾಲಕಸ್ಯ ಚ .. 29..  
ಇತ್ಯೇವಂ ಚಿಂತಯನ್ ರಾಜಾ ವ್ಯವಸ್ಥಾಂ ದುಸ್ತರಾಂ ಗತಃ .



ಜೀರ್ಣೈಕಪಟಸುಗ್ರಂಥಿಕೃತಕಂಠಾಪರಿಗ್ರಹಃ .. 30..  
 ಚಿತಾಭಸ್ಮರಜೋಲಿಪ್ತಮುಖಬಾಹೂದರಾಂಘ್ರಿಕಃ .  
 ನಾನಾಮೇದೋವಸಾಮಜ್ಜಾಲಿಪ್ತಪಾಣ್ಯಂಗುಲಿಃ ಶ್ವಸನ್ .. 31..  
 ನಾನಾಶವೌದನಕೃತಕ್ಷುನ್ನಿವೃತ್ತಿಪರಾಯಣಃ .  
 ತದೀಯಮಾಲ್ಯಸಂಶ್ಲೇಷಕೃತಮಸ್ತಕಮಂಡಲಃ .. 32..  
 ನ ರಾತ್ರೇ ನ ದಿವಾ ಶೇತೇ ಹಾಹೇತಿ ಪ್ರವದನ್ಮುಹುಃ .  
 ಏವಂ ದ್ವಾದಶ ಮಾಸಾಸ್ತು ನೀತಾ ವರ್ಷಶತೋಪಮಾಃ .. 33..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ಹರಿಶ್ಚಂದ್ರಚಿಂತಾವರ್ಣನಂ ನಾಮ ಚತುರ್ವಿಂಶೋಽಧ್ಯಾಯಃ ..  
 7.24..

7.25 ಪಂಚವಿಂಶೋಽಧ್ಯಾಯಃ . ಚಾಂಡಾಲಾಜ್ಜಯಾ ಹರಿಶ್ಚಂದ್ರಸ್ಯ  
 ಖಡ್ಗಗ್ರಹಣವರ್ಣನಂ .

ಸೂತ ಉವಾಚ -  
 ಏಕದಾ ತು ಗತೋ ರಂತುಂ ಬಾಲಕೈಃ ಸಹಿತೋ ಬಹಿಃ .  
 ವಾರಾಣಸ್ಯಾ ನಾತಿದೂರೇ ರೋಹಿತಾಖ್ಯಃ ಕುಮಾರಕಃ .. 1..  
 ಕ್ರೀಡಾಂ ಕೃತ್ವಾ ತತೋ ದರ್ಭಾನ್ ಗ್ರಹೀತುಮುಪಚಕ್ರಮೇ .  
 ಕೋಮಲಾನಲ್ಪಮೂಲಾಂಶ್ಚ ಸಾಗ್ರಾಂಛಕ್ವನುಸಾರತಃ .. 2..  
 ಆರ್ಯಪ್ರೀತ್ಯರ್ಥಮಿತ್ಯುಕ್ತ್ವಾ ಹಸ್ತಯುಗ್ಮೇನ ಯತ್ನತಃ .  
 ಸಲಕ್ಷಣಾಶ್ಚ ಸಮಿಧೋ ಬರ್ಹಿರಿಧ್ಮಂ ಸಲಕ್ಷಣಂ .. 3..  
 ಪಲಾಶಕಾಷ್ಠಾನ್ಯಾದಾಯ ತ್ವಗ್ನಿಹೋಮಾರ್ಥಮಾದರಾತ್ .  
 ಮಸ್ತಕೇ ಭಾರಕಂ ಕೃತ್ವಾ ಖಿದ್ಯಮಾನಃ ಪದೇ ಪದೇ .. 4..  
 ಉದಕಸ್ಥಾನಮಾಸಾದ್ಯ ತದಾ ಬಾಲಸ್ತಪ್ತಾನ್ವಿತಃ .  
 ಭುವಿ ಭಾರಂ ವಿನಿಕ್ಷಿಪ್ಯ ಜಲಸ್ಥಾನೇ ತದಾ ಶಿಶುಃ .. 5..  
 ಕಾಮತಃ ಸಲಿಲಂ ಪೀತ್ವಾ ವಿಶ್ರಮ್ಯ ಚ ಮುಹೂರ್ತಕಂ .  
 ವಲ್ಮೀಕೋಪರಿ ವಿನ್ಯಸ್ತಭಾರೋ ಹರ್ತುಂ ಪ್ರಚಕ್ರಮೇ .. 6..  
 ವಿಶ್ವಾಮಿತ್ರಾಜ್ಞಯಾ ತಾವತ್ಕೃಷ್ಣಸರ್ಪೋ ಭಯಾವಹಃ .  
 ಮಹಾವಿಷೋ ಮಹಾಘೋರೋ ವಲ್ಮೀಕಾನ್ನಿರ್ಗತಸ್ತದಾ .. 7..  
 ತೇನಾಸೌ ಬಾಲಕೋ ದಷ್ಟಸ್ತದೈವ ಚ ಪಪಾತ ಹ .  
 ರೋಹಿತಾಖ್ಯಂ ಮೃತಂ ದೃಷ್ಟ್ವಾ ಯಯುರ್ಬಾಲಾ ದ್ವಿಜಾಲಯಂ .. 8..  
 ತ್ವರಿತಾ ಭಯಸಂವಿಗ್ನಾಃ ಪ್ರೋಚುಸ್ತನ್ಮಾತುರಗ್ರತಃ .

ಹೇ ವಿಪ್ರದಾಸಿ ತೇ ಪುತ್ರಃ ಕ್ರೀಡಾಂ ಕರ್ತುಂ ಬಹಿರ್ಗತಃ .. 9..  
 ಅಸ್ಮಾಭಿಃ ಸಹಿತಸ್ತತ್ರ ಸರ್ಪದಷ್ಟೋ ಮೃತಸ್ತತಃ .  
 ಇತಿ ಸಾ ತದ್ವಚಃ ಶ್ರುತ್ವಾ ವಜ್ರಪಾತೋಪಮಂ ತದಾ .. 10..  
 ಪಪಾತ ಮೂರ್ಛಿತಾ ಭೂಮೌ ಭಿನ್ನೇವ ಕದಲೀ ಯಥಾ .  
 ಅಥ ತಾಂ ಬ್ರಾಹ್ಮಣೋ ರುಷ್ಠಃ ಪಾನೀಯೇನಾಭ್ಯಷಿಂಚತ .. 11..  
 ಮುಹೂರ್ತಾಚ್ಚೇತನಾಂ ಪ್ರಾಪ್ತಾ ಬ್ರಾಹ್ಮಣಸ್ತಾಮಥಾಬ್ರವೀತ್ .  
 ಬ್ರಾಹ್ಮಣ ಉವಾಚ -  
 ಅಲಕ್ಷ್ಮೀಕಾರಕಂ ನಿಂದ್ಯಂ ಜಾನತೀ ತ್ವಂ ನಿಶಾಮುಖೇ .. 12..  
 ರೋದನಂ ಕುರುಷೇ ದುಷ್ಟೇ ಲಜ್ಜಾ ತೇ ಹೃದಯೇ ನ ಕಿಂ .  
 ಬ್ರಾಹ್ಮಣೇನೈವಮುಕ್ತಾ ಸಾ ನ ಕಿಂಚಿದ್ಬಾಹ್ಯಮಬ್ರವೀತ್ .. 13..  
 ರುರೋದ ಕರುಣಂ ದೀನಾ ಪುತ್ರಶೋಕೇನ ಪೀಡಿತಾ .  
 ಅಶ್ರುಪೂರ್ಣಮುಖೇ ದೀನಾ ಧೂಸರಾ ಮುಕ್ತಮೂರ್ಧಜಾ .. 14..  
 ಅಥ ತಾಂ ಕುಪಿತೋ ವಿಪ್ರೋ ರಾಜಪತ್ನೀಮಭಾಷತ .  
 ಧಿಕ್ತ್ವಾಂ ದುಷ್ಟೇ ಕ್ರಯಂ ಗೃಹ್ಯ ಮಮ ಕಾರ್ಯಂ ವಿಲುಂಪಸಿ .. 15..  
 ಅಶಕ್ತಾ ಚೇತ್ಕಥಂ ತರ್ಹಿ ಗೃಹೀತಂ ಮಮ ತದ್ಧನಂ .  
 ಏವಂ ನಿರ್ಭರ್ತ್ವಿತಾ ತೇನ ಕ್ರೂರವಾಕ್ಯೈಃ ಪುನಃ ಪುನಃ .. 16..  
 ರುದಿತಾ ಕಾರಣಂ ಪ್ರಾಹ ವಿಪ್ರಂ ಗದ್ಗದಯಾ ಗಿರಾ .  
 ಸ್ವಾಮಿನ್ ಮಮ ಸುತೋ ಬಾಲಃ ಸರ್ಪದಷ್ಟೋ ಮೃತೋ ಬಹಿಃ .. 17..  
 ಅನುಜ್ಞಾಂ ಮೇ ಪ್ರಯಚ್ಛಸ್ವ ದ್ರಷ್ಟುಂ ಯಾಸ್ಯಾಮಿ ಬಾಲಕಂ .  
 ದುರ್ಲಭಂ ದರ್ಶನಂ ತೇನ ಸಂಜಾತಂ ಮಮ ಸುವ್ರತ .. 18..  
 ಇತ್ಯುಕ್ತ್ವಾ ಕರುಣಂ ಬಾಲಾ ಪುನರೇವ ರುರೋದ ಹ .  
 ಪುನಸ್ತಾಂ ಕುಪಿತೋ ವಿಪ್ರೋ ರಾಜಪತ್ನೀಮಭಾಷತ .. 19..  
 ಬ್ರಾಹ್ಮಣ ಉವಾಚ -  
 ಶರೇ ದುಷ್ಟಸಮಾಚಾರೇ ಕಿಂ ನ ಜಾನಾಸಿ ಪಾತಕಂ .  
 ಯಃ ಸ್ವಾಮಿವೇತನಂ ಗೃಹ್ಯ ತಸ್ಯ ಕಾರ್ಯಂ ವಿಲುಂಪತಿ .. 20..  
 ನರಕೇ ಪಚ್ಯತೇ ಸೋಽಥ ಮಹಾರೌರವಪೂರ್ವಕೇ .  
 ಉಷಿತ್ವಾ ನರಕೇ ಕಲ್ಪಂ ತತೋಽಸೌ ಕುಕ್ಕುಟೋ ಭವೇತ್ .. 21..  
 ಕಿಮನೇನಾಥವಾ ಕಾರ್ಯಂ ಧರ್ಮಸಂಕೀರ್ತನೇನ ಮೇ .  
 ಯಸ್ತು ಪಾಪರತೋ ಮೂರ್ಛಃ ಕ್ರೂರೋ ನೀಚೋಽನ್ಯತಃ ಶರಃ .. 22..  
 ತದ್ವಾಕ್ಯಂ ನಿಷ್ಫಲಂ ತಸ್ಮಿನ್ನವೇದ್ ಬೀಜಮಿವೋಷರೇ .  
 ಏಹಿ ತೇ ವಿದ್ಯತೇ ಕಿಂಚಿತ್ಪರಲೋಕಭಯಂ ಯದಿ .. 23..  
 ಏವಮುಕ್ತಾಥ ಸಾ ವಿಪ್ರಂ ವೇಪಮಾನಾಬ್ರವೀದ್ವಚಃ .

ಕಾರುಣ್ಯಂ ಕುರು ಮೇ ನಾಥ ಪ್ರಸೀದ ಸುಮುಖೋ ಭವ .. 24..  
 ಪ್ರಸ್ಥಾಪಯ ಮುಹೂರ್ತಂ ಮಾಂ ಯಾವದ್ ದ್ರಕ್ಷ್ಯಾಮಿ ಬಾಲಕಂ .  
 ಏವಮುಕ್ತ್ವಾ ಥ ಸಾ ಮೂರ್ಧ್ನಾ ನಿಪತ್ಯ ದ್ವಿಜಪಾದಯೋಃ .. 25..  
 ರುರೋದ ಕರುಣಂ ಬಾಲಾ ಪುತ್ರಶೋಕೇನ ಪೀಡಿತಾ .  
 ಅಥಾಹ ಕುಪಿತೋ ವಿಪ್ರಃ ಕ್ರೋಧಸಂರಕ್ತಲೋಚನಃ .. 26..  
 ವಿಪ್ರ ಉವಾಚ -  
 ಕಿಂ ತೇ ಪುತ್ರೇಣ ಮೇ ಕಾರ್ಯಂ ಗೃಹಕರ್ಮ ಕುರುಷ್ವ ಮೇ .  
 ಕಿಂ ನ ಜಾನಾಸಿ ಮೇ ಕ್ರೋಧಂ ಕಶಾಘಾತಫಲಪ್ರದಂ .. 27..  
 ಏವಮುಕ್ತ್ವಾ ಸ್ಥಿತಾ ಧೈರ್ಯಾದ್ ಗೃಹಕರ್ಮ ಚಕಾರ ಹ .  
 ಅರ್ಧರಾತ್ರೋ ಗತಸ್ತಸ್ಯಾಃ ಪಾದಾಭ್ಯಂಗಾದಿಕರ್ಮಣಾ .. 28..  
 ಬ್ರಾಹ್ಮಣೇನಾಥ ಸಾ ಪ್ರೋಕ್ತಾ ಪುತ್ರಪಾರ್ಶ್ವಂ ವ್ರಜಾಧುನಾ .  
 ತಸ್ಯ ದಾಹಾದಿಕಂ ಕೃತ್ವಾ ಪುನರಾಗಚ್ಛ ಸತ್ವರಂ .. 29..  
 ನ ಉಪ್ಯೇತ ಯಥಾ ಪ್ರಾತರ್ಗೃಹಕರ್ಮ ಮಮೇತಿ ಚ .  
 ತತಸ್ತ್ವೇಕಾಕಿನೀ ರಾತ್ರೌ ವಿಲಪಂತೀ ಜಗಾಮ ಹ .. 30..  
 ದೃಷ್ಟ್ವಾ ಮೃತಂ ನಿಜಂ ಪುತ್ರಂ ಭೃಶಂ ಶೋಕೇನ ಪೀಡಿತಾ .  
 ಯೂಥಭ್ರಷ್ಟಾ ಕುರಂಗೀವ ವಿವತ್ಸಾ ಸೌರಭೀ ಯಥಾ .. 31..  
 ವಾರಾಣಸ್ಯಾ ಬಹಿರ್ಗತ್ವಾ ಕ್ಷಣಾದ್ ದೃಷ್ಟ್ವಾ ನಿಜಂ ಸುತಂ .  
 ಶಯಾನಂ ರಂಕವದ್ಭೂಮೌ ಕಾಷ್ಠದರ್ಭತ್ಯಣೋಪರಿ .. 32..  
 ವಿಲಲಾಪಾತಿದುಃಖಾರ್ತಾ ಶಬ್ದಂ ಕೃತ್ವಾ ಸುನಿಷ್ಕುರಂ .  
 ಏಹಿ ಮೇ ಸಮ್ಮುಖಂ ಕಸ್ಮಾದ್ರೋಷಿತೋಽಸಿ ವದಾಧುನಾ .. 33..  
 ಆಯಾಸ್ಯಭಿಮುಖೋ ನಿತ್ಯಮಂಭೇತ್ಯುಕ್ತ್ವಾ ಪುನಃ ಪುನಃ .  
 ಗತ್ವಾ ಸ್ವಲತ್ವದಾ ತಸ್ಯ ಪಪಾತೋಪರಿ ಮೂರ್ಛಿತಾ .. 34..  
 ಪುನಃ ಸಾ ಚೇತನಾಂ ಪ್ರಾಪ್ಯ ದೋರ್ಭ್ಯಾಮಾಲಿಂಗ್ಯ ಬಾಲಕಂ .  
 ತನ್ಮುಖೇ ವದನಂ ನ್ಯಸ್ಯ ರುರೋದಾರ್ತಸ್ವನೈಸ್ತದಾ .. 35..  
 ಕರಾಭ್ಯಾಂ ತಾಡನಂ ಚಕ್ರೇ ಮಸ್ತಕಸ್ಯೋದರಸ್ಯ ಚ .  
 ಹಾ ಬಾಲ ಹಾ ಶಿಶೋ ವತ್ಸ ಹಾ ಕುಮಾರಕ ಸುಂದರ .. 36..  
 ಹಾ ರಾಜನ್ ಕ್ವ ಗತೋಽಸಿ ತ್ವಂ ಪಶ್ಯೇಮಂ ಬಾಲಕಂ ನಿಜಂ .  
 ಪ್ರಾಣೇಭ್ಯೋಽಪಿ ಗರೀಯಾಂಸಂ ಭೂತಲೇ ಪತಿತಂ ಮೃತಂ .. 37..  
 ತಥಾಪಶ್ಯನ್ಮುಖಂ ತಸ್ಯ ಭೂಯೋ ಜೀವಿತಶಂಕಯಾ .  
 ನಿರ್ಜೀವವದನಂ ಜ್ಞಾತ್ವಾ ಮೂರ್ಛಿತಾ ನಿಪಪಾತ ಹ .. 38..  
 ಹಸ್ತೇನ ವದನಂ ಗೃಹ್ಯ ಪುನರೇವಮಭಾಷತ .  
 ಶಯನಂ ತ್ಯಜ ಹೇ ಬಾಲ ಶೀಘ್ರಂ ಜಾಗೃಹಿ ಭೀಷಣಂ .. 39..

ನಿಶಾರ್ಧಂ ವರ್ಧತೇ ಚೇದಂ ಶಿವಾಶತನಿನಾದಿತಂ .  
ಭೂತಪ್ರೇತಪಿಶಾಚಾದಿಡಾಕಿನೀಯೂಥನಾದಿತಂ .. 40..  
ಮಿತ್ರಾಣಿ ತೇ ಗತಾನ್ಯಸ್ತಾತ್ವ ಮೇಕಸ್ತು ಕುತಃ ಸ್ಥಿತಃ .  
ಸೂತ ಉವಾಚ -  
ಏವಮುಕ್ತ್ವಾ ಪುನಸ್ತನ್ವೀ ಕರುಣಂ ಪ್ರರುರೋದ ಹ .. 41..  
ಹಾ ಶಿಶೋ ಬಾಲ ಹಾ ವತ್ಸ ರೋಹಿತಾಖ್ಯ ಕುಮಾರಕ .  
ರೇ ಪುತ್ರ ಪ್ರತಿಶಬ್ದಂ ಮೇ ಕಸ್ಮಾತ್ತ್ವಂ ನ ಪ್ರಯಚ್ಛಸಿ .. 42..  
ತವಾಹಂ ಜನನೀ ವತ್ಸ ಕಿಂ ನ ಜಾನಾಸಿ ಪಶ್ಯ ಮಾಂ .  
ದೇಶತ್ಯಾಗಾದ್ರಾಜ್ಯನಾಶಾತ್ಪುತ್ರ ಭರ್ತ್ವಾ ಸ್ವವಿಕ್ರಯಾತ್ .. 43..  
ಯದ್ಧಾಸೀತ್ವಾಚ್ಛ ಜೀವಾಮಿ ತ್ವಾಂ ದೃಷ್ಟ್ವಾ ಪುತ್ರ ಕೇವಲಂ .  
ತೇ ಜನ್ಮಸಮಯೇ ವಿಪ್ರೈರಾದಿಷ್ಟಂ ಯತ್ತ್ವ ನಾಗತಂ .. 44..  
ದೀರ್ಘಾಯುಃ ಪೃಥಿವೀರಾಜಃ ಪುತ್ರಪೌತ್ರಸಮನ್ವಿತಃ .  
ಶೌರ್ಯದಾನರತಿಃ ಸತ್ಪೋ ಗುರುದೇವದ್ವಿಜಾರ್ಚಕಃ .. 45..  
ಮಾತಾಪಿತೋಸ್ತು ಪ್ರಿಯಕೃತ್ಸತ್ಯವಾದೀ ಜಿತೇಂದ್ರಿಯಃ .  
ಇತ್ಯಾದಿ ಸಕಲಂ ಜಾತಮಸತ್ಯಮಧುನಾ ಸುತ .. 46..  
ಚಕ್ರಮತ್ಯಾನ್ಯವಾತಪತ್ರಶ್ರೀವತ್ಸಸ್ವಸ್ತಿಕಧ್ವಜಾಃ .  
ತವ ಪಾಣಿತಲೇ ಪುತ್ರ ಕಲಶಶ್ಚಾಮರಂ ತಥಾ .. 47..  
ಲಕ್ಷಣಾನಿ ತಥಾನ್ಯಾನಿ ತ್ವದ್ಧಸ್ತೇ ಯಾನಿ ಸಂತಿ ಚ .  
ತಾನಿ ಸರ್ವಾಣಿ ಮೋಘಾನಿ ಸಂಜಾತಾನ್ಯಧುನಾ ಸುತ .. 48..  
ಹಾ ರಾಜನ್ಯ ಧಿವೀನಾಥ ಕ್ಷ ತೇ ರಾಜ್ಯಂ ಕ್ಷ ಮಂತ್ರಿಣಃ .  
ಕ್ಷ ತೇ ಸಿಂಹಾಸನಂ ಭತ್ತಂ ಕ್ಷ ತೇ ಖಡ್ಗಃ ಕ್ಷ ತದ್ಧನಂ .. 49..  
ಕ್ಷ ಸಾಯೋಧ್ಯಾ ಕ್ಷ ಹರ್ಮ್ಯಾಣಿ ಕ್ಷ ಗಜಾಶ್ಚರಥಪ್ರಜಾಃ .  
ಸರ್ವಮೇತತ್ತಥಾ ಪುತ್ರ ಮಾಂ ತ್ಯಕ್ತ್ವಾ ಕ್ಷ ಗತೋಽಸಿ ರೇ .. 50..  
ಹಾ ಕಾಂತ ಹಾ ನೃಪಾಗಚ್ಛ ಪಶ್ಯೇಮಂ ಸ್ವಸುತಂ ಪ್ರಿಯಂ .  
ಯೇನ ತೇ ರಿಂಗತಾ ವಕ್ಷಃ ಕುಂಕುಮೇನಾವಲೇಪಿತಂ .. 51..  
ಸ್ವಶರೀರರಜಃಪಂಕೈರ್ವಿಶಾಲಂ ಮಲಿನೀಕೃತಂ .  
ಯೇನ ತೇ ಬಾಲಭಾವೇನ ಮೃಗನಾಭಿವಿಲೇಪಿತಃ .. 52..  
ಭೃಂಶಿತೋ ಭಾಲತಿಲಕಸ್ತವಾಂಕಸ್ಥೇನ ಭೂಪತೇ .  
ಯಸ್ಯ ವಕ್ತ್ರಂ ಮೃದಾ ಲಿಪ್ತಂ ಸ್ನೇಹಾದ್ವೈ ಚುಂಬಿತಂ ಮಯಾ .. 53..  
ತನ್ಮುಖಂ ಮಕ್ಷಿಕಾಲಿಂಗ್ಯಂ ಪಶ್ಯೇ ಕೀಟೈರ್ವಿದೂಷಿತಂ .  
ಹಾ ರಾಜನ್ ಪಶ್ಯ ತಂ ಪುತ್ರಂ ಭುವಿಸ್ಥಂ ರಂಕವನ್ಮೃತಂ .. 54..

ಹಾ ದೇವ ಕಿಂ ಮಯಾ ಕೃತ್ಯಂ ಕೃತಂ ಪೂರ್ವಭವಾಂತರೇ .  
 ತಸ್ಯ ಕರ್ಮಫಲಸ್ಯೇಹ ನ ಪಾರಮುಪಲಕ್ಷಯೇ .. 55..  
 ಹಾ ಪುತ್ರ ಹಾ ಶಿಶೋ ವತ್ಸ ಕಾ ಕುಮಾರಕ ಸುಂದರ .  
 ಏವಂ ತಸ್ಯಾ ವಿಲಾಪಂ ತೇ ಶ್ರುತ್ವಾ ನಗರಪಾಲಕಾಃ .. 56..  
 ಜಾಗೃತಾಸ್ತ್ವ ರಿತಾಸ್ತಸ್ಯಾಃ ಪಾರ್ಶ್ವಮೀಯುಃ ಸುವಿಸ್ಮಿತಾಃ .  
 ಜನಾ ಊಚುಃ -  
 ಕಾ ತ್ವಂ ಬಾಲಸ್ಯ ಕಸ್ಯಾಯಂ ಪತಿಸ್ತೇ ಕುತ್ರ ತಿಷ್ಠತಿ .. 57..  
 ಏಕೈವ ನಿರ್ಭಯಾ ರಾತ್ರೌ ಕಸ್ಮಾತ್ತ್ವ ಮಿಹ ರೋದಿಷಿ .  
 ಏವಮುಕ್ತಾಥ ಸಾ ತನ್ವೀ ನ ಕಿಂಚಿದ್ವಾಕ್ಯಮಬ್ರವೀತ್ .. 58..  
 ಭೂಯೋಽಪಿ ಪೃಷ್ಟ್ವಾ ಸಾ ತೂಷ್ಟೀಂ ಸ್ತಬ್ಧೀಭೂತಾ ಬಭೂವ ಹ .  
 ವಿಲಲಾಪಾತಿದುಃಖಾರ್ತಾ ಶೋಕಾಶ್ರುಪ್ಲುತಲೋಚನಾ .. 59..  
 ಅಥ ತೇ ಶಂಕಿತಾಸ್ತಸ್ಯಾಂ ರೋಮಾಂಚಿತತನೂರುಹಾಃ .  
 ಸಂತ್ರಸ್ತಾಃ ಪ್ರಾಹುರನ್ಯೋನ್ಯಮುದ್ಧ ತಾಯುಧಪಾಣಯಃ .. 60..  
 ನೂನಂ ಸ್ತ್ರೀ ನ ಭವತ್ಯೇಷಾ ಯತಃ ಕಿಂಚಿನ್ನ ಭಾಷತೇ .  
 ತಸ್ಮಾದ್ವದ್ಯಾ ಭವೇದೇಷಾ ಯತ್ನತೋ ಬಾಲಘಾತಿನೀ .. 61..  
 ಶುಭಾ ಚೇತ್ತರ್ಹಿ ಕಿಂ ಹ್ಯತ್ರ ನಿಶಾರ್ಥೇ ತಿಷ್ಠತೇ ಬಹಿಃ .  
 ಭಕ್ಷಾರ್ಥಮನಯಾ ನೂನಮಾನೀತಃ ಕಸ್ಯಚಿಚ್ಛಿಶುಃ .. 62..  
 ಇತ್ಯುಕ್ತ್ವಾ ತೈರ್ಗೃಹಿತಾ ಸಾ ಗಾಢಂ ಕೇಶೇಷು ಸತ್ಪರಂ .  
 ಭುಜಯೋರಪರೈಶ್ಚೈವ ಕೈಶ್ಚಾಪಿ ಗಲಕೇ ತಥಾ .. 63..  
 ಖೇಚರೀ ಯಾಸ್ಯತೀತ್ಯುಕ್ತಂ ಬಹುಭಿಃ ಶಸ್ತ್ರಪಾಣಿಭಿಃ .  
 ಆಕೃಷ್ಯ ಪಕ್ಕಣೇ ನೀತಾ ಚಾಂಡಾಲಾಯ ಸಮರ್ಪಿತಾ .. 64..  
 ಹೇ ಚಾಂಡಾಲ ಬಹಿದೃಫಷ್ಟಾ ಹ್ಯಸ್ಮಾಭಿರ್ಬಾಲಘಾತಿನೀ .  
 ವದ್ಯತಾಂ ವದ್ಯತಾಮೇಷ ಶೀಘ್ರಂ ನೀತ್ವಾ ಬಹಿಃಸ್ಥಲೇ .. 65..  
 ಚಾಂಡಾಲಃ ಪ್ರಾಹ ತಾಂ ದೃಷ್ಟ್ವಾ ಜ್ಞಾತೇಯಂ ಲೋಕವಿಶ್ರುತಾ .  
 ನ ದೃಷ್ಟ್ವಪೂರ್ವಾ ಕೇನಾಪಿ ಲೋಕಡಿಂಭಾನ್ಯನೇಕಥಾ .. 66..  
 ಭಕ್ಷಿತಾನ್ಯನಯಾ ಭೂರಿ ಭವದ್ಭಿಃ ಪುಣ್ಯಮಾರ್ಜಿತಂ .  
 ಖ್ಯಾತಿರ್ವಃ ಶಾಶ್ವತೀ ಲೋಕೇ ಗಚ್ಛದ್ಧಂ ಚ ಯಥಾಸುಖಂ .. 67..  
 ದ್ವಿಜಸ್ತ್ರೀಬಾಲಗೋಘಾತೀ ಸ್ವರ್ಣಸ್ತೇಯೀ ಚ ಯೋ ನರಃ .  
 ಅಗ್ನಿದೋ ವತ್ಕೃಘಾತೀ ಚ ಮದ್ಯಪೋ ಗುರುತಲ್ಪಗಃ .. 68..  
 ಮಹಾಜನವಿರೋಧೀ ಚ ತಸ್ಯ ಪುಣ್ಯಪ್ರದೋ ವಧಃ .  
 ದ್ವಿಜಸ್ಯಾಪಿ ಸ್ತ್ರಿಯೋ ವಾಪಿ ನ ದೋಷೋ ವಿದ್ಯತೇ ವಧೇ .. 69..

ಅಸ್ಯಾ ವಧಶ್ಚ ಮೇ ಯೋಗ್ಯ ಇತ್ಯುಕ್ತ್ವಾ ಗಾಡಬಂಧನೈಃ .  
 ಬದ್ಧಾ ಕೇಶೇಷ್ವಧಾಕೃಷ್ಯ ರಜ್ಜುಭಿಸ್ತಾಮತಾಡಯತ್ .. 70..  
 ಹರಿಶ್ಚಂದ್ರಮಧೋವಾಚ ವಾಚಾ ಪರುಷಯಾ ತದಾ .  
 ರೇ ದಾಸ ವಧ್ಯತಾಮೇಷಾ ದುಷ್ಟಾತ್ಮಾ ಮಾ ವಿಚಾರಯ .. 71..  
 ತದ್ವಾಕ್ಯಂ ಭೂಪತಿಃ ಶ್ರುತ್ವಾ ವಜ್ರಪಾತೋಪಮಂ ತದಾ .  
 ವೇಪಮಾನೋಽಥ ಚಾಂಡಾಲಂ ಪ್ರಾಹ ಸ್ತ್ರೀವಧಶಂಕಿತಃ .. 72..  
 ನ ಶಕ್ನೋಹಮಿದಂ ಕರ್ತುಂ ಪ್ರೇಷ್ಯಂ ದೇಹಿ ಮಮಾಪರಂ .  
 ಅಸಾಧ್ಯಮಪಿ ಯತ್ಕರ್ಮ ತತ್ಕರಿಷ್ಯೇ ತ್ವಯೋದಿತಂ .. 73..  
 ಶ್ರುತ್ವಾ ತದುಕ್ತಂ ವಚನಂ ಶ್ವಪಚೋ ವಾಕ್ಯಮಬ್ರವೀತ್ .  
 ಮಾ ಭೈಷೀಸ್ತ್ವಂ ಗೃಹಾಣಾಸಿಂ ವಧೋಽಸ್ಯಾಃ ಪುಣ್ಯದೋ ಮತಃ .. 74..  
 ಬಾಲಾನಾಮೇವ ಭಯದಾ ನೇಯಂ ರಕ್ಷ್ಯಾ ಕದಾಚನ .  
 ತಚ್ಛ್ರುತ್ವಾ ವಚನಂ ತಸ್ಯ ರಾಜಾ ವಚನಮಬ್ರವೀತ್ .. 75..  
 ಸ್ತ್ರಿಯೋ ರಕ್ಷ್ಯಾಃ ಪ್ರಯತ್ನೇನ ನ ಹಂತವ್ಯಾಃ ಕದಾಚನ .  
 ಸ್ತ್ರೀವಧೇ ಕೀರ್ತಿತಃ ಪಾಪಂ ಮುನಿಭಿರ್ಧರ್ಮತತ್ಪರೈಃ .. 76..  
 ಪುರುಷೋ ಯಃ ಸ್ತ್ರಿಯಂ ಹನ್ಯಾಜ್ಞಾನತೋಽಜ್ಞಾನತೋಽಪಿ ವಾ .  
 ನರಕೇ ಪಚ್ಯತೇ ಸೋಽಥ ಮಹಾರೌರವಪೂರ್ವಕೇ .. 77..  
 ಚಾಂಡಾಲ ಉವಾಚ -  
 ಮಾ ವದಾಸಿಂ ಗೃಹಾಣೈನಂ ತೀಕ್ಷ್ಣಂ ವಿದ್ಯುತ್ಸಮಪ್ರಭಂ .  
 ಯತ್ರೈಕಸ್ಮಿನ್ವಧಂ ನೀತೇ ಬಹೂನಾಂ ತು ಸುಖಂ ಭವೇತ್ .. 78..  
 ತಸ್ಯ ಹಿಂಸಾ ಕೃತಂ ನೂನಂ ಬಹುಪುಣ್ಯಪ್ರದಾ ಭವೇತ್ .  
 ಭಕ್ತಿತಾನ್ಯನಯಾ ಭೂರಿ ಲೋಕೇ ಡಿಂಭಾನಿ ದುಷ್ಟಯಾ .. 79..  
 ತತ್ಕ್ಷಿಪ್ರಂ ವಧ್ಯತಾಮೇಷಾ ಲೋಕಃ ಸ್ವಸ್ಥೋ ಭವಿಷ್ಯತಿ .  
 ರಾಜೋವಾಚ -  
 ಚಾಂಡಾಲಾಧಿಪತೇ ತೀವ್ರಂ ವ್ರತಂ ಸ್ತ್ರೀವಧವರ್ಜನಂ .. 80..  
 ಆಜನ್ಮತಸ್ತತೋ ಯತ್ನಂ ನ ಕುರ್ಯಾಂ ಸ್ತ್ರೀವಧೇ ತವ .  
 ಚಾಂಡಾಲ ಉವಾಚ -  
 ಸ್ವಾಮಿಕಾರ್ಯಂ ವಿನಾ ದುಷ್ಟ ಕಿಂ ಕಾರ್ಯಂ ವಿದ್ಯುತೇಽಪರಂ .. 81..  
 ಗೃಹೀತ್ವಾ ವೇತನಂ ಮೇಽದ್ಯ ಕಸ್ಮಾತ್ಕಾರ್ಯಂ ವಿಲುಂಪಸಿ .  
 ಯಃ ಸ್ವಾಮಿವೇತನಂ ಗೃಹ್ಯ ಸ್ವಾಮಿಕಾರ್ಯಂ ವಿಲುಂಪತಿ .. 82..  
 ನರಕಾನ್ನಿಷ್ಕೃತಿಸ್ತಸ್ಯ ನಾಸ್ತಿ ಕಲ್ಪಾಯುತೈರಪಿ .  
 ರಾಜೋವಾಚ -

ಚಾಂಡಾಲನಾಥ ಮೇ ದೇಹಿ ಪ್ರಾಪ್ಯಮನ್ಯತ್ಸುದಾರುಣಂ .. 83..

ಸ್ವಶತ್ರುಂ ಬ್ರೂಹಿ ತಂ ಕ್ಷಿಪ್ರಂ ಘಾತಯಿಷ್ಯಾಮ್ಯಸಂಶಯಂ .

ಘಾತಯಿತ್ವಾ ತು ತಂ ಶತ್ರುಂ ತವ ದಾಸ್ಯಾಮಿ ಮೇದಿನೀಂ .. 84..

ದೇವ ದೇವೋರಗೈಃ ಸಿದ್ಧೈರ್ಗಂಧರ್ವೈರಪಿ ಸಂಯುತಂ .

ದೇವೇಂದ್ರಮಪಿ ಜೇಷ್ಯಾಮಿ ನಿಹತ್ಯ ನಿಶಿತ್ಯೈಃ ಶರೈಃ .. 85..

ಏತಚ್ಚುತ್ವಾ ತತೋ ವಾಕ್ಯಂ ಹರಿಶ್ಚಂದ್ರಸ್ಯ ಭೂಪತೇಃ .

ಚಾಂಡಾಲಃ ಕುಪಿತಃ ಪ್ರಾಹ ವೇಪಮಾನಂ ಮಹೀಪತಿಂ .. 86..

ಚಾಂಡಾಲ ಉವಾಚ -

(ನೈತದ್ವಾಕ್ಯಂ ಸುಘಟಿತಂ ಯದ್ವಾಕ್ಯಂ ದಾಸಕೀರ್ತಿತಂ)

ಚಾಂಡಾಲದಾಸತಾಂ ಕೃತ್ವಾ ಸುರಾಣಾಂ ಭಾಷಸೇ ವಚಃ .

ದಾಸ ಕಿಂ ಬಹುನಾ ನೂನಂ ಶೃಣು ಮೇ ಗದತೋ ವಚಃ .. 87..

ನಿರ್ಲಜ್ಜ ತವ ಚೇದಸ್ತಿ ಕಿಂಚಿತ್ಪಾಪಭಯಂ ಹೃದಿ .

ಕಿಮರ್ಥಂ ದಾಸತಾಂ ಯಾತಶ್ಚಾಂಡಾಲಸ್ಯ ತು ವೇಶ್ಮಿನಿ .. 88..

ಗೃಹಾಣೈನಂ ತತಃ ಖಡ್ಗಮಸ್ಯಾಶ್ಚಿಂಧಿ ಶಿರೋಽಮ್ಬುಜಂ .

ಏವಮುಕ್ತ್ವಾ ಧ ಚಾಂಡಾಲೋ ರಾಜ್ಞೇ ಖಡ್ಗಂ ನೃವೇದಯತ್ .. 89..

ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ

ಚಾಂಡಾಲಾಜ್ಞಯಾ ಹರಿಶ್ಚಂದ್ರಸ್ಯ ಖಡ್ಗಗ್ರಹಣವರ್ಣನಂ ನಾಮ ಪಂಚವಿಂಶೋಧ್ಯಾಯಃ  
.. 7.25..

7.26 ಷಡ್ವಿಂಶೋಧ್ಯಾಯಃ . ಹರಿಶ್ಚಂದ್ರೋಪಾಖ್ಯಾನೇ ರಾಜ್ಞೋ  
ಹುತಾಶನಪ್ರವೇಶೋದ್ಯೋಗವರ್ಣನಂ .

ಸೂತ ಉವಾಚ -

ತತೋಽಥ ಭೂಪತಿಃ ಪ್ರಾಹ ರಾಜ್ಞೇಂ ಸ್ಥಿತ್ವಾ ಹೃದೋಮುಖಃ .

ಅತ್ರೋಪವಿಶ್ಯತಾಂ ಬಾಲೇ ಪಾಪಸ್ಯ ಪುರತೋ ಮಮ .. 1..

ಶಿರಸ್ತೇ ಛೇದಯಿಷ್ಯಾಮಿ ಹಂತುಂ ಶಕ್ನೋತಿ ಚೇತ್ಕರಃ .

ಏವಮುಕ್ತ್ವಾ ಸಮುದ್ಯಮ್ಯ ಖಡ್ಗಂ ಹಂತುಂ ಗತೋ ನೃಪಃ .. 2..

ನ ಜಾನಾತಿ ನೃಪಃ ಪತ್ನೀಂ ಸಾ ನ ಜಾನಾತಿ ಭೂಪತಿಂ .

ಅಬ್ರವೀದ್ ಭೃಶದುಃಖಾರ್ತಾ ಸ್ವಮೃತ್ಯುಮಭಿಕಾಂಕ್ಷತಿ .. 3..

ಸ್ತೃವಾಚ -

ಚಾಂಡಾಲ ಶೃಣು ಮೇ ವಾಕ್ಯಂ ಕಿಂಚಿತ್ತ್ವಂ ಯದಿ ಮನ್ಯಸೇ .

ಮೃತಸ್ತಿಷ್ಠತಿ ಮೇ ಪುತ್ರೋ ನಾತಿದೂರೇ ಬಹಿಃ ಪುರಾತ್ .. 4..  
 ತಂ ದಹಾಮಿ ಹತಂ ಯಾವದಾನಯಿತ್ವಾ ತವಾಂತಿಕಂ .  
 ತಾವತ್ಪ್ರತೀಕ್ಷ್ಯತಾಂ ಪಶ್ಚಾದಸಿನಾ ಘಾತಯಸ್ವ ಮಾಂ .. 5..  
 ತೇನಾಥ ಬಾಢಮಿತ್ಯುಕ್ತ್ವಾ ಪ್ರೇಷಿತಾ ಬಾಲಕಂ ಪ್ರತಿ .  
 ಸಾ ಜಗಾಮಾತಿದುಃಖಾರ್ತಾ ವಿಪಲಂತೀ ಸುದಾರುಣಂ .. 6..  
 ಭಾರ್ಯಾ ತಸ್ಯ ನರೇಂದ್ರಸ್ಯ ಸರ್ಪದಷ್ಟಂ ಹಿ ಬಾಲಕಂ .  
 ಹಾ ಪುತ್ರ ಹಾ ವತ್ಸ ಶಿಶೋ ಇತ್ಯೇವಂ ವದತೀ ಮುಹುಃ .. 7..  
 ಕೃಶಾ ವಿವರ್ಣಾ ಮಲಿನಾ ಪಾಂಸುಧ್ವಸ್ತಶಿರೋರುಹಾ .  
 ಶ್ಮಶಾನಭೂಮಿಮಾಗತ್ಯ ಬಾಲಂ ಸ್ಥಾಪ್ಯಾವಿಶದ್ಭುವಿ .. 8..  
 (ರಾಜನ್ನದ್ಯ ಸ್ವಬಾಲಂ ತಂ ಪಶ್ಯಸೀಹ ಮಹೀತಲೇ .  
 ರಮಮಾಣಂ ಸ್ವಸಖಿಭಿದರ್ಷ್ಯಂ ದುಷ್ಟಾಹಿನಾ ಮೃತಂ ..)  
 ತಸ್ಯಾ ವಿಲಾಪಶಬ್ದಂ ತಮಾಕರ್ಣ್ಯ ಸ ನರಾಧಿಪಃ .  
 ಶವಸನ್ನಿಧಿಮಾಗತ್ಯ ವಸ್ತ್ರಮಸ್ಯಾಕ್ಷಿಪತ್ತದಾ .. 9..  
 ತಾಂ ತಥಾ ರುದತೀಂ ಭಾರ್ಯಾಂ ನಾಭಿಜಾನಾತಿ ಭೂಮಿಪಃ .  
 ಚಿರಪ್ರವಾಸಸಂತಪ್ತಾಂ ಪುನರ್ಜಾತಾಮಿವಾಬಲಾಂ .. 10..  
 ಸಾಪಿ ತಂ ಚಾರುಕೇಶಾಂತಂ ಪುರೋ ದೃಷ್ಟ್ವಾ ಜಟಾಲಕಂ .  
 ನಾಭ್ಯಜಾನಾನ್ಮೃಪವರಂ ಶುಷ್ಕವೃಕ್ಷತ್ವಚೋಪಮಂ .. 11..  
 ಭೂಮೌ ನಿಪತಿತಂ ಬಾಲಂ ದೃಷ್ಟ್ವಾ ಶೀವಿಷಪೀಡಿತಂ .  
 ನರೇಂದ್ರಲಕ್ಷಣೋಪೇತಮಚಿಂತಯದಸೌ ನೃಪಃ .. 12..  
 ಅಸ್ಯ ಪೂರ್ಣೇಂದುವದ್ವಕ್ತ್ರಂ ಶುಭಮುನ್ನಸಮವ್ರಣಂ .  
 ದರ್ಪಣಪ್ರತಿಮೋತ್ತುಂಗಳಕಪೋಲಯುಗಶೋಭಿತಂ .. 13..  
 ನೀಲಾನ್ಕೇಶಾನ್ಮಂಚಿತಾಗ್ರಾನ್ ಸಾಂದ್ರಾಂದೀರ್ಘಾಂಸ್ತರಂಗಿಣಃ .  
 ರಾಜೀವಸದೃಶೇ ನೇತ್ರೇ ಓಷ್ಠೌ ಬಿಂಬಫಲೋಪಮೌ .. 14..  
 ವಿಶಾಲವಕ್ಷಾ ದೀರ್ಘಾಕ್ಷೋ ದೀರ್ಘಬಾಹುನ್ನತಾಂಸಕಃ .  
 ವಿಶಾಲಪಾದೋ ಗಂಭೀರಃಸೂಕ್ಷ್ಮಗುಲ್ಮವನೀಧರಃ .. 15..  
 ಮೃಣಾಲಪಾದೋ ಗಂಭೀರನಾಭಿರುದ್ಧತಕಂಧರಃ .  
 ಅಹೋ ಕಷ್ಟಂ ನರೇಂದ್ರಸ್ಯ ಕಸ್ಯಾಪ್ಯೇಷ ಕುಲೇ ಶಿಶುಃ .. 16..  
 ಜಾತೋ ನೀತಃ ಕೃತಾಂತೇನ ಕಾಲಪಾಶಾದ್ಧುರಾತ್ಮನಾ .  
 ಸೂತ ಉವಾಚ -  
 ಏವಂ ದೃಷ್ಟ್ವಾ ಧ ತಂ ಬಾಲಂ ಮಾತುರಂಕೇ ಪ್ರಸಾರಿತಂ .. 17..  
 ಸ್ಮೃತಿಮಭ್ಯಾಗತೋ ರಾಜಾ ಹಾಹೇತ್ಯಶ್ರೂಣ್ಯಪಾತಯತ್ .



ಸೋಽಪ್ಯವಾಚ ಚ ವತ್ಸೋ ಮೇ ದಶಾಮೇತಾಮುಪಾಗತಃ .. 18..

ನೀತೋ ಯದಿ ಚ ಘೋರೇಣ ಕೃತಾಂತೇನಾತ್ಮನೋ ವಶಂ .

ವಿಚಾರಯಿತ್ವಾ ರಾಜಾಸೌ ಹರಿಶ್ಚಂದ್ರಸ್ತಥಾ ಸ್ಥಿತಃ .. 19..

ತತೋ ರಾಜ್ಞೇ ಮಹಾದುಃಖಾವೇಶಾದಿದಮಭಾಷತ .

ರಾಜ್ಞ್ಯವಾಚ -

ಹಾ ವತ್ಸ ಕಸ್ಯ ಪಾಪಸ್ಯ ತ್ವಪಧ್ಯಾನಾದಿದಂ ಮಹತ್ .. 20..

ದುಃಖಮಾಪತಿತಂ ಘೋರಂ ತದ್ರೂಪಂ ನೋಪಲಭ್ಯತೇ .

ಹಾ ನಾಥ ರಾಜನ್ ಭವತಾ ಮಾಮಪಾಸ್ಯ ಸುದುಃಖಿತಾಂ .. 21..

ಕಸ್ಮಿನ್ನಂಸ್ಥಿಯತೇ ಸ್ಥಾನೇ ವಿಶ್ರಬ್ಧಂ ಕೇನ ಹೇತುನಾ .

ರಾಜ್ಯನಾಶಂ ಸುಹೃತ್ಪಾಗೋ ಭಾರ್ಯಾತನಯವಿಕ್ರಯಃ .. 22..

ಹರಿಶ್ಚಂದ್ರಸ್ಯ ರಾಜರ್ಷೇಃ ಕಿಂ ವಿಧಾತಃ ಕೃತಂ ತ್ವಯಾ .

ಇತಿ ತಸ್ಯಾ ವಚಃ ಶ್ರುತ್ವಾ ರಾಜಾ ಸ್ಥಾನಚ್ಯುತಸ್ತದಾ .. 23..

ಪ್ರತ್ಯಭಿಜ್ಞಾಯ ದೇವೀಂ ತಾಂ ಪುತ್ರಂ ಚ ನಿಧನಂ ಗತಂ .

ಕಷ್ಟಂ ಮಮೈವ ಪತ್ನೀಯಂ ಬಾಲಕಶ್ಚಾಪಿ ಮೇ ಸುತಃ .. 24..

ಜ್ಞಾತ್ವಾ ಪಪಾತ ಸಂತಪ್ತೋ ಮೂರ್ಛಾಮತಿಜಗಾಮ ಹ .

ಸಾ ಚ ತಂ ಪ್ರತ್ಯಭಿಜ್ಞಾಯ ತಾಮವಸ್ಥಾಮುಪಾಗತಂ .. 25..

ಮೂರ್ಛಿತಾ ನಿಪಪಾತಾರ್ತಾ ನಿಶ್ಚೇಷ್ಟಾ ಧರಣೀತಲೇ .

ಚೇತನಾಂ ಪ್ರಾಪ್ಯ ರಾಜೇಂದ್ರೋ ರಾಜಪತ್ನೀ ಚ ತೌ ಸಮಂ .. 26..

ವಿಲೇಪತುಃ ಸುಸಂತಪ್ತೌ ಶೋಕಭಾರೇಣ ಪೀಡಿತೌ .

ರಾಜೋವಾಚ -

ಹಾ ವತ್ಸ ಸುಕುಮಾರಂ ತೇ ವದನಂ ಕುಂಚಿತಾಲಕಂ .. 27..

ಪಶ್ಯತೋ ಮೇ ಮುಖಂ ದೀನಂ ಹೃದಯಂ ಕಿಂ ನ ದೀರ್ಯತೇ .

ತಾತ ತಾತೇತಿ ಮಧುರಂ ಬ್ರುವಾಣಂ ಸ್ವಯಮಾಗತಂ .. 28..

ಉಪಗುಹ್ಯ ಕದಾ ವಕ್ಷ್ಯೇ ವತ್ಸವತ್ಸೇತಿ ಸೌಹೃದಾತ್ .

ಕಸ್ಯ ಜಾನುಪ್ರಣೀತೇನ ಪಿಂಗೇನ ಕ್ಷಿತಿರೇಣುನಾ .. 29..

ಮಮೋತ್ತರೀಯಮುತ್ಸಂಗಂ ತಥಾಂಗಂ ಮಲಮೇಷ್ಯತಿ .

ನ ವಾಲಂ ಮಮ ಸಂಭೂತಂ ಮನೋ ಹೃದಯನಂದನ .. 30..

(ಮಯಾಸಿ ಪಿತೃಮಾನ್ವಿತ್ರಾ ವಿಕ್ರೀತೋ ಯೇನ ವಸ್ತುವತ್ .)

ಗತಂ ರಾಜ್ಯಮಶೇಷಂ ಮೇ ಸಬಾಂಧವಧನಂ ಮಹತ್ .

(ಹೀನದೈವಾನ್ವೃಶಂಸೇನ ದೃಷ್ಟೋ ಮೇ ತನಯಸ್ತತಃ .)

ಅಹಂ ಮಹಾಹಿದಷ್ಟಸ್ಯ ಪುತ್ರಸ್ಯಾನನಪಂಕಜಂ .. 31..

ನಿರೀಕ್ಷನ್ನದ್ಯ ಘೋರೇಣ ವಿಷೇಣಾಧಿಕೃತೋಽಧುನಾ .

ಏವಮುಕ್ತ್ವಾ ತಮಾದಾಯ ಬಾಲಕಂ ಬಾಷ್ಪಗದ್ಗದಃ .. 32..  
 ಪರಿಷ್ಪಜ್ಯ ಚ ನಿಶ್ಚೇಷ್ಟೋ ಮೂರ್ಚ್ಯಯಾ ನಿಪಪಾತ ಹ .  
 ತತಸ್ತಂ ಪತಿತಂ ದೃಷ್ಟ್ವಾ ಶೈವ್ಯಾ ಚೈವಮಚಿಂತಯತ್ .. 33..  
 ಅಯಂ ಸ ಪುರುಷವ್ಯಾಘ್ರಃ ಸ್ವರೇಣೈವೋಪಲಕ್ಷ್ಯತೇ .  
 ವಿದ್ವಜ್ಜನಮನಶ್ಚಂದ್ರೋ ಹರಿಶ್ಚಂದ್ರೋ ನ ಸಂಶಯಃ .. 34..  
 ತಥಾಸ್ಯ ನಾಸಿಕಾ ತುಂಗಾ ತಿಲಪುಷ್ಪೋಪಮಾ ಶುಭಾ .  
 ದಂತಾಶ್ಚ ಮುಕುಲಪ್ರಖ್ಯಾಃ ಖ್ಯಾತಕೀರ್ತೇರ್ಮಹಾತ್ಮನಃ .. 35..  
 ಶ್ಮಶಾನಮಾಗತಃ ಕಸ್ಮಾದ್ಯದ್ಯೇವಂ ಸ ನರೇಶ್ವರಃ .  
 ವಿಹಾಯ ಪುತ್ರಶೋಕಂ ಸಾ ಪಶ್ಯಂತೀ ಪತಿತಂ ಪತಿಂ .. 36..  
 ಪ್ರಹೃಷ್ಟಾ ವಿಸ್ಮಿತಾ ದೀನಾ ಭರ್ತೃಪುತ್ರಾರ್ತಿಪೀಡಿತಾ .  
 ವೀಕ್ಷತೀ ಸಾ ತದಾಪತನ್ಮೂರ್ಚ್ಯಯಾ ಧರಣೀತಲೇ .. 37..  
 ಪ್ರಾಪ್ಯ ಚೇತಶ್ಚ ಶನಕೈಃ ಸಾ ಗದ್ಗದಮಭಾಷತ .  
 ಧಿಕ್ತ್ವಾಂ ದೈವ ಹ್ಯಕರುಣ ನಿರ್ಮರ್ಯಾದ ಜುಗುಪ್ಸಿತ .. 38..  
 ಯೇನಾಯಮಮರಪ್ರಖ್ಯೋ ನೀತೋ ರಾಜಾ ಶ್ವಪಾಕತಾಂ .  
 ರಾಜ್ಯನಾಶಂ ಸುಹೃತ್ತ್ಯಾಗಂ ಭಾರ್ಯಾತನಯವಿಕ್ರಯಂ .. 39..  
 ಪ್ರಾಪಯಿತ್ವಾಪಿ ಯೇನಾದ್ಯ ಚಾಂಡಾಲೋಽಯಂ ಕೃತೋ ನೃಪಃ .  
 ನಾದ್ಯ ಪಶ್ಯಾಮಿ ತೇ ಛತ್ರಂ ಸಿಂಹಾಸನಮಥಾಪಿ ವಾ .. 40..  
 ಚಾಮರವ್ಯಜನೇ ವಾಪಿ ಕೋಽಯಂ ವಿಧಿವಿಪರ್ಯಯಃ .  
 ಯಸ್ಯಾಸ್ಯ ವ್ರಜತಃ ಪೂರ್ವಂ ರಾಜಾನೋ ಭೃತ್ಯತಾಂ ಗತಾಃ .. 41..  
 ಸ್ತೋತ್ತರೀಯೈಃ ಪ್ರಕುರ್ವಂತಿ ವಿರಜಸ್ಕಂ ಮಹೀತಲಂ .  
 ಸೋಽಯಂ ಕಪಾಲಸಂಲಗ್ನೇ ಘಟೀಪಟನಿರಂತರೇ .. 42..  
 ಮೃತನಿರ್ಮಾಲ್ಯಸೂತ್ರಾಂತರ್ಲಗ್ನಕೇಶಸುದಾರುಣೇ .  
 ವಸಾನಿಷ್ಪಂದಸಂಶುಷ್ಕಮಹಾಪಟಲಮಂಡಿತೇ .. 43..  
 ಭಸ್ಮಾಂಗಾರಾರ್ಥದಗ್ಧಾಸ್ಥಿಮಜ್ಜಾಸಂಘಟ್ಟಭೀಷಣೇ .  
 ಗೃಧ್ರಗೋಮಾಯುನಾದಾರ್ತೇ ಪುಷ್ಪಕ್ಷುದ್ರವಿಹಂಗಮೇ .. 44..  
 ಚಿತಾಧೂಮಾಯತಪಟೇ ನೀಲೀಕೃತದಿಗಂತರೇ .  
 ಕುಣಪಾಸ್ವಾದನಮುದಾ ಸಂಪ್ರಕೃಷ್ಟನಿಶಾಚರೇ .. 45..  
 ಚರತ್ಯಮೇಧ್ಯೇ ರಾಜೇಂದ್ರಃ ಶ್ಮಶಾನೇ ದುಃಖಪೀಡಿತಃ .  
 ಏವಮುಕ್ತ್ವಾಥ ಸಂಶ್ಲಿಷ್ಯ ಕಂಠೇ ರಾಜ್ಜೋ ನೃಪಾತ್ಮಜಾ .. 46..  
 ಕಷ್ಟಂ ಶೋಕಸಮಾವಿಷ್ಟಾ ವಿಲಲಾಪಾರ್ತಯಾ ಗಿರಾ .  
 ರಾಜನ್ ಸ್ವಪ್ನೋಽಥ ತಥ್ಯಂ ವಾ ಯದೇತನ್ಮನ್ಯತೇ ಭವಾನ್ .. 47..

ತತ್ಕಥ್ಯತಾಂ ಮಹಾಭಾಗ ಮನೋ ವೈ ಮುಹ್ಯತೇ ಮಮ .  
ಯದ್ಯೇತದೇವ ಧರ್ಮಜ್ಞ ನಾಸ್ತಿ ಧರ್ಮೇ ಸಹಾಯತಾ .. 48..  
ತಥೈವ ವಿಪ್ರದೇವಾದಿಪೂಜನೇ ಸತ್ಯಪಾಲನೇ .  
ನಾಸ್ತಿ ಧರ್ಮಃ ಕುತಃ ಸತ್ಯಂ ನಾರ್ಜವಂ ನಾನೃಶಂಸತಾ .. 49..  
ಯತ್ರ ತ್ವಂ ಧರ್ಮಪರಮಃ ಸ್ವರಾಜ್ಯಾದವರೋಪಿತಃ .  
ಸೂತ ಉವಾಚ -  
ಇತಿ ತಸ್ಯಾ ವಚಃ ಶ್ರುತ್ವಾ ನಿಶ್ಚಸ್ಯೋಷ್ಣಂ ಸಗದ್ಗದಃ .. 50..  
ಕಥಯಾಮಾಸ ತನ್ವಂಗೈ ಯಥಾ ಪ್ರಾಪ್ತಃ ಶ್ವಪಾಕತಾಂ .  
ರುದಿತ್ವಾ ಸಾ ತು ಸುಚಿರಂ ನಿಶ್ಚಸ್ಯೋಷ್ಣಂ ಸುದುಃಖಿತಾ .. 51..  
ಸ್ವಪುತ್ರಮರಣಂ ಭೀರುರ್ಯಥಾವತ್ತಂ ನ್ಯವೇದಯತ್ .  
ಶ್ರುತ್ವಾ ರಾಜಾ ತಥಾ ವಾಕ್ಯಂ ನಿಪಪಾತ ಮಹೀತಲೇ .. 52..  
ಮೃತಪುತ್ರಂ ಸಮಾನೀಯ ಜಿಹ್ವಯಾ ವಿಲಿಹನ್ಮುಹುಃ .  
ಹರಿಶ್ಚಂದ್ರಮಥೋ ಪ್ರಾಹ ಶೈವ್ಯಾ ಗದ್ಗದಯಾ ಗಿರಾ .. 53..  
ಕುರುಷ್ವ ಸ್ವಾಮಿನಃ ಪ್ರೇಷ್ಯಂ ಭೇದಯಿತ್ವಾ ಶಿರೋ ಮಮ .  
ಸ್ವಾಮಿದ್ರೋಹೋ ನ ತೇಽಸ್ತ್ವ ದ್ಯ ಮಾಸತ್ಯೋ ಭವ ಭೂಪತೇ .. 54..  
ಮಾಸತ್ಯಂ ತವ ರಾಜೇಂದ್ರ ಪರದ್ರೋಹಸ್ತು ಪಾತಕಂ .  
ಏತದಾಕರ್ಣ್ಯ ರಾಜಾ ತು ಪಪಾತ ಭುವಿ ಮೂರ್ಛಿತಃ .. 55..  
ಕ್ಷಣೇನ ಚೇತನಾಂ ಪ್ರಾಪ್ಯ ವಿಲಲಾಪಾತಿದುಃಖಿತಃ .  
ರಾಜೋವಾಚ -  
ಕಥಂ ಪ್ರಿಯೇ ತ್ವಯಾ ಪ್ರೋಕ್ತಂ ವಚನಂ ತ್ವತಿನಿಷ್ಕರಂ .. 56..  
ಯದಶಕ್ಯಂ ಭವೇದ್ವಕ್ತುಂ ತತ್ಕರ್ಮ ಕ್ರಿಯತೇ ಕಥಂ .  
ಪತ್ನ್ಯವಾಚ -  
ಮಯಾ ಚ ಪೂಜಿತಾ ಗೌರೀ ದೇವಾ ವಿಪ್ರಾಸ್ತಥೈವ ಚ .. 57..  
ಭವಿಷ್ಯಸಿ ಪತಿಸ್ತ್ವಂ ಮೇ ಹ್ಯನ್ಯಸ್ಮಿಂಜನ್ಮನಿ ಪ್ರಭೋ .  
ಶ್ರುತ್ವಾ ರಾಜಾ ತದಾ ವಾಕ್ಯಂ ನಿಪಪಾತ ಮಹೀತಲೇ .. 58..  
ಮೃತಸ್ಯ ಪುತ್ರಸ್ಯ ತದಾ ಚುಚುಂಬ ದುಃಖಿತೋ ಮುಖಂ .  
ರಾಜೋವಾಚ -  
ಪ್ರಿಯೇ ನ ರೋಚತೇ ದೀರ್ಘಂ ಕಾಲಂ ಕ್ಲೇಶಂ ಮಯಾಶಿತುಂ .. 59..  
ನಾತ್ಮಾಯತ್ತೋಽಹಂ ತನ್ವಂಗಿ ಪಶ್ಯ ಮೇ ಮಂದಭಾಗ್ಯತಾಂ .  
ಚಾಂಡಾಲೇನಾನನುಜ್ಞಾತಃ ಪ್ರವೇಕ್ಷ್ಯೇ ಜ್ವಲನಂ ಯದಿ .. 60..  
ಚಾಂಡಾಲದಾಸತಾಂ ಯಾಸ್ಯೇ ಪುನರಪ್ಯನ್ಯಜನ್ಮನಿ .

ನರಕಂ ಚ ವರಂ ಪ್ರಾಪ್ಯ ಖೇದಂ ಪ್ರಾಪ್ನಾಸ್ಮಿ ದಾರುಣಂ .. 61..  
 ತಾಪಂ ಪ್ರಾಪ್ನಾಸ್ಮಿ ಸಂಪ್ರಾಪ್ಯ ಮಹಾರೌರವರೌರವೇ .  
 ಮಗ್ನಸ್ಯ ದುಃಖಜಲಧೌ ವರಂ ಪ್ರಾಣೈರ್ವಿಯೋಜನಂ .. 63..  
 ಏಕೋಽಪಿ ಬಾಲಕೋ ಯೋಽಯಮಾಸೀದ್ವಂಶಕರಃ ಸುತಃ .  
 ಮಮ ದೈವಾನುಯೋಗೇನ ಮೃತೋ ಸೋಽಪಿ ಬಲೀಯಸಾ .. 63..  
 ಕಥಂ ಪ್ರಾಣಾನ್ವಿಮುಂಚಾಮಿ ಪರಾಯತ್ತೋಽಸ್ಮಿ ದುರ್ಗತಃ .  
 ತಥಾಪಿ ದುಃಖಬಾಹುಲ್ಯಾತ್ಯಕ್ಷ್ಯಾಮಿ ತು ನಿಜಾಂ ತನುಂ .. 64..  
 ತೈಲೋಕ್ಯೇ ನಾಸ್ತಿ ತದ್ಧುಃಖಂ ನಾಸಿಪತ್ರವನೇ ತಥಾ .  
 ವೈತರಣ್ಯಾಂ ಕುತಸ್ತದ್ವದ್ಯಾದ್ಯಶಂ ಪುತ್ರವಿಪ್ಲವೇ .. 65..  
 ಸೋಽಹಂ ಸುತಶರೀರೇಣ ದೀಪ್ಯಮಾನೇ ಹುತಾಶನೇ .  
 ನಿಪತಿಷ್ಯಾಮಿ ತನ್ವಂಗಿ ಕ್ಷಂತವ್ಯಂ ತನ್ಮಮಾಧುನಾ .. 66..  
 ನ ವಕ್ತವ್ಯ ತ್ವಯಾ ಕಿಂಚಿದತಃ ಕಮಲಲೋಚನೇ .  
 ಮಮ ವಾಕ್ಯಂ ಚ ತನ್ವಂಗಿ ನಿಬೋಧಾಹತಮಾನಸಾ .. 67..  
 ಅನುಜ್ಞಾತಾಥ ಗಚ್ಛ ತ್ವಂ ವಿಪ್ರವೇಶ್ಮ ಶುಚಿಸ್ಮಿತೇ .  
 ಯದಿ ದತ್ತಂ ಯದಿ ಹುತಂ ಗುರವೋ ಯದಿ ತೋಷಿತಾಃ .. 68..  
 ಸಂಗಮಃ ಪರಲೋಕೇ ಮೇ ನಿಜಪುತ್ರೇಣ ಚೇತ್ತ್ವಯಾ .  
 ಇಹಲೋಕೇ ಕುತಸ್ತ್ವೇತದ್ಭವಿಷ್ಯತಿ ಸಮೀಪಿತಂ .. 69..  
 ಯನ್ಮಯಾ ಹಸತಾ ಕಿಂಚಿದ್ರಹಸಿ ತ್ವಾಂ ಶುಚಿಸ್ಮಿತೇ .  
 ಅಶೇಷಮುಕ್ತಂ ತತ್ಸರ್ವಂ ಕ್ಷಂತವ್ಯಂ ಮಮ ಯಾಸ್ಯತಃ .. 70..  
 ರಾಜಪತ್ನೀತಿ ಗರ್ವೇಣ ನಾವಜ್ಞೇಯಃ ಸ ಮೇ ದ್ವಿಜಃ .  
 ಸರ್ವಯತ್ನೇನ ತೋಷ್ಯಂ ಸ್ಯಾತ್ಸಾವಮೀ ದೈವತವಚ್ಛುಭೇ .. 71..  
 ರಾಜ್ಞ್ಯವಾಚ .  
 ಅಹಮಪ್ಯತ್ರ ರಾಜರ್ಷೇ ನಿಪತಿಷ್ಯೇ ಹುತಾಶನೇ .  
 ದುಃಖಭಾರಾಸಹಾ ದೇವ ಸಹ ಯಾಸ್ಯಾಮಿ ವೈ ತ್ವಯಾ .. 72..  
 ತ್ವಯಾ ಸಹ ಮಮ ಶ್ರೇಯೋ ಗಮನಂ ನಾನ್ಯಥಾ ಭವೇತ್ .  
 ಸಹ ಸ್ವರ್ಗಂ ಚ ನರಕಂ ತ್ವಯಾ ಭೋಕ್ಷ್ಯಾಮಿ ಮಾನದ .  
 ಶ್ರುತ್ವಾ ರಾಜಾ ತದೋವಾಚ ಏವಮಸ್ತು ಪತಿವ್ರತೇ .. 73..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ಹರಿಶ್ಚಂದ್ರೋಪಾಖ್ಯಾನೇ ರಾಜ್ಞೋ ಹುತಾಶನಪ್ರವೇಶೋದ್ಯೋಗವರ್ಣನಂ ನಾಮ  
 ಷಡ್ವಿಂಶೋಧ್ಯಾಯಃ .. 7.26..

7.27 ಸಪ್ತವಿಂಶೋಽಧ್ಯಾಯಃ . ಹರಿಶ್ಚಂದ್ರಾಖ್ಯಾನಶ್ರವಣಫಲವರ್ಣನಂ .

ಸೂತ ಉವಾಚ -

ತತಃ ಕೃತ್ವಾ ಚಿತಾಂ ರಾಜಾ ಆರೋಪ್ಯ ತನಯಂ ಸ್ವಕಂ .  
 ಭಾರ್ಯಯಾ ಸಹಿತೋ ರಾಜಾ ಬದ್ಧಾಂಜಲಿಪುಟಸ್ತದಾ .. 1..  
 ಚಿಂತಯನ್ಪರಮೇಶಾನೀಂ ಶತಾಕ್ಷೀಂ ಜಗದೀಶ್ವರೀಂ .  
 ಪಂಚಕೋಶಾಂತರಗತಾಂ ಪುಚ್ಛಬ್ರಹ್ಮಸ್ವರೂಪಿಣೀಂ .. 2..  
 ರಕ್ತಾಂಬರಪರೀಧಾನಾಂ ಕರುಣಾರಸಸಾಗರಂ .  
 ನಾನಾಯುಧಧರಾಮಂಬಾಂ ಜಗತ್ಪಾಲನತತ್ಪರಾಂ .. 3..  
 ತಸ್ಯ ಚಿಂತಯಮಾನಸ್ಯ ಸರ್ವೇ ದೇವಾಃ ಸವಾಸವಾಃ .  
 ಧರ್ಮಂ ಪ್ರಮುಖತಃ ಕೃತ್ವಾ ಸಮಾಜಗ್ನುಸ್ತ್ವರಾನ್ವಿತಾಃ .. 4..  
 ಆಗತ್ಯ ಸರ್ವೇ ಪ್ರೋಚುಸ್ತೇ ರಾಜಂಭುಣು ಮಹಾಪ್ರಭೋ .  
 ಅಹಂ ಪಿತಾಮಹಃ ಸಾಕ್ಷಾಧರ್ಮಶ್ಚ ಭವಗಾನ್ಸ್ವಯಂ .. 5..  
 ಸಾಧ್ಯಾಃ ಸವಿಶ್ವೇ ಮರುತೋ ಲೋಕಪಾಲಾಃ ಸಚಾರಣಾಃ .  
 ನಾಗಾಃ ಸಿದ್ಧಾಃ ಸಗಂಧರ್ವಾ ರುದ್ರಾಶ್ಚೈವ ತಥಾಶ್ವಿನೌ .. 6..  
 ಏತೇ ಚಾನ್ಯೇಽಥ ಬಹವೋ ವಿಶ್ವಾಮಿತ್ರಸ್ತಥೈವ ಚ .  
 ವಿಶ್ವತ್ರಯೇಣ ಯೋ ಮೈತ್ರೀಂ ಕರ್ತುಮಿಚ್ಛತಿ ಧರ್ಮತಃ .. 7..  
 ವಿಶ್ವಾಮಿತ್ರಃ ಸ ತೇಽಭೀಷ್ಟಮಾಹರ್ತುಂ ಸಮ್ಯಗಿಚ್ಛತಿ .

ಧರ್ಮ ಉವಾಚ -

ಮಾ ರಾಜನ್ ಸಾಹಸಂ ಕಾರ್ಷೀರ್ಧರ್ಮೋಽಹಂ ತ್ವಾಮುಪಾಗತಃ .. 8..  
 ತಿತಿಕ್ಷಾದಮಸತ್ತಾ ದ್ವೈಸ್ತ್ವ ದ್ಗುಣೈಃ ಪರಿತೋಷಿತಃ .  
 ಇಂದ್ರ ಉವಾಚ -

ಹರಿಶ್ಚಂದ್ರ ಮಹಾಭಾಗ ಪ್ರಾಪ್ತಃ ಶಕ್ರೋಽಸ್ಮಿ ತೇಽನ್ವಿಕಂ .. 9..  
 ತ್ವಯಾದ್ಯ ಭಾರ್ಯಾಪುತ್ರೇಣ ಚಿತಾ ಲೋಕಾಃ ಸನಾತನಾಃ .  
 ಆರೋಹ ತ್ರಿದಿವಂ ರಾಜನ್ ಭಾರ್ಯಾಪುತ್ರಸಮನ್ವಿತಃ .. 10..  
 ಸುದುಷ್ಟಾಪಂ ನರೈರನ್ಯೈರ್ಜಿತಮಾತ್ಮೀಯಕರ್ಮಭಿಃ .

ಸೂತ ಉವಾಚ -

ತತೋಽಮೃತಮಯಂ ವರ್ಷಮಪಮೃತ್ಯುವಿನಾಶನಂ .. 11..  
 ಇಂದ್ರಃ ಪ್ರಾಸೃಜದಾಕಾಶಾಚ್ಚಿತಾಮಧ್ಯಗತೇ ಶಿಶೌ .  
 ಪುಷ್ಪವೃಷ್ಟಿಶ್ಚ ಮಹತೀ ದುಂದುಭಿಸ್ವನ ಏವ ಚ .. 12..  
 ಸಮುತ್ತಸ್ಥೌ ಮೃತಃ ಪುತ್ರೋ ರಾಜ್ಞಸ್ತಸ್ಯ ಮಹಾತ್ಮನಃ .

ಸುಕುಮಾರತನುಃ ಸ್ವಸ್ಥಃ ಪ್ರಸನ್ನಃ ಪ್ರೀತಮಾನಸಃ .. 13..  
 ತತೋ ರಾಜಾ ಹರಿಶ್ಚಂದ್ರಃ ಪರಿಷ್ವಜ್ಯ ಸುತಂ ತದಾ .  
 ಸಭಾರ್ಯಃ ಸ್ವಶ್ರಿಯಾ ಯುಕ್ತೋ ದಿವ್ಯಮಾಲಾಂಬರಾವೃತಃ .. 14..  
 ಬಭೂವ ತತ್ಕ್ಷಣಾದಿಂದ್ರೋ ಭೂಪಂ ಚೈವಮಭಾಷತ .. 15..  
 ಸಭಾರ್ಯಸ್ತ್ವಂ ಸಪುತ್ರಶ್ಚ ಸ್ವಲೋಕಂ ಸದ್ಗತಿಂ ಪರಾಂ .  
 ಸಮಾರೋಹ ಮಹಾಭಾಗ ನಿಜಾನಾಂ ಕರ್ಮಣಾಂ ಫಲಂ .. 16..  
 ಹರಿಶ್ಚಂದ್ರ ಉವಾಚ -  
 ದೇವರಾಜಾನನುಜ್ಞಾತಃ ಸ್ವಾಮಿನಾ ಶ್ವಪಚೇನ ಹಿ .  
 ಅಕೃತ್ವಾ ನಿಷ್ಕೃತಿಂ ತಸ್ಯ ನಾರೋಕ್ಷ್ಯೇ ವೈ ಸುರಾಲಯಂ .. 17..  
 ಧರ್ಮ ಉವಾಚ -  
 ತವೈವಂ ಭಾವಿನಂ ಕ್ಲೇಶಮವಗಮ್ಯಾತ್ಮಮಾಯಯಾ .  
 ಆತ್ಮಾ ಶ್ವಪಚತಾಂ ನೀತೋ ದರ್ಶಿತಂ ತಚ್ಚ ಪಕ್ಕಣಂ .. 18..  
 ಇಂದ್ರ ಉವಾಚ -  
 ಪ್ರಾರ್ಥ್ಯತೇ ಯತ್ತರಂ ಸ್ಥಾನಂ ಸಮಸ್ತೈರ್ಮನುಜೈರ್ಭುವಿ .  
 ತದಾರೋಹ ಹರಿಶ್ಚಂದ್ರ ಸ್ಥಾನಂ ಪುಣ್ಯಕೃತಾಂ ನೃಣಾಂ .. 19..  
 ಹರಿಶ್ಚಂದ್ರ ಉವಾಚ -  
 ದೇವರಾಜ ನಮಸ್ತುಭ್ಯಂ ವಾಕ್ಯಂ ಚೇದಂ ನಿಬೋಧ ಮೇ .  
 ಮಚ್ಛೋಕಮಗ್ನಮನಸಃ ಕೌಸಲೇ ನಗರೇ ನರಾಃ .. 20..  
 ತಿಷ್ಠಂತಿ ತಾನಪಾಸ್ಯೈವಂ ಕಥಂ ಯಾಸ್ಯಾಮ್ಯಹಂ ದಿವಂ .  
 ಬ್ರಹ್ಮಹತ್ಯಾ ಸುರಾಪಾನಂ ಗೋವಧಃ ಸ್ತ್ರೀವಧಸ್ತಥಾ .. 21..  
 ತುಲ್ಯಮೇಭಿರ್ಮಹತ್ಪಾಪಂ ಭಕ್ತತ್ಯಾಗಾದುದಾಹೃತಂ .  
 ಭಜಂತಂ ಭಕ್ತಮತ್ಯಾಜ್ಯಂ ತ್ಯಜತಃ ಸ್ಯಾತ್ಕಥಂ ಸುಖಂ .. 22..  
 ತೈರ್ವಿನಾ ನ ಪ್ರಯಾಸ್ಯಾಮಿ ತಸ್ಮಾಚ್ಛಕ್ರ ದಿವಂ ವ್ರಜ .  
 ಯದಿ ತೇ ಸಹಿತಾಃ ಸ್ವರ್ಗಂ ಮಯಾ ಯಾಂತಿ ಸುರೇಶ್ವರ .. 23..  
 ತತೋಽಹಮಪಿ ಯಾಸ್ಯಾಮಿ ನರಕಂ ವಾಪಿ ತೈಃ ಸಹ .  
 ಇಂದ್ರ ಉವಾಚ -  
 ಬಹೂನಿ ಪುಣ್ಯಪಾಪಾನಿ ತೇಷಾಂ ಭಿನ್ನಾನಿ ವೈ ನೃಪ .. 24..  
 ಕಥಂ ಸಂಘಾತಭೋಜ್ಯಂ ತ್ವಂ ಭೂಪ ಸ್ವರ್ಗಮಭೀಷ್ಟಸಿ .  
 ಹರಿಶ್ಚಂದ್ರ ಉವಾಚ -  
 ಭುಂಕ್ಷೇ ಶಕ್ರ ನೃಪೋ ರಾಜ್ಯಂ ಪ್ರಭಾವಾತ್ಪ್ರಕೃತೇಧ್ರುವಂ .. 25..  
 ಯಜತೇ ಚ ಮಹಾಯಜ್ಞೈಃ ಕರ್ಮ ಪೂರ್ತಂ ಕರೋತಿ ಚ .  
 ತಚ್ಚ ತೇಷಾಂ ಪ್ರಭಾವೇಣ ಮಯಾ ಸರ್ವಮನುಷ್ಠಿತಂ .. 26..

ಉಪದಾದಾನ್ನ ಸಂತ್ಯಕ್ತ್ಯೇ ತಾನಹಂ ಸ್ವರ್ಗಲಿಪ್ಸಯಾ .  
 ತಸ್ಮಾದ್ಯನ್ಮಮ ದೇವೇಶ ಕಿಂಚಿದಸ್ತಿ ಸುಚೇಷ್ಟಿತಂ .. 27..  
 ದತ್ತಮಿಷ್ಟಮಥೋ ಜಪ್ತಂ ಸಾಮಾನ್ಯಂ ತೈಸ್ತದಸ್ತು ನಃ .  
 ಬಹುಕಾಲೋಪಭೋಜ್ಯಂ ಚ ಫಲಂ ಯನ್ಮಮ ಕರ್ಮಗಂ .. 28..  
 ತದಸ್ತು ದಿನಮಪ್ಯೇಕಂ ತೈಃ ಸಮಂ ತ್ವಪ್ರಸಾದತಃ .  
 ಸೂತ ಉವಾಚ -  
 ಏವಂ ಭವಿಷ್ಯತೀತ್ಯುಕ್ತ್ವಾ ಶಕ್ರಸ್ತ್ರೀಭುವನೇಶ್ವರಃ .. 29..  
 ಪ್ರಸನ್ನಚೇತಾ ಧರ್ಮಶ್ಚ ವಿಶ್ವಾಮಿತ್ರಶ್ಚ ಗಾಧಿಜಃ .  
 ಗತ್ವಾ ತು ನಗರಂ ಸರ್ವೇ ಚಾತುರ್ವರ್ಣ್ಯಸಮಾಕುಲಂ .. 30..  
 ಹರಿಶ್ಚಂದ್ರಸ್ಯ ನಿಕಟೇ ಪ್ರೋವಾಚ ವಿಬುಧಾಧಿಪಃ .  
 ಆಗಚ್ಛಂತು ಜನಾಃ ಶೀಘ್ರಂ ಸ್ವರ್ಗಲೋಕಂ ಸುದುರ್ಲಭಂ .. 31..  
 ಧರ್ಮಪ್ರಸಾದಾತ್ಸಂಪ್ರಾಪ್ತಂ ಸರ್ವೈರ್ಯುಷ್ಮಾಭಿರೇವ ತು .  
 ಹರಿಶ್ಚಂದ್ರೋಽಪಿ ತಾನ್ಸರ್ವಾಂಜನಾನ್ನಗರವಾಸಿನಃ .. 32..  
 ಪ್ರಾಹ ರಾಜಾ ಧರ್ಮಪರೋ ದಿವಮಾರುಹ್ಯತಾಮಿತಿ .  
 ಸೂತ ಉವಾಚ -  
 ತದಿಂದ್ರಸ್ಯ ವಚಃ ಶ್ರುತ್ವಾ ಪ್ರೀತಾಸ್ತಸ್ಯ ಚ ಭೂಪತೇಃ .. 33..  
 ಯೇ ಸಂಸಾರೇಷು ನಿರ್ವಿಣ್ಣಾಸ್ತೇ ಧುರಂ ಸ್ವಸುತೇಷು ವೈ .  
 ಕೃತ್ವಾ ಪ್ರಹೃಷ್ಟಮನಸೋ ದಿವಮಾರುರುಹುರ್ಜನಾಃ .. 34..  
 ವಿಮಾನವರಮಾರೂಢಾಃ ಸರ್ವೇ ಭಾಸ್ವರವಿಗ್ರಹಾಃ .  
 ತದಾ ಸಂಭೂತಹರ್ಷಾಸ್ತೇ ಹರಿಶ್ಚಂದ್ರಶ್ಚ ಪಾರ್ಥಿವಃ .. 35..  
 ರಾಜ್ಯೇಽಭಿಷಿಚ್ಯ ತನಯಂ ರೋಹಿತಾಖ್ಯಂ ಮಹಾಮನಾಃ .  
 ಅಯೋಧ್ಯಾಖ್ಯೇ ಪುರೇ ರಮ್ಯೇ ಹೃಷ್ಟಪುಷ್ಟಜನಾನ್ವಿತೇ .. 36..  
 ತನಯಂ ಸುಹೃದಶ್ಚಾಪಿ ಪ್ರತಿಪೂಜ್ಯಾಭಿನಂದ್ಯ ಚ .  
 ಪುಣ್ಯೇನ ಲಭ್ಯಾಂ ವಿಪುಲಾಂ ದೇವಾದೀನಾಂ ಸುದುರ್ಲಭಾಂ .. 37..  
 ಸಂಪ್ರಾಪ್ಯ ಕೀರ್ತಿಮತುಲಾಂ ವಿಮಾನೇ ಸ ಮಹೀಪತಿಃ .  
 ಆಸಾಂಚಕ್ರೇ ಕಾಮಗಮೇ ಕ್ಷುದ್ರಘಂಟಾವಿರಾಜಿತೇ .. 38..  
 ತತಸ್ತರ್ಹಿ ಸಮಾಲೋಕ್ಯ ಶ್ಲೋಕಮಂತ್ರಂ ತದಾ ಜಗೌ .  
 ದೈತ್ಯಾಚಾರ್ಯೋ ಮಹಾಭಾಗಃ ಸರ್ವಶಾಸ್ತ್ರಾರ್ಥತತ್ತ್ವ ವಿತ್ .. 39..  
 ಶುಕ್ರ ಉವಾಚ -  
 ಅಹೋ ತಿತಿಕ್ಷಾಮಾಹಾತ್ಮ್ಯಮಹೋ ದಾನಫಲಂ ಮಹತ್ .  
 ಯದಾಗತೋ ಹರಿಶ್ಚಂದ್ರೋ ಮಹೇಂದ್ರಸ್ಯ ಸಲೋಕತಾಂ .. 40..  
 ಸೂತ ಉವಾಚ -

ಏತತ್ತೇ ಸರ್ವಮಾಖ್ಯಾನಂ ಹರಿಶ್ಚಂದ್ರಸ್ಯ ಚೇಷ್ಟಿತಂ .

ಯಃ ಶೃಣೋತಿ ಚ ದುಃಖಾತಃ ಸ ಸುಖಂ ಲಭತೇಽನ್ವಹಂ .. 41..

ಸ್ವರ್ಗಾರ್ಥೀ ಪ್ರಾಪ್ನುಯಾತ್ ಸ್ವರ್ಗಂ ಸುತಾರ್ಥೀ ಸುತಮಾಪ್ನುಯಾತ್ .

ಭಾರ್ಯಾರ್ಥೀ ಪ್ರಾಪ್ನುಯಾದ್ಭಾರ್ಯಾಂ ರಾಜ್ಯಾರ್ಥೀಂ ರಾಜ್ಯಮಾಪ್ನುಯಾತ್ ..

42..

ಇತಿ ಶ್ರೀಮದ್ದೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಹರಿಶ್ಚಂದ್ರಾಖ್ಯಾನಶ್ರವಣಫಲವರ್ಣನಂ ನಾಮ ಸಪ್ತವಿಂಶೋಧ್ಯಾಯಃ

.. 7.27..

7.28 ಅಷ್ಟಾವಿಂಶೋಧ್ಯಾಯಃ . ಶತಾಕ್ಷೀಚರಿತ್ರವರ್ಣನಂ .

ಜನಮೇಜಯ ಉವಾಚ -

ವಿಚಿತ್ರಮಿದಮಾಖ್ಯಾನಂ ಹರಿಶ್ಚಂದ್ರಸ್ಯ ಕೀರ್ತಿತಂ .

ಶತಾಕ್ಷೀಪಾದಭಕ್ತಸ್ಯ ರಾಜರ್ಷೇರ್ಧಾರ್ಮಿಕಸ್ಯ ಚ .. 1..

ಶತಾಕ್ಷೀ ನಾ ಕುತೋ ಜಾತಾ ದೇವೀ ಭಗವತೀ ಶಿವಾ .

ತತ್ಕಾರಣಂ ವದ ಮುನೇ ಸಾರ್ಥಕಂ ಜನ್ಮ ಮೇ ಕುರು .. 2..

ಕೋ ಹಿ ದೇವ್ಯಾ ಗುಣಾಂಭೃಣ್ಣಂಸೃಷ್ಟಿಂ ಯಾಸ್ಯತಿ ಶುದ್ಧಧೀಃ .

ಪದೇ ಪದೇಽಶ್ವಮೇಧಸ್ಯ ಫಲಮಕ್ಷಯ್ಯಮಶ್ನುತೇ .. 3..

ವ್ಯಾಸ ಉವಾಚ -

ಶೃಣು ರಾಜನ್ ಪ್ರವಕ್ಷ್ಯಾಮಿ ಶತಾಕ್ಷೀಸಂಭವಂ ಶುಭಂ .

ತವಾವಾಚ್ಯಂ ನ ಮೇ ಕಿಂಚಿದ್ದೇವೀಭಕ್ತಸ್ಯ ವಿದ್ಯತೇ .. 4..

ದುರ್ಗಮಾಖ್ಯೋ ಮಹಾದೈತ್ಯಃ ಪೂರ್ವಂ ಪರಮದಾರುಣಃ .

ಹಿರಣ್ಯಾಕ್ಷಾನ್ವಯೇ ಜಾತೋ ರುರುಪುತ್ರೋ ಮಹಾಖಲಃ .. 5..

ದೇವಾನಾಂ ತು ಬಲಂ ವೇದೋ ನಾಶೇ ತಸ್ಯ ಸುರಾ ಅಪಿ

ನಂಕ್ಷ್ಯಂತೈವ ನ ಸಂದೇಹೋ ವಿಧೇಯಂ ತಾವದೇವ ತತ್ .. 6..

ವಿಮೃಶ್ಯೈತತ್ತಪಶ್ಚರ್ಯಾಂ ಗತಃ ಕರ್ತುಂ ಹಿಮಾಲಯೇ .

ಬ್ರಹ್ಮಾಣಂ ಮನಸಾ ಧ್ಯಾತ್ವಾ ವಾಯುಭಕ್ಷೋ ವ್ಯತಿಷ್ಠತ .. 7..

ಸಹಸ್ರವರ್ಷಪರ್ಯಂತಂ ಚಕಾರ ಪರಮಂ ತಪಃ .

ತೇಜಸಾ ತಸ್ಯ ಲೋಕಾಸ್ತು ಸಂತಪ್ತಾಃ ಸಸುರಾಸುರಾಃ .. 8..

ತತಃ ಪ್ರಸನ್ನೋ ಭಗವಾನ್ ಹಂಸಾರೂಢಶ್ಚತುರ್ಮುಖಃ .

ಯಯೌ ತಸ್ಮೈ ವರಂ ದಾತುಂ ಪ್ರಸನ್ನಮುಖಪಂಕಜಃ .. 9..

ಸಮಾಧಿಸ್ಥಂ ಮೀಲಿತಾಕ್ಷಂ ಸ್ಫುಟಮಾಹ ಚತುರ್ಮುಖಃ .



ವರಂ ವರಯ ಭದ್ರಂ ತೇ ಯಸ್ತೇ ಮನಸಿ ವರ್ತತೇ .. 10..  
 ತವಾದ್ಯ ತಪಸಾ ತುಷ್ಟೋ ವರದೇಶೋಽಹಮಾಗತಃ .  
 ಶ್ರುತ್ವಾ ಬ್ರಹ್ಮಮುಖಾದ್ವಾಣೀಂ ವ್ಯುತ್ಥಿತಃ ಸ ಸಮಾಧಿತಃ .. 11..  
 ಪೂಜಯಿತ್ವಾ ವರಂ ವವ್ರೇ ವೇದಾಂದೇಹಿ ಸುರೇಶ್ವರ .  
 ತ್ರಿಷು ಲೋಕೇಷು ಯೇ ಮಂತ್ರಾ ಬ್ರಾಹ್ಮಣೇಷು ಸುರೇಷ್ಟಪಿ .. 12..  
 ವಿದ್ಯಂತೇ ತೇ ತು ಸಾನ್ನಿಧ್ಯೇ ಮಮ ಸಂತು ಮಹೇಶ್ವರ .  
 ಬಲಂ ಚ ದೇಹಿ ಯೇನ ಸ್ಯಾದ್ಧೇವಾನಾಂ ಚ ಪರಾಜಯಃ .. 13..  
 ಇತಿ ತಸ್ಯ ವಚಃ ಶ್ರುತ್ವಾ ತಥಾಸ್ತಿ ತಿ ವಚೋ ವದನ್ .  
 ಜಗಾಮ ಸತ್ಯಲೋಕಂ ತು ಚತುರ್ವೇದೇಶ್ವರಃ ಪರಃ .. 14..  
 ತತಃ ಪ್ರಭೃತಿ ವಿಪ್ರೈಸ್ತು ವಿಸ್ಮೃತಾ ವೇದರಾಶಯಃ .  
 ಸ್ನಾನಸಂಧ್ಯಾನಿತ್ಯಹೋಮಶ್ರಾದ್ಧಯಜ್ಞಜಪಾದಯಃ .. 15..  
 ವಿಲುಪ್ತಾ ಧರಣೀಪೃಷ್ಠೇ ಹಾಹಾಕಾರೋ ಮಹಾನಭೂತ್ .  
 ಕಿಮಿದಂ ಕಿಮಿದಂ ಚೇತಿ ವಿಪ್ರಾ ಊಚುಃ ಪರಸ್ಪರಂ .. 16..  
 ವೇದಾಭಾವಾತ್ತದಸ್ಮಾಭಿಃ ಕರ್ತವ್ಯಂ ಕಿಮತಃ ಪರಂ .  
 ಇತಿ ಭೂಮೌ ಮಹಾನರ್ಥೇ ಜಾತೇ ಪರಮದಾರುಣೇ .. 17..  
 ನಿರ್ಜರಾಃ ಸಜರಾ ಜಾತಾ ಹವಿರ್ಭಾಗಾದ್ಯಭಾವತಃ .  
 ರುರೋಧ ಸ ತದಾ ದೈತ್ಯೋ ನಗರೀಮಮರಾವತೀಂ .. 18..  
 ಅಶಕ್ತಾಸ್ತೇನ ತೇ ಯೋದ್ಧುಂ ವಜ್ರದೇಹಾಸುರೇಣ ಚ .  
 ಪಲಾಯನಂ ತದಾ ಕೃತ್ವಾ ನಿರ್ಗತಾ ನಿರ್ಜರಾಃ ಕ್ಷಚಿತ್ .. 19..  
 ನಿಲಯಂ ಗಿರಿದುರ್ಗೇಷು ರತ್ನಸಾನುಗುಹಾಸು ಚ .  
 ಸಂಸ್ಥಿತಾಃ ಪರಮಾಂ ಶಕ್ತಿಂ ಧ್ಯಾಯಂತಸ್ತೇ ಪರಾಂಬಿಕಾಂ .. 20..  
 ಅಗ್ನೌ ಹೋಮಾದ್ಯಭಾವಾತ್ತು ವೃಷ್ಟ್ಯ ಭಾವೋಽಪ್ಯಭೂನ್ನಪ .  
 ವೃಷ್ಟೇರಭಾವೇ ಸಂಶುಷ್ಕಂ ನಿರ್ಜಲಂ ಚಾಪಿ ಭೂತಲಂ .. 21..  
 ಕೂಪವಾಪೀತಡಾಗಾಶ್ಚ ಸರಿತಃ ಶುಷ್ಕತಾಂ ಗತಾಃ .  
 ಅನಾವೃಷ್ಟಿರಿಯಂ ರಾಜನ್ನಭೂಚ್ಚ ಶತವಾರ್ಷಿಕೇ .. 22..  
 ಮೃತಾಃ ಪ್ರಜಾಶ್ಚ ಬಹುಧಾ ಗೋಮಹಿಷ್ಯಾದಯಸ್ತಥಾ .  
 ಗೃಹೇ ಗೃಹೇ ಮನುಷ್ಯಾಣಾಮಭವಚ್ಚವಸಂಗ್ರಹಃ .. 23..  
 ಅನರ್ಥೇ ತ್ವೇವಮುದ್ಭೂತೇ ಬ್ರಾಹ್ಮಣಾಃ ಶಾಂತಚೇತಸಃ .  
 ಗತ್ವಾ ಹಿಮವತಃ ಪಾರ್ಶ್ವೇ ರಿರಾಧಯಿಷವಃ ಶಿವಂ .. 24..  
 ಸಮಾಧಿಧ್ಯಾನಪೂಜಾಭಿದೇವೀಂ ತುಷ್ಟುವುರನ್ವಹಂ .  
 ನಿರಾಹಾರಾಸ್ತದಾಸಕ್ತಾಸ್ತಾಮೇವ ಶರಣಂ ಯಯುಃ .. 25..  
 ದಯಾಂ ಕುರು ಮಹೇಶಾನಿ ಪಾಮರೇಷು ಜನೇಷು ಹಿ .

ಸರ್ವಾಪರಾಧಯುಕ್ತೇಷು ನೈತಚ್ಛ್ಲಾಘ್ಯಂ ತವಾಂಬಿಕೇ .. 26..  
 ಕೋಪಂ ಸಂಹರ ದೇವೇಶಿ ಸರ್ವಾಂತರ್ಯಾಮಿರೂಪಿಣಿ .  
 ತ್ವಯಾ ಯಥಾ ಪ್ರೇರ್ಯತೇಽಯಂ ಕರೋತಿ ಸ ತಥಾ ಜನಃ .. 27..  
 ನಾನ್ಯಾ ಗತಿರ್ಜನಸ್ಯಾಸ್ಯ ಕಿಂ ಪಶ್ಯಸಿ ಪುನಃ ಪುನಃ .  
 ಯಥೇಚ್ಛಸಿ ತಥಾ ಕರ್ತುಂ ಸಮರ್ಥಾಸಿ ಮಹೇಶ್ವರಿ .. 28..  
 ಸಮುದ್ಧರ ಮಹೇಶಾನಿ ಸಂಕಟಾತ್ಪರಮೋತ್ತಿತಾತ್ .  
 ಜೀವನೇನ ವಿನಾಸ್ಮಾಕಂ ಕಥಂ ಸ್ಯಾತ್ಸಿ ತಿರಂಬಿಕೇ .. 29..  
 ಪ್ರಸೀದ ತ್ವಂ ಮಹೇಶಾನಿ ಪ್ರಸೀದ ಜಗದಂಬಿಕೇ .  
 ಅನಂತಕೋಟಿಬ್ರಹ್ಮಾಂಡನಾಯಿಕೇ ತೇ ನಮೋ ನಮಃ .. 30..  
 ನಮಃ ಕೂಟಸ್ಥರೂಪಾಯೈ ಚಿದ್ರೂಪಾಯೈ ನಮೋ ನಮಃ .  
 ನಮೋ ವೇದಾಂತವೇದ್ಯಾಯೈ ಭುವನೇಶೈ ನಮೋ ನಮಃ .. 31..  
 ನೇತಿ ನೇತೀತಿ ವಾಕ್ಯೈರ್ಯಾ ಬೋಧ್ಯತೇ ಸಕಲಾಗಮೈಃ .  
 ತಾಂ ಸರ್ವಕಾರಣಾಂ ದೇವೀಂ ಸರ್ವಭಾವೇನ ಸನ್ನತಾಃ .. 32..  
 ಇತಿ ಸಂಪ್ರಾರ್ಥಿತಾ ದೇವೀ ಭುವನೇಶೀ ಮಹೇಶ್ವರೀ .  
 ಅನಂತಾಕ್ಷಮಯಂ ರೂಪಂ ದರ್ಶಯಾಮಾಸ ಪಾರ್ವತಿ .. 33..  
 ನೀಲಾಂಜನಸಮಪ್ರಖ್ಯಂ ನೀಲಪದ್ಮಾಯತೇಕ್ಷಣಂ .  
 ಸುಕರ್ಕಶಸಮೋತ್ತುಂಗವೃತ್ತಪೀನಘನಸ್ತನಂ .. 34..  
 ಬಾಣಮುಷ್ಟಿಂ ಚ ಕಮಲಂ ಪುಷ್ಪಪಲ್ಲವಮೂಲಕಾನ್ .  
 ಶಾಕಾದೀನ್ವಲಸಂಯುಕ್ತಾನನಂತರಸಸಂಯುತಾನ್ .. 35..  
 ಕ್ಷುತ್ರಡ್ಜರಾಪಹಾನ್ ಹಸ್ತೈರ್ಬಿಭ್ರತಿ ಚ ಮಹಾಧನುಃ .  
 ಸರ್ವಸೌಂದರ್ಯಸಾರಂ ತದ್ರೂಪಂ ಲಾವಣ್ಯಶೋಭಿತಂ .. 36..  
 ಕೋಟಿಸೂರ್ಯಪ್ರತೀಕಾಶಂ ಕರುಣಾರಸಸಾಗರಂ .  
 ದರ್ಶಯಿತ್ವಾ ಜಗದ್ಧಾತ್ರೀ ಸಾನಂತನಯನೋದ್ಭವಾ .. 37..  
 ಮೋಚಯಾಮಾಸ ಲೋಕೇಷು ವಾರಿಧಾರಾಂ ಸಹಸ್ರಶಃ .  
 ನವರಾತ್ರಂ ಮಹಾವೃಷ್ಟಿರಭೂನ್ನೇತ್ರೋದ್ಭವೈರ್ಜಲೈಃ .. 38..  
 ದುಃಖಿತಾನ್ವೀಕ್ಷ್ಯ ಸಕಲಾನ್ನೇತ್ರಾಶ್ರೂಣಿ ವಿಮುಂಚತೀ .  
 ತರ್ಪಿತಾಸ್ತೇನ ತೇ ಲೋಕಾ ಓಷಧ್ಯಃ ಸಕಲಾ ಅಪಿ .. 39..  
 ನದೀನದಪ್ರವಾಹಾಸ್ತೈರ್ಜಲೈಃ ಸಮಭವನ್ಮ ಪ .  
 ನಿಲೀಯ ಸಂಸ್ಥಿತಾಃ ಪೂರ್ವಂ ಸುರಾಸ್ತೇ ನಿರ್ಗತಾ ಬಹಿಃ .. 40..  
 ಮಿಲಿತ್ವಾ ಸಸುರಾ ವಿಪ್ರಾ ದೇವೀಂ ಸಮಭಿತುಷ್ಟುವಃ .  
 ನಮೋ ವೇದಾಂತವೇದ್ಯೇ ತೇ ನಮೋ ಬ್ರಹ್ಮಸ್ವರೂಪಿಣಿ .. 41..

ಸ್ವಮಾಯಯಾ ಸರ್ವಜಗದ್ವಿಧಾತ್ಯೈ ತೇ ನಮೋ ನಮಃ .  
 ಭಕ್ತಕಲ್ಪದ್ರುಮೇ ದೇವಿ ಭಕ್ತಾರ್ಥಂ ದೇಹಧಾರಿಣಿ .. 42..  
 ನಿತ್ಯತೃಪ್ತೇ ನಿರುಪಮೇ ಭುವನೇಶ್ವರಿ ತೇ ನಮಃ .  
 ಅಸ್ಮತ್ಪಾಂತ್ಯರ್ಥಮತುಲಂ ಲೋಚನಾನಾಂ ಸಹಸ್ರಕಂ .. 43..  
 ತ್ವಯಾ ಯತೋ ದೃತಂ ದೇವಿ ಶತಾಕ್ಷೀ ತ್ವಂ ತತೋ ಭವ .  
 ಕ್ಷುಧಯಾ ಪೀಡಿತಾ ಮಾತಃ ಸ್ತೋತುಂ ಶಕ್ತಿರ್ನ ಚಾಸ್ತಿ ನಃ .. 44..  
 ಕೃಪಾಂ ಕುರು ಮಹೇಶಾನಿ ವೇದಾನಪ್ಯಾಹರಾಂಬಿಕೇ .  
 ವ್ಯಾಸ ಉವಾಚ -  
 ಇತಿ ತೇಷಾಂ ವಚಃ ಶ್ರುತ್ವಾ ಶಾಕಾನ್ವ ಕರಸಂಸ್ಥಿತಾನ್ .. 45..  
 ಸ್ವಾದೂನಿ ಫಲಮೂಲಾನಿ ಭಕ್ಷಣಾರ್ಥಂ ದದೌ ಶಿವಾ .  
 ನಾನಾವಿಧಾನಿ ಚಾನ್ನಾನಿ ಪಶುಭೋಜ್ಯಾನಿ ಯಾನಿ ಚ .. 46..  
 ಕಾಮ್ಯಾನಂತರಸೈರ್ಯುಕ್ತಾನ್ಯಾನವೀನೋದ್ಭವಂ ದದೌ .  
 ಶಾಕಂಭರೀತಿ ನಾಮಾಪಿ ತದ್ವಿನಾತ್ಸಮಭೂನ್ಮಪ .. 47..  
 ತತಃ ಕೋಲಾಹಲೇ ಜಾತೇ ದೂತವಾಕ್ಯೇನ ಬೋಧಿತಃ .  
 ಸಸೈನ್ಯಃ ಸಾಯುಧೋ ಯೋದ್ಧುಂ ದುರ್ಗಮಾಖ್ಯೋಽಸುರೋ ಯಯೌ .. 48..  
 ಸಹಸ್ರಾಕ್ಷೌಹಿಣೀಯುಕ್ತಃ ಶರಾನ್ಮಂಚಂಸ್ತ್ವ ರಾನ್ವಿತಃ .  
 ರುರೋಧ ದೇವಸೈನ್ಯಂ ತದ್ಯದ್ವೈವ್ಯಗ್ರೇ ಸ್ಥಿತಂ ಪುರಾ .. 49..  
 ತಥಾ ವಿಪ್ರಗಣಂ ಚೈವ ರೋಧಯಾಮಾಸ ಸರ್ವತಃ .  
 ತತಃ ಕಿಲಕಿಲಾ ಶಬ್ದಃ ಸಮಭೂದ್ಧೇವಮಂಡಲೇ .. 50..  
 ತ್ರಾಹಿ ತ್ರಾಹೀತಿ ವಾಕ್ಯಾನಿ ಪ್ರೋಚುಃ ಸರ್ವೇ ದ್ವಿಜಾಮರಾಃ .  
 ತತಸ್ತೇಜೋಮಯಂ ಚಕ್ರಂ ದೇವಾನಾಂ ಪರಿತಃ ಶಿವಾ .. 51..  
 ಚಕಾರ ರಕ್ಷಣಾರ್ಥಾಯ ಸ್ವಯಂ ತಸ್ಮಾದ್ ಬಹಿಃ ಸ್ಥಿತಾ .  
 ತತಃ ಸಮಭವದ್ಯುಧ್ಧಂ ದೇವ್ಯಾ ದೈತ್ಯಸ್ಯ ಚೋಭಯೋಃ .. 52..  
 ಶರವರ್ಷಸಮಾಚ್ಛನ್ನಂ ಸೂರ್ಯಮಂಡಲಮದ್ಭುತಂ .  
 ಪರಸ್ಪರಶರೋದ್ವರ್ಷಸಮುದ್ಭೂತಾಗ್ನಿಸುಪ್ರಭಂ .. 53..  
 ಕರೋರಜ್ಯಾಟಣತ್ಕಾರಬಧಿರೀಕೃತದಿಕ್ಪಟಂ .  
 ತತೋ ದೇವೀಶರೀರಾತ್ತು ನಿರ್ಗತಾಸ್ತೀವ್ರಶಕ್ತಯಃ .. 54..  
 ಕಾಲಿಕಾ ತಾರಿಣೀ ಬಾಲಾ ತ್ರಿಪುರಾ ಭೈರವೀ ರಮಾ .  
 ಬಗಲಾ ಚೈವ ಮಾತಂಗೀ ತಥಾ ತ್ರಿಪುರಸುಂದರೀ .. 55..  
 ಕಾಮಾಕ್ಷೀ ತುಲಜಾ ದೇವೀ ಜಂಭಿನೀ ಮೋಹಿನೀ ತಥಾ .  
 ಛಿನ್ನಮಸ್ತಾ ಗುಹ್ಯಕಾಲೀ ದಶಸಾಹಸ್ರಬಾಹುಕಾ .. 56..

ದ್ವಾತ್ರಿಂಶತ್ಪಕ್ವಯಶ್ಚಾನ್ಯಾಶ್ಚತುಷ್ಟಷ್ಟಿಮಿತಾಃ ಪರಾಃ .  
 ಅಸಂಖ್ಯಾತಾಸ್ತತೋ ದೇವ್ಯಃ ಸಮುದ್ಭೂತಾಸ್ತು ಸಾಯುಧಾಃ .. 57..  
 ಮೃದಂಗಶಂಖವೀಣಾದಿನಾದಿತಂ ಸಂಗರಸ್ಥಲಂ .  
 ಶಕ್ತಿಭಿದೈತ್ಯನೈನ್ಯೇ ತು ನಾಶಿತೇಽಕ್ಷೌಹಿಣೀಶತೇ .. 58..  
 ಅಗ್ರೇಸರಃ ಸಮಭವದ್ಧುರ್ಗಮೋ ವಾಹಿನೀಪತಿಃ .  
 ಶಕ್ತಿಭಿಃ ಸಹ ಯುದ್ಧಂ ಚ ಚಕಾರ ಪ್ರಥಮಂ ರಿಪುಃ .. 59..  
 ಮಹದ್ಯುದ್ಧಂ ಸಮಭವದ್ಯತ್ರಾಭೂದ್ರಕ್ತವಾಹಿನೀ .  
 ಅಕ್ಷೌಹಿಣ್ಯಾಸ್ತು ತಾಃ ಸರ್ವಾ ವಿನಷ್ಟ್ವಾ ದಶಭಿದಿನೈಃ .. 60..  
 ತತ ಏಕಾದಶೇ ಪ್ರಾಪ್ತೇ ದಿನೇ ಪರಮದಾರುಣೇ .  
 ರಕ್ತಮಾಲ್ಯಾಂಬರಧರೋ ರಕ್ತಗಂಧಾನುಲೇಪನಃ .. 61..  
 ಕೃತ್ವೋತ್ಸವಂ ಮಹಾಂತಂ ತು ಯುದ್ಧಾಯ ರಥಸಂಸ್ಥಿತಃ .  
 ಸಂರಂಭೇಣೈವ ಮಹತಾ ಶಕ್ತಿಃ ಸರ್ವಾ ವಿಜಿತ್ಯ ಚ .. 62..  
 ಮಹಾದೇವೀರಥಾಗ್ರೇ ತು ಸ್ವರಥಂ ಸಂನ್ಯವೇಶಯತ್ .  
 ತತೋಽಭವನ್ಮಹದ್ಯುದ್ಧಂ ದೇವ್ಯಾ ದೈತ್ಯಸ್ಯ ಚೋಭಯೋಃ .. 63..  
 ಪ್ರಹರದ್ವಯಪರ್ಯಂತಂ ಹೃದಯತ್ರಾಸಕಾರಕಂ .  
 ತತಃ ಪಂಚದಶಾತ್ಯುಗ್ರಬಾಣಾಂದೇವೀ ಮುಮೋಚ ಹ .. 64..  
 ಚತುರ್ಭಿಶ್ಚತುರೋ ವಾಹಾನ್ಬಾಣೇನೈಕೇನ ಸಾರಥಿಂ .  
 ದ್ವಾಭ್ಯಾಂ ನೇತ್ರೇ ಭುಜೌ ದ್ವಾಭ್ಯಾಂ ಧ್ವಜಮೇಕೇನ ಪತ್ರಿಣಾ .. 65..  
 ಪಂಚಭಿರ್ಹೃದಯಂ ತಸ್ಯ ವಿವ್ಯಾಧ ಜಗದಂಬಿಕಾ .  
 ತತೋ ವಮನ್ ಸ ರುಧಿರಂ ಮಮಾರ ಪುರ ಈಶಿತುಃ .. 66..  
 ತಸ್ಯ ತೇಜಸ್ತು ನಿರ್ಗತ್ಯ ದೇವೀರೂಪೇ ವಿವೇಶ ಹ .  
 ಹತೇ ತಸ್ಮಿನ್ನಹಾವೀರ್ಯೇ ಶಾಂತಮಾಸೀಜ್ಜಗತ್ತಯಂ .. 67..  
 ತತೋ ಬ್ರಹ್ಮಾದಯಃ ಸರ್ವೇ ತುಷ್ಟುವುರ್ಜಗದಂಬಿಕಾಂ .  
 ಪುರಸ್ಕೃತ್ಯ ಹರೀಶಾನೌ ಭಕ್ತ್ಯಾ ಗದ್ಗದಯಾ ಗಿರಾ .. 68..  
 ದೇವಾ ಊಚುಃ .  
 ಜಗದ್ಭ್ರಮವಿವತ್ಸೈಕಕಾರಣೇ ಪರಮೇಶ್ವರಿ .  
 ನಮಃ ಶಾಕಂಭರಿ ಶಿವೇ ನಮಸ್ತೇ ಶತಲೋಚನೇ .. 69..  
 ಸರ್ವೋಪನಿಷದುದ್ಭುಷ್ಟೇ ದುರ್ಗಮಾಸುರನಾಶಿನಿ .  
 ನಮೋ ಮಾಯೇಶ್ವರಿ ಶಿವೇ ಪಂಚಕೋಶಾಂತರಸ್ಥಿತೇ .. 70..  
 ಚೇತಸಾ ನಿರ್ವಿಕಲ್ಪೇನ ಯಾಂ ಧ್ಯಾಯಂತಿ ಮುನೀಶ್ವರಾಃ .  
 ಪ್ರಣವಾರ್ಥಸ್ವರೂಪಾಂ ತಾಂ ಭಜಾಮೋ ಭುವನೇಶ್ವರೀಂ .. 71..  
 ಅನಂತಕೋಟಿಬ್ರಹ್ಮಾಂಡಜನನೀಂ ದಿವ್ಯವಿಗ್ರಹಾಂ .

ಬ್ರಹ್ಮವಿಷ್ಣ್ವಾ ದಿಜನನೀಂ ಸರ್ವಭಾವೈರ್ನತಾ ವಯಂ .. 72..  
 ಕಃ ಕುರ್ಯಾತ್ಪಾಮರಾಂಧೃಷ್ಟ್ವಾ ರೋದನಂ ಸಕಲೇಶ್ವರಃ .  
 ಸದಯಾಂ ಪರಮೇಶಾನೀಂ ಶತಾಕ್ಷೀಂ ಮಾತರಂ ವಿನಾ .. 73..  
 ವ್ಯಾಸ ಉವಾಚ -  
 ಇತಿ ಸ್ತುತಾ ಸುರೈರ್ದೇವೀ ಬ್ರಹ್ಮವಿಷ್ಣ್ವಾ ದಿಭಿರ್ವರೈಃ .  
 ಪೂಜಿತಾ ವಿವಿಧೈರ್ಧ್ರವೈಃ ಸಂತುಷ್ಟಾಭೂಚ್ಚ ತತ್ತ್ವಣೇ .. 74..  
 ಪ್ರಸನ್ನಾ ಸಾ ತದಾ ದೇವೀ ವೇದಾನಾಹೃತ್ಯ ಸಾ ದದೌ .  
 ಬ್ರಾಹ್ಮಣೇಭ್ಯೋ ವಿಶೇಷೇಣ ಪ್ರೋವಾಚ ಪಿಕಭಾಷಿಣೀ .. 75..  
 ಮಮೇಯಂ ತನುರುತ್ಕೃಷ್ಟಾ ಪಾಲನೀಯಾ ವಿಶೇಷತಃ .  
 ಯಯಾ ವಿನಾನರ್ಥ ಏಷ ಜಾತೋ ದೃಷ್ಟೋಽಧುನೈವ ಹಿ .. 76..  
 ಪೂಜ್ಯಾಹಂ ಸರ್ವದಾ ಸೇವ್ಯಾ ಯುಷ್ಮಾಭಿಃ ಸರ್ವದೈವ ಹಿ .  
 ನಾತಃ ಪರತರಂ ಕಿಂಚಿತ್ಕಲ್ಯಾಣಾಯೋಪದಿಶ್ಯತೇ .. 77..  
 ಪಠನೀಯಂ ಮಮೈತದ್ಧಿ ಮಾಹಾತ್ಮ್ಯಂ ಸರ್ವದೋತ್ತಮಂ .  
 ತೇನ ತುಷ್ಟಾ ಭವಿಷ್ಯಾಮಿ ಹರಿಷ್ಯಾಮಿ ತಥಾಪದಃ .. 78..  
 ದುರ್ಗಮಾಸುರಹಂತ್ರಿತ್ವಾದ್ಧುರ್ಗೇತಿ ಮಮ ನಾಮ ಯಃ .  
 ಗೃಹ್ಣಾತಿ ಚ ಶತಾಕ್ಷೀತಿ ಮಾಯಾಂ ಭಿತ್ತ್ವಾ ವ್ರಜತ್ಯಸೌ .. 79..  
 ಕಿಮುಕ್ತೇನಾತ್ರ ಬಹುನಾ ಸಾರಂ ವಕ್ಷ್ಯಾಮಿ ತತ್ತ್ವತಃ .  
 ಸಂಸೇವ್ಯಾಹಂ ಸದಾ ದೇವಾಃ ಸರ್ವೈರಪಿ ಸುರಾಸುರೈಃ .. 80..  
 ಇತ್ಯುಕ್ತ್ವಾಂತರ್ಹಿತಾ ದೇವೀ ದೇವಾನಾಂ ಚೈವ ಪಶ್ಯತಾಂ .  
 ಸಂತೋಷಂ ಜನಯಂತ್ಯೇವಂ ಸಚ್ಚಿದನಂದರೂಪಿಣೀ .. 81..  
 ಏತತ್ತೇ ಸರ್ವಮಾಖ್ಯಾತಂ ರಹಸ್ಯಂ ಪರಮಂ ಮಹತ್ .  
 ಗೋಪನೀಯಂ ಪ್ರಯತ್ನೇನ ಸರ್ವಕಲ್ಯಾಣಕಾರಕಂ .. 82..  
 ಯ ಇಮಂ ಶೃಣುಯಾನ್ನಿತ್ಯಮಧ್ಯಾಯಂ ಭಕ್ತಿತತ್ಪರಃ .  
 ಸರ್ವಾನ್ಯಾಮಾನವಾಪ್ನೋತಿ ದೇವೀಲೋಕೇ ಮಹೀಯತೇ .. 83..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ ಶತಾಕ್ಷೀಚರಿತ್ರವರ್ಣನಂ ನಾಮಾಷ್ಟಾವಿಂಶೋಽಧ್ಯಾಯಃ .. 7.28..

7.29 ಏಕೋನತ್ರಿಂಶೋಽಧ್ಯಾಯಃ . ಭಗವತೀಂ ಸಮಾರಾಧಯಿಷೂಣಾಂ  
 ದೇವಾನಾಂ ತಪಃಕರಣವರ್ಣನಂ .

ವ್ಯಾಸ ಉವಾಚ -  
 ಇತ್ಯೇವಂ ಸೂರ್ಯವಂಶ್ಯಾನಾಂ ರಾಜ್ಞಾಂ ಚರಿತಮುತ್ತಮಂ .

ಸೋಮವಂಶೋದ್ಭವಾನಾಂ ಚ ವರ್ಣನೀಯಂ ಮಯಾ ಕಿಯತ್ .. 1..  
 ಪರಾಶಕ್ತಿಪ್ರಸಾದೇನ ಮಹತ್ತ್ವಂ ಪ್ರತಿಪೇದಿರೇ .  
 ರಾಜನ್ ಸುನಿಶ್ಚಿತಂ ವಿಧಿ ಪರಾಶಕ್ತಿಪ್ರಸಾದತಃ .. 2..  
 ಯದ್ಯದ್ವಿಭೂತಿಮತ್ಸತ್ತ್ವಂ ಶ್ರೀಮದೂರ್ಜಿತಮೇವ ವಾ .  
 ತತ್ತದೇವಾವಗಚ್ಛ ತ್ವಂ ಪರಾಶಕ್ತ್ಯಂಶಸಂಭವಂ .. 3..  
 ಏತೇ ಚಾನ್ಯೇ ಚ ರಾಜಾನಃ ಪರಾಶಕ್ತೇರುಪಾಸಕಾಃ .  
 ಸಂಸಾರತರುಮೂಲಸ್ಯ ಕುಠಾರಾ ಅಭವನ್ಮೃಪ .. 4..  
 ತಸ್ಮಾತ್ಸರ್ವಪ್ರಯತ್ನೇನ ಸಂಸೇವ್ಯಾ ಭುವನೇಶ್ವರೀ .  
 ಪಲಾಲಮಿವ ಧಾನ್ಯಾರ್ಥಿ ತ್ಯಜೇದನ್ಯಮಶೇಷತಃ .. 5..  
 ಆಮಧ್ಯ ವೇದದುಗ್ಲಾಭಿಂ ಪ್ರಾಪ್ತಂ ರತ್ನಂ ಮಯಾ ನೃಪ .  
 ಪರಾಶಕ್ತಿಪದಾಂಭೋಜಂ ಕೃತಕೃತ್ಯೋಽಸ್ಮ್ಯಹಂ ತತಃ .. 6..  
 ಪಂಚಬ್ರಹ್ಮಾಸನಾರೂಢಾ ನಾಸ್ತ್ಯನ್ಯಾ ಕಾಪಿ ದೇವತಾ .  
 ತತ ಏವ ಮಹಾದೇವ್ಯಾ ಪಂಚಬ್ರಹ್ಮಾಸನಂ ಕೃತಂ .. 7..  
 ಪಂಚಭೃಷ್ಟ ಧಿಕಂ ವಸ್ತು ವೇದೇಽವ್ಯಕ್ತಮಿತೀರ್ಯತೇ .  
 ಯಸ್ಮಿನ್ನೋತಂ ಚ ಪ್ರೋತಂ ಚ ಸೈವ ಶ್ರೀಭುವನೇಶ್ವರೀ .. 8..  
 ತಾಮವಿಜ್ಞಾಯ ರಾಜೇಂದ್ರ ನೈವ ಮುಕ್ತೋ ಭವೇನ್ನರಃ .  
 ಯದಾ ಚರ್ಮವದಾಕಾಶಂ ವೇಷ್ಣಯಿಷ್ಯಂತಿ ಮಾನವಾಃ .. 9..  
 ತದಾ ಶಿವಾಮವಿಜ್ಞಾಯ ದುಃಖನ್ಯಾಂತೋ ಭವಿಷ್ಯತಿ .  
 ಅತ ಏವ ಶ್ರುತೌ ಪ್ರಾಹುಃ ಶ್ವೇತಾಶ್ವತರಶಾವಿನಃ .. 10..  
 ತೇ ಧ್ಯಾನಯೋಗಾನುಗತಾ ಅಪಶ್ಯ-  
 ನ್ಲೇವಾತ್ಮಶಕ್ತಿಂ ಸ್ವಗುಣೈರ್ನಿಗೂಢಾಂ .. 11..  
 ತಸ್ಮಾತ್ ಸರ್ವಪ್ರಯತ್ನೇನ ಜನ್ಮಸಾಫಲ್ಯಹೇತವೇ .  
 ಲಜ್ಜಯಾ ವಾ ಭಯೇನಾಪಿ ಭಕ್ತ್ಯಾ ವಾ ಪ್ರೇಮಯುಕ್ತಯಾ .  
 ಸರ್ವಸಂಗಂ ಪರಿತ್ಯಜ್ಯ ಮನೋ ಹೃದಿ ನಿರುಧ್ಯ ಚ .. 12..  
 ತನ್ನಿಷ್ಠಸ್ತತ್ತರೋ ಭೂಯಾದಿತಿ ವೇದಾಂತಡಿಂಡಿಮಃ .  
 ಯೇನ ಕೇನ ಮಿಷೇಣಾಪಿ ಸ್ವಪಂಸ್ತಿಷ್ಠನ್ವಜನ್ನಪಿ .. 13..  
 ಕೀರ್ತಯೇತ್ಸತತಂ ದೇವೀಂ ಸ ವೈ ಮುಚ್ಯೇತ ಬಂಧನಾತ್ .  
 ತಸ್ಮಾತ್ಸರ್ವಪ್ರಯತ್ನೇನ ಭಜ ರಾಜನ್ ಮಹೇಶ್ವರೀಂ .. 14..  
 ವಿರಾಡ್ರೂಪಾಂ ಸೂತ್ರರೂಪಾಂ ತಥಾಂತರ್ಯಾಮಿರೂಪಿಣೀಂ .  
 ಸೋಪಾನಕ್ರಮತಃ ಪೂರ್ವಂ ತತಃ ಶುದ್ಧೇ ತು ಚೇತಸಿ .. 15..  
 ಸಚ್ಚಿದಾನಂದಲಕ್ಷ್ಯಾರ್ಥರೂಪಾಂ ತಾಂ ಬ್ರಹ್ಮರೂಪಿಣೀಂ .

ಆರಾಧಯ ಪರಾಂ ಶಕ್ತಿಂ ಪ್ರಪಂಚೋಲ್ಲಾಸವರ್ಜಿತಾಂ .. 16..  
 ತಸ್ಯಾಂ ಚಿತ್ತಲಯೋ ಯಃ ಸ ತಸ್ಯಾ ಆರಾಧನಂ ಸ್ಮೃತಂ .  
 ರಾಜನ್ ರಾಜ್ಞಾಂ ಪರಾಶಕ್ತಿಭಕ್ತಾನಾಂ ಚರಿತಂ ಮಯಾ .. 17..  
 ಧಾರ್ಮಿಕಾಣಾಂ ಸೂರ್ಯಸೋಮವಂಶಜಾನಾಂ ಮನಸ್ವಿನಾಂ .  
 ಪಾವನಂ ಕೀರ್ತಿಧಂ ಧರ್ಮಬುದ್ಧಿದಂ ಸದ್ಗತಿಪ್ರದಂ .. 18..  
 ಕಥಿತಂ ಪುಣ್ಯದಂ ಪಶ್ಚಾತ್ತಿಮನ್ಯಚ್ಛೋತುಮಿಚ್ಛಸಿ .  
 ಜನಮೇಜಯ ಉವಾಚ -  
 ಗೌರೀಲಕ್ಷ್ಮೀಸರಸ್ವತ್ಯೋ ದತ್ತಾಃ ಪೂರ್ವಂ ಪರಾಂಬಯಾ .. 19..  
 ಹರಾಯ ಹರಯೇ ತದ್ವನ್ನಾಭಿಪದೋದ್ಭವಾಯ ಚ .  
 ತುಷಾರಾದ್ರೇಶ್ಚ ದಕ್ಷಸ್ಯ ಗೌರೀ ಕನ್ಯೇತಿ ವಿಶ್ರುತಂ .. 20..  
 ಕ್ಷೀರೋದಧೇಶ್ಚ ಕನ್ಯೇತಿ ಮಹಾಲಕ್ಷ್ಮೀರಿತಿ ಸ್ಮೃತಂ .  
 ಮೂಲದೇವ್ಯುದ್ಭವಾನಾಂ ಚ ಕಥಂ ಕನ್ಯಾತ್ವಮನ್ಯಯೋಃ .. 21..  
 ಅಸಂಭಾವ್ಯಮಿದಂ ಭಾತಿ ಸಂಶಯೋಽತ್ರ ಮಹಾಮುನೇ .  
 ಛಿಂಧಿ ಜ್ಞಾನಾಸಿನಾ ತಂ ತ್ವಂ ಸಂಶಯಚ್ಛೇದತತ್ಪರಃ .. 22..  
 ವ್ಯಾಸ ಉವಾಚ -  
 ಶೃಣು ರಾಜನ್ ಪ್ರವಕ್ಷ್ಯಾಮಿ ರಹಸ್ಯಂ ಪರಮಾದ್ಭುತಂ .  
 ದೇವೀಭಕ್ತಸ್ಯ ತೇ ಕಿಂಚಿದವಾಚ್ಯಂ ನ ಹಿ ವಿದ್ಯತೇ .. 23..  
 ದೇವೀತ್ರಯಂ ಯದಾ ದೇವತ್ರಯಾಯಾದಾತ್ಪರಾಂಬಿಕಾ .  
 ತದಾಪ್ರಭೃತಿ ತೇ ದೇವಾಃ ಸೃಷ್ಟಿಕಾರ್ಯಾಣಿ ಚಕ್ರೀ .. 24..  
 ಕಸ್ಮಿಂಶ್ಚಿತ್ತಮಯೇ ರಾಜನ್ ದೈತ್ಯಾ ಹಾಲಾಹಲಾಭಿಧಾಃ .  
 ಮಹಾಪರಾಕ್ರಮಾ ಜಾತಾಸ್ತೈಲೋಕ್ಯಂ ತೈರ್ಜಿತಂ ಕ್ಷಣಾತ್ .. 25..  
 ಬ್ರಹ್ಮಣೋ ವರದಾನೇನ ದರ್ಪಿತಾ ರಜತಾಚಲಂ .  
 ರುರುಧುರ್ನಿಜಸೇನಾಭಿಸ್ತಥಾ ವೈಕುಂಠಮೇವ ಚ .. 26..  
 ಕಾಮಾರಿಃ ಕೈಟಭಾರಿಶ್ಚ ಯುದ್ಧೋದ್ಯೋಗಂ ಚ ಚಕ್ರತುಃ .  
 ಷಷ್ಟಿವರ್ಷಸಹಸ್ರಾಣಾಮಭೂದ್ಯುಧ್ಧಂ ಮಹೋತ್ಕಟಂ .. 27..  
 ಹಾಹಾಕಾರೋ ಮಹಾನಾಸೀದ್ಧೇವದಾನವಸೇನಯೋಃ .  
 ಮಹತಾಥ ಪ್ರಯತ್ನೇನ ತಾಭ್ಯಾಂ ತೇ ದಾನವಾ ಹತಾಃ .. 28..  
 ಸ್ವಸ್ವಸ್ಥಾನೇಷು ಗತ್ವಾ ತಾವಭಿಮಾನಂ ಚ ಚಕ್ರತುಃ .  
 ಸ್ವಶಕ್ತೋರ್ನಿಕಟೇ ರಾಜನ್ ಯದ್ವಶಾದೇವ ತೇ ಹತಾಃ .. 29..  
 ಅಭಿಮಾನಂ ತಯೋರ್ಜ್ಞಾತ್ವಾ ಛಲಹಾಸ್ಯಂ ಚ ಚಕ್ರತುಃ .  
 ಮಹಾಲಕ್ಷ್ಮೀಶ್ಚ ಗೌರೀ ಚ ಹಾಸ್ಯಂ ದೃಷ್ಟ್ವಾ ತಯೋಸ್ತು ತೌ .. 30..

ದೇವಾವತೀವ ಸಂಕೃದ್ಧೌ ಮೋಹಿತಾವಾದಿಮಾಯಯಾ .  
 ದುರುತ್ತರಂ ಚ ದದತುರವಮಾನಪುರಃಸರಂ .. 31..  
 ತತಸ್ತೇ ದೇವತೇ ತಸ್ಮಿನ್ನ್ನ ಣೇ ತ್ಯಕ್ತ್ವಾ ತು ತೌ ಪುನಃ .  
 ಅಂತರ್ಹಿತೇ ಚಾಭವತಾಂ ಹಾಹಾಕಾರಸ್ತದಾ ಹ್ಯಭೂತ್ .. 32..  
 ನಿಸ್ತೇಜಸ್ಯಾ ಚ ನಿಃಶಕ್ತೀ ವಿಕ್ಷಿಪ್ತೌ ಚ ವಿಚೇತನೌ .  
 ಅವಮಾನಾತ್ತಯೋಃ ಶಕ್ಲ್ಯೋರ್ಜಾತೌ ಹರಿಹರೌ ತದಾ .. 33..  
 ಬ್ರಹ್ಮಾ ಚಿಂತಾತುರೋ ಜಾತಃ ಕಿಮೇತತ್ಸಮುಪಸ್ಥಿತಂ .  
 ಪ್ರಧಾನೌ ದೇವತಾಮಧ್ಯೇ ಕಥಂ ಕಾರ್ಯಾಕ್ಷಮಾವಮೂ .. 34..  
 ಅಕಾಂಡೇ ಕಿಂ ನಿಮಿತ್ತೇನ ಸಂಕಟಂ ಸಮುಪಸ್ಥಿತಂ .  
 ಪ್ರಲಯೋ ಭವಿತಾ ಕಿಂ ವಾ ಜಗತೋಽಸ್ಯ ನಿರಾಗಸಃ .. 35..  
 ನಿಮಿತ್ತಂ ನೈವ ಜಾನೇಽಹಂ ಕಥಂ ಕಾರ್ಯಾ ಪ್ರತಿಕ್ರಿಯಾ .  
 ಇತಿ ಚಿಂತಾತುರೋಽತ್ಯರ್ಥಂ ದಧ್ಯಾ ಮೀಲಿತಲೋಚನಃ .. 36..  
 ಪರಾಶಕ್ತಿಪ್ರಕೋಪಾತ್ಪು ಜಾತಮೇತದಿತಿ ಸ್ಮ ಹ .  
 ಜಾನಂಸ್ತದಾ ಸಾವಧಾನಃ ಪದ್ಮಜೋಽಭೂನ್ನೃಪೋತ್ತಮ .. 37..  
 ತತಸ್ತಯೋಶ್ಚ ಯತ್ಕಾರ್ಯಂ ಸ್ವಯಮೇವಾಸಕರೋತ್ತದಾ .  
 ಸ್ವಶಕ್ತೇಶ್ಚ ಪ್ರಭಾವೇಣ ಕಿಯತ್ಕಾಲಂ ತಪೋನಿಧಿಃ .. 38..  
 ತತಸ್ತಯೋಸ್ತು ಸ್ವಸ್ವರ್ಥಂ ಮನ್ವಾದೀನ್ವ ಸುತಾನಥ .  
 ಆಹ್ವಯಾಮಾಸ ಧರ್ಮಾತ್ಮಾ ಸನಕಾದೀಂಶ್ಚ ಸತ್ವರಃ .. 39..  
 ಉವಾಚ ವಚನಂ ತೇಭ್ಯಃ ಸನ್ನತೇಭ್ಯಸ್ತಪೋನಿಧಿಃ .  
 ಕಾರ್ಯಸಕ್ಲೋಹಮಧುನಾ ತಪಃ ಕರ್ತುಂ ನ ಚ ಕ್ಷಮಃ .. 40..  
 ಪರಾಶಕ್ತೇಸ್ತು ತೋಷಾರ್ಥಂ ಜಗದ್ಭಾರಯುತೋಽಸ್ಮ್ಯ ಹಂ .  
 ಶಿವವಿಷ್ಣು ಚ ವಿಕ್ಷಿಪ್ತೌ ಪರಾಶಕ್ತಿಪ್ರಕೋಪತಃ .. 41..  
 ತನ್ಮಾತ್ಮಾಂ ಪರಮಾಂ ಶಕ್ತಿಂ ಯೂಯಂ ಸಂತೋಷಯಂತ್ವಥ .  
 ಅತ್ಯದ್ಭುತಂ ತಪಃ ಕೃತ್ವಾ ಭಕ್ತ್ಯಾ ಪರಮಯಾ ಯುತಾಃ .. 42..  
 ಯಥಾ ತೌ ಪೂರ್ವವೃತ್ತೌ ಚ ಸ್ಯಾತ ಶಕ್ತಿಯುತಾವಪಿ .  
 ತಥಾ ಕುರುತ ಮತ್ಪುತ್ರಾ ಯಶೋವೃದ್ಧಿರ್ಭವೇದ್ಧಿ ವಃ .. 43..  
 ಕುಲೇ ಯಸ್ಯ ಭವೇಜ್ಜನ್ಮ ತಯೋಃ ಶಕ್ಲ್ಯೋಸ್ತು ತತ್ಕುಲಂ .  
 ಪಾವಯೇಜ್ಜಗತೀಂ ಸರ್ವಾಂ ಕೃತಕೃತ್ಯಂ ಸ್ವಯಂ ಭವೇತ್ .. 44..  
 ವ್ಯಾಸ ಉವಾಚ -  
 ಪಿತಾಮಹವಚಃ ಶ್ರುತ್ವಾ ಗತಾಃ ಸರ್ವೇ ವನಾಂತರೇ .  
 ರಿರಾಧಯಿಷವಃ ಸರ್ವೇ ದಕ್ಷಾದ್ಯಾ ವಿಮಲಾಂತರಾಃ .. 45..



ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ  
ಸಂಹಿತಾಯಾಂ ಸಪ್ತಮಸ್ಕಂಧೇ ಭಗವತೀಂ ಸಮಾರಾಧಯಿಷೂಣಾಂ  
ದೇವಾನಾಂ ತಪಃಕರಣವರ್ಣನಂ ನಾಮೈಕೋನತ್ರಿಂಶೋಽಧ್ಯಾಯಃ .. 7.29..

7.30 ತ್ರಿಂಶೋಽಧ್ಯಾಯಃ . ದೇವೀಪೀಠವರ್ಣನಂ .

ವ್ಯಾಸ ಉವಾಚ -

ತತಸ್ತೇ ತು ವನೋದ್ದೇಶೇ ಹಿಮಾಚಲತಟಾಶ್ರಯಾಃ .  
ಮಾಯಾಬೀಜಜಪಾಸಕ್ತಾಸ್ತಪಶ್ಚೇರುಃ ಸಮಾಹಿತಾಃ .. 1..  
ಧ್ಯಾಯತಾಂ ಪರಮಾಂ ಶಕ್ತಿಂ ಲಕ್ಷವರ್ಷಾಣ್ಯಭೂನ್ಮೃಪ .  
ತತಃ ಪ್ರಸನ್ನಾ ದೇವೀ ಸಾ ಪ್ರತ್ಯಕ್ಷ್ಯಂ ದರ್ಶನಂ ದದೌ .. 2..  
ಪಾಶಾಂಕುಶವರಾಭೀತಿಚತುರ್ಬಾಹುಸ್ತ್ರಿಲೋಚನಾ .  
ಕರುಣಾರಸಸಂಪೂರ್ಣಾ ಸಚ್ಚಿದಾನಂದರೂಪಿಣೀ .. 3..  
ದೃಷ್ಟ್ವಾ ತಾಂ ಸರ್ವಜನನೀಂ ತುಷ್ಟುವುರ್ಮುನಯೋಽಮಲಾಃ .  
ನಮಸ್ತೇ ವಿಶ್ವರೂಪಾಯೈ ವೈಶ್ವಾನರಸುಮೂರ್ತಯೇ .. 4..  
ನಮಸ್ತೇಜಸರೂಪಾಯೈ ಸೂತ್ರಾತ್ಮವಪುಷೇ ನಮಃ .  
ಯಸ್ಮಿನ್ನರ್ವೇ ಲಿಂಗದೇಹಾ ಓತಪ್ರೋತಾ ವ್ಯವಸ್ಥಿತಾಃ .. 5..  
ನಮಃ ಪ್ರಾಜ್ಞಸ್ವರೂಪಾಯೈ ನಮೋಽವ್ಯಾಕೃತಮೂರ್ತಯೇ .  
ನಮಃ ಪ್ರತ್ಯಕ್ಷ್ಯ ರೂಪಾಯೈ ನಮಸ್ತೇ ಬ್ರಹ್ಮಮೂರ್ತಯೇ .. 6..  
ನಮಸ್ತೇ ಸರ್ವರೂಪಾಯೈ ಸರ್ವಲಕ್ಷ್ಯಾತ್ಮಮೂರ್ತಯೇ .  
ಇತಿ ಸ್ತುತ್ವಾ ಜಗದ್ಧಾತ್ರೀಂ ಭಕ್ತಿಗದ್ಗದಯಾ ಗಿರಾ .. 7..  
ಪ್ರಣೇಮುಶ್ಚರಣಾಂಭೋಜಂ ದಕ್ಷಾದ್ಯಾ ಮುನಯೋಽಮಲಾಃ .  
ತತಃ ಪ್ರಸನ್ನಾ ಸಾ ದೇವೀ ಪ್ರೋವಾಚ ಪಿಕಭಾಷಿಣೀ .. 8..  
ವರಂ ಬ್ರೂತ ಮಹಾಭಾಗಾ ವರದಾಹಂ ಸದಾ ಮತಾ .  
ತಸ್ಯಾಸ್ತು ವಚನಂ ಶ್ರುತ್ವಾ ಹರವಿಷ್ಣೋಸ್ತನೋಃ ಶಮಂ .. 9..  
ತಯೋಸ್ತಚ್ಚಕ್ತಿಲಾಭಂ ಚ ವವ್ರಿರೇ ನೃಪಸತ್ತಮ .  
ದಕ್ಷೋಽಥ ಪುನರಪ್ಯಾಹ ಜನ್ಮ ದೇವಿ ಕುಲೇ ಮಮ .. 10..  
ಭವೇತ್ತವಾಂಬ ಯೇನಾಹಂ ಕೃತಕೃತ್ಯೋ ಭವೇ ಇತಿ .  
ಜಪಂ ಧ್ಯಾನಂ ತಥಾ ಪೂಜಾಂ ಸ್ಥಾನಾನಿ ವಿವಿಧಾನಿ ಚ .. 11..  
ವದ ಮೇ ಪರಮೇಶಾನಿ ಸ್ವಮುಖೇನೈವ ಕೇವಲಂ .  
ದೇವ್ಯವಾಚ -  
ಮಚ್ಚಕ್ಷೋರವಮಾನಾಚ್ಚ ಜಾತಾವಸ್ಥಾ ತಯೋರ್ಧ್ವಯೋಃ .. 12..

ನೈತಾದೃಶಃ ಪ್ರಕರ್ತವ್ಯೋ ಮೇಽಪರಾಧಃ ಕದಾಚನ .  
 ಅಧುನಾ ಮತ್ಕೃಪಾಲೇಶಾಚ್ಚರೀರೇ ಸ್ವಸ್ಥತಾ ತಯೋಃ .. 13..  
 ಭವಿಷ್ಯತಿ ಚ ತೇ ಶಕ್ತೀ ತ್ವದ್ಗೃಹೇ ಕ್ಷೀರನಾಗರೇ .  
 ಜನಿಷ್ಯತಸ್ತತ್ರ ತಾಭ್ಯಾಂ ಪ್ರಾಪ್ಸ್ಯತಃ ಪ್ರೇರಿತೇ ಮಯಾ .. 14..  
 ಮಾಯಾಬೀಜಂ ಹಿ ಮಂತ್ರೋ ಮೇ ಮುಖ್ಯಃ ಪ್ರಿಯಕರಃ ಸದಾ .  
 ಧ್ಯಾನಂ ವಿರಾಟ್ಸ್ವರೂಪಂ ಮೇಽಥವಾ ತ್ವತ್ಪುರತಃ ಸ್ಥಿತಂ .. 15..  
 ಸಚ್ಚಿದಾನಂದರೂಪಂ ವಾ ಸ್ಥಾನಂ ಸರ್ವಂ ಜಗನ್ಮಮ .  
 ಯುಷ್ಮಾಭಿಃ ಸರ್ವದಾ ಚಾಹಂ ಪೂಜ್ಯಾ ಧೈಯಾ ಚ ಸರ್ವದಾ .. 16..  
 ವ್ಯಾಸ ಉವಾಚ -  
 ಇತ್ಯುಕ್ತ್ವಾಂತರ್ದಧೇ ದೇವೀ ಮಣಿದ್ವೀಪಾಧಿವಾಸಿನೀ .  
 ದಕ್ಷಾದ್ಯಾ ಮುನಯಃ ಸರ್ವೇ ಬ್ರಹ್ಮಾಣಂ ಪುನರಾಯಯುಃ .. 17..  
 ಬ್ರಹ್ಮಣೇ ಸರ್ವವೃತಾಂತಂ ಕಥಯಾಮಾಸುರಾದರಾತ್ .  
 ಹರೋ ಹರಿಶ್ಚ ಸ್ವಸ್ಥೌ ತೌ ಸ್ವಸ್ವಕಾರ್ಯಕ್ಷಮೌ ನೃಪ .. 18..  
 ಜಾತೌ ಪರಾಂಬಾಕೃಪಯಾ ಗರ್ವೇಣ ರಹಿತೌ ತದಾ .  
 ಕದಾಚಿತದಥ ಕಾಲೇ ತು ಮಹಃ ಶಾಕ್ತಮವಾತರತ್ .. 19..  
 ದಕ್ಷದೇಹೇ ಮಹಾರಾಜ ತೈಲೋಕ್ಯೇಽಪ್ಯುತ್ಸವೋಽಭವತ್ .  
 ದೇವಾಃ ಪ್ರಮುದಿತಾಃ ಸರ್ವೇ ಪುಷ್ಪವೃಷ್ಟಿಂ ಚ ಚಕ್ರೀರೇ .. 20..  
 ನೇದುರ್ದುಂದುಭಯಃ ಸ್ವರ್ಗೇ ಕರಕೋಣಾಹತಾ ನೃಪ .  
 ಮನಾಂಸ್ಯಾಸನ್ತಸನ್ನಾನಿ ಸಾಧೂನಾಮಮಲಾತ್ಮನಾಂ .. 21..  
 ಸರಿತೋ ಮಾರ್ಗವಾಹಿನ್ಯಃ ಸುಪ್ರಭೋಽಭೂದ್ಧಿವಾಕರಃ .  
 ಮಂಗಲಾಯಾಂ ತು ಜಾತಾಯಾಂ ಜಾತಂ ಸರ್ವತ್ರ ಮಂಗಲಂ .. 22..  
 ತಸ್ಯಾ ನಾಮ ಸತೀಂ ಚಕ್ರೇ ಸತ್ಯತ್ವಾತ್ಪರಸಂವಿದಃ .  
 ದದೌ ಪುನಃ ಶಿವಾಯಾಥ ತಸ್ಯ ಶಕ್ತಿಸ್ತು ಯಾಭವತ್ .. 23..  
 ಸಾ ಪುನರ್ಜ್ವಲನೇ ದಗ್ಧಾ ದೈವಯೋಗಾನ್ಮನೋರ್ನೃಪ .  
 ಜನಮೇಜಯ ಉವಾಚ -  
 ಅನರ್ಥಕರಮೇತತ್ತೇ ಶ್ರಾವಿತಂ ವಚನಂ ಮುನೇ .. 24..  
 ಏತಾದೃಶಂ ಮಹದ್ವಸ್ತು ಕಥಂ ದಗ್ಧಂ ಹುತಾಶನೇ .  
 ಯನ್ನಾಮಸ್ಮರಣಾನ್ವೃಣಾಂ ಸಂಸಾರಾಗ್ನಿಭಯಂ ನ ಹಿ .. 25..  
 ಕೇನ ಕರ್ಮವಿಪಾಕೇನ ಮನೋರ್ದಗ್ಧಂ ತದೇವ ಹಿ .  
 ವ್ಯಾಸ ಉವಾಚ -  
 ಶೃಣು ರಾಜನ್ ಪುರಾ ವೃತ್ತಂ ಸತೀದಾಯಸ್ಯ ಕಾರಣಂ .. 26..

ಕದಾಚಿದಥ ದುರ್ವಾಸಾ ಗತೋ ಜಾಂಬೂನದೇಶ್ವರೀಂ .  
 ದದರ್ಶ ದೇವೀಂ ತತ್ರಾಸೌ ಮಾಯಾಬೀಜಂ ಜಜಾಪ ಸಃ .. 27..  
 ತತಃ ಪ್ರಸನ್ನಾ ದೇವೇಶೀ ನಿಜಕಂಠಗತಾಂ ಸ್ರಜಂ .  
 ಭ್ರಮದ್ಭ್ರಮರಸಂಸಕ್ತಾಂ ಮಕರಂದಮದಾಕುಲಾಂ .. 28..  
 ದದೌ ಪ್ರಸಾದಭೂತಾಂ ತಾಂ ಜಗ್ರಾಹ ಶಿರಸಾ ಮುನಿಃ .  
 ತತೋ ನಿರ್ಗತ್ಯ ತರಸಾ ವ್ಯೋಮಮಾರ್ಗೇಣ ತಾಪಸಃ .. 29..  
 ಆಜಗಾಮ ಸ ಯತ್ರಾಸ್ತೇ ದಕ್ಷಃ ಸಾಕ್ಷಾತ್ಸತೀಪಿತಾ .  
 ಸಂದರ್ಶನಾರ್ಥಮಂಬಾಯಾ ನನಾಮ ಚ ಸತೀಪದೇ .. 30..  
 ಪೃಷ್ಠೋ ದಕ್ಷೇಣ ಸ ಮುನಿರ್ಮಾಲಾ ಕಸ್ಯಾಸ್ತ್ಯಲೌಕಿಕೇ .  
 ಕಥಂ ಲಬ್ಧಾ ತ್ವಯಾ ನಾಥ ದುರ್ಲಭಾ ಭುವಿ ಮಾನವೈಃ .. 31..  
 ತಚ್ಚುತ್ವಾ ವಚನಂ ತಸ್ಯ ಪ್ರೋವಾಚಾಶ್ರುಯುತೇಕ್ಷಣಃ .  
 ದೇವ್ಯಾಃ ಪ್ರಸಾದಮತುಲಂ ಪ್ರೇಮಗದ್ಗದಿತಾಂತರಃ .. 32..  
 ಪ್ರಾರ್ಥಯಾಮಾಸ ತಾಂ ಮಾಲಾಂ ತಂ ಮುನಿಂ ಸ ಸತೀಪಿತಾ .  
 ಅದೇಯಂ ಶಕ್ತಿಭಕ್ತಾಯ ನಾಸ್ತಿ ತ್ರೈಲೋಕ್ಯಮಂಡಲೇ .. 33..  
 ಇತಿ ಬುದ್ಧ್ಯಾ ತು ತಾಂ ಮಾಲಾಂ ಮನವೇ ಸ ಸಮರ್ಪಯತ್ .  
 ಗೃಹೀತಾ ಶಿರಸಾ ಮಾಲಾ ಮನುನಾ ನಿಜಮಂದಿರೇ .. 34..  
 ಸ್ಥಾಪಿತಾ ಶಯನಂ ಯತ್ರ ದಂಪತ್ಯೋರತಿಸುಂದರಂ .  
 ಪಶುಕರ್ಮರತೋ ರಾತ್ರೌ ಮಾಲಾಗಂಧೇನ ಮೋದಿತಃ .. 35..  
 ಅಭವತ್ಸ ಮಹೀಪಾಲಸ್ತೇನ ಪಾಪೇನ ಶಂಕರೇ .  
 ಶಿವೇ ದ್ವೇಷಮತಿರ್ಜಾತೋ ದೇವ್ಯಾಂ ಸತ್ಯಾಂ ತಥಾ ನೃಪ .. 36..  
 ರಾಜಂಸ್ತೇನಾಪರಾಧೇನ ತಜ್ಜನ್ಯೋ ದೇಹ ಏವ ಚ .  
 ಸತ್ಯಾ ಯೋಗಾಗ್ನಿನಾ ದಗ್ಧಃ ಸತೀಧರ್ಮದಿದೃಕ್ಷಯಾ .. 37..  
 ಪುನಶ್ಚ ಹಿಮವತ್ಪೃಷ್ಠೇ ಪ್ರಾದುರಾಸೀತ್ತು ತನ್ಮಹಃ .  
 ಜನಮೇಜಯ ಉವಾಚ -  
 ದಹ್ಯಮಾನೇ ಸತೀದೇಹೇ ಜಾತೇ ಕಿಮಕರೋಚ್ಚಿವಃ .. 38..  
 ಪ್ರಾಣಾಧಿಕಾ ಸತೀ ತಸ್ಯ ತದ್ವಿಯೋಗೇನ ಕಾತರಃ .  
 ವ್ಯಾಸ ಉವಾಚ -  
 ತತಃ ಪರಂ ತು ಯಜ್ಞಾತಾಂ ಮಯಾ ವಕ್ತುಂ ನ ಶಕ್ಯತೇ .. 39..  
 ತ್ರೈಲೋಕ್ಯಪ್ರಲಯೋ ಜಾತಃ ಶಿವಕೋಪಾಗ್ನಿನಾ ನೃಪ .  
 ವೀರಭದ್ರಃ ಸಮುತ್ಪನ್ನೋ ಭದ್ರಕಾಲೀಗಣಾನ್ವಿತಃ .. 40..  
 ತ್ರೈಲೋಕ್ಯನಾಶನೋದ್ಯುಕ್ತೋ ವೀರಭದ್ರೋ ಯದಾಭವತ್ .

ಬ್ರಹ್ಮಾದಯಸ್ತದಾ ದೇವಾಃ ಶಂಕರಂ ಶರಣಂ ಯಯುಃ .. 41..  
 ಜಾತೇ ಸರ್ವಸ್ವನಾಶೇಽಪಿ ಕರುಣಾನಿಧಿರೀಶ್ವರಃ .  
 ಅಭಯಂ ದತ್ತವಾಂಸ್ತೇಭ್ಯೋ ಬಸ್ತವಕ್ರೇಣ ತಂ ಮನುಂ .. 42..  
 ಅಜೀವಯನ್ಮಹಾತ್ಮಾಸೌ ತತಃ ಖಿನ್ನೋ ಮಹೇಶ್ವರಃ .  
 ಯಜ್ಞವಾಟಮುಪಾಗಮ್ಯ ರುರೋದ ಭೃಶದುಃಖಿತಃ .. 43..  
 ಅಪಶ್ಯತ್ತಾಂ ಸತೀಂ ವಹ್ನಿ ದಹ್ಯಮಾನಾಂ ತು ಚಿತ್ಕಲಾಂ .  
 ಸ್ಕಂಧೇಽಪ್ಯಾರೋಪಯಾಮಾಸ ಹಾ ಸತೀತಿ ವದನ್ಮುಹುಃ .. 44..  
 ಬಭ್ರಾಮ ಭ್ರಾಂತಚಿತ್ತಃ ಸನ್ನಾನಾದೇಶೇಷು ಶಂಕರಃ .  
 ತದಾ ಬ್ರಹ್ಮಾದಯೋ ದೇವಾಶ್ಚಿಂತಾಮಾಪುರನುತ್ತಮಾಂ .. 45..  
 ವಿಷ್ಣುಸ್ತು ತ್ವರಯಾ ತತ್ರ ಧನುರುದ್ಯಮ್ಯ ಮಾರ್ಗಣೈಃ .  
 ಚಿಚ್ಛೇದಾವಯವಾನ್ಸತ್ಯಾಸ್ತತ್ತತ್ಸಾ ನೇಷು ತೇಽಪತ್ನಾಂ .. 46..  
 ತತ್ತತ್ಸಾ ನೇಷು ತತ್ರಾಸೀನ್ನಾನಾಮೂರ್ತಿಧರೋ ಹರಃ .  
 ಉವಾಚ ಚ ತತೋ ದೇವಾನ್ಸಾ ನೇಷ್ಟೇತೇಷು ಯೇ ಶಿವಾಂ .. 47..  
 ಭಜಂತಿ ಪರಯಾ ಭಕ್ತ್ಯಾ ತೇಷಾಂ ಕಿಂಚಿನ್ನ ದುರ್ಲಭಂ .  
 ನಿತ್ಯಂ ಸನ್ನಿಹಿತಾ ಯತ್ರ ನಿಜಾಂಗೇಷು ಪರಾಂಬಿಕಾ .. 48..  
 ಸ್ಥಾನೇಷ್ಟೇತೇಷು ಯೇ ಮರ್ತ್ಯಾಃ ಪುರಶ್ಚರಣಕರ್ಮಿಣಃ .  
 ತೇಷಾಂ ಮಂತ್ರಾಃ ಪ್ರಸಿದ್ಧ್ಯಂತಿ ಮಾಯಾಬೀಜಂ ವಿಶೇಷತಃ .. 49..  
 ಇತ್ಯುಕ್ತ್ವಾ ಶಂಕರಸ್ತೇಷು ಸ್ಥಾನೇಷು ವಿರಹಾತುರಃ .  
 ಕಾಲಂ ನಿನ್ಯೇ ನೃಪಶ್ರೇಷ್ಠ ಜಪಧ್ಯಾನಸಮಾಧಿಭಿಃ .. 50..  
 ಜನಮೇಜಯ ಉವಾಚ -  
 ಕಾನಿ ಸ್ಥಾನಾನಿ ತಾನಿ ಸ್ಯುಃ ಸಿದ್ಧಪೀಠಾನಿ ಚಾನಘ .  
 ಕತಿ ಸಂಖ್ಯಾನಿ ನಾಮಾನಿ ಕಾನಿ ತೇಷಾಂ ಚ ಮೇ ವದ .. 51..  
 ತತ್ರ ಸ್ಥಿತಾನಾಂ ದೇವೀನಾಂ ನಾಮಾನಿ ಚ ಕೃಪಾಕರ .  
 ಕೃತಾರ್ಥೋಽಹಂ ಭವೇ ಯೇನ ತದ್ವದಾಶು ಮಹಾಮುನೇ .. 52..  
 ವ್ಯಾಸ ಉವಾಚ -  
 ಶೃಣು ರಾಜನ್ವವಕ್ಷ್ಯಾಮಿ ದೇವೇಪೀಠಾನಿ ಸಾಂಪ್ರತಂ .  
 ಯೇಷಾಂ ಶ್ರವಣಮಾತ್ರೇಣ ಪಾಪಹೀನೋ ಭವೇನ್ನರಃ .. 53..  
 ಯೇಷು ಯೇಷು ಚ ಪೀಠೇಷೂಪಾಸ್ಯೇಯಂ ಸಿದ್ಧಿಕಾಂಕ್ಷಿಭಿಃ .  
 ಭೂತಿಕಾಮೈರಭಿಧ್ಯೇಯಾ ತಾನಿ ವಕ್ಷ್ಯಾಮಿ ತತ್ತ್ವತಃ .. 54..  
 ವಾರಾಣಸ್ಯಾಂ ವಿಶಾಲಾಕ್ಷೀ ಗೌರೀಮುಖನಿವಾಸಿನೀ .  
 ಕ್ಷೇತ್ರೇ ವೈ ನೈಮಿಷಾರಣ್ಯೇ ಪ್ರೋಕ್ತಾ ಸಾ ಲಿಂಗಧಾರಿಣೀ .. 55..

ಪ್ರಯಾಗೇ ಲಲಿತಾ ಪ್ರೋಕ್ತಾ ಕಾಮುಕೀ ಗಂಧಮಾದನೇ .  
 ಮಾನಸೇ ಕುಮುದಾ ಪ್ರೋಕ್ತಾ ದಕ್ಷಿಣೇ ಚೋತ್ತರೇ ತಥಾ .. 56..  
 ವಿಶ್ವಕಾಮಾ ಭಗವತೀ ವಿಶ್ವಕಾಮಪ್ರಪೂರಣೇ .  
 ಗೋಮಂತೇ ಗೋಮತೀ ದೇವೀ ಮಂದರೇ ಕಾಮಚಾರಿಣೀ .. 57..  
 ಮದೋತ್ಕಟಾ ಚೈತ್ರರಥೇ ಜಯಂತೀ ಹಸ್ತಿನಾಪುರೇ .  
 ಗೌರೀ ಪ್ರೋಕ್ತಾ ಕಾನ್ಯಕುಬ್ಜೇ ರಂಭಾ ತು ಮಲಯಾಚಲೇ .. 58..  
 ಏಕಾಮ್ರಪೀಠೇ ಸಂಪ್ರೋಕ್ತಾ ದೇವೀ ಸಾ ಕೀರ್ತಿಮತ್ಯಪಿ .  
 ವಿಶ್ವೇ ವಿಶ್ವೇಶ್ವರೀಂ ಪ್ರಾಹುಃ ಪುರುಹೂತಾಂ ಚ ಪುಷ್ಕರೇ .. 59..  
 ಕೇದಾರಪೀಠೇ ಸಂಪ್ರೋಕ್ತಾ ದೇವೀ ಸನ್ಮಾರ್ಗದಾಯಿನೀ .  
 ಮಂದಾ ಹಿಮವತಃ ಪೃಷ್ಠೇ ಗೋಕರ್ಣೇ ಭದ್ರಕರ್ಣಿಕಾ .. 60..  
 ಸ್ಥಾನೇಶ್ವರೇ ಭವಾನೀ ತು ಬಿಲ್ವಲೇ ಬಿಲ್ವಪತ್ರಿಕಾ .  
 ಶ್ರೀಶೈಲೇ ಮಾಧವೀ ಪ್ರೋಕ್ತಾ ಭದ್ರಾ ಭದ್ರೇಶ್ವರೇ ತಥಾ .. 61..  
 ವರಾಹಶೈಲೇ ತು ಜಯಾ ಕಮಲಾ ಕಮಲಾಲಯೇ .  
 ರುದ್ರಾಣೇ ರುದ್ರಕೋಟ್ಯಾಂ ತು ಕಾಲೀ ಕಾಲಂಜರೇ ತಥಾ .. 62..  
 ಶಾಲಗ್ರಾಮೇ ಮಹಾದೇವೀ ಶಿವಲಿಂಗೇ ಜಲಪ್ರಿಯಾ .  
 ಮಹಾಲಿಂಗೇ ತು ಕಪಿಲಾ ಮಾಕೋಟೀ ಮುಕುಟೇಶ್ವರೀ .. 63..  
 ಮಾಯಾಪುರ್ಯಾಂ ಕುಮಾರೀ ಸ್ಯಾತ್ಸಂತಾನೇ ಲಲಿತಾಂಬಿಕಾ .  
 ಗಯಾಯಾಂ ಮಂಗಲಾ ಪ್ರೋಕ್ತಾ ವಿಮಲಾ ಪುರುಷೋತ್ತಮೇ .. 64..  
 ಉತ್ಪಲಾಕ್ಷೀ ಸಹಸ್ರಾಕ್ಷೀ ಹಿರಣ್ಯಾಕ್ಷೀ ಮಹೋತ್ಪಲಾ .  
 ವಿಪಾಶಾಯಾಮಮೋಘಾಕ್ಷೀ ಪಾಡಲಾ ಪುಂಡ್ರವರ್ಧನೇ .. 65..  
 ನಾರಾಯಣೇ ಸುಪಾರ್ಶ್ವೇ ತು ತ್ರಿಕುಟೇ ರುದ್ರಸುಂದರೀ .  
 ವಿಪುಲೇ ವಿಪುಲಾ ದೇವೀ ಕಲ್ಯಾಣೇ ಮಲಯಾಚಲೇ .. 66..  
 ಸಹ್ಯಾದ್ರಾವೇಕವೀರಾ ತು ಹರಿಶ್ಚಂದ್ರೇ ತು ಚಂದ್ರಿಕಾ .  
 ರಮಣಾ ರಾಮತೀರ್ಥೇ ತು ಯಮುನಾಯಾಂ ಮೃಗಾವತೀ .. 67..  
 ಕೋಟವೀ ಕೋಟತೀರ್ಥೇ ತು ಸುಗಂಧಾ ಮಾಧವೇ ವನೇ .  
 ಗೋದಾವರ್ಯಾಂ ತ್ರಿಸಂಧ್ಯಾ ತು ಗಂಗಾದ್ವಾರೇ ರತಿಪ್ರಿಯಾ .. 68..  
 ಶಿವಕುಂಡೇ ಶುಭಾನಂದಾ ನಂದಿನೀ ದೇವಿಕಾತಟೇ .  
 ರುಕ್ಮಿಣೀ ದ್ವಾರವತ್ಸ್ಯಾಂ ತು ರಾಧಾ ವೃಂದಾವನೇ ವನೇ .. 69..  
 ದೇವಕೀ ಮಥುರಾಯಾಂ ತು ಪಾತಾಲೇ ಪರಮೇಶ್ವರೀ .  
 ಚಿತ್ರಕೂಟೇ ತಥಾ ಸೀತಾ ವಿಂಧ್ಯೇ ವಿಂಧ್ಯಾಧಿವಾಸಿನೀ .. 70..  
 ಕರವೀರೇ ಮಹಾಲಕ್ಷೀರುಮಾ ದೇವೀ ವಿನಾಯಕೇ .  
 ಆರೋಗ್ಯಾ ವೈದ್ಯನಾಥೇ ತು ಮಹಾಕಾಲೇ ಮಹೇಶ್ವರೀ .. 71..

ಅಭಯೇತ್ಯುಷ್ಣತೀರ್ಥೇಷು ನಿತಂಬಾ ವಿಂಧ್ಯಪರ್ವತೇ .  
 ಮಾಂಡವ್ಯೇ ಮಾಂಡವೀ ನಾಮ ಸ್ವಾಹಾ ಮಾಹೇಶ್ವರೀಪುರೇ .. 72..  
 ಭಗಲಂಡೇ ಪ್ರಚಂಡಾ ತು ಚಂಡೀಕಾಮರಕಂಟಕೇ .  
 ಸೋಮೇಶ್ವರೇ ವರಾರೋಹಾ ಪ್ರಭಾಸೇ ಪುಷ್ಕರಾವತೀ .. 73..  
 ದೇವಮಾತಾ ಸರಸ್ವತ್ಯಾಂ ಪಾರಾವಾರಾ ತಟೇ ಸ್ಮೃತಾ .  
 ಮಹಾಲಯೇ ಮಹಾಭಾಗಾ ಪಯೋಷ್ಣ್ಯಾಂ ಪಿಂಗಲೇಶ್ವರೀ .. 74..  
 ಸಿಂಹಿಕಾ ಕೃತಶೌಚೇ ತು ಕಾರ್ತಿಕೇ ತ್ವತಿಶಾಂಕರೀ .  
 ಉತ್ಪಲಾವರ್ತಕೇ ಲೋಲಾ ಸುಭದ್ರಾ ಶೋಣಸಂಗಮೇ .. 75..  
 ಮಾತಾ ಸಿದ್ಧವನೇ ಲಕ್ಷ್ಮೀರನಂಗಾ ಭರತಾಶ್ರಮೇ .  
 ಜಾಲಂಧರೇ ವಿಶ್ವಮುಖೀ ತಾರಾ ಕಿಷ್ಕಿಂಧಪರ್ವತೇ .. 76..  
 ದೇವದಾರುವನೇ ಪುಷ್ಪಿಮೇಧಾ ಕಾಶ್ಮೀರಮಂಡಲೇ .  
 ಭೀಮಾ ದೇವೀ ಹಿಮಾದ್ರೌ ತು ತುಷ್ಪಿರ್ವಿಶ್ವೇಶ್ವರೇ ತಥಾ .. 77..  
 ಕಪಾಲಮೋಚನೇ ಶುದ್ಧಿರ್ಮಾತಾ ಕಾಮಾವರೋಹಣೇ .  
 ಶಂಖೋದ್ಧಾರೇ ಧಾರಾ ನಾಮ ಧೃತಿಃ ಪಿಂಡಾರಕೇ ತಥಾ .. 78..  
 ಕಲಾ ತು ಚಂದ್ರಭಾಗಾಯಾಮಚ್ಚೋದೇ ಶಿವಧಾರಿಣೀ .  
 ವೇಣಾಯಾಮಮೃತಾ ನಾಮ ಬದರ್ಯಾಮುರ್ವಶೀ ತಥಾ .. 79..  
 ಔಷಧಿಶ್ಲೋತ್ತರಕುರೌ ಕುಶದ್ವೀಪೇ ಕುಶೋದಕಾ .  
 ಮನ್ಮಥಾ ಹೇಮಕೂಟೇ ತು ಕುಮುದೇ ಸತ್ಯವಾದಿನೀ .. 80..  
 ಅಶ್ವತ್ಥೇ ವಂದನೀಯಾ ತು ನಿಧಿವೈಶ್ರವಣಾಲಯೇ .  
 ಗಾಯತ್ರೀ ವೇದವದನೇ ಪಾರ್ವತೀ ಶಿವಸನ್ನಿಧೌ .. 81..  
 ದೇವಲೋಕೇ ತಥೇಂದ್ರಾಣೀ ಬ್ರಹ್ಮಾಸ್ಯೇಷು ಸರಸ್ವತೀ .  
 ಸೂರ್ಯಬಿಂಬೇ ಪ್ರಭಾ ನಾಮ ಮಾತೃತ್ಯಾಣಾಂ ವೈಷ್ಣವೀ ಮತಾ .. 82..  
 ಅರುಂಧತೀ ಸತೀನಾಂ ತು ರಾಮಾಸು ಚ ತಿಲೋತ್ತಮಾ .  
 ಚಿತ್ತೇ ಬ್ರಹ್ಮಕಲಾ ನಾಮ ಶಕ್ತಿಃ ಸರ್ವಶರೀರಿಣಾಂ .. 83..  
 ಇಮಾನ್ಯುಷ್ಠ ಶತಾನಿ ಸ್ಯುಃ ಪೀಲಾನಿ ಜನಮೇಜಯ .  
 ತತ್ಸಂಖ್ಯಾಕಾಸ್ತದೀಶಾನ್ಯೋ ದೇವ್ಯಶ್ಚ ಪರಿಕೀರ್ತಿತಾಃ .. 84..  
 ಸತೀದೇವ್ಯಂಗಭೂತಾನಿ ಪೀಲಾನಿ ಕಥಿತಾನಿ ಚ .  
 ಅನ್ಯಾನ್ಯಪಿ ಪ್ರಸಂಗೇನ ಯಾನಿ ಮುಖ್ಯಾನಿ ಭೂತಲೇ .. 85..  
 ಯಃ ಸ್ಮರೇಚ್ಛ ಣುಯಾದ್ವಾಪಿ ನಾಮಾಷ್ಟಶತಮುತ್ತಮಂ .  
 ಸರ್ವಪಾಪವಿನಿರ್ಮುಕ್ತೋ ದೇವೀಲೋಕಂ ಪರಂ ವ್ರಜೇತ್ .. 86..  
 ಏತೇಷು ಸರ್ವಪೀಲೇಷು ಗಚ್ಛೇದ್ಯಾತ್ರಾವಿಧಾನತಃ .

ಸಂತರ್ಪಯೇಚ್ಛ ಪಿತ್ರಾದೀಂಭ್ರಾದ್ಧಾದೀನಿ ವಿಧಾಯ ಚ .. 87..  
 ಕುರ್ಯಾಚ್ಛ ಮಹತೀಂ ಪೂಜಾಂ ಭಗವತ್ಯಾ ವಿಧಾನತಃ .  
 ಕ್ಷಮಾಪಯೇಚ್ಛಗಧಾತ್ರಿಂ ಜಗದಂಬಾಂ ಮುಹುರ್ಮುಹುಃ .. 88..  
 ಕೃತಕೃತ್ಯಂ ಸ್ವಮಾತ್ಮಾನಂ ಜಾನೀಯಾಚ್ಛನಮೇಜಯ .  
 ಭಕ್ತ್ಯಭೋಜ್ಯಾದಿಭಿಃ ಸರ್ವಾನ್ಯಾಹ್ಮಣಾನ್ಭೋಜಯೇತ್ತತಃ .. 89..  
 ಸುವಾಸಿನೀಃ ಕುಮಾರೀಶ್ಚ ಬಟುಕಾದೀಂಸ್ತಥಾ ನೃಪ .  
 ತಸ್ಮಿನ್ನೇತ್ರೇ ಸ್ಥಿತಾ ಯೇ ತು ಚಾಂಡಾಲಾದ್ಯಾ ಅಪಿ ಪ್ರಭೋ .. 90..  
 ದೇವೀರೂಪಾಃ ಸ್ತೃತಾಃ ಸರ್ವೇ ಪೂಜನೀಯಾಸ್ತತೋ ಹಿ ತೇ .  
 ಪ್ರತಿಗ್ರಹಾದಿಕಂ ಸರ್ವಂ ತೇಷು ಕ್ಷೇತ್ರೇಷು ವರ್ಜಯೇತ್ .. 91..  
 ಯಥಾಶಕ್ತಿ ಪುರಶ್ಚರ್ಯಾಂ ಕುರ್ಯಾನ್ಮಂತ್ರಸ್ಯ ಸತ್ತಮಃ .  
 ಮಾಯಾಬೀಜೇನ ದೇವೇಶೀಂ ತತ್ತತ್ಪ್ರೀತಾಧಿವಾಸಿನೀಂ .. 92..  
 ಪೂಜಯೇದನಿಶಂ ರಾಜನ್ ಪುರಶ್ಚರಣಕೃದ್ಭವೇತ್ .  
 ವಿತ್ತಶಾರ್ಯಂ ನ ಕುರ್ವೀತ ದೇವೀಭಕ್ತಿಪರೋ ನರಃ .. 93..  
 ಯ ಏವಂ ಕುರುತೇ ಯಾತ್ರಾಂ ಶ್ರೀದೇವ್ಯಾಃ ಪ್ರೀತಮಾನಸಃ .  
 ಸಹಸ್ರಕಲ್ಪಪರ್ಯಂತಂ ಬ್ರಹ್ಮಲೋಕೇ ಮಹತ್ತರೇ .. 94..  
 ವಸಂತಿ ಪಿತರಸ್ತಸ್ಯ ಸೋಽಪಿ ದೇವೀಪುರೇ ತಥಾ .  
 ಅಂತೇ ಲಭ್ಯಾ ಪರಂ ಜ್ಞಾನಂ ಭವೇನ್ಮುಕ್ತೋ ಭವಾಂಬುಧೇಃ .. 95..  
 ನಾಮಾಷ್ಟಶತಜಾಪೇನ ಬಹವಃ ಸಿದ್ಧತಾಂ ಗತಾಃ .  
 ಯತ್ರೈತಲ್ಲಿಖಿತಂ ಸಾಕ್ಷಾತ್ಪುಸ್ತಕೇ ವಾಪಿ ತಿಷ್ಠತಿ .. 96..  
 ಗ್ರಹಮಾರೀಭಯಾದೀನಿ ತತ್ರ ನೈವ ಭವಂತಿ ಹಿ .  
 ಸೌಭಾಗ್ಯಂ ವರ್ಧತೇ ನಿತ್ಯಂ ಯಥಾ ಪರ್ವಣಿ ವಾರಿಧಿಃ .. 97..  
 ನ ತಸ್ಯ ದುರ್ಲಭಂ ಕಿಂಚಿನ್ನಾಮಾಷ್ಟಶತಜಾಪಿನಃ .  
 ಕೃತಕೃತ್ಯೋ ಭವೇನ್ನೂನಂ ದೇವೀಭಕ್ತಿಪರಾಯಣಃ .. 98..  
 ನಮಂತಿ ದೇವತಾಸ್ತಂ ವೈ ದೇವೀರೂಪೋ ಹಿ ಸ ಸ್ತೃತಃ .  
 ಸರ್ವಥಾ ಪೂಜ್ಯತೇ ದೇವೈಃ ಕಿಂ ಪುನರ್ಮನುಜೋತ್ತಮೈಃ .. 99..  
 ಶ್ರಾದ್ಧಕಾಲೇ ಪರೇದೇತನ್ನಾಮಾಷ್ಟಶತಮುತ್ತಮಂ .  
 ತೃಪ್ತಾಸ್ತತ್ಪಿತರಃ ಸರ್ವೇ ಪ್ರಯಾಂತಿ ಪರಮಾಂ ಗತಿಂ .. 100..  
 ಇಮಾನಿ ಮುಕ್ತಿಕ್ಷೇತ್ರಾಣಿ ಸಾಕ್ಷಾತ್ಸಂವಿನ್ಮಯಾನಿ ಚ .  
 ಸಿದ್ಧಪೀಠಾನಿ ರಾಜೇಂದ್ರ ಸಂಶ್ರಯೇನ್ಮತಿಮಾನ್ನರಃ .. 101..  
 ಪೃಷ್ಠಂ ಯತ್ತತ್ತ್ಯಯಾ ರಾಜನ್ನುಕ್ತಂ ಸರ್ವಂ ಮಹೇಶಿತುಃ .  
 ರಹಸ್ಯಾತಿರಹಸ್ಯಂ ಚ ಕಿಂ ಭೂಯಃ ಶ್ರೋತುಮಿಚ್ಛಸಿ .. 102..

ಇತಿ ಶ್ರೀಮದ್ದೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ ದೇವೀಪೀಠವರ್ಣನಂ ನಾಮ ತ್ರಿಂಶೋಽಧ್ಯಾಯಃ .. 7.30..

7.31 ಏಕತ್ರಿಂಶೋಽಧ್ಯಾಯಃ . ಹಿಮಾಲಯಗೃಹೇ ಪಾರ್ವತೀಜನ್ಮವಿಷಯೇ  
ದೇವಾನ್ ಪ್ರತಿ ದೇವೀಕಥನವರ್ಣನಂ .

ಜನಮೇಜಯ ಉವಾಚ .

ಧರಾಧರಾಧೀಶಮೌಲಾವಾವಿರಾಸೀತ್ಪರಂ ಮಹಃ .

ಯದುಕ್ತಂ ಭವತಾ ಪೂರ್ವಂ ವಿಸ್ತರಾತ್ತದ್ವದಸ್ವ ಮೇ .. 1..

ಕೋ ವಿರಜ್ಯೇತ ಮತಿಮಾನ್ ಪಿಬಂಭಕ್ತಿಕಥಾಮೃತಂ .

ಸುಧಾಂ ತು ಪಿಬತಾಂ ಮೃತ್ಯುಃ ಸ ನೈತಚ್ಛೃಣ್ವತೋ ಭವೇತ್ .. 2..

ವ್ಯಾಸ ಉವಾಚ .

ಧನ್ಯೋಽಸಿ ಕೃತಕೃತ್ಯೋಽಸಿ ಶಿಕ್ಷಿತೋಽಸಿ ಮಹಾತ್ಮಭಿಃ .

ಭಾಗ್ಯವಾನಸಿ ಯದ್ದೇವ್ಯಾಂ ನಿರ್ವ್ಯಾಜಾ ಭಕ್ತಿರಸ್ತಿ ತೇ .. 3..

ಶೃಣು ರಾಜನ್ಪುರಾ ವೃತ್ತಂ ಸತೀದೇಹೇಽಗ್ನಿಭರ್ಜಿತೇ .

ಭ್ರಾಂತಃ ಶಿವಸ್ತು ಬಭ್ರಾಮ ಕ್ವಚಿದ್ಧೇಶೇ ಸ್ಥಿರೋಽಭವತ್ .. 4..

ಪ್ರಪಂಚಭಾನರಹಿತಃ ಸಮಾಧಿಗತಮಾನಸಃ .

ಧ್ಯಾಯಂದೇವೀಸ್ವರೂಪಂ ತು ಕಾಲಂ ನಿನ್ಯೇ ಸ ಆತ್ಮವಾನ್ .. 5..

ಸೌಭಾಗ್ಯರಹಿತಂ ಜಾತಂ ತ್ರೈಲೋಕ್ಯಂ ಸಚರಾಚರಂ .

ಶಕ್ತಿಹೀನಂ ಜಗತ್ಸರ್ವಂ ಸಾಬ್ಧಿದ್ವೀಪಂ ಸಪರ್ವತಂ .. 6..

ಆನಂದಃ ಶುಷ್ಕತಾಂ ಯಾತಃ ಸರ್ವೇಷಾಂ ಹೃದಯಾಂತರೇ .

ಉದಾಸೀನಾಃ ಸರ್ವಲೋಕಾಶ್ಚಿಂತಾಜರ್ಜರಚೇತಸಃ .. 7..

ಸದಾ ದುಃಖೋದಧೌ ಮಗ್ನಾ ರೋಗಗ್ರಸ್ತಾಸ್ತದಾಭವನ್ .

ಗ್ರಹಾಣಾಂ ದೇವತಾನಾಂ ಚ ವೈಪರೀತ್ಯೇನ ವರ್ತನಂ .. 8..

ಅಧಿಭೂತಾಧಿದೈವಾನಾಂ ಸತ್ಯಭಾವಾನ್ವೃಪಾಭವನ್ .

ಅಧಾಸ್ಮಿನ್ನೇವ ಕಾಲೇ ತು ತಾರಕಾಖ್ಯೋ ಮಹಸುರಃ .. 9..

ಬ್ರಹ್ಮದತ್ತವರೋ ದೈತ್ಯೋಽಭವತ್ತ್ರೈಲೋಕ್ಯನಾಯಕಃ .

ಶಿವೌರಸಸ್ತು ಯಃ ಪುತ್ರಃ ಸ ತೇ ಹಂತಾ ಭವಿಷ್ಯತಿ .. 10..

ಇತಿ ಕಲ್ಪಿತಮೃತ್ಯುಃ ಸ ದೇವದೇವೈರ್ಮಹಾಸುರಃ .

ಶಿವೌರಸಸುತಾಭಾವಾಜ್ಜಗರ್ಜ ಚ ನನಂದ ಚ .. 11..

ತೇನ ಚೋಪದ್ರುತಾಃ ಸರ್ವೇ ಸ್ವಸ್ಥಾನಾತ್ರಚ್ಯುತಾಃ ಸುರಾಃ .

ಶಿವೌರಸಸುತಾಭಾವಾಚ್ಚಿಂತಾಮಾಪುರ್ದುರತ್ಯಯಾಂ .. 12..



ನಾಂಗನಾ ಶಂಕರಸ್ಯಾಸ್ತಿ ಕಥಂ ತತ್ಸುತಸಂಭವಃ .  
 ಅಸ್ಮಾಕಂ ಭಾಗ್ಯಹೀನಾನಾಂ ಕಥಂ ಕಾರ್ಯಂ ಭವಿಷ್ಯತಿ .. 13..  
 ಇತಿ ಚಿಂತಾತುರಾಃ ಸರ್ವೇ ಜಗ್ಮುವೈಕುಂಠಮಂಡಲೇ .  
 ಶಶಂಸುಹರಿಮೇಕಾಂತೇ ಸ ಚೋಪಾಯಂ ಜಗಾದ ಹ .. 14..  
 ಕುತಶ್ಚಿಂತಾತುರಾಃ ಸರ್ವೇ ಕಾಮಕಲ್ಪದ್ರುಮಾ ಶಿವಾ .  
 ಜಾಗತಿ ಭೂವನೇಶಾನೀ ಮಣಿದ್ವೀಪಾಧಿವಾಸಿನೀ .. 15..  
 ಅಸ್ಮಾಕಮನಯಾ ದೇವ ತದುಪೇಕ್ಷಾಸ್ತಿ ನಾನ್ಯಥಾ .  
 ಶಿಕ್ಷ್ಯೇವೇಯಂ ಜಗನ್ಮಾತ್ರಾ ಕೃತಾಸ್ಮಚ್ಛಿಕ್ಷಣಾಯ ಚ .. 16..  
 ಲಾಲನೇ ತಾಡನೇ ಮಾತುರ್ನಾಕಾರುಣ್ಯಂ ಯಥಾರ್ಭಕೇ .  
 ತದ್ವದೇವ ಜಗನ್ಮಾತುರ್ನಿಯಂತ್ರಾ ಗುಣದೋಷಯೋಃ .. 17..  
 ಅಪರಾಧೋ ಭವತ್ಯೇವ ತನಯಸ್ಯ ಪದೇ ಪದೇ .  
 ಕೋಽಪರಃ ಸಹತೇ ಲೋಕೇ ಕೇವಲಂ ಮಾತರಂ ವಿನಾ .. 18..  
 ತನ್ಮಾದ್ಯೂಯಂ ಪರಾಂಬಾಂ ತಾಂ ಶರಣಂ ಯಾತ ಮಾ ಚಿರಂ .  
 ನಿರ್ವ್ಯಾಜಯಾ ಚಿತ್ತವೃತ್ತಾ ಸಾ ವಃ ಕಾರ್ಯಂ ವಿಧಾಸ್ಯತಿ .. 19..  
 ಇತ್ಯಾದಿಶ್ಚ ಸುರಾನ್ಸರ್ವಾನ್ಮಹಾವಿಷ್ಣುಃ ಸ್ವಜಾಯಯಾ .  
 ಸಂಯುತೋ ನಿರ್ಜಗಾಮಾಶು ದೇವೈಃ ಸಹ ಸುರಾಧಿಪಃ .. 20..  
 ಆಜಗಾಮ ಮಹಾಶೈಲಂ ಹಿಮವಂತಂ ನಗಾಧಿಪಂ .  
 ಅಭವಂಶ್ಚ ಸುರಾಃ ಸರ್ವೇ ಪುರಶ್ಚರಣಕರ್ಮಿಣಃ .. 21..  
 ಅಂಬಾಯಜ್ಜವಿಧಾನಜ್ಞಾ ಅಂಬಾಯಜ್ಞಂ ಚ ಚಕ್ರೀ .  
 ತೃತೀಯಾದಿವೃತಾನ್ಯಾಶು ಚಕ್ರುಃ ಸರ್ವೇ ಸುರಾ ನೃಪ .. 22..  
 ಕೇಚಿತ್ಸಮಾಧಿನಿಷ್ಣಾತಾಃ ಕೇಚಿನ್ನಾಮಪರಾಯಣಾಃ .  
 ಕೇಚಿತ್ಸೂಕ್ತಪರಾಃ ಕೇಚಿನ್ನಾಮಪಾರಾಯಣೋತ್ಸುಕಾಃ .. 23..  
 ಮಂತ್ರಪಾರಾಯಣಪರಾಃ ಕೇಚಿತ್ಕೃತ್ಯಾ ದಿಕಾರಿಣಃ .  
 ಅಂತರ್ಯಾಗಪರಾಃ ಕೇಚಿತ್ಕೇಚಿನ್ನಾ ಸಪರಾಯಣಾಃ .. 24..  
 ಹೃಲ್ಲೇಖಯಾ ಪರಾಶಕ್ತೇಃ ಪೂಜಾಂ ಚಕ್ರುರತಂದ್ರಿತಾಃ .  
 ಇತ್ಯೇವಂ ಬಹುವರ್ಷಾಣಿ ಕಾಲೋಽಗಾಜ್ಜನಮೇಜಯ .. 25..  
 ಅಕಸ್ಮಾಚ್ಚೈತ್ರಮಾಸೀಯನವಮ್ಯಾಂ ಚ ಭೃಗೋರ್ದಿನೇ .  
 ಪ್ರಾದುರ್ಬಭೂವ ಪುರತಸ್ತನ್ಮಹಃ ಶ್ರುತಿಬೋಧಿತಂ .. 26..  
 ಚತುರ್ದಿಕ್ಷು ಚತುರ್ವೇದೈರ್ಮೂರ್ತಿಮದ್ಭಿರಭಿಷ್ಟುತಂ .  
 ಕೋಟಿಸೂರ್ಯಪ್ರತೀಕಾಶಂ ಚಂದ್ರಕೋಟಿಸುಶೀತಲಂ .. 27..  
 ವಿದ್ಯುತ್ಕೋಟಿಸಮಾನಾಭಮರುಣಂ ತತ್ತರಂ ಮಹಃ .

ನೈವ ಚೋದ್ವಂ ನ ತಿಯಕ್ಷ ನ ಮಧ್ಯೇ ಪರಿಜಗ್ರಭತ್ .. 28..  
 ಆದ್ಯಂತರಹಿತಂ ತತ್ತು ನ ಹಸ್ತಾದ್ಯಂಗಸಂಯುತಂ .  
 ನ ಚ ಸ್ತ್ರೀರೂಪಮಥವಾ ನ ಪುಂರೂಪಮಥೋಭಯಂ .. 29..  
 ದೀಪ್ತ್ಯಾ ಪಿಧಾನಂ ನೇತ್ರಾಣಾಂ ತೇಷಾಮಾಸೀನ್ಮಹೀಪತೇ .  
 ಪುನಶ್ಚ ದೈರ್ಯಮಾಲಂಬ್ಯ ಯಾವತ್ತೇ ದದೃಶುಃ ಸುರಾಃ .. 30..  
 ತಾವತ್ತದೇವ ಸ್ತ್ರೀರೂಪೇಣಾಭಾದ್ಧಿವ್ಯಂ ಮನೋಹರಂ .  
 ಅತೀವ ರಮಣೀಯಾಂಗೀಂ ಕುಮಾರೀಂ ನವಯೌವನಾಂ .. 31..  
 ಉದ್ಯತ್ಪೀನಕುಚದ್ವಂದ್ವನಿಂದಿತಾಂಭೋಜಕುಡ್ಮಲಾಂ .  
 ರಣತ್ಕಿಂಕಣಿಕಾಜಾಲಸಿಂಜನ್ಮಂಜೀರಮೇಖಲಾಂ .. 32..  
 ಕನಕಾಂಗದಕೇಯೂರಗೈವೇಯಕವಿಭೂಷಿತಾಂ .  
 ಅನರ್ಘ್ಯಮಣಿಸಂಭಿನ್ನಗಲಬಂಧವಿರಾಜಿತಾಂ .. 33..  
 ತನುಕೇತಕಸಂರಾಜನ್ನೀಲಭ್ರಮರಕುಂತಲಾಂ .  
 ನಿತಂಬಬಿಂಬಸುಭಗಾಂ ರೋಮರಾಜಿವಿರಾಜಿತಾಂ .. 34..  
 ಕರ್ಪೂರಶಕಲೋನ್ನಿಶ್ರತಾಂಬೂಲಪೂರಿತಾನನಾಂ .  
 ಕನತ್ಕನಕತಾಟಂಕವಿಟಂಕವದನಾಂಬುಜಾಂ .. 35..  
 ಅಷ್ಟಮೀಚಂದ್ರಬಿಂಬಾಭಲಲಾಟಾಮಾಯತಭ್ರುವಂ .  
 ರಕ್ತಾರವಿಂದನಯನಾಮುನ್ನಸಾಂ ಮಧುರಾಧರಾಂ .. 36..  
 ಕುಂದಕುಡ್ಮಲದಂತಾಗ್ರಾಂ ಮುಕ್ತಾಹಾರವಿರಾಜಿತಾಂ .  
 ರತ್ನಸಂಭಿನ್ನಮುಕುಟಾಂ ಚಂದ್ರರೇಖಾವತಂಸಿನೀಂ .. 37..  
 ಮಲ್ಲಿಕಾಮಾಲತೀಮಾಲಾಕೇಶಪಾಶವಿರಾಜಿತಾಂ .  
 ಕಾಶ್ಮೀರಬಿಂದುನಿಟಿಲಾಂ ನೇತ್ರತ್ರಯವಿಲಾಸಿನೀಂ .. 38..  
 ಪಾಶಾಂಕುಶವರಾಭೀತಿಚತುರ್ಬಾಹುಂ ತ್ರಿಲೋಚನಾಂ .  
 ರಕ್ತವಸ್ತ್ರಪರೀಧಾನಾಂ ದಾಡಿಮೀಕುಸುಮಪ್ರಭಾಂ .. 39..  
 ಸರ್ವಶೃಂಗಾರವೇಷಾಢ್ಯಾಂ ಸರ್ವದೇವನಮಸ್ಕೃತಾಂ .  
 ಸರ್ವಾಶಾಪೂರಿಕಾಂ ಸರ್ವಮಾತರಂ ಸರ್ವಮೋಹಿನೀಂ .. 40..  
 ಪ್ರಸಾದಸುಮುಖೀಮಂಭಾಂ ಮಂದಸ್ಮಿತಮುಖಾಂಬುಜಾಂ .  
 ಅವ್ಯಾಜಕರುಣಾಮೂರ್ತಿಂ ದದೃಶುಃ ಪುರತಃ ಸುರಾಃ .. 41..  
 ದೃಷ್ಟ್ವಾ ತಾಂ ಕರುಣಾಮೂರ್ತಿಂ ಪ್ರಣೇಮುಃ ಸಕಲಾಃ ಸುರಾಃ .  
 ವಕ್ತುಂ ನಾಶಕ್ವನ್ ಕಿಂಚಿದ್ವಾಷ್ಟಸಂರುದ್ಧನಿಸ್ವನಾಃ .. 42..  
 ಕಥಂಚಿತ್ಪ್ರಿಯಮಾಲಂಬ್ಯ ಭಕ್ತ್ಯಾ ಚಾನತಕಂಧರಾಃ .  
 ಪ್ರೇಮಾಶ್ರುಪೂರ್ಣನಯನಾಸ್ತುಷ್ಟುವುರ್ಜಗದಂಬಿಕಾಂ .. 43..  
 ದೇವಾ ಊಚುಃ .

ನಮೋ ದೇವೈಃ ಮಹಾದೇವೈಃ ಶಿವಾಯೈ ಸತತಂ ನಮಃ .

ನಮಃ ಪ್ರಕೃತ್ಯೈ ಭದ್ರಾಯೈ ನಿಯತಾಃ ಪ್ರಣತಾಃ ಸ್ಮ ತಾಂ .. 44..

ತಾಮಗ್ನಿವರ್ಣಾಂ ತಪಸಾ ಜ್ವಲಂತೀಂ

ವೈರೋಚನೀಂ ಕರ್ಮಫಲೇಷು ಜುಷ್ವಾಂ .

ದುರ್ಗಾಂ ದೇವೀಂ ಶರಣಮಹಂ ಪ್ರಪದ್ಯೇ

ಸುತರಸಿ ತರಸೇ ನಮಃ .. 45..

ದೇವೀಂ ವಾಚಮಜನಯಂತ ದೇವಾ-

ಸ್ತಾಂ ವಿಶ್ವರೂಪಾಃ ಪಶವೋ ವದಂತಿ .

ಸಾ ನೋ ಮಂದ್ರೇಷಮೂರ್ಜಂ ದುಹಾನಾ

ಧೇನುರ್ವಾಗಸ್ಮಾನುಪಸುಷ್ಪುತ್ಯೈತು .. 46..

ಕಾಲರಾತ್ರಿಂ ಬ್ರಹ್ಮಸ್ತುತಾಂ ವೈಷ್ಣವೀಂ ಸ್ಕಂದಮಾತರಂ .

ಸರಸ್ವತೀಮದಿತಿಂ ದಕ್ಷದುಹಿತರಂ ನಮಾಮಃ ಪಾವನಾಂ ಶಿವಾಂ .. 47..

ಮಹಾಲಕ್ಷ್ಮಣೈ ಚ ವಿದ್ಮಹೇ ಸರ್ವಶಕ್ತೈ ಚ ಧೀಮಹಿ .

ತನ್ನೋ ದೇವೀ ಪ್ರಚೋದಯಾತ್ .. 48..

ನಮೋ ವಿರಾಟ್ಸ್ವರೂಪಿಣ್ಯೈ ನಮಃ ಸೂತ್ರಾತ್ಮಮೂರ್ತಯೇ .

ನಮೋಽವ್ಯಾಕೃತರೂಪಿಣ್ಯೈ ನಮಃ ಶ್ರೀಬ್ರಹ್ಮಮೂರ್ತಯೇ .. 49..

ಯದಜ್ಞಾನಾಜ್ಞಗದ್ಭಾತಿ ರಜ್ಜುಸರ್ಪಸ್ರಗಾದಿವತ್ .

ಯಜ್ಞಾ ನಾಲ್ಪಯಮಾಪ್ನೋತಿ ನುಮಸ್ತಾಂ ಭುವನೇಶ್ವರೀಂ .. 50..

ನುಮಸ್ತತ್ಪದಲಕ್ಷ್ಯಾರ್ಥಾಂ ಚಿದೇಕರಸರೂಪಿಣೀಂ .

ಅಖಂಡಾನಂದರೂಪಾಂ ತಾಂ ವೇದತಾತ್ಪರ್ಯಭೂಮಿಕಾಂ .. 51..

ಪಂಚಕೋಶಾತಿರಿಕ್ತಾಂ ತಾಮವಸ್ಥಾತ್ರಯಸಾಕ್ಷಿಣೀಂ .

ನುಮಸ್ತ್ವಂಪದಲಕ್ಷ್ಯಾರ್ಥಾಂ ಪ್ರತ್ಯಗಾತ್ಮಸ್ವರೂಪಿಣೀಂ .. 52..

ನಮಃ ಪ್ರಣವರೂಪಾಯೈ ನಮೋ ಹ್ರೀಂಕಾರಮೂರ್ತಯೇ .

ನಾನಾಮಂತ್ರಾತ್ಮಿಕಾಯೈ ತೇ ಕರುಣಾಯೈ ನಮೋ ನಮಃ .. 53..

ಇತಿ ಸ್ತುತಾ ತದಾ ದೇವೈರ್ಮಣಿದ್ವೀಪಾಧಿವಾಸಿನೀ .

ಪ್ರಾಹ ವಾಚಾ ಮಧುರಯಾ ಮತ್ತಕೋಕಿಲನಿಃಸ್ವನಾ .. 54..

ಶ್ರೀದೇವ್ಯವಾಚ .

ವದಂತು ವಿಬುಧಾಃ ಕಾರ್ಯಂ ಯದರ್ಥಮಿಹ ಸಂಗತಾಃ .

ವರದಾಹಂ ಸದಾ ಭಕ್ತಕಾಮಕಲ್ಪದ್ರುಮಾಸ್ಮಿ ಚ .. 55..

ತಿಷ್ಠಂತ್ಯಾಂ ಮಯಿ ಕಾ ಚಿಂತಾ ಯುಷ್ಮಾಕಂ ಭಕ್ತಿಶಾಲಿನಾಂ .

ಸಮುದ್ಧರಾಮಿ ಮದ್ಭಕ್ತಾಂದುಃಖಸಂಸಾರಸಾಗರಾತ್ .. 56..

ಇತಿ ಪ್ರತಿಜ್ಞಾಂ ಮೇ ಸತ್ಯಾಂ ಜಾನೀಥ ವಿಬುಧೋತ್ತಮಾಃ .  
 ಇತಿ ಪ್ರೇಮಾಕುಲಾಂ ವಾಣೀಂ ಶ್ರುತ್ವಾ ಸಂತುಷ್ಟಮಾನಸಾಃ .. 57..  
 ನಿರ್ಭಯಾ ನಿರ್ಜರಾ ರಾಜನ್ನೂಚುರ್ದುಃಖಂ ಸ್ವಕೀಯಕಂ .  
 ದೇವಾ ಊಚುಃ .  
 ನಾಜ್ಞಾತಂ ಕಿಂಚಿದಪ್ಯತ್ರ ಭವತ್ಯಾಸ್ತಿ ಜಗತ್ತಯೇ .. 58..  
 ಸರ್ವಜ್ಞಯಾ ಸರ್ವಸಾಕ್ಷಿರೂಪಿಣ್ಯಾ ಪರಮೇಶ್ವರಿ .  
 ತಾರಕೇಣಾಸುರೇಂದ್ರೇಣ ಪೀಡಿತಾಃ ಸ್ಮೋ ದಿವಾನಿಶಂ .. 59..  
 ಶಿವಾಂಗಜಾದ್ವಧಸ್ತಸ್ಯ ನಿರ್ಮಿತೋ ಬ್ರಹ್ಮಣಾ ಶಿವೇ .  
 ಶಿವಾಂಗನಾ ತು ನೈವಾಸ್ತಿ ಜಾನಾಸಿ ತ್ವಂ ಮಹೇಶ್ವರಿ .. 60..  
 ಸರ್ವಜ್ಞಪುರತಃ ಕಿಂ ವಾ ವಕ್ತವ್ಯಂ ಪಾಮರೈರ್ಜನೈಃ .  
 ಏತದುದ್ದೇಶತಃ ಪ್ರೋಕ್ತಮಪರಂ ತರ್ಕಯಾಂಬಿಕೇ .. 61..  
 ಸರ್ವದಾ ಚರಣಾಂಭೋಜೇ ಭಕ್ತಿಃ ಸ್ಯಾತ್ತವ ನಿಶ್ಚಲಾ .  
 ಪ್ರಾರ್ಥನೀಯಮಿದಂ ಮುಖ್ಯಮಪರಂ ದೇಹಹೇತವೇ .. 62..  
 ಇತಿ ತೇಷಾಂ ವಚಃ ಶ್ರುತ್ವಾ ಪ್ರೋವಾಚ ಪರಮೇಶ್ವರೀ .  
 ಮಮ ಶಕ್ತಿಸ್ತು ಯಾ ಗೌರೀ ಭವಿಷ್ಯತಿ ಹಿಮಾಲಯೇ .. 63..  
 ಶಿವಾಯ ನಾ ಪ್ರದೇಯಾ ಸ್ಯಾತ್ಸಾ ವಃ ಕಾರ್ಯಂ ವಿಧಾಸ್ಯತಿ .  
 ಭಕ್ತಿಯರ್ಚ್ಚರಣಾಂಭೋಜೇ ಭೂಯಾದ್ಯುಷ್ಣಾಕಮಾದರಾತ್ .. 64..  
 ಹಿಮಾಲಯೋ ಹಿ ಮನಸಾ ಮಾಮುಪಾಸ್ತೇಽತಿಭಕ್ತಿತಃ .  
 ತತಸ್ತಸ್ಯ ಗೃಹೇ ಜನ್ಮ ಮಮ ಪ್ರಿಯಕರಂ ಮತಂ .. 65..  
 ವ್ಯಾಸ ಉವಾಚ .  
 ಹಿಮಾಲಯೋಽಪಿ ತಚ್ಚುತ್ವಾತ್ಯನುಗ್ರಹಕರಂ ವಚಃ .  
 ಬಾಷ್ಪೈಃ ಸಂರುದ್ಧಕಂಠಾಕ್ಷೋ ಮಹಾರಾಜ್ಞೇಂ ವಚೋಽಬ್ರವೀತ್ .. 66..  
 ಮಹತ್ತರಂ ತಂ ಕುರುಷೇ ಯಸ್ಯಾನುಗ್ರಹಮಿಚ್ಛಸಿ .  
 ನೋಚೇತ್ಕ್ವಾಹಂ ಜಡಃ ಸ್ಥಾಣುಃ ಕ್ವ ತ್ವಂ ಸಚ್ಚಿತ್ಸ್ಯ ರೂಪಿಣೀ .. 67..  
 ಅಸಂಭಾವ್ಯಂ ಜನ್ಮಶತೈಸ್ತ್ವತ್ಪಿತೃತ್ವಂ ಮಮಾನಘೇ .  
 ಅಶ್ವಮೇಧಾದಿಪುಣ್ಯೈರ್ವಾ ಪುಣ್ಯೈರ್ವಾ ತತ್ಸಮಾಧಿಚ್ಛೈಃ .. 68..  
 ಅದ್ಯ ಪ್ರಪಂಚೇ ಕೀರ್ತಿಃ ಸ್ಯಾಜ್ಜಗನ್ಮತಾ ಸುತಾಭವತ್ .  
 ಅಹೋ ಹಿಮಾಲಯಸ್ಯಾಸ್ಯ ಧನ್ಯೋಽಸೌ ಭಾಗ್ಯವಾನಿತಿ .. 69..  
 ಯಸ್ಯಾಸ್ತು ಜರರೇ ಸಂತಿ ಬ್ರಹ್ಮಾಂಡಾನಾಂ ಚ ಕೋಟಯಃ .  
 ನೈವ ಯಸ್ಯ ಸುತಾ ಜಾತಾ ಕೋ ವಾ ಸ್ಯಾತ್ತತ್ಸಮೋ ಭುವಿ .. 70..  
 ನ ಜಾನೇಽಸ್ಮತ್ಪಿತೃಣಾಂ ಕಿಂ ಸ್ಥಾನಂ ಸ್ಯಾನ್ನಿರ್ಮಿತಂ ಪರಂ .

ಏತಾದೃಶಾನಾಂ ವಾಸಾಯ ಯೇಷಾಂ ವಂಶೇಽಸ್ಮಿ ಮಾದೃಶಃ .. 71..

ಇದಂ ಯಥಾ ಚ ದತ್ತಂ ಮೇ ಕೃಪಯಾ ಪ್ರೇಮಪೂರ್ಣಯಾ .

ಸರ್ವವೇದಾಂತಸಿದ್ಧಂ ಚ ತ್ವದ್ರೂಪಂ ಬ್ರೂಹಿ ಮೇ ತಥಾ .. 72..

ಯೋಗಂ ಚ ಭಕ್ತಿಸಹಿತಂ ಜ್ಞಾನಂ ಚ ಶ್ರುತಿಸಮ್ಮತಂ .

ವದಸ್ವ ಪರಮೇಶಾನಿ ತ್ವಮೇವಾಹಂ ಯತೋ ಭವೇಃ .. 73..

ವ್ಯಾಸ ಉವಾಚ .

ಇತಿ ತಸ್ಯ ವಚಃ ಶ್ರುತ್ವಾ ಪ್ರಸನ್ನಮುಖಪಂಕಜಾ .

ವಕ್ತುಮಾರಭತಾಂಬಾ ಸಾ ರಹಸ್ಯಂ ಶ್ರುತಿಗೂಹಿತಂ .. 74..

ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ ಹಿಮಾಲಯಗೃಹೇ

ಪಾರ್ವತೀಜನ್ಮವಿಷಯೇ ದೇವಾನ್ ಪ್ರತಿ ದೇವೀಕಥನವರ್ಣನಂ ನಾಮೈಕತ್ರಂಶೋಽಧ್ಯಾಯ

.. 7.31..

7.32 ದ್ವಾತ್ರಂಶೋಽಧ್ಯಾಯಃ . ದೇವ್ಯಾ ವ್ಯಷ್ಟಿಸಮಷ್ಟಿರೂಪವರ್ಣನಂ .

ಶ್ರೀದೇವ್ಯವಾಚ .

ಶೃಣ್ವಂತು ನಿರ್ಜರಾಃ ಸರ್ವೇ ವ್ಯಾಹರಂತ್ಯಾ ವಚೋ ಮಮ .

ಯಸ್ಯ ಶ್ರವಣಮಾತ್ರೇಣ ಮದ್ರೂಪತ್ವಂ ಪ್ರಪದ್ಯತೇ .. 1..

ಅಹಮೇವಾಸ ಪೂರ್ವಂ ತು ನಾನ್ಯತ್ಕಿಂಚಿನ್ನಗಾಧಿಪ .

ತದಾತ್ಮರೂಪಂ ಚಿತ್ಸಂವಿತ್ತರಬ್ರಹ್ಮೈಕನಾಮಕಂ .. 2..

ಅಪ್ರತರ್ಕ್ಯಮನಿರ್ದೇಶ್ಯಮನೌಪಮ್ಯಮನಾಮಯಂ .

ತಸ್ಯ ಕಾಚಿತ್ಸ್ವತಃ ಸಿದ್ಧಾ ಶಕ್ತಿರ್ಮಾಯೇತಿ ವಿಶ್ರುತಾ .. 3..

ನ ಸತೀ ಸಾ ನಾಸತೀ ಸಾ ನೋಭಯಾತ್ಮಾ ವಿರೋಧತಃ .

ಏತದ್ವಿಲಕ್ಷಣಾ ಕಾಚಿದ್ವಸ್ತುಭೂತಾಸ್ತಿ ಸರ್ವದಾ .. 4..

ಪಾವಕಸ್ಯೋಷ್ಣತೇವೇಯಮುಷ್ಣಾಂಶೋರಿವ ದೀಧಿತಿಃ .

ಚಂದ್ರಸ್ಯ ಚಂದ್ರಿಕೇವೇಯಂ ಮಮೇಯಂ ಸಹಜಾ ಧ್ರುವಾ .. 5..

ತಸ್ಯಾಂ ಕರ್ಮಾಣಿ ಜೀವಾನಾಂ ಜೀವಾಃ ಕಾಲಾಶ್ಚ ಸಂಚರೇ .

ಅಭೇದೇನ ವಿಲೀನಾಃ ಸ್ಯುಃ ಸುಷುಪ್ತೌ ವ್ಯವಹಾರವತ್ .. 6..

ಸ್ವಶಕ್ತೇಶ್ಚ ಸಮಾಯೋಗಾದಹಂ ಬೀಜಾತ್ಮತಾಂ ಗತಾ .

ಸ್ವಾಧಾರಾವರಣಾತ್ಸ್ಯಾ ದೋಷತ್ವಂ ಚ ಸಮಾಗತಂ .. 7..

ಚೈತನ್ಯಸ್ಯ ಸಮಾಯೋಗಾನ್ನಿಮಿತ್ತತ್ವಂ ಚ ಕಥ್ಯತೇ .

ಪ್ರಪಂಚಪರಿಣಾಮಾಚ್ಚ ಸಮವಾಯಿತ್ವಮುಚ್ಯತೇ .. 8..

ಕೇಚಿತ್ತಾಂ ತಪ ಇತ್ಯಾಹುಸ್ತಮಃ ಕೇಚಿಜ್ಜಡಂ ಪರೇ .  
 ಜ್ಞಾನಂ ಮಾಯಾಂ ಪ್ರಧಾನಂ ಚ ಪ್ರಕೃತಿಂ ಶಕ್ತಿಮಪ್ಯಜಾಂ .. 9..  
 ವಿಮರ್ಶ ಇತಿ ತಾಂ ಪ್ರಾಹುಃ ಶೈವಶಾಸ್ತ್ರವಿಶಾರದಾಃ .  
 ಅವಿದ್ಯಾಮಿತರೇ ಪ್ರಾಹುವೇದತತ್ತ್ವಾರ್ಥಚಿಂತಕಾಃ .. 10..  
 ಏವಂ ನಾನಾವಿಧಾನಿ ಸ್ಯುರ್ನಾಮಾನಿ ನಿಗಮಾದಿಷು .  
 ತಸ್ಯಾ ಜಡತ್ವಂ ದೃಶ್ಯತ್ವಾಜ್ಞಾನನಾಶಾತ್ತತೋಽಸತೀ .. 11..  
 ಚೈತನ್ಯಸ್ಯ ನ ದೃಶ್ಯತ್ವಂ ದೃಶ್ಯತ್ವೇ ಜಡಮೇವ ತತ್ .  
 ಸ್ವಪ್ರಕಾಶಂ ಚ ಚೈತನ್ಯಂ ನ ಪರೇಣ ಪ್ರಕಾಶಿತಂ .. 12..  
 ಅನವಸ್ಥಾದೋಷಸತ್ತ್ವಾನ್ನ ಸ್ವೇನಾಪಿ ಪ್ರಕಾಶಿತಂ .  
 ಕರ್ಮಕರ್ತ್ರೀವಿರೋಧಃ ಸ್ಯಾತ್ತಸ್ಮಾತ್ತದ್ವೀಪವತ್ಸ್ವಯಂ .. 13..  
 ಪ್ರಕಾಶಮಾನಮನೈಷಾಂ ಭಾಸಕಂ ವಿಧಿ ಪರ್ವತ .  
 ಅತ ಏವ ಚ ನಿತ್ಯತ್ವಂ ಸಿದ್ಧಸಂವಿತ್ತನೋರ್ಮಮ .. 14..  
 ಜಾಗ್ರತ್ಸ್ವಪ್ನಸುಷುಪ್ತ್ಯಾದೌ ದೃಶ್ಯಸ್ಯ ವ್ಯಭಿಚಾರತಃ .  
 ಸಂವಿದೋ ವ್ಯಭಿಚಾರಶ್ಚ ನಾನುಭೂತೋಽಸ್ಮಿ ಕರ್ಹಿಚಿತ್ .. 15..  
 ಯದಿ ತಸ್ಯಾಪ್ಯನುಭವಸ್ತರ್ಹ್ಯಯಂ ಯೇನ ಸಾಕ್ಷಿಣಾ .  
 ಅನುಭೂತಃ ಸ ಏವಾತ್ರ ಶಿಷ್ಯಃ ಸಂವಿದ್ವಪುಃ ಪುರಾ .. 16..  
 ಅತ ಏವ ಚ ನಿತ್ಯತ್ವಂ ಪ್ರೋಕ್ತಂ ಸಚ್ಚಾಸ್ತಕೋವಿದ್ಯೈಃ .  
 ಆನಂದರೂಪತಾ ಚಾಸ್ಯಾಃ ಪರಪ್ರೇಮಾಸ್ವದತ್ತತಃ .. 17..  
 ಮಾ ನ ಭೂವಂ ಹಿ ಭೂಯಾಸಮಿತಿ ಪ್ರೇಮಾತ್ಮನಿ ಸ್ಥಿತಂ .  
 ಸರ್ವಸ್ಯಾನ್ಯಸ್ಯ ಮಿಥ್ಯಾತ್ವಾದಸಂಗತ್ವಂ ಸ್ಫುಟಂ ಮಮ .. 18..  
 ಅಪರಿಚ್ಛಿನ್ನತಾಪ್ಯೇವಮತ ಏವ ಮತಾ ಮಮ .  
 ತಚ್ಚ ಜ್ಞಾನಂ ನಾತ್ಮಧರ್ಮೋ ಧರ್ಮತ್ವೇ ಜಡತಾಽಽತ್ಮನಃ .. 19..  
 ಜ್ಞಾನಸ್ಯ ಜಡಶೇಷತ್ವಂ ನ ದೃಷ್ಟಂ ನ ಚ ಸಂಭವಿ .  
 ಚಿದ್ಧರ್ಮತ್ವಂ ತಥಾ ನಾಸ್ತಿ ಚಿತಶ್ಚಿನ್ನ ಹಿ ಭಿದ್ಯತೇ .. 20..  
 ತಸ್ಮಾದಾತ್ಮಾ ಜ್ಞಾನರೂಪಃ ಸುಖರೂಪಶ್ಚ ಸರ್ವದಾ .  
 ಸತ್ಯಃ ಪೂರ್ಣೋಽಪ್ಯಸಂಗಶ್ಚ ದ್ವೈತಜಾಲವಿವರ್ಜಿತಃ .. 21..  
 ಸ ಪುನಃ ಕಾಮಕರ್ಮಾದಿಯುಕ್ತಯಾ ಸ್ವೀಯಮಾಯಯಾ .  
 ಪೂರ್ವಾನುಭೂತಸಂಸ್ಕಾರಾತ್ ಕಾಲಕರ್ಮವಿಪಾಕತಃ .. 22..  
 ಅವಿವೇಕಾಚ್ಚ ತತ್ತ್ವಸ್ಯ ಸಿಸೃಕ್ಷಾವಾನ್ಪ್ರಜಾಯತೇ .  
 ಅಬುದ್ಧಿಪೂರ್ವಃ ಸರ್ಗೋಽಯಂ ಕಥಿತಸ್ತೇ ನಗಾಧಿಪ .. 23..  
 ಏತದ್ಧಿ ಯನ್ಮಯಾ ಪ್ರೋಕ್ತಂ ಮಮ ರೂಪಮಲೌಕಿಕಂ .

ಅವ್ಯಾಕೃತಂ ತದವ್ಯಕ್ತಂ ಮಾಯಾಶಬಲಮಿತ್ಯಪಿ .. 24..  
 ಪ್ರೋಚ್ಯತೇ ಸರ್ವಶಾಸ್ತ್ರೇಷು ಸರ್ವಕಾರಣಕಾರಣಂ .  
 ತತ್ತ್ವಾನಾಮಾದಿಭೂತಂ ಚ ಸಚ್ಚಿದಾನಂದವಿಗ್ರಹಂ .. 25..  
 ಸರ್ವಕರ್ಮಘನೀಭೂತಮಿಚ್ಛಾಜ್ಞಾನಕ್ರಿಯಾಶ್ರಯಂ .  
 ಹೀಂಕಾರಮಂತ್ರವಾಚ್ಯಂ ತದಾದಿತತ್ತ್ವಂ ತದುಚ್ಯತೇ .. 26..  
 ತಸ್ಮಾದಾಕಾಶ ಉತ್ಪನ್ನಃ ಶಬ್ದತನ್ಮಾತ್ರರೂಪಕಃ .  
 ಭವೇತ್ಸ್ವರ್ಶಾತ್ಮಕೋ ವಾಯುಸ್ತೇಜೋರೂಪಾತ್ಮಕಂ ಪುನಃ .. 27..  
 ಜಲಂ ರಸಾತ್ಮಕಂ ಪಶ್ಚಾತ್ತತೋ ಗಂಧಾತ್ಮಿಕಾ ಧರಾ .  
 ಶಬ್ದೈಕಗುಣ ಆಕಾಶೋ ವಾಯುಃ ಸ್ಪರ್ಶರವಾನ್ವಿತಃ .. 28..  
 ಶಬ್ದಸ್ಪರ್ಶರೂಪಗುಣಂ ತೇಜ ಇತ್ಯುಚ್ಯತೇ ಬುದ್ಧಿಃ .  
 ಶಬ್ದಸ್ಪರ್ಶರೂಪರಸೈರಾಪೋ ವೇದಗುಣಾಃ ಸ್ಮೃತಾಃ .. 29..  
 ಶಬ್ದಸ್ಪರ್ಶರೂಪರಸಗಂಧೈಃ ಪಂಚಗುಣಾ ಧರಾ .  
 ತೇಭ್ಯೋಽಭವನ್ಮಹತ್ಸೂತ್ರಂ ಯಲ್ಲಿಂಗಂ ಪರಿಚಕ್ಷತೇ .. 30..  
 ಸರ್ವಾತ್ಮಕಂ ತತ್ಸಂಪ್ರೋಕ್ತಂ ಸೂಕ್ಷ್ಮದೇಹೋಽಯಮಾತ್ಮನಃ .  
 ಅವ್ಯಕ್ತಂ ಕಾರಣೋ ದೇಹಃ ಸ ಚೋಕ್ತಃ ಪೂರ್ವಮೇವ ಹಿ .. 31..  
 ಯಸ್ಮಿಂಜಗದ್ವೀಜರೂಪಂ ಸ್ಥಿತಂ ಲಿಂಗೋದ್ಭವೋ ಯತಃ .  
 ತತಃ ಸ್ಥೂಲಾನಿ ಭೂತಾನಿ ಪಂಚೀಕರಣಮಾರ್ಗತಃ .. 32..  
 ಪಂಚಸಂಖ್ಯಾನಿ ಜಾಯಂತೇ ತತ್ರಕಾರಸ್ತ್ವ ಧೋಚ್ಯತೇ .  
 ಪೂರ್ವೋಕ್ತಾನಿ ಚ ಭೂತಾನಿ ಪ್ರತ್ಯೇಕಂ ವಿಭಜೇದ್ ದ್ವಿಧಾ .. 33..  
 ಏಕೈಕಂ ಭಾಗಮೇಕಸ್ಯ ಚತುರ್ಧಾ ವಿಭಜೇದ್ ಗಿರೇ .  
 ಸ್ವಸ್ವೇತರದ್ವಿತೀಯಾಂಶೇ ಯೋಜನಾತ್ಪಂಚ ಪಂಚ ತೇ .. 34..  
 ತತ್ಕಾರ್ಯಂ ಚ ವಿರಾಡ್ದೇಹಃ ಸ್ಥೂಲದೇಹೋಽಯಮಾತ್ಮನಃ .  
 ಪಂಚಭೂತಸ್ಥಸತ್ತ್ವಾಂಶೈಃ ಶ್ರೋತ್ರಾದೀನಾಂ ಸಮುದ್ಭವಃ .. 35..  
 ಜ್ಞಾನೇಂದ್ರಿಯಾಣಾಂ ರಾಜೇಂದ್ರ ಪ್ರತ್ಯೇಕಂ ಮಿಲಿತೈಸ್ತು ತೈಃ .  
 ಅಂತಃಕರಣಮೇಕಂ ಸ್ಯಾದ್ ವೃತ್ತಿಭೇದಾಚ್ಚತುರ್ವಿಧಂ .. 36..  
 ಯದಾ ತು ಸಂಕಲ್ಪವಿಕಲ್ಪಕೃತ್ಯಂ  
 ತದಾ ಭವೇತ್ತನ್ನನ ಇತ್ಯಭಿಖ್ಯಂ .  
 ಸ್ಯಾದ್ ಬುದ್ಧಿಸಂಜ್ಞಂ ಚ ಯದಾ ಪ್ರವೇತ್ತಿ  
 ಸುನಿಶ್ಚಿತಂ ಸಂಶಯಹೀನರೂಪಂ .. 37..  
 ಅನುಸಂಧಾನರೂಪಂ ತಚ್ಚಿತ್ತಂ ಚ ಪರಿಕೀರ್ತಿತಂ .  
 ಅಹಂಕೃತ್ಯಾತ್ಮವೃತ್ತ್ಯಾ ತು ತದಹಂಕಾರತಾಂ ಗತಂ .. 38..

ತೇಷಾಂ ರಜೋಂಶೈರ್ಜಾತಾನಿ ಕ್ರಮಾತ್ಕರ್ಮೇಂದ್ರಿಯಾಣಿ ಚ .  
 ಪ್ರತ್ಯೇಕಂ ಮಿಲಿತೈಸ್ತೈತು ಪ್ರಾಣೋ ಭವತಿ ಪಂಚಧಾ .. 39..  
 ಹೃದಿ ಪ್ರಾಣೋ ಗುದೇಽಪಾನೋ ನಾಭಿಸ್ಥಸ್ತು ಸಮಾನಕಃ .  
 ಕಂಠದೇಶೇಽಪ್ಯುದಾನಃ ಸ್ಯಾದ್ ವ್ಯಾನಃ ಸರ್ವಶರೀರಗಃ .. 40..  
 ಜ್ಞಾನೇಂದ್ರಿಯಾಣಿ ಪಂಚೈವ ಪಂಚಕರ್ಮೇಂದ್ರಿಯಾಣಿ ಚ .  
 ಪ್ರಾಣಾದಿಪಂಚಕಂ ಚೈವ ಧಿಯಾ ಚ ಸಹಿತಂ ಮನಃ .. 41..  
 ಏತತ್ಸೂಕ್ಷ್ಮಶರೀರಂ ಸ್ಯಾನ್ಮಮ ಲಿಂಗಂ ಯದುಚ್ಯತೇ .  
 ತತ್ರ ಯಾ ಪ್ರಕೃತಿಃ ಪ್ರೋಕ್ತಾ ಸಾ ರಾಜಂದ್ವಿವಿಧಾ ಸ್ಮೃತಾ .. 42..  
 ಸತ್ತ್ವಾತ್ಮಿಕಾ ತು ಮಾಯಾ ಸ್ಯಾದವಿದ್ಯಾ ಗುಣಮಿಶ್ರಿತಾ .  
 ಸ್ವಾಶ್ರಯಂ ಯಾ ತು ಸಂರಕ್ಷೇತ್ಸಾ ಮಾಯೇತಿ ನಿಗದ್ಯತೇ .. 43..  
 ತಸ್ಯಾಂ ಯತ್ಪ್ರತಿಬಿಂಬಂ ಸ್ಯಾದ್ಬಿಂಬಭೂತಸ್ಯ ಚೇಶಿತುಃ .  
 ಸ ಈಶ್ವರಃ ಸಮಾಖ್ಯಾತಃ ಸ್ವಾಶ್ರಯಜ್ಞಾನವಾನ್ವರಃ .. 44..  
 ಸರ್ವಜ್ಞಃ ಸರ್ವಕರ್ತಾ ಚ ಸರ್ವಾನುಗ್ರಹಕಾರಕಃ .  
 ಅವಿದ್ಯಾಯಾಂ ತು ಯತ್ಕಿಂಚಿತ್ಪ್ರತಿಬಿಂಬಂ ನಗಾಧಿವ .. 45..  
 ತದೇವ ಜೀವಸಂಜ್ಞಂ ಸ್ಯಾತ್ಸರ್ವದುಃಖಾಶ್ರಯಂ ಪುನಃ .  
 ದ್ವಯೋರಪೀಹ ಸಂಪ್ರೋಕ್ತಂ ದೇಹತ್ರಯಮವಿದ್ಯಯಾ .. 46..  
 ದೇಹತ್ರಯಾಭಿಮಾನಾಚ್ಚಾಪ್ಯಭೂನ್ನಾಮತ್ರಯಂ ಪುನಃ .  
 ಪ್ರಾಜ್ಞಸ್ತು ಕಾರಣಾತ್ಮಾ ಸ್ಯಾತ್ಸೂಕ್ಷ್ಮದೇಹೀ ತು ತೈಜಸಃ .. 47..  
 ಸ್ಥೂಲದೇಹೀ ತು ವಿಶ್ವಾಖ್ಯಸ್ತಿವಿಧಃ ಪರಿಕೀರ್ತಿತಃ .  
 ಏವಮೀಶೋಽಪಿ ಸಂಪ್ರೋಕ್ತ ಈಶಸೂತ್ರವಿರಾಟ್ಪದೈಃ .. 48..  
 ಪ್ರಥಮೋ ವ್ಯಷ್ಟಿರೂಪಸ್ತು ಸಮಷ್ಟ್ಯಾತ್ಮಾ ಪರಃ ಸ್ಮೃತಃ .  
 ಸ ಹಿ ಸರ್ವೇಶ್ವರಃ ಸಾಕ್ಷಾಜ್ಜೀವಾನುಗ್ರಹಕಾಮ್ಯಯಾ .. 49..  
 ಕರೋತಿ ವಿವಿಧಂ ವಿಶ್ವಂ ನಾನಾಭೋಗಾಶ್ರಯಂ ಪುನಃ .  
 ಮಚ್ಚಕ್ತಿಪ್ರೇರಿತೋ ನಿತ್ಯಂ ಮಯಿ ರಾಜನ್ಯಕಲ್ಪಿತಃ .. 50..  
 ಇತಿ ಶ್ರೀಮದ್ವೇದೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ದೇವೀಗೀತಾಯಾಂ ದೇವ್ಯಾ ವ್ಯಷ್ಟಿಸಮಷ್ಟಿರೂಪವರ್ಣನಂ ನಾಮ ದ್ವಾತ್ರಿಂಶೋಽಧ್ಯಾಯಃ  
 .. 7.32..



7.33 ತ್ರಯಸ್ತಿಂಶೋಽಧ್ಯಾಯಃ . ಶ್ರೀದೇವೀವಿರಾಡ್ರೂಪದರ್ಶನಸಹಿತಂ  
ದೇವಕೃತತತ್ತ್ವವರ್ಣನಂ .

ದೇವ್ಯವಾಚ .

ಮನ್ಮಾಯಾಶಕ್ತಿಸಂಕ್ಲೃಪ್ತಂ ಜಗತ್ಸರ್ವಂ ಚರಾಚರಂ .

ಸಾಪಿ ಮತ್ತಃ ಪೃಥಜ್ಞಾಯಾ ನಾಸ್ತೈವ ಪರಮಾರ್ಥತಃ .. 1..

ವ್ಯವಹಾರದೃಶಾ ಸೇಯಂ ವಿದ್ಯಾ ಮಾಯೇತಿ ವಿಶ್ರುತಾ .

ತತ್ತ್ವದೃಷ್ಟ್ಯಾ ತು ನಾಸ್ತೈವ ತತ್ತ್ವಮೇವಾಸ್ತಿ ಕೇವಲಂ .. 2..

ಸಾಹಂ ಸರ್ವಂ ಜಗತ್ಸೃಷ್ಟ್ವಾ ತದಂತಃ ಪ್ರವಿಶಾಮ್ಯಹಂ .

ಮಾಯಾಕರ್ಮಾದಿಸಹಿತಾ ಗಿರೇ ಪ್ರಾಣಪುರಃಸರಾ .. 3..

ಲೋಕಾಂತರಗತಿನೋರ್ಚೇತ್ಕಥಂ ಸ್ಯಾದಿತಿ ಹೇತುನಾ .

ಯಥಾ ಯಥಾ ಭವಂತ್ಯೇವ ಮಾಯಾಭೇದಾಸ್ತಥಾ ತಥಾ .. 4..

ಉಪಾಧಿಭೇದಾದ್ಭಿನ್ನಾಹಂ ಘಟಾಕಾಶಾದಯೋ ಯಥಾ .

ಉಚ್ಚನೀಚಾದಿವಸ್ತುನಿ ಭಾಸಯನ್ಭಾಸ್ಕರಃ ಸದಾ .. 5..

ನ ದುಷ್ಯತಿ ತಥೈವಾಹಂ ದೋಷೈರ್ಲಿಪ್ತಾ ಕದಾಪಿ ನ .

ಮಯಿ ಬುದ್ಧ್ಯಾದಿಕರ್ತೃತ್ವಮಧ್ಯಸ್ತೈವಾಪರೇ ಜನಾಃ .. 6..

ವದಂತಿ ಚಾತ್ಮಾ ಕರ್ಮೇತಿ ವಿಮೂಢಾ ನ ಸುಬುದ್ಧಯಃ .

ಅಜ್ಞಾನಭೇದತಸ್ತದ್ಭಿನ್ನಾಯಾಯಾ ಭೇದತಸ್ತಥಾ .. 7..

ಜೀವೇಶ್ವರವಿಭಾಗಶ್ಚ ಕಲ್ಪಿತೋ ಮಾಯಯೈವ ತು .

ಘಟಾಕಾಶಮಹಾಕಾಶವಿಭಾಗಃ ಕಲ್ಪಿತೋ ಯಥಾ .. 8..

ತಥೈವ ಕಲ್ಪಿತೋ ಭೇದೋ ಜೀವಾತ್ಮಪರಮಾತ್ಮನೋಃ .

ಯಥಾ ಜೀವಬಹೂತ್ವಂ ಚ ಮಾಯಯೈವ ನ ಚ ಸ್ವತಃ .. 9..

ತಥೇಶ್ವರಬಹುತ್ವಂ ಚ ಮಾಯಯಾ ನ ಸ್ವಭಾವತಃ .

ದೇಹೇಂದ್ರಿಯಾದಿಸಂಘಾತವಾಸನಾಭೇದಭೇದಿತಾ .. 10..

ಅವಿದ್ಯಾ ಜೀವಭೇದಸ್ಯ ಹೇತುರ್ನಾನ್ಯಃ ಪ್ರಕೀರ್ತಿತಃ .

ಗುಣಾನಾಂ ವಾಸನಾಭೇದಭೇದಿತಾ ಯಾ ಧರಾಧರ .. 11..

ಮಾಯಾ ಸಾ ಪರಭೇದಸ್ಯ ಹೇತುರ್ನಾನ್ಯಃ ಕದಾಚನ .

ಮಯಿ ಸರ್ವಮಿದಂ ಪ್ರೋತಮೋತಂ ಚ ಧರಣೀಧರ .. 12..

ಈಶ್ವರೋಽಹಂ ಚ ಸೂತ್ರಾತ್ಮಾ ವಿರಾಡಾತ್ಮಾಹಮಸ್ಮಿ ಚ .

ಬ್ರಹ್ಮಾಹಂ ವಿಷ್ಣುರುದ್ರೌ ಚ ಗೌರೀ ಬ್ರಾಹ್ಮೀ ಚ ವೈಷ್ಣಾವೀ .. 13..

ಸೂರ್ಯೋಽಹಂ ತಾರಕಾಶ್ಚಾಹಂ ತಾರಕೇಶಸ್ತಥಾಸ್ತ್ಯಹಂ .

ಪಶುಪಕ್ಷಿಸ್ವರೂಪಾಹಂ ಚಾಂಡಾಲೋಽಹಂ ಚ ತಸ್ಕರಃ .. 14..

ವ್ಯಾಧೋಽಹಂ ಕ್ರೂರಕರ್ಮಾಹಂ ಸತ್ಕರ್ಮಾಹಂ ಮಹಾಜನಃ .  
 ಸ್ತ್ರೀಪುನ್ನಪುಂಸಕಾರೋಽಪ್ಯಹಮೇವ ನ ಸಂಶಯಃ .. 15..  
 ಯಚ್ಚ ಕಿಂಚಿತ್ತ್ವ ಚಿದ್ವಸ್ತು ದೃಶ್ಯತೇ ಶ್ರುಯತೇಽಪಿ ವಾ .  
 ಅಂತರ್ಬಹಿಶ್ಚ ತತ್ಸರ್ವಂ ವ್ಯಾಪ್ಯಾಹಂ ಸರ್ವದಾ ಸ್ಥಿತಾ .. 16..  
 ನ ತದಸ್ತಿ ಮಯಾ ತ್ಯಕ್ತಂ ವಸ್ತು ಕಿಂಚಿಚ್ಚರಾಚರಂ .  
 ಯದ್ಯಸ್ತಿ ಚೇತ್ತಚ್ಛೂನ್ಯಂ ಸ್ಯಾದ್ವಂಧ್ಯಾಪುತ್ರೋಪಮಂ ಹಿ ತತ್ .. 17..  
 ರಜ್ಜುರ್ಯಥಾ ಸರ್ಪಮಾಲಾಭೇದೈರೇಕಾ ವಿಭಾತಿ ಹಿ .  
 ತಥೈವೇಶಾದಿರೂಪೇಣ ಭಾಮ್ಯಹಂ ನಾತ್ರ ಸಂಶಯಃ .. 18..  
 ಅಧಿಷ್ಠಾನಾತಿರೇಕೇಣ ಕಲ್ಪಿತಂ ತನ್ನ ಭಾಸತೇ .  
 ತಸ್ಮಾನ್ಮತ್ಸತ್ತಯೈವೈತತ್ಸತ್ತಾವಾನ್ನಾನ್ಯಥಾ ಭವೇತ್ .. 19..  
 ಹಿಮಾಲಯ ಉವಾಚ .  
 ಯಥಾ ವದಸಿ ದೇವೇಶಿ ಸಮಷ್ಟ್ಯಾಽಽತ್ಮವಪುಸ್ತ್ವಿದಂ .  
 ತಥೈವ ದ್ರಷ್ಟುಮಿಚ್ಛಾಮಿ ಯದಿ ದೇವಿ ಕೃಪಾ ಮಯಿ .. 20..  
 ವ್ಯಾಸ ಉವಾಚ .  
 ಇತಿ ತಸ್ಯ ವಚಃ ಶ್ರುತ್ವಾ ಸರ್ವೇ ದೇವಾಃ ಸವಿಷ್ಣವಃ .  
 ನನಂದುರ್ಮದಿತಾತ್ಮಾನಃ ಪೂಜಯಂತಶ್ಚ ತದ್ವಚಃ .. 21..  
 ಅಥ ದೇವಮತಂ ಜ್ಞಾತ್ವಾ ಭಕ್ತಕಾಮದುಘಾ ಶಿವಾ .  
 ಅದರ್ಶಯನ್ನಿಜಂ ರೂಪಂ ಭಕ್ತಕಾಮಪ್ರಪೂರಿಣೀ .. 22..  
 ಅಪಶ್ಯಂಸ್ತೇ ಮಹಾದೇವ್ಯಾ ವಿರಾಡ್ರೂಪಂ ಪರಾತ್ಪರಂ .  
 ದ್ಯೌರ್ಮಸ್ತಕಂ ಭವೇದ್ಯಸ್ಯ ಚಂದ್ರಸೂರ್ಯೌ ಚ ಚಕ್ಷುಷೀ .. 23..  
 ದಿಶಃ ಶ್ರೋತ್ರೇ ವಚೋ ದೇವಾಃ ಪ್ರಾಣೋ ವಾಯುಃ ಪ್ರಕೀರ್ತಿತಃ .  
 ವಿಶ್ವಂ ಹೃದಯಮಿತ್ಯಾಹುಃ ಪೃಥಿವೀ ಜಘನಂ ಸ್ಮೃತಂ .. 24..  
 ನಭಸ್ತಲಂ ನಾಭಿಸರೋ ಜ್ಯೋತಿಶ್ಚಕ್ರಮುರಃಸ್ಥಲಂ .  
 ಮಹಲೋಕಸ್ತು ಗ್ರೀವಾ ಸ್ಯಾಜ್ಜನೋಲೋಕೋ ಮುಖಂ ಸ್ಮೃತಂ .. 25..  
 ತಪೋಲೋಕೋ ರರಾಟಿಸ್ತು ಸತ್ಯಲೋಕಾದಧಃ ಸ್ಥಿತಃ .  
 ಇಂದ್ರಾದಯೋ ಬಾಹವಃ ಸ್ಯುಃ ಶಬ್ದಃ ಶ್ರೋತ್ರಂ ಮಹೇಶಿತುಃ .. 26..  
 ನಾಸತ್ಯದಸೌ ನಾಸೇ ಸ್ತೋ ಗಂಧೋ ಘ್ರಾಣಂ ಸ್ಮೃತೋ ಬುದ್ಧಿಃ .  
 ಮುಖಮಗ್ನಿಃ ಸಮಾಖ್ಯಾತೋ ದಿವಾರಾತ್ರೀ ಚ ಪಕ್ಷ್ಮಣೀ .. 27..  
 ಬ್ರಹ್ಮಸ್ಥಾನಂ ಭ್ರೂವಿಜೃಂಭೋಽಪ್ಯಾಪಸ್ತಾಲುಃ ಪ್ರೀರ್ತಿತಾಃ .  
 ರಸೋ ಜಿಹ್ವಾ ಸಮಾಖ್ಯಾತಾ ಯಮೋ ದಂಷ್ಟ್ರಾಃ ಪ್ರಕೀರ್ತಿತಾಃ .. 28..  
 ದಂತಾಃ ಸ್ನೇಹಕಲಾ ಯಸ್ಯ ಹಾಸೋ ಮಾಯಾ ಪ್ರಕೀರ್ತಿತಾ .

ಸರ್ಗಸ್ತ್ವಪಾಂಗಮೋಕ್ಷಃ ಸ್ಯಾದ್ ವ್ರೀಡೋದ್ವೋಷೋ ಮಹೇಶಿತುಃ .. 29..  
 ಲೋಭಃ ಸ್ಯಾದಧರೋಷೋಽಸ್ಯಾಧರ್ಮಮಾರ್ಗಸ್ತು ಪೃಷ್ಠಭೂಃ .  
 ಪ್ರಜಾಪತಿಶ್ಚ ಮೇಢ್ರಂ ಸ್ಯಾದ್ಯಃ ಸ್ರಷ್ಟಾ ಜಗತೀತಲೇ .. 30..  
 ಕುಕ್ಷಿಃ ಸಮುದ್ರಾ ಗಿರಯೋಽಸ್ಥಿನಿ ದೇವ್ಯಾ ಮಹೇಶಿತುಃ .  
 ನದ್ಯೋ ನಾಡ್ಯಃ ಸಮಾಖ್ಯಾತಾ ವೃಕ್ಷಾಃ ಕೇಶಾಃ ಪ್ರಕೀರ್ತಿತಾಃ .. 31..  
 ಕೌಮಾರಯೌವನಜರಾ ವಯೋಽಸ್ಯ ಗತಿರುತ್ತಮಾ .  
 ಬಲಾಹಕಾಸ್ತು ಕೇಶಾಃ ಸ್ಯುಃ ಸಂದ್ಯೇ ತೇ ವಾಸಸೀ ವಿಭೋ .. 32..  
 ರಾಜಂಭ್ರೀಜಗದಂಬಾಯಾಶ್ಚಂದ್ರಮಾಸ್ತು ಮನಃ ಸ್ಮೃತಃ .  
 ವಿಜ್ಞಾನಶಕ್ತಿಸ್ತು ಹರೀ ರುದ್ರೋಽಂತಃಕರಣಂ ಸ್ಮೃತಂ .. 33..  
 ಅಶ್ವಾ ಹಿ ಜಾತಯಃ ಸರ್ವಾಃ ಶ್ರೋಣಿದೇಶೇ ಸ್ಥಿತಾ ವಿಭೋಃ .  
 ಅತಲಾದಿಮಹಾಲೋಕಾಃ ಕಟ್ಯಧೋಭಾಗತಾಂ ಗತಾಃ .. 34..  
 ಏತಾದೃಶಂ ಮಹಾರೂಪಂ ದದೃಶುಃ ಸುರಪುಂಗವಾಃ .  
 ಜ್ವಾಲಾಮಾಲಾಸಹಸ್ರಾಢ್ಯಂ ಲೇಲಿಹಾನಂ ಚ ಜಿಹ್ವಯಾ .. 35..  
 ದಂಷ್ಟ್ರಾಕಟಕಟಾರಾವಂ ವಮಂತಂ ವಕ್ಷಿಮಕ್ಷಿಭಿಃ .  
 ನಾನಾಯುಧಧರಂ ವೀರಂ ಬ್ರಹ್ಮಕ್ಷತ್ರೌದನಂ ಚ ಯತ್ .. 36..  
 ಸಹಸ್ರಶೀರ್ಷನಯನಂ ಸಹಸ್ರಚರಣಂ ತಥಾ .  
 ಕೋಟಿಸೂರ್ಯಪ್ರತೀಕಾಶಂ ವಿದ್ಯುತ್ಕೋಟಿಸಮಪ್ರಭಂ .. 37..  
 ಭಯಂಕರಂ ಮಹಾಘೋರಂ ಹೃದಕ್ಷೋಽಸ್ತಾಸಕಾರಕಂ .  
 ದದೃಶುಸ್ತೇ ಸುರಾಃ ಸರ್ವೇ ಹಾಹಾಕಾರಂ ಚ ಚಕ್ರೀ .. 38..  
 ವಿಕಂಪಮಾನಹೃದಯಾ ಮೂರ್ಛಾರ್ಪಮಾಪುರ್ದುರತ್ಯಯಾಂ .  
 ಸ್ಮರಣಂ ಚ ಗತಂ ತೇಷಾಂ ಜಗದಂಬೇಯಮಿತ್ಯಪಿ .. 39..  
 ಅಥ ತೇ ಯೇ ಸ್ಥಿತಾ ವೇದಾಶ್ಚತುರ್ದಿಕ್ಷು ಮಹಾವಿಭೋಃ .  
 ಬೋಧಯಾಮಾಸುರತ್ಯುಗ್ರಂ ಮೂರ್ಛಾರ್ಪೋ ಮೂರ್ಛಿತಾನ್ಸುರಾನ್ .. 40..  
 ಅಥ ತೇ ಧೈರ್ಯಮಾಲಂಬ್ಯ ಲಬ್ಧ್ವಾ ಚ ಶ್ರುತಿಮುತ್ತಮಾಂ .  
 ಪ್ರೇಮಾಶ್ರುಪೂರ್ಣನಯನಾ ರುದ್ಧಕಂಠಾಸ್ತು ನಿರ್ಜರಾಃ .. 41..  
 ಬಾಷ್ಟಗದ್ಗದಯಾ ವಾಚಾ ಸ್ತೋತುಂ ಸಮುಪಚಕ್ರೀ .  
 ದೇವಾ ಊಚುಃ .  
 ಅಪರಾಧಂ ಕ್ಷಮಸ್ವಾಂಬ ಪಾಹಿ ದೀನಾಂಸ್ತ್ವ ದುಧ್ಧವಾನ್ .. 42..  
 ಕೋಪಂ ಸಂಹರ ದೇವೇಶಿ ಸಭಯಾ ರೂಪದರ್ಶನಾತ್ .  
 ಕಾ ತೇ ಸ್ತುತಿಃ ಪ್ರಕರ್ತವ್ಯಾ ಪಾಮರೈರ್ನಿರ್ಜರೈರಿಹ .. 43..  
 ಸ್ವಸ್ಯಾಪ್ಯಜ್ಞೇಯ ಏವಾಸೌ ಯಾವಾನ್ಯಶ್ಚ ಸ್ವವಿಕ್ರಮಃ .

ತದರ್ವಾಗ್ಜಾಯಮಾನಾನಾಂ ಕಥಂ ಸ ವಿಷಯೋ ಭವೇತ್ .. 44..  
ನಮಸ್ತೇ ಭುವನೇಶಾನಿ ನಮಸ್ತೇ ಪ್ರಣವಾತ್ಮಿಕೇ .  
ಸರ್ವವೇದಾಂತಸಂಸಿದ್ಧೇ ನಮೋ ಹ್ರೀಂಕಾರಮೂರ್ತಯೇ .. 45..  
ಯಸ್ಮಾದಗ್ನಿಃ ಸಮುತ್ಪನ್ನೋ ಯಸ್ಮಾತ್ಸೂರ್ಯಶ್ಚ ಚಂದ್ರಮಾಃ .  
ಯಸ್ಮಾದೋಷಧಯಃ ಸರ್ವಾಸ್ತಸ್ಮೈ ಸರ್ವಾತ್ಮನೇ ನಮಃ .. 46..  
ಯಸ್ಮಾಚ್ಚ ದೇವಾಃ ಸಂಭೂತಾಃ ಸಾಧ್ಯಾಃ ಪಕ್ಷಿಣ ಏವ ಚ .  
ಪಶವಶ್ಚ ಮನುಷ್ಯಾಶ್ಚ ತಸ್ಮೈ ಸರ್ವಾತ್ಮನೇ ನಮಃ .. 47..  
ಪ್ರಾಣಾಪಾನೌ ವ್ರೀಹಿಯವೌ ತಪಃ ಶ್ರದ್ಧಾ ಋತಂ ತಥಾ .  
ಬ್ರಹ್ಮಚರ್ಯಂ ವಿಧಿಶ್ಚೈವ ಯಸ್ಮಾತ್ತಸ್ಮೈ ನಮೋ ನಮಃ .. 48..  
ಸಪ್ತ ಪ್ರಾಣಾರ್ಚಿಷೋ ಯಸ್ಮಾತ್ಸಮಿಧಃ ಸಪ್ತ ಏವ ಚ .  
ಹೋಮಾಃ ಸಪ್ತ ತಥಾ ಲೋಕಾಸ್ತಸ್ಮೈ ಸರ್ವಾತ್ಮನೇ ನಮಃ .. 49..  
ಯಸ್ಮಾತ್ಸಮುದ್ರಾ ಗಿರಯಃ ಸಿಂಧವಃ ಪ್ರಚರಂತಿ ಚ .  
ಯಸ್ಮಾದೋಷಧಯಃ ಸರ್ವಾ ರಸಾಸ್ತಸ್ಮೈ ನಮೋ ನಮಃ .. 50..  
ಯಸ್ಮಾದ್ಯಜ್ಞಃ ಸಮುದ್ಭೂತೋ ದೀಕ್ಷಾ ಯೂಪಶ್ಚ ದಕ್ಷಿಣಾಃ .  
ಋಚೋ ಯಜೂಂಷಿ ಸಾಮಾನಿ ತಸ್ಮೈ ಸರ್ವಾತ್ಮನೇ ನಮಃ .. 51..  
ನಮಃ ಪುರಸ್ತಾತ್ಪ್ರಯೇ ಚ ನಮಸ್ತೇ ಪಾರ್ಶ್ವಯೋರ್ಧ್ವಯೋಃ .  
ಅಥ ಊರ್ಧ್ವಂ ಚತುರ್ದಿಕ್ಷು ಮಾತರ್ಭೂಯೋ ನಮೋ ನಮಃ .. 52..  
ಉಪಸಂಹರ ದೇವೇಶಿ ರೂಪಮೇತದಲೌಕಿಕಂ .  
ತದೇವ ದರ್ಶಯಾಸ್ಮಾಕಂ ರೂಪಂ ಸುಂದರಸುಂದರಂ .. 53..  
ವ್ಯಾಸ ಉವಾಚ .  
ಇತಿ ಭೀತಾನ್ಸುರಾಂದೃಷ್ಟ್ವಾ ಜಗದಂಬಾ ಕೃಪಾರ್ಣವಾ .  
ಸಂಹೃತ್ಯ ರೂಪಂ ಘೋರಂ ತದ್ದರ್ಶಯಾಮಾಸ ಸುಂದರಂ .. 54..  
ಪಾಶಾಂಕುಶವರಾಭೀತಿಧರಂ ಸರ್ವಾಂಗಕೋಮಲಂ .  
ಕರುಣಾಪೂರ್ಣನಯನಂ ಮಂದಸ್ಮಿತಮುಖಾಂಬುಜಂ .. 55..  
ದೃಷ್ಟ್ವಾ ತತ್ಸುಂದರಂ ರೂಪಂ ತದಾ ಭೀತಿವಿವರ್ಜಿತಾಃ .  
ಶಾಂತಚಿತ್ತಾಃ ಪ್ರಣೇಮುಸ್ತೇ ಹರ್ಷಗದ್ಗದನಿಃಸ್ವನಾಃ .. 56..  
ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ  
ಶ್ರೀದೇವೀವಿರಾಡ್ರೂಪದರ್ಶನಸಹಿತಂ ದೇವಕೃತತತ್ತ್ವವರ್ಣನಂ ನಾಮ  
ತ್ರಯಸ್ತಿಂಶೋಽಧ್ಯಾಯಃ .. 7.33..

7.34 ಚತುಸ್ತಿಂಶೋಽಧ್ಯಾಯಃ . ದೇವೀಗೀತಾಯಾಂ ಜ್ಞಾನಸ್ಯ  
ಮೋಕ್ಷಹೇತುತ್ವವರ್ಣನಂ .

ಶ್ರೀ ದೇವ್ಯವಾಚ .

ಕ್ಷ ಯೂಯಂ ಮಂದಭಾಗ್ಯಾ ವೈ ಕ್ಷೇದಂ ರೂಪಂ ಮಹಾದ್ಭುತಂ .  
ತಥಾಪಿ ಭಕ್ತವಾತ್ಸಲ್ಯಾದೀದೃಶಂ ದರ್ಶಿತಂ ಮಯಾ .. 1..  
ನ ವೇದಾಧ್ಯಯನೈರ್ಯೋಗೈರ್ನ ದಾನೈಸ್ತಪಸೇಜ್ಯಯಾ .  
ರೂಪಂ ದ್ರಷ್ಟುಮಿದಂ ಶಕ್ಯಂ ಕೇವಲಂ ಮತ್ಕೃಪಾಂ ವಿನಾ .. 2..  
ಪ್ರಕೃತಂ ಶೃಣು ರಾಜೇಂದ್ರ ಪರಮಾತ್ಮಾತ್ರ ಜೀವತಾಂ .  
ಉಪಾಧಿಯೋಗಾತ್ಸಂಪ್ರಾಪ್ತಃ ಕರ್ತೃತ್ವಾದಿಕಮಪ್ಯುತ .. 3..  
ಕ್ರಿಯಾಃ ಕರೋತಿ ವಿವಿಧಾ ಧರ್ಮಾಧರ್ಮೈಕಹೇತವಃ .  
ನಾನಾ ಯೋನೀಸ್ತತಃ ಪ್ರಾಪ್ಯ ಸುಖದುಃಖೈಶ್ಚ ಯುಜ್ಯತೇ .. 4..  
ಪುನಸ್ತತ್ಸಂಸ್ಕೃತಿವಶಾನಾನಾಕರ್ಮರತಃ ಸದಾ .  
ನಾನಾದೇಹಾನ್ಸಮಾಪ್ನೋತಿ ಸುಖದುಃಖೈಶ್ಚ ಯುಜ್ಯತೇ .. 5..  
ಘಟೀಯಂತ್ರವದೇತಸ್ಯ ನ ವಿರಾಮಃ ಕದಾಪಿ ಹಿ .  
ಅಜ್ಞಾನಮೇವ ಮೂಲಂ ಸ್ಯಾತ್ತತಃ ಕಾಮಃ ಕ್ರಿಯಾಸ್ತತಃ .. 6..  
ತಸ್ಮಾದಜ್ಞಾನನಾಶಾಯ ಯತೇತ ನಿಯತಂ ನರಃ .  
ಏತದ್ಧಿ ಜನ್ಮಸಾಫಲ್ಯಂ ಯದಜ್ಞಾನಸ್ಯ ನಾಶನಂ .. 7..  
ಪುರುಷಾರ್ಥಸಮಾಪ್ತಿಶ್ಚ ಜೀವನ್ಮುಕ್ತದಶಾಪಿ ಚ .  
ಅಜ್ಞಾನನಾಶನೇ ಶಕ್ತಾ ವಿದ್ಯೈವ ತು ಪಟೀಯಸೀ .. 8..  
ನ ಕರ್ಮ ತಜ್ಜಂ ನೋಪಾಸ್ತಿರ್ವಿರೋಧಾಭಾವತೋ ಗಿರೇ .  
ಪ್ರತ್ಯುತಾಶಾಜ್ಞಾನನಾಶೇ ಕರ್ಮಣಾ ನೈವ ಭಾವ್ಯತಾಂ .. 9..  
ಅನರ್ಥದಾನಿ ಕರ್ಮಾಣಿ ಪುನಃ ಪುನರುಶಂತಿ ಹಿ .  
ತತೋ ರಾಗಸ್ತತೋ ದೋಷಸ್ತತೋಽನರ್ಥೋ ಮಹಾನ್ಭವೇತ್ .. 10..  
ತಸ್ಮಾತ್ಸರ್ವಪ್ರಯತ್ನೇನ ಜ್ಞಾನಂ ಸಂಪಾದಯೇನ್ನರಃ .  
ಕುರ್ವನ್ನೇವೇಹ ಕರ್ಮಾಣೀತ್ಯತಃ ಕರ್ಮಾಪ್ಯವಶ್ಯಕಂ .. 11..  
ಜ್ಞಾನಾದೇವ ಹಿ ಕೈವಲ್ಯಮತಃ ಸ್ಯಾತ್ತತ್ಸಮುಚ್ಚಯಃ .  
ಸಹಾಯತಾಂ ವ್ರಜೇತ್ಕರ್ಮ ಜ್ಞಾನಸ್ಯ ಹಿತಕಾರಿ ಚ .. 12..  
ಇತಿ ಕೇಚಿದ್ವದಂತ್ಯತ್ರ ತದ್ವಿರೋಧಾನ್ ಸಂಭವೇತ್ .  
ಜ್ಞಾನಾದೃದ್ಧಂಧಿಭೇದಃ ಸ್ಯಾದ್ಧೃದ್ಧಂಥೌ ಕರ್ಮಸಂಭವಃ .. 13..  
ಯೌಗಪದ್ಯಂ ನ ಸಂಭಾವ್ಯಂ ವಿರೋಧಾತ್ ತತಸ್ತಯೋಃ .  
ತಮಃ ಪ್ರಕಾಶಯೋರ್ಯದ್ವದ್ಯೌಗಪದ್ಯಂ ನ ಸಂಭವಿ .. 14..

ತಸ್ಮಾತ್ ಸರ್ವಾಣಿ ಕರ್ಮಾಣಿ ವೈದಿಕಾನಿ ಮಹಾಮತೇ .  
 ಚಿತ್ತಶುದ್ಧ್ಯಂತಮೇವ ಸ್ಯುಸ್ತಾನಿ ಕುರ್ಯಾತ್ಪ್ರಯತ್ನತಃ .. 15..  
 ಶಮೋ ದಮಸ್ತಿತಿಕ್ಷಾ ಚ ವೈರಾಗ್ಯಂ ಸತ್ತ್ವಸಂಭವಃ .  
 ತಾವತ್ಪರ್ಯಂತಮೇವ ಸ್ಯುಃ ಕರ್ಮಾಣಿ ನ ತತಃ ಪರಂ .. 16..  
 ತದಂತೇ ಚೈವ ಸಂನ್ಯಸ್ಯ ಸಂಶ್ರಯೇದ್ ಗುರುಮಾತ್ಮವಾನ್ .  
 ಶ್ರೋತ್ರಿಯಂ ಬ್ರಹ್ಮನಿಷ್ಠಂ ಚ ಭಕ್ತ್ಯಾ ನಿರ್ವ್ಯಾಜಯಾ ಪುನಃ .. 17..  
 ವೇದಾಂತಶ್ರವಣಂ ಕುರ್ಯಾನ್ನಿತ್ಯಮೇವಮತಂದ್ರಿತಃ .  
 ತತ್ತ್ವಮಸ್ಯಾದಿವಾಕ್ಯಸ್ಯ ನಿತ್ಯಮರ್ಥಂ ವಿಚಾರಯೇತ್ .. 18..  
 ತತ್ತ್ವಮಸ್ಯಾದಿ ವಾಕ್ಯಂ ತು ಜೀವಬ್ರಹ್ಮೈಕ್ಯಬೋಧಕಂ .  
 ಐಕ್ಯೇ ಜ್ಞಾತೇ ನಿರ್ಭಯಸ್ತು ಮದ್ರೂಪೋ ಹಿ ಪ್ರಜಾಯತೇ .. 19..  
 ಪದಾರ್ಥಾವಗತಿಃ ಪೂರ್ವಂ ವಾಕ್ಯಾರ್ಥಾವಗತಿಸ್ತತಃ .  
 ತತ್ತದಸ್ಯ ಚ ವಾಕ್ಯಾರ್ಥೋ ಗಿರೇಸಹಂ ಪರಿಕೀರ್ತಿತಃ .. 20..  
 ತ್ವಂ ಪದಸ್ಯ ಚ ವಾಚ್ಯಾರ್ಥೋ ಜೀವ ಏವ ನ ಸಂಶಯಃ .  
 ಉಭಯೋರೈಕ್ಯಮಸಿನಾ ಪದೇನ ಪ್ರೋಚ್ಯತೇ ಬುದ್ಧಿಃ .. 21..  
 ವಾಚ್ಯಾರ್ಥಯೋರ್ವಿರುದ್ಧತ್ವಾದೈಕ್ಯಂ ನೈವ ಘಟೀತ ಹ .  
 ಲಕ್ಷಣಾತಃ ಪ್ರಕರ್ತವ್ಯಾ ತತ್ತ್ವಮೋಃ ಶ್ರುತಿಸಂಸ್ಥಯೋಃ .. 22..  
 ಚಿನ್ಮಾತ್ರಂ ತು ತಯೋರ್ಲಕ್ಷ್ಯಂ ತಯೋರೈಕ್ಯಸ್ಯ ಸಂಭವಃ .  
 ತಯೋರೈಕ್ಯಂ ತಥಾ ಜ್ಞಾತ್ವಾ ಸ್ವಾಭೇದೇನಾದ್ವಯೋ ಭವೇತ್ .. 23..  
 ದೇವದತ್ತಃ ಸ ಏವಾಯಮಿತಿವಲ್ಲಕ್ಷಣಾ ಸ್ಮತಾ .  
 ಸ್ಥೂಲಾದಿ ದೇಹರಹಿತೋ ಬ್ರಹ್ಮಸಂಪದ್ಯತೇ ನರಃ .. 24..  
 ಪಂಚೀಕೃತಮಹಾಭೂತಸಂಭೂತಃ ಸ್ಥೂಲದೇಹಕಃ .  
 ಭೋಗಾಲಯೋ ಜರಾವ್ಯಾಧಿಸಂಯುತಃ ಸರ್ವಕರ್ಮಣಾಂ .. 25..  
 ಮಿಥ್ಯಾಭೂತೋಽಯಮಾಭಾತಿ ಸ್ಫುಟಂ ಮಾಯಾಮಯತ್ವತಃ .  
 ಸೋಽಯಂ ಸ್ಥೂಲ ಉಪಾಧಿಃ ಸ್ಯಾದಾತ್ಮನೋ ಮೇ ನಗೇಶ್ವರ .. 26..  
 ಜ್ಞಾನಕರ್ಮೇಂದ್ರಿಯಯುತಂ ಪ್ರಾಣಪಂಚಕಸಂಯುತಂ .  
 ಮನೋಬುದ್ಧಿಯುತಂ ಚೈತನ್ಸೂಕ್ಷ್ಮಂ ತತ್ಕವಯೋ ವಿದುಃ .. 27..  
 ಅಪಂಚೀಕೃತಭೂತೋತ್ಥಂ ಸೂಕ್ಷ್ಮದೇಹೋಽಯಮಾತ್ಮನಃ .  
 ದ್ವಿತೀಯೋಽಯಮುಪಾಧಿಃ ಸ್ಯಾತ್ಸುಖಾದೇರವಬೋಧಕಃ .. 28..  
 ಅನಾದ್ಯನಿರ್ವಾಚ್ಯಮಿದಮಜ್ಞಾನಂ ತು ತೃತೀಯಕಃ .  
 ದೇಹೋಽಯಮಾತ್ಮನೋ ಭಾತಿ ಕಾರಣಾತ್ಮಾ ನಗೇಶ್ವರ .. 29..  
 ಉಪಾಧಿವಿಲಯೇ ಜಾತೇ ಕೇವಲಾತ್ಮಾವಶಿಷ್ಯತೇ .

ದೇಹತ್ರಯೇ ಪಂಚಕೋಶಾ ಅಂತಃಸ್ಥಾಃ ಸಂತಿ ಸರ್ವದಾ .. 30..  
 ಪಂಚಕೋಶಪರಿತ್ಯಾಗೇ ಬ್ರಹ್ಮಪುಚ್ಛಂ ಹಿ ಲಭ್ಯತೇ .  
 ನೇತಿನೇತೀತ್ಯಾದಿವಾಕ್ಯೈರ್ಮಮ ರೂಪಂ ಯದುಚ್ಯತೇ .. 31..  
 ನ ಜಾಯತೇ ಮ್ರಿಯತೇ ತತ್ಕದಾಚಿ-  
 ನ್ನಾಯಂ ಭೂತ್ವಾ ನ ಬಭೂವ ಕಶ್ಚಿತ್ .  
 ಅಜೋ ನಿತ್ಯಃ ಶಾಶ್ವತೋಽಯಂ ಪುರಾಣೋ  
 ನ ಹನ್ಯತೇ ಹನ್ಯಮಾನೇ ಶರೀರೇ .. 32..  
 ಹತಂ ಚೇನ್ಮನ್ಯತೇ ಹಂತುಂ ಹತಶ್ಚೇನ್ಮನ್ಯತೇ ಹತಂ .  
 ಉಭೌ ತೌ ನ ವಿಜಾನೀತೋ ನಾಯಂ ಹಂತಿ ನ ಹನ್ಯತೇ .. 33..  
 ಅಣೋರಣೀಯಾನ್ಮಹತೋ ಮಹೀಯಾ-  
 ನಾತ್ಮಾಸ್ಯ ಜಂತೋರ್ನಿಹಿತೋ ಗುಹಾಯಾಂ .  
 ತಮಕ್ರತುಃ ಪಶ್ಯತಿ ವೀತಶೋಕೋ  
 ಧಾತುಃ ಪ್ರಸಾದಾನ್ಮಹಿಮಾನಮಸ್ಯ .. 34..  
 ಆತ್ಮಾನಂ ರಥಿನಂ ವಿದ್ಧಿ ಶರೀರಂ ರಥಮೇವ ತು .  
 ಬುದ್ಧಿಂ ತು ಸಾರಥಿಂ ವಿದ್ಧಿ ಮನಃ ಪ್ರಗ್ರಹಮೇವ ಚ .. 35..  
 ಇಂದ್ರಿಯಾಣಿ ಹಯಾನಾಹುವಿಷಯಾಂಸ್ತೇಷು ಗೋಚರಾನ್ .  
 ಆತ್ಮೇಂದ್ರಿಯಮನೋಯುಕ್ತಂ ಭೋಕ್ತೇತ್ಯಾಹುರ್ಮನೀಷಿಣಃ .. 36..  
 ಯಸ್ತ್ವವಿದ್ವಾನ್ಭವತಿ ಚಾಮನಸ್ಯಶ್ಚ ಸದಾಶುಚಿಃ .  
 ನ ತತ್ಪದಮವಾಪ್ನೋತಿ ಸಂಸಾರಂ ಚಾಧಿಗಚ್ಛತಿ .. 37..  
 ಯಸ್ತು ವಿಜ್ಞಾನವಾನ್ಭವತಿ ಸಮನಸ್ಯಃ ಸದಾ ಶುಚಿಃ .  
 ಸ ತು ತತ್ಪದಮಾಪ್ನೋತಿ ಯಸ್ಮಾದ್ಭಯೋ ನ ಜಾಯತೇ .. 38..  
 ವಿಜ್ಞಾನಸಾರಥಿಯಸ್ತು ಮನಃ ಪ್ರಗ್ರಹವಾನ್ನರಃ .  
 ಸೋಽಧ್ವನಃ ಪಾರಮಾಪ್ನೋತಿ ಮದೀಯಂ ಯತ್ಪರಂ ಪದಂ .. 39..  
 ಇತ್ಥಂ ಶ್ರುತ್ಯಾ ಚ ಮತ್ಯಾ ಚ ನಿಶ್ಚಿತ್ಯಾತ್ಮಾನಮಾತ್ಮನಾ .  
 ಭಾವಯೇನ್ಮಾಮಾತ್ಮರೂಪಾಂ ನಿಧಿಧ್ಯಾಸನತೋಽಪಿ ಚ .. 40..  
 ಯೋಗವೃತ್ತೇಃ ಪುರಾ ಸ್ವಸ್ಮಿನ್ಭಾವಯೇದಕ್ಷರತ್ರಯಂ .  
 ದೇವೀಪ್ರಣವಸಂಜ್ಞಸ್ಯ ಧ್ಯಾನಾರ್ಥಂ ಮಂತ್ರವಾಚ್ಯಯೋಃ .. 41..  
 ಹಕಾರಃ ಸ್ಥೂಲದೇಹಃ ಸ್ಯಾದ್ರಕಾರಃ ಸೂಕ್ಷ್ಮದೇಹಕಃ .  
 ಈಕಾರಃ ಕಾರಣಾತ್ಮಾಸೌ ಹ್ರೀಂಕಾರೋಽಹಂ ತುರೀಯಕಂ .. 42..  
 ಏವಂ ಸಮಷ್ಟಿದೇಹೇಽಪಿ ಜ್ಞಾತ್ವಾ ಬೀಜತ್ರಯಂ ಕ್ರಮಾತ್ .  
 ಸಮಷ್ಟಿವ್ಯಷ್ಟೋರೇಕತ್ವಂ ಭಾವಯೇನ್ಮತಿಮಾನ್ನರಃ .. 43..

ಸಮಾಧಿಕಾಲಾತ್ಪೂರ್ವಂ ತು ಭಾವಯಿತ್ಯೈವಮಾದೃತಃ .

ತತೋ ಧ್ಯಾಯೇನ್ನಿಲೀನಾಕ್ಷೋ ದೇವೀಂ ಮಾಂ ಜಗದೀಶ್ವರೀಂ .. 44..

ಪ್ರಾಣಾಪಾನೌ ಸಮೌ ಕೃತ್ವಾ ನಾಸಾಭ್ಯಂತರಚಾರಿಣೌ .

ನಿವೃತ್ತವಿಷಯಾಕಾಂಕ್ಷೋ ವೀತದೋಷೋ ವಿಮತ್ಸರಃ .. 45..

ಭಕ್ತ್ಯಾ ನಿರ್ವ್ಯಾಜಯಾ ಯುಕ್ತೋ ಗುಹಾಯಾಂ ನಿಃಸ್ವನೇ ಸ್ಥಲೇ .

ಹಕಾರಂ ವಿಶ್ವಮಾತ್ಮಾನಂ ರಕಾರೇ ಪ್ರವಿಲಾಪಯೇತ್ .. 46..

ರಕಾರಂ ತ್ರೈಜಸಂ ದೇವಮೀಕಾರೇ ಪ್ರವಿಲಾಪಯೇತ್ .

ಈಕಾರಂ ಪ್ರಾಜ್ಞಮಾತ್ಮಾನಂ ಹ್ರೀಂಕಾರೇ ಪ್ರವಿಲಾಪಯೇತ್ .. 47..

ವಾಚ್ಯವಾಚಕತಾಹೀನಂ ದ್ವೈತಭಾವವಿವರ್ಜಿತಂ .

ಅಖಂಡಂ ಸಚ್ಚಿದಾನಂದಂ ಭಾವಯೇತ್ತಚ್ಚಿಖಾಂತರೇ .. 48..

ಇತಿ ಧ್ಯಾನೇನ ಮಾಂ ರಾಜನ್ ಸಾಕ್ಷಾತ್ಕೃತ್ಯ ನರೋತ್ತಮಃ .

ಮದ್ರೂಪ ಏವ ಭವತಿ ದ್ವಯೋರಪ್ಯೇಕತಾ ಯತಃ .. 49..

ಯೋಗಯುಕ್ತ್ಯಾನಯಾ ದೃಷ್ಟ್ವಾ ಮಾಮಾತ್ಮಾನಂ ಪರಾತ್ಪರಂ .

ಅಜ್ಞಾನಸ್ಯ ಸಕಾರ್ಯಸ್ಯ ತತ್ಕ್ಷಣೇ ನಾಶಕೋ ಭವೇತ್ .. 50..

ಇತಿ ಶ್ರೀಮದ್ದೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
ಸಪ್ತಮಸ್ಕಂಧೇ

ದೇವೀಗೀತಾಯಾಂ ಜ್ಞಾನಸ್ಯ ಮೋಕ್ಷಹೇತುತ್ವವರ್ಣನಂ ನಾಮ ಚತುಸ್ತ್ರಿಂಶೋಽಧ್ಯಾಯಃ  
.. 7.34..

### 7.35 ಪಂಚತ್ರಿಂಶೋಽಧ್ಯಾಯಃ . ದೇವೀಗೀತಾಯಾಂ ಮಂತ್ರಸಿದ್ಧಿಸಾಧನವರ್ಣನಂ .

ಹಿಮಾಲಯ ಉವಾಚ .

ಯೋಗಂ ವದ ಮಹೇಶಾನಿ ಸಾಂಗಂ ಸಂವಿತ್ಪದಾಯಕಂ .

ಕೃತೇನ ಯೇನ ಯೋಗ್ಯೋಽಹಂ ಭವೇಯಂ ತತ್ತ್ವ ದರ್ಶನೇ .. 1..

ಶ್ರೀದೇವ್ಯುವಾಚ .

ನ ಯೋಗೋ ನಭಸಃ ಪೃಷ್ಠೇ ನ ಭೂಮೌ ನ ರಸಾತಲೇ .

ಐಕ್ಯಂ ಜೀವಾತ್ಮನೋರಾಹುರ್ಯೋಗಂ ಯೋಗವಿಶಾರದಾಃ .. 2..

ತತ್ಪ್ರತ್ಯುಹಾಃ ಷಡಾಖ್ಯಾತಾ ಯೋಗವಿಘ್ನಕರಾನಘ .

ಕಾಮಕ್ರೋಧೌ ಲೋಭಮೋಹೌ ಮದಮಾತ್ಸರ್ಯಸಂಜ್ಞಕೌ .. 3..

ಯೋಗಾಂಗೈರೇವ ಭಿತ್ತ್ವಾ ತಾನ್ಯೋಗಿನೋ ಯೋಗಮಾಪ್ನುಯುಃ .

ಯಮಂ ನಿಯಮಮಾಸನಪ್ರಾಣಾಯಾಮೌ ತತಃ ಪರಂ .. 4..



ಪ್ರತ್ಯಾಹಾರಂ ಧಾರಣಾಖ್ಯಂ ಧ್ಯಾನಂ ಸಾರ್ಧಂ ಸಮಾಧಿನಾ .  
 ಅಷ್ಟಾಂಗಾನ್ಯಾಹುರೇತಾನಿ ಯೋಗಿನಾಂ ಯೋಗಸಾಧನೇ .. 5..  
 ಅಹಿಂಸಾ ಸತ್ಯಮಸ್ತೇಯಂ ಬ್ರಹ್ಮಚರ್ಯಂ ದಯಾಽಽರ್ಜವಂ .  
 ಕ್ಷಮಾ ಧೃತಿರ್ಮಿತಾಹಾರಃ ಶೌಚಂ ಚೇತಿ ಯಮಾ ದಶ .. 6..  
 ತಪಃ ಸಂತೋಷ ಆಸ್ತಿತ್ವಂ ದಾನಂ ದೇವಸ್ಯ ಪೂಜನಂ .  
 ಸಿದ್ಧಾಂತಶ್ರವಣಂ ಚೈವ ಹ್ರೀರ್ಮತಿಶ್ಚ ಜಪೋ ಹುತಂ .. 7..  
 ದಶೈತೇ ನಿಯಮಾಃ ಪ್ರೋಕ್ತಾ ಮಯಾ ಪರ್ವತನಾಯಕ .  
 ಪದ್ಮಾಸನಂ ಸ್ವಸ್ತಿಕಂ ಚ ಭದ್ರಂ ವಜ್ರಾಸನಂ ತಥಾ .. 8..  
 ವೀರಾಸನಮಿತಿ ಪ್ರೋಕ್ತಂ ಕ್ರಮಾದಾಸನಪಂಚಕಂ .  
 ಊರ್ವೋರುಪರಿ ವಿನ್ಯಸ್ಯ ಸಮ್ಯಕ್ಪಾದತಲೇ ಶುಭೇ .. 9..  
 ಅಂಗುಷ್ಠಾ ಚ ನಿಬದ್ಧೀಯಾದ್ಧಸ್ತಾಭ್ಯಾಂ ವ್ಯುತ್ಕ್ರಮಾತ್ತತಃ .  
 ಪದ್ಮಾಸನಮಿತಿ ಪ್ರೋಕ್ತಂ ಯೋಗಿನಾಂ ಹೃದಯಂಗಮಂ .. 10..  
 ಜಾನೂರ್ವೋರಂತರೇ ಸಮ್ಯಕ್ಕೃತ್ವಾ ಪಾದತಲೇ ಶುಭೇ .  
 ಋಜುಕಾಯೋ ವಿಶೇದ್ಯೋಗೀ ಸ್ವಸ್ತಿಕಂ ತತ್ಪಚಕ್ಷತೇ .. 11..  
 ಸೀವನ್ಯಾಃ ಪಾರ್ಶ್ವಯೋರ್ನ್ಯಸ್ಯ ಗುಲ್ಫಯುಗ್ಮಂ ಸುನಿಶ್ಚಿತಂ .  
 ವೃಷಣಾಧಃ ಪಾದಪಾಷ್ಟೀ ಪಾಷ್ಟೀಭ್ಯಾಂ ಪರಿಬಂಧಯೇತ್ .. 12..  
 ಭದ್ರಾಸನಮಿತಿ ಪ್ರೋಕ್ತಂ ಯೋಗಿಭಿಃ ಪರಿಪೂಜಿತಂ .  
 ಉರ್ವೋಃ ಪಾದೌ ಕ್ರಮಾನ್ವ್ಯಸ್ಯ ಜಾನೋರ್ವೇ ಪ್ರತ್ಯಜ್ಮುಖಾಂಗುಲೀ .. 13..  
 ಕರೌ ವಿದಧ್ಯಾದಾಖ್ಯಾತಂ ವಜ್ರಾಸನಮನುತ್ತಮಂ .  
 ಏಕಂ ಪಾದಮಧಃ ಕೃತ್ವಾ ವಿನ್ಯಸ್ಯೋರುಂ ತಥೋತ್ತರೇ .. 14..  
 ಋಜುಕಾಯೋ ವಿಶೇದ್ಯೋಗೀ ವೀರಾಸನಮಿತೀರಿತಂ .  
 ಇಡಯಾಽಽಕರ್ಷಯೇದ್ವಾಯುಂ ಬಾಹ್ಯಂ ಷೋಡಶಮಾತ್ರಯಾ .. 15..  
 ಧಾರಯೇತ್ಪೂರಿತಂ ಯೋಗೀ ಚತುಃಷಷ್ಟ್ಯಾ ತು ಮಾತ್ರಯಾ .  
 ಸುಷುಮ್ನಾಮಧ್ಯಗಂ ಸಮ್ಯಗ್ವಾತ್ರಿಂಶನ್ಮಾತ್ರಯಾ ಶನೈಃ .. 16..  
 ನಾಡ್ಯಾ ಪಿಂಗಲಯಾ ಚೈವ ರೇಚಯೇದ್ಯೋಗವಿತ್ತಮಃ .  
 ಪ್ರಾಣಾಯಾಮಮಿಮಂ ಪ್ರಾಹೂರ್ಯೋಗಶಾಸ್ತ್ರವಿಶಾರದಾಃ .. 17..  
 ಭೂಯೋ ಭೂಯಃ ಕ್ರಮಾತ್ಸಸ್ಯ ಬಾಹ್ಯಮೇವಂ ಸಮಾಚರೇತ್ .  
 ಮಾತ್ರಾವೃದ್ಧಿಃ ಕ್ರಮೇಣೈವ ಸಮ್ಯಗ್ವಾದಶ ಷೋಡಶ .. 18..  
 ಜಪಧ್ಯಾನಾದಿಭಿಃ ಸಾರ್ಧಂ ಸಗರ್ಭಂ ತಂ ವಿದುರ್ಬುಧಾಃ .  
 ತದಪೇತಂ ವಿಗರ್ಭಂ ಚ ಪ್ರಾಣಾಯಾಮಂ ಪರೇ ವಿದುಃ .. 19..  
 ಕ್ರಮಾದಭ್ಯಸ್ಯತಃ ಪುಂಸೋ ದೇಹೇ ಸ್ವೇದೋದ್ಧಮೋಽಧಮಃ .  
 ಮಧ್ಯಮಃ ಕಂಪಸಂಯುಕ್ತೋ ಭೂಮಿತ್ಯಾಗಃ ಪರೋ ಮತಃ .. 20..

ಉತ್ತಮಸ್ಯ ಗುಣಾವಾಪ್ತಿಯರ್ವಚ್ಚೇಲನಮಿಷ್ಯತೇ .  
 ಇಂದ್ರಿಯಾಣಾಂ ವಿಚರತಾಂ ವಿಷಯೇಷು ನಿರರ್ಗಳಂ .. 21..  
 ಬಲಾದಾಹರಣಂ ತೇಭ್ಯಃ ಪ್ರತ್ಯಾಹಾರೋಽಭಿಧೀಯತೇ .  
 ಅಂಗುಷ್ಠಗುಲ್ಫಜಾನೂರುಮೂಲಾಧೋಲಿಂಗನಾಭಿಷು .. 22..  
 ಹೃದ್ರೀವಾಕಂಠದೇಶೇಷು ಲಂಬಿಕಾಯಾಂ ತತೋ ನಸಿ .  
 ಭ್ರೂಮಧ್ಯೇ ಮಸ್ತಕೇ ಮೂರ್ಧ್ನಿ ದ್ವಾದಶಾಂತೇ ಯಥಾವಿಧಿ .. 23..  
 ಧಾರಣಂ ಪ್ರಾಣಮರುತೋ ಧಾರಣೇತಿ ನಿಗದ್ಯತೇ .  
 ಸಮಾಹಿತೇನ ಮನಸಾ ಚೈತನ್ಯಾಂತರವರ್ತಿನಾ .. 24..  
 ಆತ್ಮನ್ಯಭೀಷ್ಟದೇವಾನಾಂ ಧ್ಯಾನಂ ಧ್ಯಾನಮಿಹೋಚ್ಯತೇ .  
 ಸಮತ್ವಭಾವನಾ ನಿತ್ಯಂ ಜೀವಾತ್ಮಪರಮಾತ್ಮನೋಃ .. 25..  
 ಸಮಾಧಿಮಾಹುರ್ಮುನಯಃ ಪ್ರೋಕ್ತಮಷ್ಟಾಂಗಲಕ್ಷಣಂ .  
 ಇದಾನೀಂ ಕಥಯೇ ತೇಽಹಂ ಮಂತ್ರಯೋಗಮನುತ್ತಮಂ .. 26..  
 ವಿಶ್ವಂ ಶರೀರಮಿತ್ಯುಕ್ತಂ ಪಂಚಭೂತಾತ್ಮಕಂ ನಗ .  
 ಚಂದ್ರಸೂರ್ಯಾಗ್ನಿತೇಜೋಭಿರ್ಜೀವಬ್ರಹ್ಮೈಕೈರೂಪಕಂ .. 27..  
 ತಿಸ್ರಃ ಕೋಟ್ಯಸ್ತದರ್ಥೇನ ಶರೀರೇ ನಾಡಯೋ ಮತಾಃ .  
 ತಾಸು ಮುಖ್ಯಾ ದಶ ಪ್ರೋಕ್ತಾಸ್ತಾಭ್ಯಸ್ತಿಸ್ತೋ ವ್ಯವಸ್ಥಿತಾಃ .. 28..  
 ಪ್ರಧಾನಾ ಮೇರುದಂಡೇಽತ್ರ ಚಂದ್ರಸೂರ್ಯಾಗ್ರೂಪಿಣೀ .  
 ಇತಾ ವಾಮೇ ಸ್ಥಿತಾ ನಾಡಿಶುಭ್ರಾ ತು ಚಂದ್ರರೂಪಿಣೀ .. 29..  
 ಶಕ್ತಿರೂಪಾ ತು ಸಾ ನಾಡಿಶುಕ್ಲಾದಮೃತವಿಗ್ರಹಾ .  
 ದಕ್ಷಿಣೇ ಯಾ ಪಿಂಗಲಾಖ್ಯಾ ಪುಂರೂಪಾ ಸೂರ್ಯವಿಗ್ರಹಾ .. 30..  
 ಸರ್ವತೇಜೋಮಯೀ ಸಾ ತು ಸುಷುಮ್ನಾ ವಹ್ನಿರೂಪಿಣೀ .  
 ತಸ್ಯಾ ಮಧ್ಯೇ ವಿಚಿತ್ರಾಖ್ಯೇ ಇಚ್ಛಾಜ್ಞಾನಕ್ರಿಯಾತ್ಮಕಂ .. 31..  
 ಮಧ್ಯೇ ಸ್ವಯಂಭೂಲಿಂಗಂ ತು ಕೋಟಿಸೂರ್ಯಸಮಪ್ರಭಂ .  
 ತದೂರ್ಧ್ವಂ ಮಾಯಾಬೀಜಂ ತು ಹರಾತ್ಮಾಬಿಂದುನಾದಕಂ .. 32..  
 ತದೂರ್ಧ್ವಂ ತು ಶಿಖಾಕಾರಾ ಕುಂಡಲೀ ರಕ್ತವಿಗ್ರಹಾ .  
 ದೇವ್ಯಾತ್ಮಿಕಾ ತು ಸಾ ಪ್ರೋಕ್ತಾ ಮದಭಿನ್ನಾ ನಗಾಧಿಪ .. 33..  
 ತದ್ಭಾಹ್ಯೇ ಹೇಮರೂಪಾಭಂ ವಾದಿಸಾಂತಚತುರ್ಧಲಂ .  
 ದ್ರುತಹೇಮಸಮಪ್ರಖ್ಯಂ ಪದ್ಮಂ ತತ್ರ ವಿಚಿಂತಯೇತ್ .. 34..  
 ತದೂರ್ಧ್ವಂ ತ್ವನಲಪ್ರಖ್ಯಂ ಷಡ್ಲಲಂ ಹೀರಕಪ್ರಭಂ .  
 ಬಾದಿಲಾಂತಷಡ್ವರ್ಣೇನ ಸ್ವಾಧಿಷ್ಠಾನಮನುತ್ತಮಂ .. 35..  
 ಮೂಲಮಾಧಾರಷಟ್ಕೋಣಂ ಮೂಲಾಧಾರಂ ತತೋ ವಿದುಃ .  
 ಸ್ವಶಬ್ದೇನ ಪರಂ ಲಿಂಗಂ ಸ್ವಾಧಿಷ್ಠಾನಂ ತತೋ ವಿದುಃ .. 36..

ತದೂರ್ಧ್ವಂ ನಾಭಿದೇಶೇ ತು ಮಣಿಪೂರಂ ಮಹಾಪ್ರಭಂ .  
 ಮೇಘಾಭಂ ವಿದ್ಯುದಾಭಂ ಚ ಬಹುತೇಜೋಮಯಂ ತತಃ .. 37..  
 ಮಣಿವದ್ಭಿನ್ನಂ ತತ್ಪದ್ಮಂ ಮಣಿಪದ್ಮಂ ತಥೋಚ್ಯತೇ .  
 ದಶಭಿಶ್ಚ ದಲೈರ್ಯುಕ್ತಂ ಡಾದಿಘಾಂತಾಕ್ಷರಾನ್ವಿತಂ .. 38..  
 ವಿಷ್ಣುನಾಧಿಷ್ಠಿತಂ ಪದ್ಮಂ ವಿಷ್ಣ್ವಾ ಲೋಕನಕಾರಣಂ .  
 ತದೂರ್ಧ್ವೇನಾಹತಂ ಪದ್ಮಮುದ್ಯದಾದಿತ್ಯಸನ್ನಿಭಂ .. 39..  
 ಕಾದಿಲಾಂತದಲೈರರ್ಕಪತ್ಯೈಶ್ಚ ಸಮಧಿಷ್ಠಿತಂ .  
 ತನ್ಮಧ್ಯೇ ಬಾಣಲಿಂಗಂ ತು ಸೂರ್ಯಾಯುತಸಮಪ್ರಭಂ .. 40..  
 ಶಬ್ದಬ್ರಹ್ಮಮಯಂ ಶಬ್ದಾನಾಹತಂ ತತ್ರ ದೃಶ್ಯತೇ .  
 ಅನಾಹತಾಖ್ಯಂ ತತ್ಪದ್ಮಂ ಮುನಿಭಿಃ ಪರಿಕೀರ್ತಿತಂ .. 41..  
 ಆನಂದಸದನಂ ತತ್ತು ಪುರುಷಾಧಿಷ್ಠಿತಂ ಪರಂ .  
 ತದೂರ್ಧ್ವಂ ತು ವಿಶುದ್ಧಾಖ್ಯಂ ದಲಂ ಷೋಡಶಪಂಕಜಂ .. 42..  
 ಸ್ವರೈಃ ಷೋಡಶಭಿಯುಕ್ತಂ ಧೂಮ್ರವರ್ಣಂ ಮಹಾಪ್ರಭಂ .  
 ವಿಶುದ್ಧಂ ತನುತೇ ಯಸ್ಮಾಜ್ಜೀವಸ್ಯ ಹಂಸಲೋಕನಾತ್ .. 43..  
 ವಿಶುದ್ಧಂ ಪದ್ಮಮಾಖ್ಯಾತಮಾಕಾಶಾಖ್ಯಂ ಮಹಾದ್ಭುತಂ .  
 ಆಜ್ಞಾಚಕ್ರಂ ತದೂರ್ಧ್ವಂ ತು ಆತ್ಮನಾಧಿಷ್ಠಿತಂ ಪರಂ .. 44..  
 ಆಜ್ಞಾಸಂಕ್ರಮಣಂ ತತ್ರ ತೇನಾಜ್ಞೇತಿ ಪ್ರಕೀರ್ತಿತಂ .  
 ದ್ವಿದಲಂ ಹಕ್ಷಸಂಯುಕ್ತಂ ಪದ್ಮಂ ತತ್ಸುಮನೋಹರಂ .. 45..  
 ಕೈಲಾಸಾಖ್ಯಂ ತದೂರ್ಧ್ವಂ ತು ರೋಧಿನೀ ತು ತದೂರ್ಧ್ವತಃ .  
 ಏವಂ ತ್ವಾಧಾರಚಕ್ರಾಣಿ ಪ್ರೋಕ್ತಾನಿ ತವ ಸುವ್ರತ .. 46..  
 ಸಹಸ್ರಾರಯುತಂ ಬಿಂದುಸ್ಥಾನಂ ತದೂರ್ಧ್ವಮೀರಿತಂ .  
 ಇತ್ಯೇತತ್ಕಥಿತಂ ಸರ್ವಂ ಯೋಗಮಾರ್ಗಮನುತ್ತಮಂ .. 47..  
 ಆದೌ ಪೂರಕಯೋಗೇನಾಪ್ಯಾಧಾರೇ ಯೋಜಯೇನ್ಮನಃ .  
 ಗುದಮೇಥ್ರಾಂತರೇ ಶಕ್ತಿಸ್ತಾಮಾಕುಂಚ್ಯ ಪ್ರಬೋಧಯೇತ್ .. 48..  
 ಲಿಂಗಭೇದಕ್ರಮೇಣೈವ ಬಿಂದುಚಕ್ರಂ ಚ ಪ್ರಾಪಯೇತ್ .  
 ಶಂಭುನಾ ತಾಂ ಪರಾಂ ಶಕ್ತಿಮೇಕೀಭೂತಾಂ ವಿಚಿಂತಯೇತ್ .. 49..  
 ತತ್ರೋತ್ಥಿತಾಮೃತಂ ಯತ್ತು ದ್ರುತಲಾಕ್ಷಾರಸೋಪಮಂ .  
 ಪಾಯಯಿತ್ವಾ ತು ತಾಂ ಶಕ್ತಿಂ ಮಾಯಾಖ್ಯಾಂ ಯೋಗಸಿದ್ಧಿದಾಂ .. 50..  
 ಷಡ್ಭಕ್ತದೇವತಾಸ್ತತ್ರ ಸಂತರ್ಪ್ಯಾಮೃತಧಾರಯಾ .  
 ಆನಯೇತ್ತೇನ ಮಾರ್ಗೇಣ ಮೂಲಾಧಾರಂ ತತಃ ಸುಧೀಃ .. 51..  
 ಏವಮಭ್ಯಸ್ಯಮಾನಸ್ಯಾಪ್ಯಹನ್ಯಹನಿ ನಿಶ್ಚಿತಂ .  
 ಪೂರ್ವೋಕ್ತದೂಷಿತಾ ಮಂತ್ರಾಃ ಸರ್ವೇ ಸಿದ್ಧಂತಿ ನಾನ್ಯಥಾ .. 52..

ಜರಾಮರಣದುಃಖಾದ್ಯೈರ್ಮುಚ್ಯತೇ ಭವಬಂಧನಾತ್ .  
 ಯೇ ಗುಣಾಃ ಸಂತಿ ದೇವ್ಯಾ ಮೇ ಜಗನ್ಮಾತುರ್ಯಥಾ ತಥಾ .. 53..  
 ತೇ ಗುಣಾಃ ಸಾಧಕವರೇ ಭವಂತ್ಯೇವ ನ ಚಾನ್ಯಥಾ .  
 ಇತ್ಯೇವಂ ಕಥಿತಂ ತಾತ ವಾಯುಧಾರಣಮುತ್ತಮಂ .. 54..  
 ಇದಾನೀಂ ಧಾರಣಾಖ್ಯಂ ತು ಶೃಣುಷ್ವಾವಹಿತೋ ಮಮ .  
 ದಿಕ್ಕಾಲಾದ್ಯನವಚ್ಛಿನ್ನದೇವ್ಯಾಂ ಚೇತೋ ವಿಧಾಯ ಚ .. 55..  
 ತನ್ಮಯೋ ಭವತಿ ಕ್ಷಿಪ್ರಂ ಜೀವಬ್ರಹ್ಮೈಕೈಕೈಯೋಜನಾತ್ .  
 ಅಥವಾ ಸಮಲಂ ಚೇತೋ ಯದಿ ಕ್ಷಿಪ್ರಂ ನ ಸಿದ್ಧ್ಯತಿ .. 56..  
 ತದಾವಯವಯೋಗೇನ ಯೋಗೀ ಯೋಗಾನ್ವಮಭ್ಯಸೇತ್ .  
 ಮದೀಯಹಸ್ತಪಾದಾದಾವಂಗೇ ತು ಮಧುರೇ ನಗ .. 57..  
 ಚಿತ್ತಂ ಸಂಸ್ಥಾಪಯೇನ್ಮಂತ್ರೀ ಸ್ಥಾನಸ್ಥಾನಜಯಾತ್ಪುನಃ .  
 ವಿಶುದ್ಧಚಿತ್ತಃ ಸರ್ವಸ್ಮಿನ್ನೂಪೇ ಸಂಸ್ಥಾಪಯೇನ್ಮನಃ .. 58..  
 ಯಾವನ್ಮನೋ ಲಯಂ ಯಾತಿ ದೇವ್ಯಾಂ ಸಂವಿದಿ ಪರ್ವತ .  
 ತಾವದಿಷ್ಟಮನುಂ ಮಂತ್ರೀ ಜಪಹೋಮೈಃ ಸಮಭ್ಯಸೇತ್ .. 59..  
 ಮಂತ್ರಾಭ್ಯಾಸೇನ ಯೋಗೇನ ಜ್ಞೇಯಜ್ಞಾನಾಯ ಕಲ್ಪತೇ .  
 ನ ಯೋಗೇನ ವಿನಾ ಮಂತ್ರೋ ನ ಮಂತ್ರೇಣ ವಿನಾ ಹಿ ಸಃ .. 60..  
 ದ್ವಯೋರಭ್ಯಾಸಯೋಗೋ ಹಿ ಬ್ರಹ್ಮಸಂಸಿದ್ಧಿಕಾರಣಂ .  
 ತಮಃ ಪರಿವೃತೇ ಗೇಹೇ ಘಟೋ ದೀಪೇನ ದೃಶ್ಯತೇ .. 61..  
 ಏವಂ ಮಾಯಾವೃತೋ ಹ್ಯಾತ್ಮಾ ಮನುನಾ ಗೋಚರೀಕೃತಃ .  
 ಇತಿ ಯೋಗವಿಧಿಃ ಕೃತ್ಸಃ ಸಾಂಗಃ ಪ್ರೋಕ್ಷೋ ಮಯಾಸಧುನಾ .. 62..  
 ಗುರೂಪದೇಶತೋ ಜ್ಞೇಯೋ ನಾನ್ಯಥಾ ಶಾಸ್ತ್ರಕೋಟಿಭಿಃ .. 63..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ದೇವೀಗೀತಾಯಾಂ ಮಂತ್ರಸಿದ್ಧಿಸಾಧನವರ್ಣನಂ ನಾಮ ಪಂಚತ್ರಿಂಶೋಽಧ್ಯಾಯಃ  
 .. 7.35..

7.36 ಷಟ್ತ್ರಿಂಶೋಽಧ್ಯಾಯಃ . ದೇವೀಗೀತಾಯಾಂ  
ಬ್ರಹ್ಮವಿದ್ಯೋಪದೇಶವರ್ಣನಂ .

ದೇವ್ಯವಾಚ .  
 ಇತ್ಯಾದಿಯೋಗಯುಕ್ತಾತ್ಮಾ ಧ್ಯಾಯೇನ್ಮಾಂ ಬ್ರಹ್ಮರೂಪಿಣೀಂ .  
 ಭಕ್ತ್ಯಾ ನಿರ್ವ್ಯಾಜಯಾ ರಾಜನ್ಯಾಸನೇ ಸಮುಪಸ್ಥಿತಃ .. 1..

ಆವಿಃ ಸನ್ನಿಹಿತಂ ಗುಹಾಚರಂ ನಾಮ ಮಹತ್ಪದಂ .  
 ಅತ್ರೈತತ್ಸರ್ವಮರ್ಪಿತಮೇಜತ್ಪ್ರಾಣಮಿಷಚ್ಚ ಯತ್ .. 2..  
 ಏತಜ್ಜಾನಥ ಸದಸದ್ವರೇಣ್ಯಂ  
 ಪರಂ ವಿಜ್ಞಾನಾದ್ಯದ್ವರಿಷ್ಠಂ ಪ್ರಜಾನಾಂ .  
 ಯದರ್ಚಿಮದ್ಯದಣುಭ್ಯೋಽಣು ಚ  
 ಯಸ್ಮಿಂಲ್ಲೋಕಾ ನಿಹಿತಾ ಲೋಕಿನಶ್ಚ .. 3..  
 ತದೇತದಕ್ಷರಂ ಬ್ರಹ್ಮ ಸ ಪ್ರಾಣಸ್ತದು ವಾಜ್ಮನಃ .  
 ತದೇತತ್ಸತ್ಯಮಮೃತಂ ತದ್ವೇದ್ಧವ್ಯಂ ಸೌಮ್ಯ ವಿಧಿ .. 4..  
 ಧನುರ್ಗೃಹೀತ್ವಾಪನಿಷದಂ ಮಹಾಸ್ತ್ರಂ  
 ಶರಂ ಹ್ಯುಪಾಸಾನಿಶಿತಂ ಸಂಧಯೇತ .  
 ಆಯಮ್ಯ ತದ್ಭಾವಗತೇನ ಚೇತಸಾ  
 ಲಕ್ಷ್ಯಂ ತದೇವಾಕ್ಷರಂ ಸೌಮ್ಯ ವಿಧಿ .. 5..  
 ಪ್ರಣವೋ ಧನುಃ ಶರೋ ಹ್ಯಾತ್ಮಾ ಬ್ರಹ್ಮ ತಲ್ಲಕ್ಷ್ಯ ಮುಚ್ಯತೇ .  
 ಅಪ್ರಮತ್ತೇನ ವೇದ್ಧವ್ಯಂ ಶರವತ್ತನ್ಮಯೋ ಭವೇತ್ .. 6..  
 ಯಸ್ಮಿನ್ ದ್ಯೌಶ್ಚ ಪೃಥಿವೀ ಚಾಂತರಿಕ್ಷ-  
 ಮೋತಂ ಮನಃ ಸಹ ಪ್ರಾಣೈಶ್ಚ ಸರ್ವೈಃ .  
 ತಮೇವೈಕಂ ಜಾನಥಾತ್ಮಾನಂ  
 ಅನ್ಯಾ ವಾಚೋ ವಿಮುಂಚಥಾಮೃತಸ್ಯೈಷ ಸೇತುಃ .. 7..  
 ಅರಾ ಇವ ರಥನಾಭೌ ಸಂಹತಾ ಯತ್ರ ನಾಡ್ಯಃ .  
 ಸ ಏಷೋಽಂತಶ್ಚರತೇ ಬಹುಧಾ ಜಾಯಮಾನಃ .. 8..  
 ಓಮಿತ್ಯೇವಂ ಧ್ಯಾಯಥಾತ್ಮಾನಂ  
 ಸ್ವಸ್ತಿ ವಃ ಪಾರಾಯ ತಮಸಃ ಪರಸ್ತಾತ್ .  
 ದಿವ್ಯೇ ಬ್ರಹ್ಮಪುರೇ ವ್ಯೋಮ್ನಿ ಆತ್ಮಾ ಸಂಪ್ರತಿಷ್ಠಿತಃ .. 9..  
 ಮನೋಮಯಃ ಪ್ರಾಣಶರೀರನೇತಾ  
 ಪ್ರತಿಷ್ಠಿತೋಽನ್ನೇ ಹೃದಯಂ ಸನ್ನಿಧಾಯ .  
 ತದ್ವಿಜ್ಞಾನೇನ ಪರಿಪಶ್ಯಂತಿ ಧೀರಾ  
 ಆನಂದರೂಪಮಮೃತಂ ಯದ್ವಿಭಾತಿ .. 10..  
 ಭಿದ್ಯತೇ ಹೃದಯಗ್ರಂಥಿಶ್ಚಿದ್ಯಂತೇ ಸರ್ವಸಂಶಯಾಃ .  
 ಕ್ಷೀಯಂತೇ ಚಾಸ್ಯ ಕರ್ಮಾಣಿ ತಸ್ಮಿಂದೃಷ್ಟೇ ಪರಾವರೇ .. 11..  
 ಹಿರಣ್ಮಯೇ ಪರೇ ಕೋಶೇ ವಿರಾಜಂ ಬ್ರಹ್ಮ ನಿಷ್ಕಲಂ .  
 ತಚ್ಚುಭ್ರಂ ಜ್ಯೋತಿಷಾಂ ಜ್ಯೋತಿಸ್ತದ್ಯದಾತ್ಮವಿದೋ ವಿದುಃ .. 12..  
 ನ ತತ್ರ ಸೂರ್ಯೋ ಭಾತಿ ನ ಚಂದ್ರತಾರಕಂ

ನೇಮಾ ವಿದ್ಯುತೋ ಭಾಂತಿ ಕುತೋಽಯಮಗ್ನಿಃ .  
 ತಮೇವ ಭಾಂತಮನುಭಾತಿ ಸರ್ವಂ  
 ತಸ್ಯ ಭಾಸಾ ಸರ್ವಮಿದಂ ವಿಭಾತಿ .. 13..  
 ಬ್ರಹ್ಮವೇದಮಮೃತಂ ಪುರಸ್ತಾದ್ಬ್ರಹ್ಮ  
 ಪಶ್ಚಾದ್ಬ್ರಹ್ಮ ದಕ್ಷಿಣತಶ್ಚೋತ್ತರೇಣ .  
 ಅಧಶ್ಚೋರ್ಧ್ವಂ ಚ ಪ್ರಸೃತಂ ಬ್ರಹ್ಮವೇದಂ ವಿಶ್ವಂ ವರಿಷ್ಠಂ .. 14..  
 ಏತಾದೃಗನುಭವೋ ಯಸ್ಯ ಸ ಕೃತಾರ್ಥೋ ನರೋತ್ತಮಃ .  
 ಬ್ರಹ್ಮಭೂತಃ ಪ್ರಸನ್ನಾತ್ಮಾ ನ ಶೋಚತಿ ನ ಕಾಂಕ್ಷತಿ .. 15..  
 ದ್ವಿತೀಯಾದ್ವೈ ಭಯಂ ರಾಜಂಸ್ತದಭಾವಾದ್ ಬಿಭೇತಿ ನ .  
 ನ ತದ್ವಿಯೋಗೋ ಮೇಽಪ್ಯಸ್ತಿ ಮದ್ವಿಯೋಗೋಽಪಿ ತಸ್ಯ ನ .. 16..  
 ಅಹಮೇವ ಸ ಸೋಽಹಂ ವೈ ನಿಶ್ಚಿತಂ ವಿದ್ಧಿ ಪರ್ವತ .  
 ಮದ್ದರ್ಶನಂ ತು ತತ್ರ ಸ್ಯಾದ್ಯತ್ರ ಜ್ಞಾನೀ ಸ್ಥಿತೋ ಮಮ .. 17..  
 ನಾಹಂ ತೀರ್ಥೇ ನ ಕೈಲಾಸೇ ವೈಕುಂಠೇ ವಾ ನ ಕರ್ಹಿಚಿತ್ .  
 ವಸಾಮಿ ಕಿಂತು ಮಜ್ಞಾ ನಿಹೃದಯಾಂಭೋಜಮಧ್ಯಮೇ .. 18..  
 ಮತ್ಪೂಜಾಕೋಟಿಫಲದಂ ಸಕೃನ್ಮಜ್ಞಾ ನಿನೋಽರ್ಚನಂ .  
 ಕುಲಂ ಪವಿತ್ರಂ ತಸ್ಯಾಸ್ತಿ ಜನನೀ ಕೃತಕೃತ್ಯಕಾ .. 19..  
 ವಿಶ್ವಂಭರಾ ಪುಣ್ಯವತೀ ಚಿಲ್ಲಯೋ ಯಸ್ಯ ಚೇತಸಃ .  
 ಬ್ರಹ್ಮಜ್ಞಾನಂ ತು ಯತ್ಪ್ರಪ್ತಂ ತ್ವಯಾ ಪರ್ವತಸತ್ತಮ .. 20..  
 ಕಥಿತಂ ತನ್ಮಯಾ ಸರ್ವಂ ನಾತೋ ವಕ್ತವ್ಯಮಸ್ತಿ ಹಿ .  
 ಇದಂ ಜ್ಯೇಷ್ಠಾಯ ಪುತ್ರಾಯ ಭಕ್ತಿಯುಕ್ತಾಯ ಶೀಲಿನೇ .. 21..  
 ಶಿಷ್ಯಾಯ ಚ ಯಥೋಕ್ತಾಯ ವಕ್ತವ್ಯಂ ನಾನ್ಯಥಾ ಕ್ಷಚಿತ್ .  
 ಯಸ್ಯ ದೇವೇ ಪರಾ ಭಕ್ತಿಯಥಾ ದೇವೇ ತಥಾ ಗುರೌ .. 22..  
 ತಸ್ಮೈತೇ ಕಥಿತಾ ಹ್ಯರ್ಥಾಃ ಪ್ರಕಾಶಂತೇ ಮಹಾತ್ಮನಃ .  
 ಯೇನೋಪದಿಷ್ಟಾ ವಿದ್ಯೇಯಂ ಸ ಏವ ಪರಮೇಶ್ವರಃ .. 23..  
 ಯಸ್ಯಾಯಂ ಸುಕೃತಂ ಕರ್ತುಮಸಮರ್ಥಸ್ತತೋ ಋಣೀ .  
 ಪಿತೋರಪ್ಯಧಿಕಃ ಪ್ರೋಕ್ತೋ ಬ್ರಹ್ಮಜನ್ಮಪ್ರದಾಯಕಃ .. 24..  
 ಪಿತೃಜಾತಂ ಜನ್ಮ ನಷ್ಟಂ ನೇತ್ಥಂ ಜಾತಂ ಕದಾಚನ .  
 ತಸ್ಮೈ ನ ದುಹ್ಯೇದಿತ್ಯಾದಿ ನಿಗಮೋಽಪ್ಯವದನ್ನಗ .. 25..  
 ತಸ್ಮಾಚ್ಚಾಸ್ತಸ್ಯ ಸಿದ್ಧಾಂತೋ ಬ್ರಹ್ಮದಾತಾ ಗುರುಃ ಪರಃ .  
 ಶಿವೇ ರುಷ್ಟೇ ಗುರುಸ್ತಾತಾ ಗುರೌ ರುಷ್ಟೇ ನ ಶಂಕರಃ .. 26..  
 ತಸ್ಮಾತ್ಸರ್ವಪ್ರಯತ್ನೇನ ಶ್ರೀಗುರುಂ ತೋಷಯೇನ್ನಗ .

ಕಾಯೇನ ಮನಸಾ ವಾಚಾ ಸರ್ವದಾ ತತ್ಪರೋ ಭವೇತ್ .. 27..

ಅನ್ಯಥಾ ತು ಕೃತಘ್ನಃ ಸ್ಯಾತ್ಕೃತಘ್ನೇ ನಾಸ್ತಿ ನಿಷ್ಕೃತಿಃ .

ಇಂದ್ರೇಣಾಥವರ್ಣಾಯೋಕ್ತಾ ಶಿರಶ್ಚೇದಪ್ರತಿಜ್ಞಯಾ .. 28..

ಅಶ್ವಿಭ್ಯಾಂ ಕಥನೇ ತಸ್ಯ ಶಿರಶ್ಚಿನ್ನಂ ಚ ವಜ್ರಿಣಾ .

ಅಶ್ವೀಯಂ ತಚ್ಚಿರೋ ನಷ್ಟಂ ದೃಷ್ಟ್ವಾ ವೈದ್ಯಾ ಸುರೋತ್ತಮೌ .. 29..

ಪುನಃ ಸಂಯೋಜಿತಂ ಸ್ವೀಯಂ ತಾಭ್ಯಾಂ ಮುನಿಶಿರಸ್ತದಾ .

ಇತಿ ಸಂಕಟಸಂಪಾದ್ಯಾ ಬ್ರಹ್ಮವಿದ್ಯಾ ನಗಾಧಿಪ .

ಲಬ್ಧಾ ಯೇನ ಸ ಧನ್ಯಃ ಸ್ಯಾತ್ಕೃತಕೃತ್ಯಶ್ಚ ಭೂಧರ .. 30..

ಇತಿ ಶ್ರೀಮದ್ಗೋವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ

ದೇವೀಗೀತಾಯಾಂ ಬ್ರಹ್ಮವಿದ್ಯೋಪದೇಶವರ್ಣನಂ ನಾಮ ಷಟ್ತಿಂಶೋಽಧ್ಯಾಯಃ

.. 7.36..

7.37 ಸಪ್ತತ್ರಿಂಶೋಽಧ್ಯಾಯಃ . ದೇವೀಗೀತಾಯಾಂ ಭಕ್ತಿಮಹಿಮಾವರ್ಣನಂ

ಹಿಮಾಲಯ ಉವಾಚ .

ಸ್ವೀಯಾಂ ಭಕ್ತಿಂ ವದಸ್ವಾಂಬ ಯೇನ ಜ್ಞಾನಂ ಸುಖೇನ ಹಿ .

ಜಾಯೇತ ಮನುಜಸ್ಯಾಸ್ಯ ಮಧ್ಯಮಸ್ಯಾವಿರಾಗಿಣಃ .. 1..

ದೇವ್ಯವಾಚ .

ಮಾರ್ಗಾಸ್ತಯೋ ಮೇ ವಿಖ್ಯಾತಾ ಮೋಕ್ಷಪ್ರಾಪ್ತೌ ನಗಾಧಿಪ .

ಕರ್ಮಯೋಗೋ ಜ್ಞಾನಯೋಗೋ ಭಕ್ತಿಯೋಗಶ್ಚ ಸತ್ತಮ .. 2..

ತ್ರಯಾಣಾಮಪ್ಯಯಂ ಯೋಗ್ಯಃ ಕರ್ತುಂ ಶಕ್ಯೋಽಸ್ತಿ ಸರ್ವಥಾ .

ಸುಲಭತ್ವಾನ್ಮಾನಸತ್ವಾತ್ಕಾಯಚಿತ್ತಾದ್ಯಪೀಡನಾತ್ .. 3..

ಗುಣಭೇದಾನ್ಮನುಷ್ಯಾಣಾಂ ಸಾ ಭಕ್ತಿಸ್ತಿವಿಧಾ ಮತಾ .

ಪರಪೀಡಾಂ ಸಮುದ್ದಿಶ್ಯ ದಂಭಂ ಕೃತ್ವಾ ಪುರಃಸರಂ .. 4..

ಮಾತ್ಸರ್ಯಕೋಧಯುಕ್ತೋ ಯಸ್ತಸ್ಯ ಭಕ್ತಿಸ್ತು ತಾಮಸೀ .

ಪರಪೀಡಾದಿರಹಿತಃ ಸ್ವಕಲ್ಯಾಣಾರ್ಥಮೇವ ಚ .. 5..

ನಿತ್ಯಂ ಸಕಾಮೋ ಹೃದಯಂ ಯಶೋಽರ್ಥೀ ಭೋಗಲೋಲುಪಃ .

ತತ್ತತ್ಪಲಸಮಾವಾಪ್ತೈ ಮಾಮುಪಾಸ್ತೇಽತಿಭಕ್ತಿತಃ .. 6..

ಭೇದಬುದ್ಧ್ಯಾ ತು ಮಾಂ ಸ್ವಸ್ಮಾದನ್ಯಾಂ ಜಾನಾತಿ ಪಾಮರಃ .

ತಸ್ಯ ಭಕ್ತಿಃ ಸಮಾಖ್ಯಾತಾ ನಗಾಧಿಪ ತು ರಾಜಸೀ .. 7..

ಪರಮೇಶಾರ್ಪಣಂ ಕರ್ಮ ಪಾಪಸಂಕ್ಷಾಲನಾಯ ಚ .  
 ವೇದೋಕ್ತತ್ವಾದವಶ್ಯಂ ತತ್ಕರ್ತವ್ಯಂ ತು ಮಯಾನಿಶಂ .. 8..  
 ಇತಿ ನಿಶ್ಚಿತಬುದ್ಧಿಸ್ತು ಭೇದಬುದ್ಧಿಮುಪಾಶ್ರಿತಃ .  
 ಕರೋತಿ ಪ್ರೀತಯೇ ಕರ್ಮ ಭಕ್ತಿಃ ಸಾ ನಗ ಸತ್ತ್ವಿಕೀ .. 9..  
 ಪರಭಕ್ತೇಃ ಪ್ರಾಪಿಕೇಯಂ ಭೇದಬುದ್ಧ್ಯವಲಂಬನಾತ್ .  
 ಪೂರ್ವಪ್ರೋಕ್ತೇ ಹ್ಯುಭೇ ಭಕ್ತೀ ನ ಪರಪ್ರಾಪಿಕೇ ಮತೇ .. 10..  
 ಅಧುನಾ ಪರಭಕ್ತಿಂ ತು ಪ್ರೋಚ್ಯಮಾನಾಂ ನಿಬೋಧ ಮೇ .  
 ಮದ್ಗುಣಶ್ರವಣಂ ನಿತ್ಯಂ ಮಮ ನಾಮಾನುಕೀರ್ತನಂ .. 11..  
 ಕಲ್ಯಾಣಗುಣರತ್ನಾನಾಮಾಕರಾಯಾಂ ಮಯಿ ಸ್ಥಿರಂ .  
 ಚೇತಸೋ ವರ್ತನಂ ಚೈವ ತೈಲಧಾರಾಸಮಂ ಸದಾ .. 12..  
 ಹೇತುಸ್ತು ತತ್ರ ಕೋ ವಾಪಿ ನ ಕದಾಚಿಧ್ಭವೇದಪಿ .  
 ಸಾಮೀಪ್ಯಸಾಷ್ಟಿಸಾಯುಜ್ಯಸಾಲೋಕ್ಯಾನಾಂ ನ ಚೈಷಣಾ .. 13..  
 ಮತ್ಸೇವಾತೋಽಧಿಕಂ ಕಿಂಚಿನ್ನೈವ ಜಾನಾತಿ ಕರ್ಹಿಚಿತ್ .  
 ಸೇವ್ಯಸೇವಕತಾಭಾವಾತ್ತತ್ರ ಮೋಕ್ಷಂ ನ ವಾಂಛತಿ .. 14..  
 ಪರಾನುರಕ್ಯಾ ಮಾಮೇವ ಚಿಂತಯೇದ್ಯೋ ಹ್ಯತಂದ್ರಿತಃ .  
 ಸ್ವಾಭೇದೇನೈವ ಮಾಂ ನಿತ್ಯಂ ಜಾನಾತಿ ನ ವಿಭೇದತಃ .. 15..  
 ಮದ್ರೂಪತ್ವೇನ ಜೀವಾನಾಂ ಚಿಂತನಂ ಕುರುತೇ ತು ಯಃ .  
 ಯಥಾ ಸ್ವಸ್ಯಾತ್ಮನಿ ಪ್ರೀತಿಸ್ತಥೈವ ಚ ಪರಾತ್ಮನಿ .. 16..  
 ಚೈತನ್ಯಸ್ಯ ಸಮಾನತ್ವಾನ್ನ ಭೇದಂ ಕುರುತೇ ತು ಯಃ .  
 ಸರ್ವತ್ರ ವರ್ತಮಾನಾನಾಂ ಸರ್ವರೂಪಾಂ ಚ ಸರ್ವದಾ .. 17..  
 ನಮತೇ ಯಜತೇ ಚೈವಾಪ್ಯಾಚಾಂಡಾಲಾಂತಮೀಶ್ವರ .  
 ನ ಕುತ್ರಾಪಿ ದ್ರೋಹಬುದ್ಧಿಂ ಕುರುತೇ ಭೇದವರ್ಜನಾತ್ .. 18..  
 ಮತ್ಸಾ ನದರ್ಶನೇ ಶ್ರದ್ಧಾ ಮದ್ಭಕ್ತದರ್ಶನೇ ತಥಾ .  
 ಮಚ್ಚಾಸ್ತ್ರಶ್ರವಣೇ ಶ್ರದ್ಧಾ ಮಂತ್ರತಂತ್ರಾದಿಷು ಪ್ರಭೋ .. 19..  
 ಮಾಯಿ ಪ್ರೇಮಾಕುಲಮತೀ ರೋಮಾಂಚಿತತನುಃ ಸದಾ .  
 ಪ್ರೇಮಾಶ್ರುಜಲಪೂರ್ಣಾಕ್ಷಃ ಕಂಠಗದ್ಗದನಿಸ್ವನಃ .. 20..  
 ಅನನ್ಯೇನೈವ ಭಾವೇನ ಪೂಜಯೇದ್ಯೋ ನಗಾಧಿಪ .  
 ಮಾಮೀಶ್ವರೀಂ ಜಗದ್ಯೋನಿಂ ಸರ್ವಕಾರಣಕಾರಣಂ .. 21..  
 ವ್ರತಾನಿ ಮಮ ದಿವ್ಯಾನಿ ನಿತ್ಯನೈಮಿತ್ತಿಕಾನ್ಯಪಿ .  
 ನಿತ್ಯಂ ಯಃ ಕುರುತೇ ಭಕ್ತ್ಯಾ ವಿತ್ತಶಾರ್ಥವಿವರ್ಜಿತಃ .. 22..  
 ಮದುತ್ಸವದಿದೃಕ್ಷಾ ಚ ಮದುತ್ಸವಕೃತಿಸ್ತಥಾ .  
 ಜಾಯತೇ ಯಸ್ಯ ನಿಯತಂ ಸ್ವಭಾವಾದೇವ ಭೂಧರ .. 23..



ಉಚ್ಛೈರ್ಗಾಯಂಶ್ಚ ನಾಮಾನಿ ಮಮೈವ ಖಲು ನೃತ್ಯತಿ .  
 ಅಹಂಕಾರಾದಿರಹಿತೋ ದೇಹತಾದಾತ್ಮ್ಯವರ್ಜಿತಃ .. 24..  
 ಪ್ರಾರಬ್ಧೇನ ಯಥಾ ಯಚ್ಚ ಕ್ರಿಯತೇ ತತ್ತಥಾ ಭವೇತ್ .  
 ನ ಮೇ ಚಿಂತಾಸ್ತಿ ತತ್ರಾಪಿ ದೇಹಸಂರಕ್ಷಣಾದಿಷು .. 25..  
 ಇತಿ ಭಕ್ತಿಸ್ತು ಯಾ ಪ್ರೋಕ್ತಾ ಪರಭಕ್ತಿಸ್ತು ಸಾ ಸ್ಮೃತಾ .  
 ಯಸ್ಯಾಂ ದೇವ್ಯತಿರಿಕ್ತಂ ತು ನ ಕಿಂಚಿದಪಿ ಭಾವ್ಯತೇ .. 26..  
 ಇತ್ಥಂ ಜಾತಾ ಪರಾ ಭಕ್ತಿಯಸ್ಯ ಭೂಧರ ತತ್ತ್ವತಃ .  
 ತದೈವ ತಸ್ಯ ಚಿನ್ಮಾತ್ರೇ ಮದ್ರೂಪೇ ವಿಲಯೋ ಭವೇತ್ .. 27..  
 ಭಕ್ತೇಸ್ತು ಯಾ ಪರಾ ಕಾಷ್ಠಾ ಸೈವ ಜ್ಞಾನಂ ಪ್ರಕೀರ್ತಿತಂ .  
 ವೈರಾಗ್ಯಸ್ಯ ಚ ಸೀಮಾ ಸಾ ಜ್ಞಾನೇ ತದುಭಯಂ ಯತಃ .. 28..  
 ಭಕ್ತೌ ಕೃತಾಯಾಂ ಯಸ್ಯಾಪಿ ಪ್ರಾರಬ್ಧವಶತೋ ನಗ .  
 ನ ಜಾಯತೇ ಮಮ ಜ್ಞಾನಂ ಮಣಿದ್ವೀಪಂ ಸ ಗಚ್ಛತಿ .. 29..  
 ತತ್ರ ಗತ್ವಾಖಿಲಾನ್ಬೋಗಾನನಿಚ್ಛನ್ನಪಿ ಚರ್ಚತಿ .  
 ತದಂತೇ ಮಮ ಚಿದ್ರೂಪಜ್ಞಾನಂ ಸಮ್ಯಗ್ಭವೇನ್ನಗ .. 30..  
 ತೇನ ಮುಕ್ತಃ ಸದೈವ ಸ್ಯಾಜ್ಞಾನಾನ್ಮುಕ್ತೀರ್ನ ಚಾನ್ಯಥಾ .  
 ಇಹೈವ ಯಸ್ಯ ಜ್ಞಾನಂ ಸ್ಯಾದ್ಧೃದ್ಧತಪ್ರತ್ಯಗಾತ್ಮನಃ .. 31..  
 ಮಮ ಸಂವಿತ್ತರತನೋಸ್ತಸ್ಯ ಪ್ರಾಣಾ ವ್ರಜಂತಿ ನ .  
 ಬ್ರಹ್ಮೈವ ಸಂಸ್ತದಾಪೋತಿ ಬ್ರಹ್ಮೈವ ಬ್ರಹ್ಮ ವೇದ ಯಃ .. 32..  
 ಕಂಠಚಾಮೀಕರಸಮಮಜ್ಞಾನಾತ್ತು ತಿರೋಹಿತಂ .  
 ಜ್ಞಾನಾದಜ್ಞಾನನಾಶೇನ ಲಬ್ಧಮೇವ ಹಿ ಲಭ್ಯತೇ .. 33..  
 ವಿದಿತಾವಿದಿತಾದನ್ಯನ್ನಗೋತ್ತಮ ವಪುರ್ಮಮ .  
 ಯಥಾದರ್ಶೇ ತಥಾತ್ಮನಿ ಯಥಾ ಜಲೇ ತಥಾ ಪಿತೃಲೋಕೇ .. 34..  
 ಛಾಯಾತಪೌ ಯಥಾ ಸ್ವಚ್ಛೈ ವಿವಿಕ್ತೌ ತದ್ವದೇವ ಹಿ .  
 ಮಮ ಲೋಕೇ ಭವೇಜ್ಞಾನಂ ದ್ವೈತಭಾವವಿವರ್ಜಿತಂ .. 35..  
 ಯಸ್ತು ವೈರಾಗ್ಯವಾನೇವ ಜ್ಞಾನಹೀನೋ ಮ್ರಿಯೇತ ಚೇತ್ .  
 ಬ್ರಹ್ಮಲೋಕೇ ವಸೇನ್ನಿತ್ಯಂ ಯಾವತ್ಕಲ್ಪಂ ತತಃ ಪರಂ .. 36..  
 ಶುಚೀನಾಂ ಶ್ರೀಮತಾಂ ಗೇಹೇ ಭವೇತ್ಸಸ್ಯ ಜನಿಃ ಪುನಃ .  
 ಕರೋತಿ ಸಾಧನಂ ಪಶ್ಚಾತ್ತತೋ ಜ್ಞಾನಂ ಹಿ ಜಾಯತೇ .. 37..  
 ಅನೇಕಜನ್ಮಭೀ ರಾಜಂಜ್ಞಾನಂ ಸ್ಯಾನ್ಮೈಕಜನ್ಮನಾ .  
 ತತಃ ಸರ್ವಪ್ರಯತ್ನೇನ ಜ್ಞಾನಾರ್ಥಂ ಯತ್ನಮಾಶ್ರಯೇತ್ .. 38..  
 ನೋಚೇನ್ಮಹಾನ್ ವಿನಾಶಃ ಸ್ಯಾಜ್ಜನ್ಮೈತದ್ಬಲಭಂ ಪುನಃ .

ತತ್ರಾಪಿ ಪ್ರಥಮೇ ವರ್ಣೇ ವೇದಪ್ರಾಪ್ತಿಶ್ಚ ದುರ್ಲಭಾ .. 39..  
 ಶಮಾದಿಷಟ್ಕಸಂಪತ್ತಿಯೋಗಸಿದ್ಧಿಸ್ತಥೈವ ಚ .  
 ತಥೋತ್ತಮಗುರುಪ್ರಾಪ್ತಿಃ ಸರ್ವಮೇವಾತ್ರ ದುರ್ಲಭಂ .. 40..  
 ತಥೇಂದ್ರಿಯಾಣಾಂ ಪಟುತಾ ಸಂಸ್ಕೃತತ್ವಂ ತನೋಸ್ತಥಾ .  
 ಅನೇಕಜನ್ಮಪುಣ್ಯೈಸ್ತು ಮೋಕ್ಷೇಚ್ಛಾ ಜಾಯತೇ ತತಃ .. 41..  
 ಸಾಧನೇ ಸಫಲೇಽಪ್ಯೇವಂ ಜಾಯಮಾನೇಽಪಿ ಯೋ ನರಃ .  
 ಜ್ಞಾನಾರ್ಥಂ ನೈವ ಯತತೇ ತಸ್ಯ ಜನ್ಮ ನಿರರ್ಥಕಂ .. 42..  
 ತಸ್ಮಾದ್ರಾಜನ್ಯಥಾಶಕ್ತ್ಯಾ ಜ್ಞಾನಾರ್ಥಂ ಯತ್ನಮಾಶ್ರಯೇತ್ .  
 ಪದೇ ಪದೇಶ್ಚಮೇಧಸ್ಯ ಫಲಮಾಪ್ನೋತಿ ನಿಶ್ಚಿತಂ .. 43..  
 ಘೃತಮಿವ ಪಯಸಿ ನಿಗೂಢಂ  
 ಭೂತೇ ಭೂತೇ ಚ ವಸತಿ ವಿಜ್ಞಾನಂ .  
 ಸತತಂ ಮಂಥಯಿತವ್ಯಂ  
 ಮನಸಾ ಮಂಥಾನಭೂತೇನ .. 44..  
 ಜ್ಞಾನಂ ಲಭ್ವಾ ಕೃತಾರ್ಥಃ ಸ್ಯಾದಿತಿ ವೇದಾಂತಡಿಂಡಿಮಃ .  
 ಸರ್ವಮುಕ್ತಂ ಸಮಾಸೇನ ಕಿಂ ಭೂಯಃ ಶ್ರೋತುಮಿಚ್ಛಸಿ .. 45..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ದೇವೀಗೀತಾಯಾಂ ಭಕ್ತಿಮಹಿಮಾವರ್ಣನಂ ನಾಮ ಸಪ್ತತ್ರಿಂಶೋಽಧ್ಯಾಯಃ ..  
 7.37..

7.38 ಅಷ್ಟತ್ರಿಂಶೋಽಧ್ಯಾಯಃ . ದೇವೀಗೀತಾಯಾಂ  
 ಮಹೋತ್ಸವವ್ರತಸ್ಥಾನವರ್ಣನಂ .

ಹಿಮಾಲಯ ಉವಾಚ .  
 ಕತಿ ಸ್ಥಾನಾನಿ ದೇವೇಶಿ ದ್ರಷ್ಟವ್ಯಾನಿ ಮಹೀತಲೇ .  
 ಮುಖ್ಯಾನಿ ಚ ಪವಿತ್ರಾಣಿ ದೇವೀಪ್ರಿಯತಮಾನಿ ಚ .. 1..  
 ವ್ರತಾನ್ಯಪಿ ತಥಾ ಯಾನಿ ತುಷ್ಟಿದಾನ್ಯುತ್ಸವಾ ಅಪಿ .  
 ತತ್ಸರ್ವಂ ವದ ಮೇ ಮಾತಃ ಕೃತಕೃತ್ಯೋ ಯತೋ ನರಃ .. 2..  
 ಶ್ರೀದೇವ್ಯವಾಚ .  
 ಸರ್ವಂ ದೃಶ್ಯಂ ಮಮ ಸ್ಥಾನಂ ಸರ್ವೇ ಕಾಲಾ ವ್ರತಾತ್ಮಕಾಃ .  
 ಉತ್ಸವಾಃ ಸರ್ವಕಾಲೇಷು ಯತೋಽಹಂ ಸರ್ವರೂಪಿಣೀ .. 3..  
 ತಥಾಪಿ ಭಕ್ತವಾತ್ಸಲ್ಯಾತ್ಕಿಂಚಿತ್ಕಿಂಚಿದಥೋಚ್ಯತೇ .

ಶೃಣುಷ್ವಾವಹಿತೋ ಭೂತ್ವಾ ನಗರಾಜ ವಚೋ ಮಮ .. 4..  
 ಕೋಲಾಪುರಂ ಮಹಾಸ್ಥಾನಂ ಯತ್ರ ಲಕ್ಷ್ಮೀಃ ಸದಾ ಸ್ಥಿತಾ .  
 ಮಾತುಃ ಪುರಂ ದ್ವಿತೀಯಂ ಚ ರೇಣುಕಾಧಿಷ್ಠಿತಂ ಪರಂ .. 5..  
 ತುಲಜಾಪುರಂ ತೃತೀಯಂ ಸ್ಯಾತ್ಸಪ್ತಶೃಂಗಂ ತಥೈವ ಚ .  
 ಹಿಂಗುಲಾಯಾ ಮಹಾಸ್ಥಾನಂ ಜ್ವಾಲಾಮುಖ್ಯಾಸ್ತಥೈವ ಚ .. 6..  
 ಶಾಕಂಭರ್ಯಾಃ ಪರಂ ಸ್ಥಾನಂ ಭ್ರಾಮರ್ಯಾಃ ಸ್ಥಾನಮುತ್ತಮಂ .  
 ಶ್ರೀರಕ್ತದಂತಿಕಾಸ್ಥಾನಂ ದುರ್ಗಾಸ್ಥಾನಂ ತಥೈವ ಚ .. 7..  
 ವಿಂಧ್ಯಾಚಲನಿವಾಸಿನ್ಯಾಃ ಸ್ಥಾನಂ ಸರ್ವೋತ್ತಮೋತ್ತಮಂ .  
 ಅನ್ನಪೂರ್ಣಾಮಹಾಸ್ಥಾನಂ ಕಾಂಚೀಪುರಮನುತ್ತಮಂ .. 8..  
 ಭೀಮಾದೇವ್ಯಾಃ ಪರಂ ಸ್ಥಾನಂ ವಿಮಲಾಸ್ಥಾನಮೇವ ಚ .  
 ಶ್ರೀಚಂದ್ರಲಾಮಹಾಸ್ಥಾನಂ ಕೌಶಿಕೀಸ್ಥಾನಮೇವ .. 9..  
 ನೀಲಾಂಬಾಯಾಃ ಪರಂ ಸ್ಥಾನಂ ನೀಲಪರ್ವತಮಸ್ತಕೇ .  
 ಜಾಂಬೂನದೇಶ್ಚರೀಸ್ಥಾನಂ ತಥಾ ಶ್ರೀನಗರಂ ಶುಭಂ .. 10..  
 ಗುಹ್ಯಕಾಲ್ಯಾ ಮಹಾಸ್ಥಾನಂ ನೇಪಾಲೇ ಯತ್ರೈತಿಷ್ಠಿತಂ .  
 ಮೀನಾಕ್ಷ್ಯಾಃ ಪರಮಂ ಸ್ಥಾನಂ ಯಚ್ಚ ಪ್ರೋಕ್ತಂ ಚಿದಂಬರೇ .. 11..  
 ವೇದಾರಣ್ಯಂ ಮಹಾಸ್ಥಾನಂ ಸುಂದರ್ಯಾಃ ಸಮಧಿಷ್ಠಿತಂ .  
 ಏಕಾಂಬರಂ ಮಹಾಸ್ಥಾನಂ ಪರಶಕ್ತ್ಯಾ ಪ್ರತಿಷ್ಠಿತಂ .. 12..  
 ಮಹಾಲಸಾ ಪರಂ ಸ್ಥಾನಂ ಯೋಗೇಶ್ವರ್ಯಾಸ್ತಥೈವ ಚ .  
 ತಥಾ ನೀಲಸರಸ್ವತ್ಯಾಃ ಸ್ಥಾನಂ ಚೀನೇಷು ವಿಶ್ರುತಂ .. 13..  
 ವೈದ್ಯನಾಥೇ ತು ಬಗಲಾಸ್ಥಾನಂ ಸರ್ವೋತ್ತಮಂ ಮತಂ .  
 ಶ್ರೀಮಚ್ಛೇಭುವನೇಶ್ವರ್ಯಾ ಮಣಿದ್ವೀಪಂ ಮಮ ಸ್ಮೃತಂ .. 14..  
 ಶ್ರೀಮತ್ತಿಪುರಭೈರವ್ಯಾಃ ಕಾಮಾಖ್ಯಾಯೋನಿಮಂಡಲಂ .  
 ಭೂಮಂಡಲೇ ಕ್ಷೇತ್ರರತ್ನಂ ಮಹಾಮಾಯಾಧಿವಾಸಿತಂ .. 15..  
 ನಾತಃ ಪರತರಂ ಸ್ಥಾನಂ ಕ್ವಚಿದಸ್ತಿ ಧರಾತಲೇ .  
 ಪ್ರತಿಮಾಸಂ ಭವೇದ್ವೇವೀ ಯತ್ರ ಸಾಕ್ಷಾದ್ರಜಸ್ವಲಾ .. 16..  
 ತತ್ರತ್ಯಾ ದೇವತಾಃ ಸರ್ವಾಃ ಪರ್ವತಾತ್ಮಕತಾಂ ಗತಾಃ .  
 ಪರ್ವತೇಷು ವಸಂತೈವ ಮಹತ್ಕೋ ದೇವತಾ ಅಪಿ .. 17..  
 ತತ್ರತ್ಯಾ ಪೃಥಿವೀ ಸರ್ವಾ ದೇವೀರೂಪಾ ಸ್ಮೃತಾ ಬುದ್ಧಿಃ .  
 ನಾತಃ ಪರತರಂ ಸ್ಥಾನಂ ಕಾಮಾಖ್ಯಾಯೋನಿಮಂಡಲಾತ್ .. 18..  
 ಗಾಯತ್ರಾಶ್ಚ ಪರಂ ಸ್ಥಾನಂ ಶ್ರೀಮತ್ಪುಷ್ಕರಮೀರಿತಂ .  
 ಅಮರೇಶೇ ಚಂಡಿಕಾ ಸ್ಯಾತ್ಪ್ರಭಾಸೇ ಪುಷ್ಕರೇಕ್ಷಿಣೇ .. 19..

ನೈಮಿಷೇ ತು ಮಹಾಸ್ಥಾನೇ ದೇವೀ ಸಾ ಲಿಂಗಧಾರಿಣೀ .  
 ಪುರುಹೂತಾ ಪುಷ್ಕರಾಕ್ಷೀ ಆಷಾಢೌ ಚ ರತಿಸ್ತಥಾ .. 20..  
 ಚಂಡಮುಂಡೀಮಹಾಸ್ಥಾನೇ ದಂಡಿನೀ ಪರಮೇಶ್ವರೀ .  
 ಭಾರಭೂತೌ ಭವೇದ್ಭೂತಿನಾರ್ತಕುಲೇ ನಕುಲೇಶ್ವರೀ .. 21..  
 ಚಂದ್ರಿಕಾ ತು ಹರಿಶ್ಚಂದ್ರೇ ಶ್ರೀಗಿರೌ ಶಾಂಕರೀ ಸ್ಮೃತಾ .  
 ಜಪ್ಯೇಶ್ವರೇ ತ್ರಿಶೂಲಾ ಸ್ಯಾತ್ಸೂಕ್ಷ್ಮಾ ಚಾಮ್ರಾತಕೇಶ್ವರೇ .. 22..  
 ಶಾಂಕರೀ ತು ಮಹಾಕಾಲೇ ಶರ್ವಾಣೀ ಮಧ್ಯಮಾಭಿಧೇ .  
 ಕೇದಾರಾಖ್ಯೇ ಮಹಾಕ್ಷೇತ್ರೇ ದೇವೀ ಸಾ ಮಾರ್ಗದಾಯಿನೀ .. 23..  
 ಭೈರವಾಖ್ಯೇ ಭೈರವೀ ಸಾ ಗಯಾಯಾಂ ಮಂಗಲಾ ಸ್ಮೃತಾ .  
 ಸ್ಥಾನುಪ್ರಿಯಾ ಕುರುಕ್ಷೇತ್ರೇ ಸ್ವಾಯಂಭುವ್ಯಪಿ ನಾಕುಲೇ .. 24..  
 ಕನಖಲೇ ಭವೇದುಗ್ರಾ ವಿಶ್ವೇಶಾ ವಿಮಲೇಶ್ವರೇ .  
 ಅಟ್ಟಹಾಸೇ ಮಹಾನಂದಾ ಮಹೇಂದ್ರೇ ತು ಮಹಾಂತಕಾ .. 25..  
 ಭೀಮೇ ಭೀಮೇಶ್ವರೀ ಪ್ರೋಕ್ತಾ ಸ್ಥಾನೇ ವಸ್ತ್ರಾಪಥೇ ಪುನಃ .  
 ಭವಾನೀ ಶಾಂಕರೀ ಪ್ರೋಕ್ತಾ ರುದ್ರಾಣೀ ತ್ವರ್ಧಕೋಟಿಕೇ .. 26..  
 ಅವಿಮುಕ್ತೇ ವಿಶಾಲಾಕ್ಷೀ ಮಹಾಭಾಗಾ ಮಹಾಲಯೇ .  
 ಗೋಕರ್ಣೇ ಭದ್ರಕರ್ಣೀ ಸ್ಯಾದ್ಭದ್ರಾ ಸ್ಯಾದ್ಭದ್ರಕರ್ಣಿಕೇ .. 27..  
 ಉತ್ಪಲಾಕ್ಷೀ ಸುವರ್ಣಾಕ್ಷೀ ಸ್ಥಾಣ್ವೇಶಾ ಸ್ಥಾನುಸಂಜ್ಞಕೇ .  
 ಕಮಲಾಲಯೇ ತು ಕಮಲಾ ಪ್ರಚಂಡಾ ಭಗಲಂಡಕೇ .. 28..  
 ಕುರಂಡಲೇ ತ್ರಿಸಂಧ್ಯಾ ಸ್ಯಾನ್ಮಾಕೋಟೀ ಮುಕುಟೇಶ್ವರೀ .  
 ಮಂಡಲೇಶೇ ಶಾಂಡಕೀ ಸ್ಯಾತ್ಕಾಲೀ ಕಾಲಂಜರೇ ಪುನಃ .. 29..  
 ಶಂಕುಕರ್ಣೇ ಧ್ವನಿಃ ಪ್ರೋಕ್ತಾ ಸ್ಥೂಲಾ ಸ್ಯಾತ್ಸೂಲಕೇಶ್ವರೇ .  
 ಜ್ಞಾನಿನಾಂ ಹೃದಯಾಂಭೋಜೇ ಹೃಲ್ಲೇಖಾ ಪರಮೇಶ್ವರೀ .. 30..  
 ಪ್ರೋಕ್ತಾನೀಮಾನಿ ಸ್ಥಾನಾನಿ ದೇವ್ಯಾಃ ಪ್ರಿಯತಮಾನಿ ಚ .  
 ತತ್ತತ್ತ್ವೇತ್ರಸ್ಯ ಮಾಹಾತ್ಮ್ಯಂ ಶ್ರುತ್ವಾ ಪೂರ್ವಂ ನಗೋತ್ತಮ .. 31..  
 ತದುಕ್ತೇನ ವಿಧಾನೇನ ಪಶ್ಚಾದ್ಭೀಮೇಂ ಪ್ರಪೂಜಯೇತ್ .  
 ಅಥವಾ ಸರ್ವಕ್ಷೇತ್ರಾಣಿ ಕಾಶ್ಯಾಂ ಸಂತಿ ನಗೋತ್ತಮ .. 32..  
 ಅತಸ್ತತ್ರ ವಸೇನ್ನಿತ್ಯಂ ದೇವೀಭಕ್ತಿಪರಾಯಣಃ .  
 ತಾನಿ ಸ್ಥಾನಾನಿ ಸಂಪಶ್ಯಂಜಪಂದೇವೀಂ ನಿರಂತರಂ .. 33..  
 ಧ್ಯಾಯಂಸ್ತಚ್ಚರಣಾಂಭೋಜಂ ಮುಕ್ತೋ ಭವತಿ ಬಂಧನಾತ್ .  
 ಇಮಾನಿ ದೇವೀನಾಮಾನಿ ಪ್ರಾತರುತ್ಥಾಯ ಯಃ ಪಠೇತ್ .. 34..  
 ಭಸ್ಮೀಭವಂತಿ ಪಾಪಾನಿ ತತ್ಕ್ಷಣಾನ್ಮಗ ಸತ್ವರಂ .

ಶ್ರಾದ್ಧಕಾಲೇ ಪಠೇದೇತಾನ್ಯಮಲಾನಿ ದ್ವಿಜಾಗ್ರತಃ .. 35..  
 ಮುಕ್ತಾಸ್ತತ್ಪಿತರಃ ಸರ್ವೇ ಪ್ರಯಾಂತಿ ಪರಮಾಂ ಗತಿಂ .  
 ಅಧುನಾ ಕಥಯಿಷ್ಯಾಮಿ ವ್ರತಾನಿ ತವ ಸುವ್ರತ .. 36..  
 ನಾರೀಭಿಶ್ಚ ನರೈಶ್ಚೈವ ಕರ್ತವ್ಯಾನಿ ಪ್ರಯತ್ನತಃ .  
 ವ್ರತಮನಂತತ್ಯತೀಯಾಖ್ಯಂ ರಸಕಲ್ಯಾಣಿನೀವ್ರತಂ .. 37..  
 ಆದ್ರಾನ್ಂದಕರಂ ನಾಮ್ನಾ ತೃತೀಯಾಯಾ ವ್ರತಂ ಚ ಯತ್ .  
 ಶುಕ್ರವಾರವ್ರತಂ ಚೈವ ತಥಾ ಕೃಷ್ಣಚತುರ್ದಶೀ .. 38..  
 ಭೌಮವಾರವ್ರತಂ ಚೈವ ಪ್ರದೋಷವ್ರತಮೇವ ಚ .  
 ಯತ್ರ ದೇವೋ ಮಹಾದೇವೋ ದೇವೀಂ ಸಂಸ್ಥಾಪ್ಯ ವಿಷ್ಣುರೇ .. 39..  
 ನೃತ್ಯಂ ಕರೋತಿ ಪುರತಃ ಸಾರ್ಧಂ ದೇವೈರ್ನಿಶಾಮುಖೇ .  
 ತತ್ರೋಪೋಷ್ಯ ರಜನ್ಯಾದೌ ಪ್ರದೋಷೇ ಪೂಜಯೇಚ್ಛಿವಾಂ .. 40..  
 ಪ್ರತಿಪಕ್ಷಂ ವಿಶೇಷೇಣ ತದ್ಧೇವೀಪ್ರೀತಿಕಾರಕಂ .  
 ಸೋಮವಾರವ್ರತಂ ಚೈವ ಮಮಾತಿಪ್ರಿಯಕೃನ್ನಗ .. 41..  
 ತತ್ರಾಪಿ ದೇವೀಂ ಸಂಪೂಜ್ಯ ರಾತ್ರೌ ಭೋಜನಮಾಚರೇತ್ .  
 ನವರಾತ್ರದ್ವಯಂ ಚೈವ ವ್ರತಂ ಪ್ರೀತಿಕರಂ ಮಮ .. 42..  
 ಏವಮನ್ಯಾನ್ಯಾಪಿ ವಿಭೋ ನಿತ್ಯನೈಮಿತ್ತಿಕಾನಿ ಚ .  
 ವ್ರತಾನಿ ಕುರುತೇ ಯೋ ವೈ ಮತ್ಪ್ರೀತ್ಯರ್ಥಂ ವಿಮತ್ಸರಃ .. 43..  
 ಪ್ರಾಪ್ನೋತಿ ಮಮ ಸಾಯುಜ್ಯಂ ಸ ಮೇ ಭಕ್ತಃ ಸ ಮೇ ಪ್ರಿಯಃ .  
 ಉತ್ಸವಾನಪಿ ಕುರ್ವೀತ ದೋಲೋತ್ಸವಸುಖಾನ್ವಿಭೋ .. 44..  
 ಶಯನೋತ್ಸವಂ ಯಥಾ ಕುರ್ಯಾತ್ತಥಾ ಜಾಗರಣೋತ್ಸವಂ .  
 ರಥೋತ್ಸವಂ ಚ ಮೇ ಕುರ್ಯಾದ್ಧಮನೋತ್ಸವಮೇವ ಚ .. 45..  
 ಪವಿತ್ರೋತ್ಸವಮೇವಾಪಿ ಶ್ರಾವಣೇ ಪ್ರೀತಿಕಾರಕಂ .  
 ಮಮ ಭಕ್ತಃ ಸದಾ ಕುರ್ಯಾದೇವಮನ್ಯಾನ್ಮಹೋತ್ಸವಾನ್ .. 46..  
 ಮಧ್ವಕ್ತಾನ್ಭೋಜಯೇತ್ಪ್ರೀತ್ಯಾ ತಥಾ ಚೈವ ಸುವಾಸಿನೀಃ .  
 ಕುಮಾರೀರ್ಬಟುಕಾಂಶ್ಚಾಪಿ ಮದ್ಬುದ್ಧ್ಯಾ ತದ್ಗತಾಂತರಃ .. 47..  
 ವಿತ್ತಶಾಲ್ಯೇನ ರಹಿತೋ ಯಜೇದೇತಾನ್ಸುಮಾದಿಭಿಃ .  
 ಯ ಏವಂ ಕುರುತೇ ಭಕ್ತ್ಯಾ ಪ್ರತಿವರ್ಷಮತಂದ್ರಿತಃ .. 48..  
 ಸ ಧನ್ಯಃ ಕೃತಕೃತ್ಯೋಽಸೌ ಮತ್ಪ್ರೀತೇಃ ಪಾತ್ರಮಂಜಸಾ .  
 ಸರ್ವಮುಕ್ತಂ ಸಮಾಸೇನ ಮಮ ಪ್ರೀತಿಪ್ರದಾಯಕಂ .  
 ನಾಶಿಷ್ಯಾಯ ಪ್ರದಾತವ್ಯಂ ನಾಭಕ್ತಾಯ ಕದಾಚನ .. 49..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ

ದೇವೀಗೀತಾಯಾಂ ಮಹೋತ್ಸವವ್ರತಸ್ಥಾನವರ್ಣನಂ ನಾಮಾಷ್ಟತ್ರಿಂಶೋಽಧ್ಯಾಯಃ  
.. 7.38..

7.39 ಏಕೋನಚತ್ವಾರಿಂಶೋಽಧ್ಯಾಯಃ . ದೇವೀಗೀತಾಯಾಂ ಶ್ರೀದೇವ್ಯಾಃ  
ಪೂಜಾವಿಧಿವರ್ಣನಂ .

ಹಿಮಾಲಯ ಉವಾಚ .

ದೇವದೇವಿ ಮಹೇಶಾನಿ ಕರುಣಾಸಾಗರೇಽಮ್ಭಿಕೇ .

ಬ್ರೂಹಿ ಪೂಜಾವಿಧಿಂ ಸಮ್ಯಗ್ಯಥಾವದಧುನಾ ನಿಜಂ .. 1..

ಶ್ರೀದೇವ್ಯವಾಚ .

ವಕ್ಷ್ಯೇ ಪೂಜಾವಿಧಿಂ ರಾಜನ್ಸಂಬಿಕಾಯಾ ಯಥಾ ಪ್ರಿಯಂ .

ಅತ್ಯಂತಶ್ರದ್ಧಯಾ ಸಾರ್ಧಂ ಶೃಣು ಪರ್ವತಪುಂಗವ .. 2..

ದ್ವಿವಿಧಾ ಮಮ ಪೂಜಾ ಸ್ಯಾದ್ ಬಾಹ್ಯಾ ಚಾಭ್ಯಂತರಾಪಿ ಚ .

ಬಾಹ್ಯಾಪಿ ದ್ವಿವಿಧಾ ಪ್ರೋಕ್ತಾ ವೈದಿಕೀ ತಾಂತ್ರಿಕೀ ತಥಾ .. 3..

ವೈದಿಕ್ಯರ್ಚಾಪಿ ದ್ವಿವಿಧಾ ಮೂರ್ತಿಭೇದೇನ ಭೂಧರ .

ವೈದಿಕೀ ವೈದಿಕೈಃ ಕಾರ್ಯಾ ವೇದದೀಕ್ಷಾಸಮನ್ವಿತೈಃ .. 4..

ತಂತ್ರೋಕ್ತದೀಕ್ಷಾವದ್ಭಿಸ್ತು ತಾಂತ್ರಿಕೀ ಸಂಶ್ರಿತಾ ಭವೇತ್ .

ಇತ್ಥಂ ಪೂಜಾರಹಸ್ಯಂ ಚ ನ ಜ್ಞಾತ್ವಾ ವಿಪರೀತಕಂ .. 5..

ಕರೋತಿ ಯೋ ನರೋ ಮೂಢಃ ಸ ಪತತ್ಯೇವ ಸರ್ವಥಾ .

ತತ್ರ ಯಾ ವೈದಿಕೀ ಪ್ರೋಕ್ತಾ ಪ್ರಥಮಾ ತಾಂ ವದಾಮ್ಯಹಂ .. 6..

ಯನ್ನೇ ಸಾಕ್ಷಾತ್ಪರಂ ರೂಪಂ ದೃಷ್ಟ್ವಾನಸಿ ಭೂಧರ .

ಅನಂತಶೀರ್ಷನಯನಮನಂತಚರಣಂ ಮಹತ್ .. 7..

ಸರ್ವಶಕ್ತಿಸಮಾಯುಕ್ತಂ ಪ್ರೇರಕಂ ಯತ್ಪರಾತ್ಪರಂ .

ತದೇವ ಪೂಜಯೇನ್ನಿತ್ಯಂ ನಮೇದ್ ಧ್ಯಾಯೇತ್ಸ್ಮರೇದಪಿ .. 8..

ಇತ್ಯೇತತ್ಪ್ರಥಮಾರ್ಚಾಯಾಃ ಸ್ವರೂಪಂ ಕಥಿತಂ ನಗ .

ಶಾಂತಃ ಸಮಾಹಿತಮನಾ ದಂಭಾಹಂಕಾರವರ್ಜಿತಃ .. 9..

ತತ್ಪರೋ ಭವ ತದ್ಯಾಜೀ ತದೇವ ಶರಣಂ ವ್ರಜ .

ತದೇವ ಚೇತಸಾ ಪಶ್ಯ ಜಪ ಧ್ಯಾಯಸ್ವ ಸರ್ವದಾ .. 10..

ಅನನ್ಯಯಾ ಪ್ರೇಮಯುಕ್ತಭಕ್ತ್ಯಾ ಮದ್ಭಾವಮಾಶ್ರಿತಃ .

ಯಜ್ಞೈರ್ಯಜ ತಪೋದಾನೈರ್ಮಾರ್ಮೇವ ಪರಿತೋಷಯ .. 11..

ಇತ್ಥಂ ಮಮಾನುಗ್ರಹತೋ ಮೋಕ್ಷ್ಯಸೇ ಭವಬಂಧನಾತ್ .

ಮತ್ಪರಾ ಯೇ ಮದಾಸಕ್ತಚಿತ್ತಾ ಭಕ್ತವರಾ ಮತಾಃ .. 12..

ಪ್ರತಿಜಾನೇ ಭವಾದಸ್ಮಾದುದ್ಧರಾಮ್ಯಚಿರೇಣ ತು .  
 ಧ್ಯಾನೇನ ಕರ್ಮಯುಕ್ತೇನ ಭಕ್ತಿಜ್ಞಾನೇನ ವಾ ಪುನಃ .. 13..  
 ಪ್ರಾಪ್ಯಾಹಂ ಸರ್ವಥಾ ರಾಜನ್ ತು ಕೇವಲಕರ್ಮಭಿಃ .  
 ಧರ್ಮಾತ್ಸಂಜಾಯತೇ ಭಕ್ತಿರ್ಭಕ್ತ್ಯಾ ಸಂಜಾಯತೇ ಪರಂ .. 14..  
 ಶ್ರುತಿಸ್ಮೃತಿಭ್ಯಾಮುದಿತಂ ಯತ್ನ ಧರ್ಮಃ ಪ್ರಕೀರ್ತಿತಃ .  
 ಅನ್ಯಶಾಸ್ತ್ರೇಣ ಯಃ ಪ್ರೋಕ್ತೋ ಧರ್ಮಾಭಾಸಃ ಸ ಉಚ್ಯತೇ .. 15..  
 ಸರ್ವಜ್ಞಾತ್ಸರ್ವಶಕ್ತೇಶ್ಚ ಮತ್ತೋ ವೇದಃ ಸಮುತ್ಥಿತಃ .  
 ಅಜ್ಞಾನಸ್ಯ ಮಮಾಭಾವಾದಪ್ರಮಾಣಾ ನ ಚ ಶ್ರುತಿಃ .. 16..  
 ಸ್ಮೃತಯಶ್ಚ ಶ್ರುತೇರರ್ಥಂ ಗೃಹೀತ್ವೈವ ಚ ನಿರ್ಗತಾಃ .  
 ಮನ್ವಾದೀನಾಂ ಶ್ರುತೀನಾಂ ಚ ತತಃ ಪ್ರಾಮಾಣ್ಯಮಿಷ್ಯತೇ .. 17..  
 ಕ್ಷಚಿತ್ಕದಾಚಿತ್ತಂತ್ರಾರ್ಥಕಟಾಕ್ಷೇಣ ಪರೋದಿತಂ .  
 ಧರ್ಮಂ ವದಂತಿ ಸೋಽಶಸ್ತು ನೈವ ಗ್ರಾಹ್ಯೋಽಸ್ಮಿ ವೈದಿಕೈಃ .. 18..  
 ಅನ್ಯೇಷಾಂ ಶಾಸ್ತ್ರಕರ್ತೃಣಾಮಜ್ಞಾನಪ್ರಭವತ್ವತಃ .  
 ಅಜ್ಞಾನದೋಷದುಷ್ಟತ್ವಾದುಕ್ತೇರ್ನ ಪ್ರಮಾಣತಾ .. 19..  
 ತಸ್ಮಾನ್ಮುಕ್ತುಧರ್ಮಾರ್ಥಂ ಸರ್ವಥಾ ವೇದಮಾಶ್ರಯೇತ್ .  
 ರಾಜಾಜ್ಞಾ ಚ ಯಥಾ ಲೋಕೇ ಹನ್ಯತೇ ನ ಕದಾಚನ .. 20..  
 ಸರ್ವೇಶಾನ್ಯಾ ಮಮಾಜ್ಞಾ ಸಾ ಶ್ರುತಿತ್ಯಾಜ್ಯಾ ಕಥಂ ನೃಭಿಃ .  
 ಮದಾಜ್ಞಾರಕ್ಷಣಾರ್ಥಂ ತು ಬ್ರಹ್ಮಕ್ಷತ್ರಿಯಜಾತಯಃ .. 21..  
 ಮಯಾ ಸೃಷ್ಟಾಸ್ತತೋ ಜ್ಞೇಯಂ ರಹಸ್ಯಂ ಮೇ ಶ್ರುತೇರ್ವಚಃ .  
 ಯದಾ ಯದಾ ಹಿ ಧರ್ಮಸ್ಯ ಗ್ಲಾನಿರ್ಭವತಿ ಭೂಧರ .. 22..  
 ಅಭ್ಯುತ್ಥಾನಮಧರ್ಮಸ್ಯ ತದಾ ವೇಷಾನ್ವಿಭರ್ಯುಹಂ .  
 ದೇವದೈತ್ಯವಿಭಾಗಶ್ಚಾಪ್ಯತ ಏವಾಭವನ್ವಪ .. 23..  
 ಯೇ ನ ಕುರ್ವಂತಿ ತದ್ಧರ್ಮಂ ತಚ್ಚಿಕ್ಷಾರ್ಥಂ ಮಯಾ ಸದಾ .  
 ಸಂಪಾದಿತಾಸ್ತು ನರಕಾಸ್ತಾಸೋ ಯಚ್ಚ ವಣಾಧ್ಭವೇತ್ .. 24..  
 ಯೋ ವೇದಧರ್ಮಮುಚ್ಛಿತ್ಯ ಧರ್ಮಮನ್ಯಂ ಸಮಾಶ್ರಯೇತ್ .  
 ರಾಜಾ ಪ್ರವಾಸಯೇದ್ದೇಶಾನ್ನಿಜಾದೇತಾನಧರ್ಮಿಣಃ .. 25..  
 ಬ್ರಾಹ್ಮಣೈರ್ನ ಚ ಸಂಭಾಷ್ಯಾಃ ಪಂಕ್ತಿಗ್ರಾಹ್ಯಾ ನ ಚ ದ್ವಿಜೈಃ .  
 ಅನ್ಯಾನಿ ಯಾನಿ ಶಾಸ್ತ್ರಾಣಿ ಲೋಕೇಽಸ್ಮಿನ್ವಿವಿಧಾನಿ ಚ .. 26..  
 ಶ್ರುತಿಸ್ಮೃತಿವಿರುದ್ಧಾನಿ ತಾಮಸಾನೈವ ಸರ್ವಶಃ .  
 ವಾಮಂ ಕಾಪಾಲಕಂ ಚೈವ ಕೌಲಕಂ ಭೈರವಾಗಮಃ .. 27..  
 ಶಿವೇನ ಮೋಹನಾರ್ಥಾಯ ಪ್ರಣೀತೋ ನಾನ್ಯಹೇತುಕಃ .

ದಕ್ಷಶಾಪಾದ್ ಭೃಗೋಃ ಶಾಪಾದ್ಧರೀಚಸ್ಯ ಚ ಶಾಪತಃ .. 28..  
 ದಗ್ಧಾ ಯೇ ಬ್ರಾಹ್ಮಣವರಾ ವೇದಮಾರ್ಗಬಹಿಷ್ಕೃತಾಃ .  
 ತೇಷಾಮುದ್ಧರಣಾರ್ಥಾಯ ಸೋಪಾನಕ್ರಮತಃ ಸದಾ .. 29..  
 ಶೈವಾಶ್ಚ ವೈಷ್ಣವಾಶ್ಚೈವ ಸೌರಾಃ ಶಾಕ್ತಾಸ್ತಥೈವ ಚ .  
 ಗಾಣಪತ್ಯಾ ಆಗಮಾಶ್ಚ ಪ್ರಣೀತಾಃ ಶಂಕರೇಣ ತು .. 30..  
 ತತ್ರ ವೇದಾವಿರುದ್ಧಾಂಶೋಽಪ್ಯುಕ್ತ ಏವ ಕ್ಷಚಿತ್ತ್ವ ಚಿತ್ .  
 ವೈದಿಕೈಸ್ತದ್ಧಹೇ ದೇಷೋ ನ ಭವತ್ಯೇವ ಕರ್ಹಿಚಿತ್ .. 31..  
 ಸರ್ವಥಾ ವೇದಭಿನ್ನಾರ್ಥೇ ನಾಧಿಕಾರೀ ದ್ವಿಜೋ ಭವೇತ್ .  
 ವೇದಾಧಿಕಾರಹೀನಸ್ತು ಭವೇತ್ತತ್ರಾಧಿಕಾರವಾನ್ .. 32..  
 ತಸ್ಮಾತ್ಸರ್ವಪ್ರಯತ್ನೇನ ವೈದಿಕೋ ವೇದಮಾಶ್ರಯೇತ್ .  
 ಧರ್ಮೇಣ ಸಹಿತಂ ಜ್ಞಾನಂ ಪರಂ ಬ್ರಹ್ಮ ಪ್ರಕಾಶಯೇತ್ .. 33..  
 ಸರ್ವೈಷಣಾಃ ಪರಿತ್ಯಜ್ಯ ಮಾಮೇವ ಶರಣಂ ಗತಾಃ .  
 ಸರ್ವಭೂತದಯಾವಂತೋ ಮಾನಾಹಂಕಾರವರ್ಜಿತಾಃ .. 34..  
 ಮಚ್ಚಿತ್ತಾ ಮದ್ಗತಪ್ರಾಣಾ ಮತ್ಸಾ ನಕಥನೇ ರತಾಃ .  
 ಸಂನ್ಯಾಸಿನೋ ವನಸ್ಥಾಶ್ಚ ಗೃಹಸ್ಥಾ ಬ್ರಹ್ಮಚಾರಿಣಾಃ .. 35..  
 ಉಪಾಸಂತೇ ಸದಾ ಭಕ್ತ್ಯಾ ಯೋಗಮೈಶ್ವರಸಂಜ್ಞಿತಂ .  
 ತೇಷಾಂ ನಿತ್ಯಾಭಿಯುಕ್ತಾನಾಮಹಮಜ್ಞಾನಜಂ ತಮಃ .. 36..  
 ಜ್ಞಾನಸೂರ್ಯಪ್ರಕಾಶೇನ ನಾಶಯಾಮಿ ನ ಸಂಶಯಃ .  
 ಇತ್ಥಂ ವೈದಿಕಪೂಜಾಯಾಃ ಪ್ರಥಮಾಯಾ ನಗಾಧಿಪ .. 37..  
 ಸ್ವರೂಪಮುಕ್ತಂ ಸಂಕ್ಷೇಪಾದ್ ದ್ವಿತೀಯಾಯಾ ಅಥೋ ಬ್ರುವೇ .  
 ಮೂರ್ತೌ ವಾ ಸ್ಥಂಥಿಲೇ ವಾಪಿ ತಥಾ ಸೂರ್ಯೇಂದುಮಂಡಲೇ .. 38..  
 ಜಲೇಽಥವಾ ಬಾಣಲಿಂಗೇ ಯಂತ್ರೇ ವಾಪಿ ಮಹಾಪಟೇ .  
 ತಥಾ ಶ್ರೀಹೃದಯಾಂಭೋಜೇ ಧ್ಯಾತ್ವಾ ದೇವೀಂ ಪರಾತ್ಪರಾಂ .. 39..  
 ಸಗುಣಾಂ ಕರುಣಾಪೂರ್ಣಾಂ ತರುಣೀಮರುಣಾರುಣಾಂ .  
 ಸೌಂದರ್ಯಸಾರಸೀಮಾಂ ತಾಂ ಸರ್ವಾವಯವಸುಂದರೀಂ .. 40..  
 ಶೃಂಗಾರರಸಸಂಪೂರ್ಣಾಂ ಸದಾ ಭಕ್ತಾರ್ತಿಕಾತರಾಂ .  
 ಪ್ರಸಾದಸುಮುಖೀಮಂಬಾಂ ಚಂದ್ರಖಂಡಶಿಖಂಡಿನೀಂ .. 41..  
 ಪಾಶಾಂಕುಶವರಾಭೀತಿಧರಾಮಾನಂದರೂಪಿಣೀಂ .  
 ಪೂಜಯೇದುಪಚಾರೈಶ್ಚ ಯಥಾವಿತ್ತಾನುಸಾರತಃ .. 42..  
 ಯಾವದಾಂತರಪೂಜಾಯಾಮಧಿಕಾರೋ ಭವೇನ್ನ ಹಿ .  
 ತಾವದ್ಬಾಹ್ಯಾಮಿಮಾಂ ಪೂಜಾಂ ಶ್ರಯೇಜ್ಜಾತೇ ತು ತಾಂ ತ್ಯಜೇತ್ .. 43..



ಆಭ್ಯಂತರಾ ತು ಯಾ ಪೂಜಾ ಸಾ ತು ಸಂವಿಲ್ಲಯಃ ಸ್ಮೃತಃ .  
 ಸಂವಿದೇವ ಪರಂ ರೂಪಮುಪಾಧಿರಹಿತಂ ಮಮ .. 44..  
 ಅತಃ ಸಂವಿದಿ ಮದ್ರೂಪೇ ಚೇತಃ ಸ್ಥಾಪ್ಯಂ ನಿರಾಶ್ರಯಂ .  
 ಸಂವಿದ್ರೂಪಾತಿರಿಕ್ಷಂ ತು ಮಿಥ್ಯಾ ಮಾಯಾಮಯಂ ಜಗತ್ .. 45..  
 ಅತಃ ಸಂಸಾರನಾಶಾಯ ಸಾಕ್ಷಿಣೀಮಾತ್ಮರೂಪಿಣೀಂ .  
 ಭಾವಯೇನ್ನಿರ್ಮನಸ್ಕೇನ ಯೋಗಯುಕ್ತೇನ ಚೇತಸಾ .. 46..  
 ಅತಃ ಪರಂ ಬಾಹ್ಯಪೂಜಾವಿಸ್ತಾರಃ ಕಥ್ಯತೇ ಮಯಾ .  
 ಸಾವಧಾನೇನ ಮನಸಾ ಶೃಣು ಪರ್ವತಸತ್ತಮ .. 47..  
 ಇತಿ ಶ್ರೀಮದ್ಧೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ  
 ಸಪ್ತಮಸ್ಕಂಧೇ  
 ದೇವೀಗೀತಾಯಾಂ ಶ್ರೀದೇವ್ಯಾಃ ಪೂಜಾವಿಧಿವರ್ಣನಂ ನಾಮೈಕೋನಚತ್ವಾರಿಂಶೋಽಧ್ಯಾಯಃ  
 .. 7.39..  
 ಅಧ್ಯಾಯ ಏಕೋಣಚಾಳಿಸಾವಾ ಸಮಾಪ್ತ  
 </p>

7.40 ಚತ್ವಾರಿಂಶೋಽಧ್ಯಾಯಃ . ದೇವೀಗೀತಾಯಾಂ  
ಬಾಹ್ಯಪೂಜಾವಿಧಿವರ್ಣನಂ .

ಶ್ರೀ ದೇವ್ಯವಾಚ .  
 ಪ್ರಾತರುತ್ಥಾಯ ಶಿರಸಿ ಸಂಸ್ಕರೇತ್ವದ್ವಮುಜ್ಜಲಂ .  
 ಕರ್ಪೂರಾಭಂ ಸ್ಮರೇತ್ತತ್ರ ಶ್ರೀಗುರುಂ ನಿಜರೂಪಿಣಂ .. 1..  
 ಸುಪ್ರಸನ್ನಂ ಲಸದ್ಭೂಷಾಭೂಷಿತಂ ಶಕ್ತಿಸಂಯುತಂ .  
 ನಮಸ್ಕೃತ್ಯ ತತೋ ದೇವೀಂ ಕುಂಡಲೀಂ ಸಂಸ್ಕರೇದ್ಬುಧಃ .. 2..  
 ಪ್ರಕಾಶಮಾನಾಂ ಪ್ರಥಮೇ ಪ್ರಯಾಣೇ  
 ಪ್ರತಿಪ್ರಯಾಣೇಽಪ್ಯಮೃತಾಯಮಾನಾಂ .  
 ಅಂತಃ ಪದವ್ಯಾಮನುಸಂಚರಂತೀ-  
 ಮಾನಂದರೂಪಾಮಬಲಾಂ ಪ್ರಪದ್ಯೇ .. 3..  
 ಧ್ಯಾತ್ವೈವಂ ತಚ್ಚಿಖಾಮಧ್ಯೇ ಸಚ್ಚಿದಾನಂದರೂಪಿಣೀಂ .  
 ಮಾಂ ಧ್ಯಾಯೇದಥ ಶೌಚಾದಿಕ್ರಿಯಾಃ ಸರ್ವಾಃ ಸಮಾಪಯೇತ್ .. 4..  
 ಅಗ್ನಿಹೋತ್ರಂ ತತೋ ಹೂತ್ವಾ ಮತ್ಪ್ರೀತ್ಯರ್ಥಂ ದ್ವಿಜೋತ್ತಮಃ .  
 ಹೋಮಾಂತೇ ಸ್ವಾಸನೇ ಸ್ಥಿತ್ವಾ ಪೂಜಾಸಂಕಲ್ಪಮಾಚರೇತ್ .. 5..  
 ಭೂತಶುದ್ಧಿಂ ಪುರಾ ಕೃತ್ವಾ ಮಾತೃಕಾನ್ಯಾಸಮೇವ ಚ .

ಹೃಲ್ಲೇಖಾಮಾತೃಕಾನ್ಯಾಸಂ ನಿತ್ಯಮೇವ ಸಮಾಚರೇತ್ .. 6..  
 ಮೂಲಾಧಾರೇ ಹಕಾರಂ ಚ ಹೃದಯೇ ಚ ರಕಾರಕಂ .  
 ಭೂಮಧ್ಯೇ ತದ್ವದೀಕಾರಂ ಹೀಂಕಾರಂ ಮಸ್ತಕೇ ನ್ಯಸೇತ್ .. 7..  
 ತತ್ತನ್ಮಂತ್ರೋದಿತಾನನ್ಯಾನ್ಯಾಸಾನ್ಸರ್ವಾನ್ಸಮಾಚರೇತ್ .  
 ಕಲ್ಪಯೇತ್ಸ್ವಾತ್ಮನೋ ದೇಹೇ ಪೀಠಂ ಧರ್ಮಾದಿಭಿಃ ಪುನಃ .. 8..  
 ತತೋ ಧ್ಯಾಯೇನ್ಮಹಾದೇವೀಂ ಪ್ರಾಣಾಯಾಮೈರ್ವಿಜೃಂಭಿತೇ .  
 ಹೃದಂಭೋಜೇ ಮಮ ಸ್ಥಾನೇ ಪಂಚಪ್ರೇತಾಸನೇ ಬುಧಃ .. 9..  
 ಬ್ರಹ್ಮಾ ವಿಷ್ಣುಶ್ಚ ರುದ್ರಶ್ಚ ಈಶ್ವರಶ್ಚ ಸದಾಶಿವಃ .  
 ಏತೇ ಪಂಚ ಮಹಾಪ್ರೇತಾಃ ಪಾದಮೂಲೇ ಮಮ ಸ್ಥಿತಾಃ .. 10..  
 ಪಂಚಭೂತಾತ್ಮಕಾ ಹ್ಯೇತೇ ಪಂಚಾವಸ್ಥಾತ್ಮಕಾ ಅಪಿ .  
 ಅಹಂ ತ್ವವ್ಯಕ್ತಚಿದ್ರೂಪಾ ತದತೀತಾಸ್ವಿ ಸರ್ವಥಾ .. 11..  
 ತತೋ ವಿಷ್ಣುರತಾಂ ಯಾತಾಃ ಶಕ್ತಿತಂತ್ರೇಷು ಸರ್ವದಾ .  
 ಧ್ಯಾತ್ವೈವಂ ಮಾನಸೈರ್ಭೋಗೈಃ ಪೂಜಯೇನ್ಮಾಂ ಜಪೇದಪಿ .. 12..  
 ಜಪಂ ಸಮರ್ಪ್ಯ ಶ್ರೀದೇವ್ಯೈ ತತೋಽರ್ಘ್ಯಸ್ಥಾಪನಂ ಚರೇತ್ .  
 ಪಾತ್ರಾಸಾದನಕಂ ಕೃತ್ವಾ ಪೂಜಾದ್ರವ್ಯಾಣಿ ಶೋಧಯೇತ್ .. 13..  
 ಜಲೇನ ತೇನ ಮನುನಾ ಚಾಸ್ತ್ರಮಂತ್ರೇಣ ದೇಶಿಕಃ .  
 ದಿಗ್ಬಂಧಂ ಚ ಪುರಾ ಕೃತ್ವಾ ಗುರುಂನತ್ವಾ ತತಃ ಪರಂ .. 14..  
 ತದನುಜ್ಞಾಂ ಸಮಾದಾಯ ಬಾಹ್ಯಪೀಠೇ ತತಃ ಪರಂ .  
 ಹೃದಿಸ್ಥಾಂ ಭವಿತಾಂ ಮೂರ್ತಿಂ ಮಮ ದಿವ್ಯಾಂ ಮನೋಹರಾಂ .. 15..  
 ಆವಾಹಯೇತ್ತತಃ ಪೀಠೇ ಪ್ರಾಣಸ್ಥಾಪನವಿದ್ಯಯಾ .  
 ಅಸನಾವಾಹನೇ ಚಾರ್ಘ್ಯಂ ಪಾದ್ಯಾದ್ಯಾಚಮನಂ ತಥಾ .. 16..  
 ಸ್ನಾನಂ ವಾಸೋದ್ವಯಂ ಚೈವ ಭೂಷಣಾನಿ ಚ ಸರ್ವಶಃ .  
 ಗಂಧಪುಷ್ಪಂ ಯಥಾಯೋಗ್ಯಂ ದತ್ವಾ ದೇವ್ಯೈ ಸ್ವಭಕ್ತಿತಃ .. 17..  
 ಯಂತ್ರಸ್ಥಾನಾಮಾವೃತೀನಾಂ ಪೂಜನಂ ಸಮ್ಯಗಾಚರೇತ್ .  
 ಪ್ರತಿವಾರಮಶಕ್ತಾನಾಂ ಶುಕ್ರವಾರೋ ನಿಯಮ್ಯತೇ .. 18..  
 ಮೂಲದೇವೀಪ್ರಭಾರೂಪಾಃ ಸ್ಮರ್ತವ್ಯಾ ಅಂಗದೇವತಾಃ .  
 ತತ್ಪ್ರಭಾಪಟಲವ್ಯಾಪ್ತಂ ತ್ರೈಲೋಕ್ಯಂ ಚ ವಿಚಿಂತಯೇತ್ .. 19..  
 ಪುನರಾವೃತ್ತಿಸಹಿತಾಂ ಮೂಲದೇವೀಂ ಚ ಪೂಜಯೇತ್ .  
 ಗಂಧಾದಿಭಿಃ ಸುಗಂಧೈಸ್ತು ತಥಾ ಪುಷ್ಪೈಃ ಸುವಾಸಿತ್ಯೈಃ .. 20..  
 ನೈವೇದ್ಯೈಸ್ತರ್ಪಣೈಶ್ಚೈವ ತಾಂಬೂಲೈರ್ದಕ್ಷಿಣಾದಿಭಿಃ .  
 ತೋಷಯೇನ್ಮಾಂ ತ್ವತ್ಕೃತೇನ ನಾಮ್ನಾಂ ಸಾಹಸ್ರಕೇಣ ಚ .. 21..

ಕವಚೇನ ಚ ಸೂಕ್ತೇನಾಹಂ ರುದ್ರೇಭಿರಿತಿ ಪ್ರಭೋ .  
 ದೇವ್ಯಥವರ್ಶಿರೋಮಂತ್ರೈರ್ಹೃಲ್ಲೇಖೋಪನಿಷದ್ಭವೈಃ .. 22..  
 ಮಹಾವಿದ್ಯಾಮಹಾಮಂತ್ರೈಸ್ತೋಷಯೇನ್ಮಾಂ ಮುಹುರ್ಮುಹುಃ .  
 ಕ್ಷಮಾಪಯೇಜ್ಜಗದ್ಧಾತ್ರೀಂ ಪ್ರೇಮಾದ್ರ್ವಹೃದಯೋ ನರಃ .. 23..  
 ಪುಲಕಾಂಕಿತಸರ್ವಾಂಗೈರ್ಬಾಷ್ಪರುದ್ಧಾಕ್ಷಿನಿಃಸ್ವನಃ .  
 ನೃತ್ಯಗೀತಾದಿಘೋಷೇಣ ತೋಷಯೇನ್ಮಾಂ ಮುಹುರ್ಮುಹುಃ .. 24..  
 ವೇದಪಾರಾಯಣೈಶ್ಚೈವ ಪುರಾಣೈಃ ಸಕಲೈರಪಿ .  
 ಪ್ರತಿಪಾದ್ಯಾ ಯತೋಽಹಂ ವೈ ತಸ್ಮಾತ್ಪ್ರೇಷಯೇತ್ತು ಮಾಂ .. 25..  
 ನಿಜಂ ಸರ್ವಸ್ವಮಪಿ ಮೇ ಸದೇಹಂ ನಿತ್ಯಶೋಽರ್ಪಯೇತ್ .  
 ನಿತ್ಯಹೋಮಂ ತತಃ ಕುರ್ಯಾದ್ಬ್ರಾಹ್ಮಣಾಂಶ್ಚ ಸುವಾಸಿನೀಃ .. 26..  
 ಬಟುಕಾನ್ವಾಮರಾನನ್ಯಾಂದೇವೀಬುದ್ಧ್ಯಾ ತು ಭೋಜಯೇತ್ .  
 ನತ್ವಾ ಪುನಃ ಸ್ವಹೃದಯೇ ವ್ಯುತ್ಕ್ರಮೇಣ ವಿಸರ್ಜಯೇತ್ .. 27..  
 ಸರ್ವಂ ಹೃಲ್ಲೇಖಯಾ ಕುರ್ಯಾತ್ ಪೂಜನಂ ಮಮ ಸುಬ್ರತ .  
 ಹೃಲ್ಲೇಖಾ ಸರ್ವಮಂತ್ರಾಣಾಂ ನಾಯಿಕಾ ಪರಮಾ ಸ್ಮೃತಾ .. 28..  
 ಹೃಲ್ಲೇಖಾದರ್ಪಣೇ ನಿತ್ಯಮಹಂ ತತ್ಪ್ರತಿಬಿಂಬಿತಾ .  
 ತಸ್ಮಾದ್ಧೃಲ್ಲೇಖಯಾ ದತ್ತಂ ಸರ್ವಮಂತ್ರೈಃ ಸಮರ್ಪಿತಂ .. 29..  
 ಗುರುಂ ಸಂಪೂಜ್ಯ ಭೂಷಾದ್ಯೈಃ ಕೃತಕೃತ್ಯತ್ವಮಾವಹೇತ್ .  
 ಯ ಏವಂ ಪೂಜಯೇದ್ಭೀಮೇ ಶ್ರೀಮದ್ಭುವನಸುಂದರೀಂ .. 30..  
 ನ ತಸ್ಯ ದುರ್ಲಭಂ ಕಿಂಚಿತ್ಕದಾಚಿತ್ತ್ವಚಿದಸ್ತಿ ಹಿ .  
 ದೇಹಾಂತೇ ತು ಮಣಿದ್ವೀಪಂ ಮಮ ಯಾತ್ಯೇವ ಸರ್ವಥಾ .. 31..  
 ಜ್ಞೇಯೋ ದೇವೀಸ್ವರೂಪೋಽಸೌ ದೇವಾ ನಿತ್ಯಂ ನಮಂತಿ ತಂ .  
 ಇತಿ ತೇ ಕಥಿತಂ ರಾಜನ್ ಮಹಾದೇವ್ಯಾಃ ಪ್ರಪೂಜನಂ .. 32..  
 ವಿಮೃಶ್ಯೈತದಶೇಷೇಣಾಪ್ಯಧಿಕಾರಾನುರೂಪತಃ .  
 ಕುರು ಮೇ ಪೂಜನಂ ತೇನ ಕೃತಾರ್ಥಸ್ತ್ವಂ ಭವಿಷ್ಯಸಿ .. 33..  
 ಇದಂ ತು ಗೀತಾಶಾಸ್ತ್ರಂ ಮೇ ನಾಶಿಷ್ಯಾಯ ವದೇತ್ ಕ್ಷಚಿತ್ .  
 ನಾಭಕ್ತಾಯ ಪ್ರದಾತವ್ಯಂ ನ ಧೂರ್ತಾಯ ಚ ದುರ್ಹೃದೇ .. 34..  
 ಏತತ್ಪ್ರಕಾಶನಂ ಮಾತುರುದ್ಭಾಟನಮುರೋಜಯೋಃ .  
 ತಸ್ಮಾದವಶ್ಯಂ ಯತ್ನೇನ ಗೋಪನೀಯಮಿದಂ ಸದಾ .. 35..  
 ದೇಯಂ ಭಕ್ತಾಯ ಶಿಷ್ಯಾಯ ಜ್ಯೇಷ್ಠಪುತ್ರಾಯ ಚೈವ ಹಿ .  
 ಸುಶೀಲಾಯ ಸುವೇಷಾಯ ದೇವೀಭಕ್ತಿಯುತಾಯ ಚ .. 36..  
 ಶ್ರಾದ್ಧಕಾಲೇ ಪಠೇದೇತದ್ಬ್ರಾಹ್ಮಣಾನಾಂ ಸಮೀಪತಃ .

ತೃಪ್ತಾಸ್ತತ್ಪಿತರಃ ಸರ್ವೇ ಪ್ರಯಾಂತಿ ಪರಮಂ ಪದಂ .. 37..

ವ್ಯಾಸ ಉವಾಚ .

ಇತ್ಯುಕ್ತ್ವಾ ಸಾ ಭಗವತೀ ತತ್ತ್ಯೈವಾಂತರಧೀಯತ .

ದೇವಾಶ್ಚ ಮುದಿತಾಃ ಸರ್ವೇ ದೇವೀದರ್ಶನತೋಽಭವನ್ .. 38..

ತತೋ ಹಿಮಾಲಯೇ ಜಜ್ಞೇ ದೇವೀ ಹೈಮವತೀ ತು ಸಾ .

ಯಾ ಗೌರಿತಿ ಪ್ರಸಿದ್ಧಾಸೀದ್ಧತ್ತಾ ಸಾ ಶಂಕರಾಯ ಚ .. 39..

ತತಃ ಸ್ಕಂದಃ ಸಮುದ್ಭೂತಸ್ತಾರಕಸ್ತೇನ ಪಾತಿತಃ .

ಸಮುದ್ರಮಂಥನೇ ಪೂರ್ವಂ ರತ್ನಾನ್ಯಾಸುರ್ನರಾಧಿಪ .. 40..

ತತ್ರ ದೇವೈಃ ಸ್ತುತಾ ದೇವೀ ಲಕ್ಷ್ಮೀಪ್ರಾಪ್ತ್ಯರ್ಥಮಾದರಾತ್ .

ತೇಷಾಮನುಗ್ರಹಾರ್ಥಾಯ ನಿರ್ಗತಾ ತು ರಮಾ ತತಃ .. 41..

ವೈಕುಂಠಾಯ ಸುರೈರ್ದತ್ತಾ ತೇನ ತಸ್ಯ ಶರ್ಮೋಽಭವತ್ .

ಇತಿ ತೇ ಕಥಿತಂ ರಾಜನ್ ದೇವೀಮಾಹಾತ್ಮ್ಯಮುತ್ತಮಂ .. 42..

ಗೌರಿಲಕ್ಷ್ಮಣೈಃ ಸಮುದ್ಭೂತಿವಿಷಯಂ ಸರ್ವಕಾಮದಂ .

ನ ವಾಚ್ಯಂ ತ್ವೇತದನ್ಯಸ್ಮೈ ರಹಸ್ಯಂ ಕಥಿತಂ ಯತಃ .. 43..

ಗೀತಾ ರಹಸ್ಯಭೂತೇಯಂ ಗೋಪನೀಯಾ ಪ್ರಯತ್ನತಃ .

ಸರ್ವಮುಕ್ತಂ ಸ್ಮಸೇನ ಯತ್ಪ್ರಪ್ಷಂ ತತ್ತ್ವಯಾನಘ .

ಪವಿತ್ರಂ ಪಾವನಂ ದಿವ್ಯಂ ಕಿಂ ಭೂಯಃ ಶ್ರೋತುಮಿಚ್ಛಸಿ .. 44..

ಇತಿ ಶ್ರೀಮದ್ದೇವೀಭಾಗವತೇ ಮಹಾಪುರಾಣೇಽಷ್ಟಾದಶಸಾಹಸ್ರ್ಯಾಂ ಸಂಹಿತಾಯಾಂ

ಸಪ್ತಮಸ್ಕಂಧೇ

ದೇವೀಗೀತಾಯಾಂ ಬಾಹ್ಯಪೂಜಾವಿಧಿವರ್ಣನಂ ನಾಮ ಚತ್ವಾರಿಂಶೋಽಧ್ಯಾಯಃ

.. 7.40..

.. ಇತಿ ಶ್ರೀಮದ್ದೇವೀಭಾಗವತೇ ಮಹಾಪುರಾಣೇ ಸಪ್ತಮಸ್ಕಂಧಃ ಸಮಾಪ್ತಃ ..

Encoded and proofread by Vishwas Bhide

7 Shrimaddevibhagavatamahapurane Saptamah Skandhah

pdf was typeset on March 31, 2024

Please send corrections to [sanskrit@cheerful.com](mailto:sanskrit@cheerful.com)

